

تہجدیں

جلد دوم



ڈاکٹر محسن شرف آصف جلالی

صراط مستقیم پبلیکیشنز

5/6- مرکز لائسنس و اتمام پارلر کے شیخ ہمدانی شریعت و ملاہود
042-7115771, 0333-8173630, 0321-9407699





فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ
الْفَرَاقِ

سلام کی آفاقی تعلیمات سے عوام کو روشناس کروانے کے لیے

نہم دین

جلد دوم

مولانا ڈاکٹر محمد اشرف آصف حللی

اہتمام

مستقیم پاکستان
ادارہ صراطِ ایم پاکستان

جملہ حقوق بحق ناشر محفوظ ہیں

نام کتاب..... فہم دین جلد نمبر دوم
 افادات..... مولانا ڈاکٹر محمد اشرف آصف جلالی مدظلہ العالی
 مرتب..... مولانا عبدالکریم جلالی صاحب
 پروف ریڈنگ..... محمد نعیم اللہ خاں قادری
 طبع پنجم..... اگست 2008ء
 صفحات..... 472
 تعداد..... 600
 با اہتمام..... شیخ محمد سرور اویسی
 قیمت..... 260

ملنے کے پتے

صراط مستقیم پبلی کیشنز کھیالی اڈہ گوجرانوالہ
 مکتبہ رضائے مصطفیٰ چوک دارالسلام گوجرانوالہ
 مکتبہ اعلیٰ حضرت لاہور / مکتبہ فیضانِ مدینہ لالہ موسیٰ / مکتبہ
 فیضانِ مدینہ گھکڑ / مکتبہ مہریہ رضویہ کالج روڈ ڈسکہ / مکتبہ
 فکرِ اسلامی کھاریاں / قادری رضوی کتب خانہ گنج بخش روڈ لاہور
 مکتبہ نوریہ رضویہ گنج بخش روڈ لاہور / رضا بک شاپ گجرات /
 جامعہ محمدیہ رضویہ بھکھی شریف ضلع منڈی بہاوالدین

صراطِ مستقیم

شاعر صلاح الدین سعیدی

عظمتوں کا اک حوالہ ہے صراطِ مستقیم

پستیوں میں اک ہمالہ ہے صراطِ مستقیم

عصر حاضر کے تقاضوں سے بھی ہم آہنگ اور

منفرد، یکتا، نرالا ہے صراطِ مستقیم

والی بغداد کا یہ ہے روحانی سلسلہ

معرفت کی مے کا پیالہ ہے صراطِ مستقیم

خیر آبادی کا امیں اور وارث فکر رضا

فقہ حنفی کا اجالا ہے صراطِ مستقیم

ہے محمد کی عطا سردار احمد کا جلال

نسبتوں کا بول بالا ہے صراطِ مستقیم

شاہ جلال الدین کے فیضانِ علمی کی نمود
بھکھی لنگر کا نوالہ ہے صراطِ مستقیم

یہ ادارہ ہے نظامِ مصطفیٰ کا پہرہ دار

شہ نورانی کا جیالا ہے صراطِ مستقیم

علم اور تقویٰ کا ہے اس دور میں کوہِ گراں

فقر کی گودی کا پالا ہے صراطِ مستقیم

حضرتِ آصف جلالی اس کے ہیں روحِ رواں

انہوں نے سانچے میں ڈھالا ہے صراطِ مستقیم

حضرتِ آصف جلالی چاند ہیں اس دور کے

اور ان کے گرد ہالہ ہے صراطِ مستقیم

علم کی پھیلا رہا ہے ہر طرف یہ روشنی

ظلمتِ شب کا ازالہ ہے صراطِ مستقیم

مجھ سے گر پوچھے کوئی جنت کا سیدھا راستہ

اے سعیدی لا محالہ ہے صراطِ مستقیم

فہرست مضامین

جلد نمبر 2

باب نمبر 14 اسلام میں دوستی کا معیار اور طریق کار

۱۹	دوستی دین ہے
۲۱	بری دوستی کا وبال
۲۴	اتجھے دوست اور برے دوست کی مثال
۳۱	اتجھی دوستی کا حسن
۳۳	دنیا و آخرت میں نیکی کی دوستی کا فائدہ
۳۶	آخرت میں صالحین کی محبت کا فائدہ
۴۵	دوستی کا طریق کار

باب نمبر 15 سود اور اس کی اقسام

۵۳	ایمان کے بچاؤ کے لئے سود سے بچو
۵۴	سود اضافہ نہیں نقصان ہے
۵۶	سود خور کی بھیانک صورتحال
۵۷	سود خور کے لئے اعلان جنگ
۵۹	ترک سود پر انعام
۶۳	ربا کا لغوی معنی

۶۳	ربا کی شرعی تعریف
۶۴	ایک وضاحت
۶۴	سود کی شرط
۶۴	ربا کی اقسام
۶۵	سود خوروں پر لعنت

باب نمبر 16 ہم اور ہمارے عقائد

۸۹	شان الوہیت کے بارے میں ہمارا عقیدہ
۹۰	عقیدہ کا مطلب
۹۱	توحید کیا ہے
۹۱	الوہیت کیا ہے
۹۹	مختلف مترجمین کا ترجمہ
۹۰	محمد جو ناگزہی کا ترجمہ
۱۰۱	شاہ عبدالقادر دہلوی کا ترجمہ
۱۰۲	فتح محمد جالندھری کا ترجمہ
۱۰۳	امام احمد رضا بریلوی رحمۃ اللہ علیہ کا ترجمہ

۱۰۵	عقیدہ شان رسالت
۱۰۸	وصف بشریت

باب نمبر 17 اسوۂ حسنہ اور فیشن پرستی

۱۲۰	اسوۂ حسنہ کا وسیع مفہوم
۱۲۱	اسوۂ حسنہ کے ترک پر وعید
۱۲۴	رسول اللہ ﷺ بحیثیت نذیر
۱۲۸	انبیاء علیہ السلام کے مخلص احباب کی علامت
۱۳۰	فیشن پرستی کی مذمت
۱۳۳	حضرت عبداللہ بن مسعودؓ سے حضرت امام یعقوبؒ کی بحث
۱۳۶	مردوں کے لئے عورتوں سے مشابہت جائز نہیں
۱۳۸	نا جائز زینت اختیار کرنے کا وبال
۱۴۰	فیشن پرستوں کا جہنم میں منظر
۱۴۲	بچوں کو دودھ نہ پلانے والی ماؤں کا مواخذہ
۱۴۵	تارکین سنت سے رسول ﷺ کی بیزاری
۱۴۷	حاملین سنت کی فضیلت

	برائی کے خلاف جہاد کے مراتب
--	-----------------------------

باب نمبر 18 مسئلہ حیات النبی ﷺ

۱۵۶	موت، موت میں فرق ہے
۱۵۸	زندگی اور تدفین بھی
۱۶۰	در رسول ﷺ کی حاضری
۱۶۶	حیات نبی ﷺ حسیں ہے
۱۶۷	حیات شہداء آڑ سے بالاتر حیات
۱۶۸	حیات انبیاء علیہ السلام امت کا اتفاقی عقیدہ
۱۶۹	حیات انبیاء علیہ السلام حدیث کی روشنی میں
۱۷۹	ردِ روح کا مطلب
۱۸۲	حیات مستمر
۱۸۲	مؤمن کی حیات برزخی

باب نمبر 19 ترک تقلید اور اس کی تباہ کاریاں

۱۸۸	حبل اللہ سے مراد
۱۸۸	مسئلہ تقلید سمجھنے کے لئے ابتدائی بات

۱۹۲	تقلید کی تعریف
۱۹۳	تقلید کی اقسام
۱۹۶	تقلید صحیح کی اقسام
۲۰۰	اولی الامر سے مراد
۲۰۲	صحابہ کرام کے طبقات
۲۰۷	حدیث بیئر بضاعة
۲۱۳	تاریخ تقلید کے لئے عذاب
۲۱۵	فقہاء کے بے ادب پروبال

باب نمبر 20 جہاد اور دہشت گردی میں فرق

۲۲۱	جہاد کی تعریف
۲۲۳	دہشت گردی اور جہاد میں فرق
۲۲۳	پہلا فرق: جہاد اللہ کی رضا ہے، دہشت گردی نفسانی خواہش ہے
۲۳۳	عظمت مجاہد فی سبیل اللہ
۲۳۶	دوسرا فرق: دہشت گردی فتنہ، جہاد فتنہ کا خاتمہ ہے
۲۳۸	تیسرا فرق: دہشت گردی کا انجام محرومی اور جہاد کا انجام اللہ کی رحمت

۲۳۹	چوتھا فرق: دہشتگردی ظلم، جہاد مظلوم کی حمایت
۲۴۱	پانچواں فرق: دہشتگردی تکبر، جہاد عاجزی
۲۴۲	چھٹا فرق: دہشتگردی عدم ایمان کی علامت، جہاد پختہ ایمان کی علامت
۲۴۳	ساتواں فرق: دہشتگردی بے ضابطہ، جہاد با ضابطہ
۲۴۵	جہاد تصور نبوی ﷺ اور سنت ہے

تصوف اور اسلام

باب نمبر 21

۲۵۷	تصوف کی وجہ تسمیہ
۲۵۸	تصوف کی تعریف
۲۶۱	ضرورت تصوف
۲۶۲	تصوف کا پس منظر
۲۶۵	صحابہ اور تصوف
۲۶۶	جلس نبوی کی تاثیر
۲۷۲	فرشتوں سے مصافحہ
۲۷۴	تغییرات زمانہ
۲۷۵	مراتب تصوف

۲۷۷	تصوف کتاب و سنت کا ذیلی شعبہ
۲۷۹	تصوف اور اتباع سنت
۲۸۱	مقام صوفی
۲۸۲	مسلک صوفی

باب نمبر 22 حواسِ نبوی

۲۹۱	سننے کی قوت
۲۹۹	دیکھنے کی قوت
۳۰	چکھنے کی قوت
۳۱۲	چھونے کی قوت
۳۱۶	سونگھنے کی قوت

باب نمبر 23 جنتی آنکھ

۳۲۵	جنتی آنکھ کی پہلی قسم
۳۲۹	جنتی آنکھ کی دوسری قسم
۳۲۹	جنتی آنکھ کی تیسری قسم
۳۳۱	جنتی آنکھ کی چوتھی قسم

۳۳۳	پاک آنکھ سے پاک دل
۳۳۶	پاکیزہ آنکھ سے پاکیزہ زبان
۳۳۹	روزے کی اقسام
۳۴۳	اللہ کے سایہ رحمت میں بیٹھنے والے مہمان

باب نمبر 24 اوقات اور مصروفیات کا شرعی توازن

۱۶۱	وقت کی تعریف
۳۶۲	وقت کی دوسری تعریف
۳۶۴	وقت کی تیسری تعریف
۳۶۶	وقت کی چوتھی تعریف
۳۶۷	استعمال کے لحاظ سے وقت کی اقسام
۳۷۲	حضرت جنید بغدادیؒ کا حضرت سری سقطیؒ سے سوال
۳۷۳	حضور ﷺ کی دنیا سے بے رغبتی
۳۷۵	دنیا کی زندگی کی حیثیت
۳۷۷	صحابہ کرام علیہم السلام کی مصروفیات کا شرعی توازن
۳۸۰	پانچ چیزوں کو پانچ چیزوں سے پہلے غنیمت جانو

۳۸۵	رزقِ حلال کی تلاش عبادت ہے
-----	----------------------------

باب نمبر 25 اسلام کو درپیش چیلنجز کا ادراک اور ان کا حل

۳۹۲	زخم، زخم امتِ مسلمہ
۳۹۳	نگاہِ نبوت اور لمحہ موجود
۳۹۵	اسلامی دنیا کے وسائل اور غیروں کی بندر بانٹ
۳۹۷	ع اخوت کا یہ مطلب ہے چہے کاٹا جو کا بل میں
۳۹۸	مسلم امہ پر فکری یلغار
۳۹۹	مسلمان سر میں انگریزی دماغ
۴۰۲	بری صحبت سے بچاؤ
۴۰۳	مواصلاتی نظام جام کرنے کی ضرورت
۴۰	اسلامی صحافت کے زیریں اصول
۴۰۸	عوام کے لئے غیر مسلموں سے ڈائیلاگ کی ضرورت
۴۱۱	اقتصادی زبوں حالی کا چیلنج
۴۱۳	یہود و نصاریٰ کے ڈر سے ان کی دوستی
۴۱۵	یہود اور توہین الوہیت

۴۱۶	نام نہاد روشن خیالوں کی دلیل اور اس کا جواب
۴۱۸	ذلت و رسوائی کا سبب
۴۲۰	عزت و عروج کے حصول کا طریقہ
۴۲۱	میں مطمئن ہوں اگرچہ خراب ہے ماحول

باب نمبر 26 مومن کا مقصدِ حیات

۴۲۸	العصر کے معانی
۴۳۱	مراقبہ کے لحاظ سے مومنین کا تذکرہ
۴۳۱	ولایت کے لحاظ سے مومنین کا تذکرہ
۴۳۲	موالات کے لحاظ سے مومنین کا تذکرہ
۴۳۳	صلوات کے لحاظ سے مومنین کا تذکرہ
۴۳۴	عزت کے لحاظ سے مومنین کا تذکرہ
۴۳۵	اطاعت کے لحاظ سے مومنین کا تذکرہ
۴۳۶	شہادت کے لحاظ سے مومنین کا تذکرہ
۴۳۷	قیامت کے لحاظ سے مومنین کا تذکرہ
۴۴۵	نیک عمل کا قبر میں ارتقاء
۴۴۹	گناہوں کی وجہ سے دنیا میں وبال کا ظہور

۴۵۶	برے کاموں سے دوسروں کو روکنا
۴۶۱	قرآن سنا کر گمراہی پھیلانے والے
۴۶۳	شیطان انسان کا بھیڑیا ہے

باب نمبر 14

اسلام میں دوستی کا معیار اور طریق کار

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ وَعَلَى آلِهِ وَاصْحَابِهِ وَأَهْلِ بَيْتِهِ وَأَوْلِيَاءِ أُمَّتِهِ أَجْمَعِينَ
أَمَّا بَعْدُ: فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

الْإِخْلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ

صَدَقَ اللَّهُ الْعَظِيمُ وَصَدَقَ رَسُولُهُ النَّبِيُّ الْكَرِيمُ الْأَمِينُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا
صَلُّوا عَلَيْهِ وَسَلِّمُوا تَسْلِيمًا ۝

الصَّلَاةُ وَالسَّلَامُ عَلَيْكَ يَا رَسُولَ اللَّهِ

وَعَلَى آلِكَ وَاصْحَابِكَ يَا حَبِيبَ اللَّهِ

مَوْلَايَ صَلِّ وَسَلِّمْ دَائِمًا أَبَدًا

عَلَى حَبِيبِكَ خَيْرَ الْخَلْقِ كُلِّهِمْ

اللہ تبارک و تعالیٰ بجل جلالہ و عظم نوالہ و اعظم شأنہ و اتم بڑھائی کی حمد و ثناء اور حضور
شافع یوم النور و یوم النور و یوم النور و یوم النور و یوم النور و یوم النور و یوم النور و یوم النور
النبیین، اخیر مجتبیٰ جناب محمد مصطفیٰ صلی اللہ علیہ وسلم کی بارگاہ میں ہدیہ درود و سلام عرض
کرنے کے بعد

وارثان منبر و محراب، ارباب فکر و دانش، اصحاب محبت و مودت، حاطین عقیدہ
اہلسنت نہایت ہی محترم و معزز حضرات و خواتین

رب ذوالجلال کے فضل اور توفیق سے ماہ رمضان المبارک کی سعادتوں پر نور
صبح میں ادارہ صراط مستقیم کی طرف سے فہم دین کورس کے چودھویں درس میں ہم سب کو
شرکت کی سعادت حاصل ہو رہی ہے۔ میری دعا ہے کہ خالق کائنات بجل جلالہ راہ علم
میں ہمارے اس سفر کو قبول فرمائے اور رب ذوالجلال ہمیں منزل پر پہنچنے کی توفیق عطا

فرمائے۔ آمین

آج کی گفتگو کا موضوع

”اسلام میں دوستی کا معیار اور طریق کار“ ہے

ہر شخص اپنی زندگی میں کسی نہ کسی سے دوستی کا رابطہ قائم کرتا ہے۔ دوستی کو اپناتے وقت کس قدر بندے کو حساس ہونا چاہیے اور دوست کے انتخاب میں اُس کو کتنی احتیاط برتنا چاہیے۔ اس سلسلے میں رسول اکرم صلی اللہ علیہ وسلم کا فرمان ہر وقت پیش نظر رہنا چاہیے۔

”دوستی دین ہے“

حدیث نمبر ۱: نبی اکرم صلی اللہ علیہ وسلم کا فرمان ہے:

الْمَرْءُ عَلَى دِينِ عَالِيهِ فَلْيَنْظُرْ أَحَدُكُمْ مَنِ يَتَخَالَلُ

(مشکوٰۃ شریف، بحوالہ ترمذی ص ۴۲۷)

بندے کا دین وہی ہوتا ہے جو اُس کے دوست کا دین ہوتا ہے۔ تو پھر تم میں کسی کو دوستی قائم کرتے وقت یہ دیکھنا چاہیے کہ وہ کس کے ساتھ اپنی دوستی قائم کر رہا ہے۔

سادہ سے الفاظ میں مطلب یہ بنے گا کہ شریعت مطہرہ کی نگاہ میں دوستی دین کا نام ہے۔ دوستی میں کس قدر بندے کو جانچ پڑتال کر کے کسی کو دوست بنانا چاہیے۔ یہ اتنا ہی اہم امر ہے جتنا کوئی شخص دین قبول کرتے وقت سوچتا ہے کہ میں اس دین میں داخل ہو رہا ہوں تو میں اس میں زندگی کیسے گزاروں گا۔

کیا اس کے تقاضے پورے کر سکتا ہوں یا نہیں کر سکتا یا اس کے تقاضے کیا کیا ہیں؟ جن کو مجھے ہر سانس میں پیش نظر رکھنا ہے۔

جس طرح دین بندے سے جدا نہیں ہوتا اور اُس کو دین کے ساتھ مردہ کے پوری زندگی بسر کرنی پڑتی ہے۔ ایسے ہی دوستی کا بھی احاطہ ہے جو بندے کے ساتھ

چمٹ جاتی ہے تو ہر صبح و شام ہر دن ہر رات ہر گھڑی ہر لمحہ میں اُس دوستی کا بندے کے اوپر ایک اثر ہوتا ہے۔ تو اس واسطے دوست بناتے وقت صرف اسی معیار پر دوست نہ بنا لیا جائے کہ گزرتے گزرتے سرِ راہ کسی سے ملاقات ہوگئی تو وہیں سے ایک ملاقات پر ہی دوستی کی بنیاد رکھ لی جائے۔

شریعت میں آپ جس کو دوست بنانا چاہتے ہیں اُس کو بار بار دیکھنا پڑتا ہے۔ پھر اُس کے بعد اس کو بندہ دوستی کیلئے پسند کرتا ہے۔ کیونکہ:

حدیث نمبر ۲: رسول اکرم صلی اللہ علیہ وسلم کا فرمان ہے:

الْمَرْءُ مَعَ مَنْ أَحَبَّ (مشکوٰۃ شریف)

بندہ اُسی کے ساتھ ہوگا جس کے ساتھ آج وہ محبت کرتا ہے۔

(مشکوٰۃ المصابیح صفحہ نمبر ۴۲۶، بحوالہ بخاری و مسلم)

اگر اُس کو جنت میں کسی کا ساتھ چاہیے تو پھر آج اُسے جنتی سے محبت کرنی چاہیے۔ اگر جہنم میں کسی کے ساتھ جانا چاہتا ہے تو پھر آج جہنمی کے ساتھ اُس کو پیار کرنا چاہیے۔ دوستی کا معیار کتنا اونچا ہونا چاہیے جتنا جنتی کا بلند معیار ہے اور جنتی کی عظمت ہے۔ ان فرامین کو ابتداءً پیش نظر رکھنے سے ہمیں یہ فائدہ ہوگا کہ دوستی جس کو عارضی سمجھ کر اور ایک عمومی معاملہ قرار دے کر اس کے سلسلے میں احتیاط نہیں کی جاتی اور بندہ کسی کے ساتھ محبت و الفت میں گرفتار ہو جاتا ہے۔ یہ رویہ ہرگز اسلام کو پسند نہیں۔ اسلام میں دوستی چونکہ دین کی حیثیت میں ہے اور دوستی کا معیار دین کا معیار ہے تو پھر دوست کے انتخاب میں بھی انسان کو اچھی طرح اس معیار کو پیش نظر رکھنا چاہیے۔

آیہ مبارکہ: اللہ تعالیٰ کا قرآن مجید میں فرمان ہے:

الْأَخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ

(سورہ الزخرف، آیت ۶۷)

بڑے گہرے دوست قیامت کے دن آپس میں دشمن بن جائیں گے۔ مگر وہ

کہ جن کی دوستی کا معیار تقویٰ اور جن کی دوستی کی بنیاد تقویٰ ہے یہ لوگ آپس میں قیامت کے دن دشمن نہیں بنیں گے بلکہ ان کی دوستی قیامت کے دن زیادہ نکھر جائے گی۔

آج دنیا میں تو دوسری دوستیاں ساتھ ملی ہوئی ہیں لیکن قیامت کے دن چونکہ دوسری دوستیاں مٹ چکی ہوں گی تو دوستی کا یہی ماحول باقی رہ جائے گا۔ اس واسطے قیامت کا دن گھٹیا دوستیوں کے خاتمے کا دن اور قیامت کا دن عمدہ دوستی کی حکومت اور راج کا دن ہے کہ جس دن اللہ تعالیٰ اُس دوستی کو مزید واضح کر دے گا۔ ایسی دوستی والوں کو اللہ تعالیٰ اپنے سایہ رحمت میں جگہ عطا فرمائے گا۔

بُری دوستی کا وبال:

قرآن مجید برہان رشید میں اللہ تعالیٰ نے ایک ایسے شخص کی دوستی کا ذکر کیا کہ جس نے اچھی دوستی کو چھوڑ کر بُری دوستی کو پسند کیا۔ تو وہ جس وقت قیامت کے دن اٹھے گا تو اپنے ہاتھ افسوس سے کاٹ رہا ہوگا کہ میں نے دوست کے سلسلے میں احتیاط سے کام کیوں نہ لیا۔

عقبہ بن معیط رسول اکرم صلی اللہ علیہ وسلم کے پاس آ کے بیٹھا کرتا تھا۔ ایک دن نبی اکرم صلی اللہ علیہ وسلم کے ساتھ اصرار کرنے لگا کہ آپ میرے گھر تشریف لے چلیں میں دوسرے لوگوں کی بھی دعوت پکاتا ہوں تو آج آپ کی بھی دعوت کرنا چاہتا ہوں۔ جب اُس نے رسول اکرم صلی اللہ علیہ وسلم کے ساتھ اصرار کیا تو آپ نے فرمایا ”میں تمہاری دعوت تب کھاؤں گا جب تم میرے اللہ تعالیٰ کی توحید اور میری رسالت کو تسلیم کر لو گے تو عقبہ بن ابی معیط نے رسول اکرم صلی اللہ علیہ وسلم کے اس فرمان پر کہا کہ میں گواہی دیتا ہوں کہ خدا ایک ہے اور میں گواہی دیتا ہوں کہ آپ اللہ تعالیٰ کے سچے رسول صلی اللہ علیہ وسلم ہیں۔

اس کے بعد امیہ بن خلف کو جب عقبہ بن معیط کے اسلام لانے کا پتہ چلا چونکہ یہ دونوں امیہ بن خلف اور عقبہ بن معیط گہرے دوست تھے تو امیہ بن خلف عقبہ بن

معیط کے پیچھے پڑ گیا کہ تم نے یہ دین قبول کیوں کیا اور تم اس سے دست بردار ہو جاؤ۔
 عقبہ بن ابی معیط امیہ بن خلف کے سامنے اپنے ایمان کو مضبوط نہ رکھ سکا
 ابھی ابتدائی مرحلے میں تھا تو اس نے اسلام سے دستبردار ہونے کا اعلان کر دیا۔
 آیت نمبر ۱: اس پر اللہ تعالیٰ نے سورۃ الفرقان کی دو آیات کا نزول فرمایا:
 يَوْمَ يَعْصِي الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ
 مَعَ الرَّسُولِ سَبِيلًا (پارہ ۱۹، سورۃ الفرقان، آیت ۲۷)
 قیامت کے دن ظالم اپنے ہاتھ کاٹ رہا ہوگا۔
 يَا لَيْتَنِي اتَّخَذْتُ مَعَ الرَّسُولِ سَبِيلًا
 اور کہے گا:

کاش کہ میں دنیا میں اللہ تعالیٰ کے محبوب حضرت محمد مصطفیٰ صلی اللہ علیہ وسلم کی
 دوستی کو اپنائے رکھتا۔ ان کے راستے پر رہتا، ان کی سنت پہ چلتا، ان کے دین کو مانتا، ان
 کے نظام اور ان کے لیے میں اپنی زندگی کو وقف کر دیتا۔
 آیت نمبر ۲: يَا لَيْتَنِي لَمْ اتَّخِذْ فُلَانًا خَلِيلًا
 (پارہ ۱۹، سورۃ الفرقان، آیت ۲۸)

کاش میں فلاں کو اپنا دوست نہ بناتا، میں امیہ بن خلف کے ساتھ نہ بیٹھتا۔ یہ
 ایک شخص جس نے دوستی کے سلسلے میں غلطی کی رب ذوالجلال نے آیات کا نزول کیا اور
 پھر اس میں عموم رکھا۔ لفظ الظالم بھی عام کہہ دیا اور فلاں بھی عام کہہ دیا۔
 وہ ایک بلند دوستی سے نیچے گرا اور ایک جہنمی کی دوستی میں مضبوط ہو گیا اور
 قیامت تک کیلئے اس آیت نے انسانیت کیلئے اس اصول کو واضح کر دیا کہ آج بھی دین
 بنیاد کی جو دوستی ہے اس کو چھوڑ کر محض دنیا کی بنیاد کی حیثیت میں جس دوستی کو اپنایا جا رہا
 ہے اور اس میں چلا جاتا ہے تو اس کو اسی انجام کا سامنا ہوگا۔
 قیامت کے دن ہاتھ کاٹا پھرے گا، کف افسوس ملتا پھرے گا اور بار بار کہتا

مہرے گا کاش میں اتنی اچھی سنگت چھوڑ کے اتنی بُری سنگت کو قبول نہ کرتا۔ آج جو شخص تقویٰ کے سائبان کے نیچے بیٹھتا ہے۔ آج جو شخص پرہیزگاری کے موسم موجود رہتا ہے آج جو شخص ایسی بزم کا جلیس اور قرین ہے کہ جہاں ہر وقت اللہ تعالیٰ کے انوار برستے ہیں۔ یہ حشر کے دن اپنے انہیں لمحات پر اللہ تعالیٰ کا شکر ادا کرے گا میں نے کیسی خوبصورت زندگی گزاری ہے۔

لیکن آج جو ایسی بزم سے اٹھ کر کسی ایسی بزم میں چلا جائے جہاں اللہ تعالیٰ کی پھٹکار ہے اور نحوستیں ہیں تو قیامت کے دن ہاتھ ملتا رہے گا افسوس کرتا رہے گا کہ میں نے کتنا نقصان کیا اور میں نے دوستی کے سلسلے میں کتنی بڑی غلطی کی ہے۔ آج جو شخص کسی شرابی کے پاس بیٹھتا ہے چور یا ڈاکو کے پاس بیٹھتا ہے کسی لٹیر۔ یا فریبی کے پاس بیٹھتا ہے کسی بد عقیدہ یا بد کردار کے پاس بیٹھتا ہے اُسے کل حشر کو پتہ چلے گا کہ اس نے کتنا بڑا نقصان کیا ہے۔

جو اس مجلس کو چھوڑ کر اللہ تعالیٰ کے صالح بندوں کے پاس آ جاتا ہے۔ اللہ تعالیٰ کے اولیاء کی صحبت میں بیٹھتا ہے اور خوش عقیدہ لوگوں کے ماحول میں رہتا ہے۔ اچھے کردار والے انسانوں کے ساتھ رہتا ہے تو اس کی زندگی کا ایک ایک لمحہ اُس کیلئے سعادت افزاء ہو سکتا ہے۔ چاند کی چمک اُس کو میسر آ سکتی ہے۔ اس واسطے انسان کی طبیعت کے اندر یہ چیز واقع ہے کہ طبیعت چوری کرتی ہے۔

ایک طبیعت دوسری طبیعت سے چیزیں عکس کرتی ہے۔ خر بوزے کو دیکھ کر خر بوزہ رنگ پکڑتا ہے۔ انسان کی طبیعت دوسری طبیعت کے پیچھے لگی ہوئی ہوتی ہے۔ ویسے اپنے طور پر کبھی فولاد کی طرح ہے کبھی ریشم کی طرح ہے کبھی اس کا یہ خیال ہے کہ میں کسی سے کچھ بھی قبول نہیں کروں گا جو میرے اپنے نظریات ہیں وہی رکھوں گا۔ لیکن کوئی حالت اُس پہ ایسی بھی آئی ہوتی ہے کہ وہ فولادی طبیعت، شبنمی طبیعت بنی ہوئی ہوتی ہے اُسے پتہ ہی نہیں چلتا تو دوسری جگہ سے کوئی چیز فوراً اس کی طبیعت میں شامل ہو جاتی ہے۔

طبیعت جب دوسری طبیعت سے چوری کر رہی ہو تو اس شخص کو پتہ ہی نہیں چلتا کہ میری طبیعت کہاں سے چوری کر رہی ہے اور کیا چوری کر رہی ہے اگر کسی مرد حق پرست کی بارگاہ میں بیٹھا ہے تو جس وقت اُس نے آہ بھری ہے ہو سکتا ہے کہ وہ سوز اس کے سینے میں بھی داخل ہو جائے اور اس کا سینہ بھی باغ باغ ہو جائے اور اگر کسی سرکش اور اللہ تعالیٰ کے بھگوڑے کے ساتھ بیٹھا ہے تو جس وقت وہ گناہوں کی پلاننگ کر رہا ہے ہو سکتا ہے کہ اس نیک کے دل میں بھی وہ وسوسہ شامل ہو جائے۔

تو اس واسطے رسول اکرم صلی اللہ علیہ وسلم نے واضح فرما دیا جب دوستی کا اتنا زیادہ اثر ہو سکتا ہے اس کی تاثیر ہو سکتی ہے تو شروع سے دوست ہی اچھا بنا لو تا کہ اُس کے بعد کوئی پہرہ نہ دینا پڑے کوئی پہرہ نہ لگانا پڑے جو بھی ہوگا اچھا ہوگا۔

ادھر سے نور ملتا رہے گا، فیض بڑھتا رہے گا، نیکی کی دعوت ملے گی، نیکی کی خوشبو ملے گی اور نیکی کا پیغام ملے گا۔ انسان کبھی غافل بھی ہوگا تو پھر بھی وہ مستنیر ضرور ہوتا رہے گا اور نتیجہ یہ نکلے گا کہ زندگی کی راہوں سے گزرتا ہوا جب آخرت کے اندر داخل ہو رہا ہوگا تو یہی دوستی جو دنیا کے اندر محض زندگی کے شب و روز گزارنے کا وسیلہ تھی اُس کے لئے جنت میں جانے کا بھی ذریعہ بن جائے گا۔

اچھے دوست اور بُرے دوست کی مثال

رسول اکرم صلی اللہ علیہ وسلم کے یہ فرامین ہمارے لئے اس حقیقت کو واضح کر رہے ہیں کہ دوستی کا معیار کتنا اونچا ہونا چاہیئے۔

حضرت ابو موسیٰ اشعری اس حدیث کو روایت کرتے ہیں۔ مشکوٰۃ شریف ”بحوالہ بخاری و مسلم“ کے صفحہ ۴۲۶ پر موجود ہے۔

رسول اکرم صلی اللہ علیہ وسلم نے مثال دے کر اچھے اور بُرے دوست کے کردار کو واضح کر دیا۔ ایک چھوٹی سی مثال میں دریا کو کوزے کے اندر بند کر دیا۔

رسول اکرم صلی اللہ علیہ وسلم نے ارشاد فرمایا:

حدیث شریف: عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ قَالَ قَالَ رَسُولُ
اللَّهِ صَلَّى اللَّهُ عَلَيْهِ وَسَلَّمَ مَثَلُ الْجَلِيسِ الصَّالِحِ وَالسَّوِّءِ كَحَامِلِ
الْمِسْكِ وَنَافِعِ الْكَبِيرِ حَامِلِ الْمِسْكِ أَمَّا أَنْ يُخَذِّبَكَ وَأَمَّا أَنْ تَبْتَاعَ
مِنْهُ وَأَمَّا أَنْ تَجِدَ مِنْهُ رِيحًا طَيِّبَةً وَنَافِعِ الْكَبِيرِ أَمَّا أَنْ يُحْرِقَ ثِيَابَكَ وَأَمَّا
أَنْ تَجِدَ مِنْهُ رِيحًا خَبِيثَةً. (مشکوٰۃ المصابیح، ص ۴۲۶، قدیمی کتب خانہ کراچی)

مَثَلُ الْجَلِيسِ الصَّالِحِ وَالسَّوِّءِ كَحَامِلِ الْمِسْكِ وَنَافِعِ الْكَبِيرِ
اچھے دوست کی مثال اُس شخص کی طرح ہے جس نے کستوری کا بندل اٹھایا
ہوا ہو اور بُرے دوست کی مثال لوہار کی بھٹی جیسی ہے۔

رسول اکرم صلی اللہ علیہ وسلم نے اچھے دوست کی مثال بیان کرنے کے بعد
اُس کے تین کردار بیان کر دیئے۔ آپ نے فرمایا:

حَامِلُ الْمِسْكِ أَمَّا أَنْ يُخَذِّبَكَ وَأَمَّا أَنْ تَبْتَاعَ مِنْهُ
وَأَمَّا أَنْ تَجِدَ مِنْهُ رِيحًا طَيِّبَةً

اچھا کستوری والا دوست تین حال سے خالی نہیں ہوگا۔ ایک نہ ایک کام اُن
میں سے ضرور ہو کے رہے گا۔

(۱) یا تو وہ اتنا سخی ہے اتنا فیاض ہے کہ جو نہی تم اُس کے پاس بیٹھے اس نے نوازشات
کر دیں۔ اُس نے کستوری کا حصہ تمہیں بھی دے دیا۔ اب بھی محرومی نہیں ہوئی کہ اُس
کے پاس جو سوز تھا اُس کو بانٹ کے نصف حصہ یا اُس کا کچھ تمہیں بھی عطا کر دیا

(۲) اگر اُس طرف سے نوازشات کا سلسلہ تیز نہیں لیکن تمہاری طرف سے تڑپ
اتی ہے کہ تم نے قیمتاً وہ کستوری خرید لی، کستوری جس وقت موجود ہوگی تو وہ
کستوری والا مفت میں تمہیں دے سکتا ہے یا پھر تم اُس سے خرید سکتے ہو۔ اگر یہ دونوں
صورتیں ہی نہ ہو۔

(۳) اگر یہ دونوں صورتیں نہ ہوں تو کستوری کا کمال یہ ہے کہ خود بخود ناک تک اُس

کی خوشنویس جاتی ہے۔ اگر دینے والا دیتا نہیں اور لینے والا لیتا نہیں۔ لیکن یہ کستوری کی اپنی شان ہے یہ اُس خوشبو کی اپنی مہک ہے اور اُس کی وجہ سے اُس کا اپنا فیض ہے۔ وہ فیض پہنچتا ہے اور جو کستوری والے کے پاس بیٹھا تھا۔ وہ کستوری کا مالک نہیں تھا لیکن اُس کے پاس آ کے بیٹھ گیا ہے۔ یہ کستوری والے نے اُس کو حصہ دیا نہ اس نے اُس سے خریدا ہے لیکن کستوری پر تو پہرہ ہی نہیں لگایا جاسکتا۔ وہ خوشبو اس تک پہنچی اور بیٹھنے والے کا دماغ بھی معطر ہو گیا۔

رسول اکرم صلی اللہ علیہ وسلم نے قیامت تک اپنے بہتر فرد کی حیثیت کو اُجاگر کر دیا۔ آپ نے فرمایا ”میری امت کا مصالح میری امت کا پرہیزگار میری امت کا متقی انسان میری امت میں جو صالح اور اللہ کا ولی ہے۔ اُس کا کردار ایسا ہی رہے گا۔ اُس کے پاس جو بھی آ کے بیٹھ جائے گا وہ کبھی بھی محروم نہیں رہے گا۔ اُس کے ساتھ دوستی کرنے والے کو کبھی بھی نقصان نہیں ہوگا۔ چونکہ تین صورتوں میں ایک کردار تو سامنے آ ہی جائے گا اُس نیک انسان میں اس قدر نیکی پھیلانے کی تڑپ ہے کہ جو بھی آتا ہے اُس کو تقویٰ کا گلدستہ پیش کر دیتا ہے جو بھی اُس کے پاس بیٹھتا ہے اُس کو اصلاح کیلئے ضرور متوجہ کرتا ہے۔ اُس میں یہ تڑپ ہے کہ زمانے میں اندھیرے کیوں ہے؟ اُس کے اندر یہ سوز ہے کہ آخر کائنات میں اللہ تعالیٰ کے حکم کی نافرمانی کیوں ہو رہی ہے۔ ہر وقت وہ اس درد کے اندر مبتلا ہے کہ آخر یہ زمانہ فیشن کے پیچھے تو لگا ہوا ہے۔ سنت نبوی کو زندہ کیوں نہیں کیا جا رہا۔ جب اُس میں تڑپ زیادہ ہوگی تو پاس بیٹھنے والے کو وہ خود ہی متوجہ کر کے اُس کے دامن کو معمور کر دے گا۔ اُس کو دوستی کی وہ شمع عطا کر دے گا جس سے دنیا میں اُس کا سینہ روشن ہو گا اور برزخ میں قبر اور عقبیٰ میں جنت میں اُس کا گھر روشن ہو جائے گا۔

دوسری طرف جو آنے والا ہے اُس کا شوق اتنا بڑھ گیا۔ پہلے وہ جانتا نہیں تھا لیکن جب وہ کستوری کے پاس پہنچا۔ اب وہ کہتا ہے اگرچہ گھر میں کچھ رہے یا نہ رہے یہ کستوری تو ضرور ہونی چاہیے۔ میں خود بھوکا رہ لوں گا میں بچوں کے کپڑے تھوڑے خریدا

لوں گا۔ لیکن یہ کستوری تو میں ضرور خرید کے لے جاؤں گا۔ اُس نے اپنا یہ شوق ظاہر کیا کہ جس کی بنیاد پر نیک انسان کی نیکی نے اُس کی طرف رُخ کر لیا۔ اللہ کے ولی نے اپنے فیض کا دروازہ اُس کیلئے کھول دیا یا اچھی سیرت والے ایک انسان نے اُس کو اپنا دوست بنالیا۔ اُس کو اپنی دوستی میں قبول کر لیا۔ اب اس کا نتیجہ بھی یہ ہوگا کہ زندگی گزرتی جائے گی۔ یہ تعلق نکھرتا جائے گا اور وہ دن کہ جس دن حشر کے طوفانوں میں گہرے دشتوں کے پیوند ٹھیلے ہو جائیں گے اور دوستیوں کے جس دن پر نچے اڑ جائیں گے۔ یہ دوستی بھی اُس دن رنگ لارہی ہوگی اور اللہ تعالیٰ انہیں سایہ رحمت میں جگہ عطا فرمائے گا۔

تیسرے نمبر پر یہ ہے کہ اگرچہ وہ اچھا انسان وہ اتنی تڑپ نہیں رکھتا یا اس کو اتنا اہل نہیں سمجھ رہا اور دوسری طرف یہ اتنا اہل نہیں کہ خود اپنی قابلیت ظاہر کر کے کستوری لے لے۔ آپ نے فرمایا یہ کستوری کی اپنی شان ہے کہ وہ دماغ کو ضرور معطر کر کے چھوڑتی ہے۔ لہذا نیکی کا اپنا ایک ذائقہ ہے۔ نیکی کی اپنی ایک لذت ہے۔ خدا کی قسم آج کے زمانے میں بھی یہ تجربہ کی بات ہے جس شخص کو یہ سمجھا جا رہا تھا کہ وہ بڑا فاسق و فاجر ہے۔ اُس کا دین کے ساتھ کوئی تعلق نہیں ہے۔ وہ ایمانیات اور یقینیات سے بالکل بے بہرہ ہے لیکن ایک بات نے اُس کی زندگی میں انقلاب پیدا کر دیا کہ قرآن و سنت کو سننے کے بعد اُس کے روٹھے کھڑے ہو گئے یہ انسان کے اندر ایسی صلاحیت موجود ہے کہ جس وقت تھوڑی سی اُس کی عقلی بجھتی ہے اُس کی روح سیراب ہوتی ہے۔ وہ خود متوجہ ہوتا ہے اور یہ کمال ہے اس نیکی کی خوشبو کا یہ کمال ہے محبت الہی اور محبت مصطفیٰ صلی اللہ علیہ وسلم کا کہ جس وقت اس کا تھوڑا سا حصہ بندے کو میسر آتا ہے۔ بندہ بے چین ہو کے خود زیادہ کے حصول کیلئے متوجہ ہو جاتا ہے جس کے نتیجے میں اُس کی دوستی کا معیار بلند ہو جاتا ہے۔

رسول اکرم صلی اللہ علیہ وسلم نے بڑے دوست کو لہار کی بھٹی کے ساتھ تعبیر کیا۔ اُس کا کردار بیان کیا۔ آپ نے فرمایا ”وہاں پر دو صورتیں ہیں تین نہیں۔ اچھے دوست کے تین کردار ہیں اور بُرے دوست کے دو کردار ہیں“ اور وہ کون کون سے ہیں؟

(۱) اَمَّا اَنْ يُحْرِقَ ثِيَابَكَ

یا تو چنگاریاں پڑیں گی تمہارے کپڑے جلادیں گی۔ اُس بھٹی سے چنگاریاں نکلیں گی۔ تمہارا جو بڑا خوبصورت لباس ہے اُس میں پھٹن آجائے گی وہ جل جائے گا۔

(۲) اَمَّا اَنْ تَجِدَ مِنْهُ رِيْحَةً خَبِيْثَةً

یا پھر اُس کی برائی کی اور بدی کی بدبو تجھ تک پہنچے گی۔ لوہار جس وقت لوہا گرم کر رہا ہے لوہا پگھل رہا ہو یا تو چنگاریاں نکلیں گی اور تمہارے کپڑے جلادیں گی یا پھر بدبو ضرور آتی رہے گی۔ اگر کپڑے نہ بھی جلے بدبو کا آنا لازمی بات ہے۔ قربان جاؤں ماہِ مدینہ تمہارے حکمت بھرے کلمات پر تم نے دل کے ہر ہر راز کو کھول کر بیان کر دیا۔ شاید ہم گناہوں میں ڈوبے رہتے اور دوستی کے سلسلے میں ہمیں قیامت تک کوئی رہنمائی نہ ملتی۔ آپ نے دوستی کے سلسلے میں بھی ہمیں کتنی رہنمائی عطا فرمادی ہے۔ وہ مجرم انسان جو کہ بُرا ہے بدکردار ہے۔ مجرم ہے بھگوٹا ہے اور سرکش ہے اور اللہ تعالیٰ کے دربار سے وہ بغاوت کرنے والا ہے۔ اُس کے پاس بیٹھنے سے اُس کی بات سننے سے اُس کی مجلس میں جانے سے ہمیں کتنا ڈرنا چاہیے کہ کپڑے جل جائیں گے یا بدبو ضرور آئے گی یہ بدن جو تقویٰ کی پوشاک ہے اس میں نشان بن جائیں گے۔ یہ جل جائے گی اس کا حسن ختم ہو جائے گا۔ تمہارے کردار کی پوشاک اور تمہارے تقویٰ کا لباس محفوظ نہیں رہے گا۔ لیکن اگر تم اس کو بچا کے رکھنا چاہتے ہو تو میرے محبوب علیہ السلام ارشاد فرماتے ہیں کبھی ایسی بھٹی کے قریب نہ جاؤ۔

وہ بُرا انسان اس حیثیت میں بیٹھا ہے خود تو بُرا ہے لیکن اُس کی برائی آگے اثر کر جائے گی اور تمہاری نیکی کو وہ بدی میں بدل دے گی۔ اگر آگ تیز نہیں ہے مطلب کیا ہے کہ وہ بُرا خاموش ہو کے بیٹھا ہے پھر بھی اُس کی برائی ضرور تم پہ اثر کر دے گی۔ آج انسان سوچتا ہی نہیں کہ میں کس مجلس میں جا رہا ہوں۔ میں کس محفل میں جا رہا ہوں۔ یہ ضرب المثل تو مشہور ہے کہ انسان کو اپنے دوست اور دشمن کے لحاظ واضح فرق رکھنا چاہیے۔

KNOWN

A man is by the company he keeps

انسان اپنی کمپنی اور صحبت سے پہچانا جاتا ہے لیکن اس کو اپنی عملی زندگی میں پوری طرح اتارتا نہیں۔ آخر میں کس کی صحبت میں جا رہا ہوں۔ اُس شخص کا کتنا گندہ عقیدہ ہے۔ وہ تو اللہ تعالیٰ کی بھی تو ہین کر دیتا ہے۔ وہ تو رسول اکرم صلی اللہ علیہ وسلم کے بارے میں بھی تنقید کرتا ہے۔ وہ شخص تو اولیاء اللہ کے خلاف بھی زبان نکالتا ہے۔ اگر میں اُس کے پاس بیٹھوں گا تو میری عقیدت کا لباس جل کے راکھ ہو جائے گی۔ اگر میں اُس کے قرب میں بیٹھوں گا تو میرا اپنا ایمان اور اس کی لذتیں ختم ہو جائیں گی۔

لہذا کسی بھی بد کردار یا بد عقیدہ انسان کی طرف قدم اٹھانے سے پہلے اُس نے ہاتھ ملانے سے پہلے اُس کے پاس بیٹھنے سے پہلے یہ سوچ لو کہ تم لوہار کی بھٹی کی طرف جا رہے ہو اور جو حشر وہاں جانے والے کا ہوتا ہے اُسی کا تمہیں بھی خمیازہ بھگتنا پڑے گا اور سامنا کرنا پڑے گا اور اگر انسان محتاط ہو کے رہے گا اور میرے محبوب علیہ السلام کے اس ایک فرمان کے زیر سایہ آجائے گا تو دوستی بھی مکمل ہو جائے گی اور دوستی دائمی بھی میسر آجائے گی۔

دوستی صرف ایک ہی پکی ہے باقی ساری دوستیاں عارضی ہیں۔ عارضی اس واسطے ہیں کہ انسان جب کسی سے دوستی کرتا ہے تو اُس کا کوئی نہ کوئی باعث ہوتا، کوئی نہ کوئی سبب ہوتا ہے۔ اُس کے پیچھے کوئی نہ کوئی محرک ہوتا ہے۔ اس کو دوستی کرتے وقت اُس کی کوئی بات اچھی لگتی ہے۔ اب جو دوستی کا نکتہ تھا اگر وہ نکتہ نہیں بدلے گا تو ہمیشہ مفید رہے گا اور پھر دوستی بھی ہمیشہ برقرار رہے گی اور اگر وہ باعث بدل جائے گا تو دوستی بدل جائے گی۔ اب دیکھئے:

اگر دوستی دنیاوی مقصد کیلئے کی گئی تھی تو حشر کا دن ہوگا۔ حشر کے دن دنیاوی مقاصد والی دوستی بندے کیلئے مصیبت بن جائے گی۔ جس وقت دوستی کا باعث بدلے گا تو دوستی بدل جائے گی۔ دنیا میں آپس میں معافہ کر رہے تھے اُس دن ایک دوسرے پر تھوک رہے ہونگے۔

قرآن مجید میں ہے کہ یہ دوسرے پر الزام لگائے گا، وہ اس پر الزام لگائے گا، یہ کہے گا اس نے مجھے گمراہ کیا۔ وہ کہے گا اس نے مجھے گمراہ کیا۔ اب یہ دوستی قائم نہ رہ سکی۔ بدل گئی اس واسطے جو دوستی کا سبب تھا وہ مفید نہ رہا۔ دنیا میں تو اُس کو مفید سمجھا جا رہا تھا۔ دنیا میں اُس سے اس بندے کو مفاد یہ ملتا تھا۔ عقبیٰ میں وہی وبالِ جان بن گیا ہے لیکن اگر دوستی کا سبب نہیں بدلے گا تو دوستی بھی نہیں بدلے گی۔ وہ سبب کون سا ہے وہ دوستی جو دین کی بنیاد پر ہو وہ دوستی جو تقویٰ کی بنیاد پر ہو۔ یہ میدانِ محشر میں بھی مفید ہوگی عقبیٰ میں بھی یہ نکتہ تبدیل نہیں ہوگا اور آخرت میں بھی اس کا سبب متغیر نہیں ہوگا۔ جب سبب تبدیل نہیں ہوگا تو سبب بھی تبدیل نہیں ہوگا۔ لہذا حشر کے میدان میں بھی دین والی اس دوستی کا جھنڈا لہرا رہا ہوگا۔

اللہ تعالیٰ ارشاد فرماتا ہے:

أَلَا خِلَاءٌ يَوْمَئِذٍ بَعْضُهُمْ لِبَعْضٍ عَدُوٌّ

الا خلائے مراد ہے بکے دوست۔ قیامت کے دن وہ دشمن بن چکے ہوں گے مگر جو متقی ہیں یہ اُس دن دشمن نہیں ہوں گے۔ بلکہ ایک دوسرے کا شکر یہ ادا کریں گے۔ جس نے کسی کی بات سن کے نماز پڑھنا شروع کر دی تھی۔ وہ قیامت کے دن اُس کو سلام کرے گا۔ شاید اگر تم نہ ملتے میں تو جہنمی بن جاتا۔ میں تمہیں سلام کرتا ہوں کہ تم نے مجھے دعوتِ نماز دی تھی تو میں نے نماز پڑھنا شروع کر دی۔

لیکن جو شخص کسی کے کہنے پر شرابی بنا ہے۔ حشر میں جب اُس کو ملے گا تو اُس پہ تھو کے گا اور اُس سے بیزاری کا اظہار کرے گا۔ اے مجرم تو خود بھی جہنمی تھا تو نے مجھے بھی جہنمی بنا دیا۔ اگر آج ایک خاتون کسی کے پاس بیٹھی دوسری خاتون سے اُس کو دعوتِ پردہ مل گئی اور اُس نے اپنے آپ کو محبوب کر لیا۔ پردے کی پابندی کر لی تو حشر میں جب ان دو کی ملاقات ہوگی تو یہ دونوں ایک دوسرے کی ممنون ہوں گی جس نے دعوتِ دی ہے وہ اس لئے ممنون ہے کہ اس کے کہنے پر ایک عورت کو بہت بڑا مقام مل رہا ہے۔ لہذا

یہ اس کی مستقل نیکی ہے اور جس کو ملا ہے وہ اس پر ممنون ہے اگر یہ مجھے دعوت نہ دیتی اور میں چہرے کی عریانی کے ساتھ بازاروں میں چلتی پھرتی رہتی اور آج جہنم میں پہنچ جاتی اور قیامت کے دن اللہ تعالیٰ بہترین دوستی کے مناظر دکھائے گا۔ باقی سارے اُس دن ایک دوسرے سے بیزاری کا اظہار کر رہے ہونگے۔ لیکن یہ دوستی اُس دن بھی اپنا رنگ دکھلا رہی ہوگی۔

اچھی دوستی کا حسن:

اچھی دوستی سے بندے کو کس قدر حسن ملتا ہے۔ حضرت شیخ سعدی رحمۃ اللہ علیہ کو ایک دن مٹی سے خوشبو آئی تو شیخ سعدی رحمۃ اللہ علیہ نے مٹی سے سوال کیا کہ اے مٹی تو تو مٹی ہے تجھ میں خوشبو کہاں سے آگئی۔ تو مٹی نے جواب دیا:

بگنا من گلے نا چیز بودم لیکن مدتے با گل نشتم
جمال ہمیش در من اثر کرد و گر نہ من ہمہ خاتم کہ ہستم (گلستان سعدی)

وہ کہنے لگی ٹھیک ہے میں مٹی ہوں لیکن کچھ دن میں پھول کے ساتھ بیٹھی رہی ہوں۔

من گلے نا چیز بودم
میں تو نا چیز مٹی تھی۔ کچھ تھی میری کوئی حیثیت نہیں تھی۔
لیکن مدتے با گل نشتم
لیکن ایک مدت میں نے پھول کے ساتھ وقت گزارا ہے۔
جمال ہمیش در من اثر کرد

یہ جو مجھ سے خوشبو آ رہی ہے یہ میری نہیں میرے دوست کی خوشبو ہے۔
و گر نہ من ہمہ خاتم کہ ہستم

میں تو وہی مٹی ہوں جو نالی میں ہوتی ہے۔ اُس سے بدبو آتی ہے اور آج مجھ سے خوشبو آ رہی ہے تو یہ کردار میرے اُس دوست کا ہے جس نے مجھے خوشبو والا بنا دیا ہے۔ یہی ہر شخص قیامت کے دن آواز دے رہا ہوگا۔ جس نے کسی کے درس کو سن لیا، کسی کی صحبت

میں بیٹھ گیا، کسی اللہ کے ولی کی نگاہ کے نیچے آ گیا اور اُس نے اپنے آپ کو صحیح کر لیا۔ اب حشر کے دن جب اُس سے خوشبو آ رہی ہوگی اور وہ اتنی خوشبو بڑھ سکتی ہے کہ فرشتوں کو تعجب ہو کہ یہ کیسا انسان ہے؟

وَجُوهُهُمُ النُّورُ عَلَىٰ مَنَابِرٍ مِّنَ النُّورِ

چہرہ بھی نور کا ہے اور منبر بھی نور کا ہے کیا یہ کوئی اللہ تعالیٰ کا ولی ہے۔ کیا یہ کوئی اللہ کا نبی ہے یہ کون انسان ہے اُس وقت اندر کی خوشبو بول رہی ہوگی کہ میں تو ایک حقیر سا انسان تھا۔ جمال ہمنش در من اثر کرد

مجھ میں ایک اللہ کے بندے کی تاثیر اثر کر گئی جس کی بنیاد پر آج حشر میں بھی میری خوشبو کو محسوس کیا جا رہا ہے۔
مختشم سامعین حضرات!

اللہ تعالیٰ قرآن مجید میں ارشاد فرماتا ہے:

يَوْمَ لَا يَنفَعُ فِيهِ وَلَا مَخْلَةٌ وَلَا شَفَاعَةٌ (سورہ البقرہ، آیت ۲۵۴)

قیامت کا دن وہ دن ہے جس میں کوئی بیع نہیں ہوگی اور کوئی دوستی نہیں ہوگی اور کوئی شفاعت نہیں ہوگی۔

اب اس کو بھی کچھ لوگوں نے وظیفہ بنایا ہوا ہے اور یہی ہر وقت درس دیتے رہتے ہیں۔ لیکن انہیں یہ خبر نہیں کہ وہ اور ہیں جن کی دوستیوں کے چراغ بجھ جائیں گے۔ اللہ والوں کی دوستی کے چراغ اُس دن بھی روشنی دے رہے ہوں گے وہ اور ہیں کہ جن کا کوئی پرسان حال نہیں ہوگا اور جس کا کوئی شفیع نہیں ہوگا۔ وہ اور ہیں کہ جن کو کوئی چھڑانے والا نہیں ہوگا۔ یہ قرآن تو اعلان کر رہا ہے۔

إِلَّا خِلَاءٌ يَوْمَئِذٍ بَعْضُهُم لِبَعْضٍ عَدُوٌّ

وہ اور دوست ہیں جو دشمن بن جائیں گے۔

إِلَّا الْمُتَّقِينَ

جن کی دوستی کی بنیاد تقویٰ پر ہے۔ یہ دشمن نہیں اُس دن بھی دوست ہی رہیں گے۔ جہاں معیار بدلے گا نکتہ بدل جائے گا۔ سبب بدل جائے گا وہ تو اُس دن مارے مارے پھر رہے ہوں گے اُن کو کوئی بچا نہیں سکے گا۔

اب کتنا بڑا ظلم ہوگا کہ اگر صرف یہی پڑھا جائے کہ قیامت کا دن وہ دن ہے جس دن کوئی دوستی کام نہیں آئے گی۔ اس کا مطلب تو یہ ہوگا کہ پھر انسان کو دوستی کرنی ہی نہیں چاہیے اور کبھی بھی کسی کے ساتھ رابطہ رکھنا ہی نہیں چاہیے جبکہ اللہ نے حکم دیا اور نبی علیہ السلام نے ارشاد فرمایا ”تمہیں اپنے خلیل کو سوچ کر منتخب کرنا چاہیے۔ اس واسطے کہ اسکی حیثیت دین کی سی ہے۔ اگر اچھا دوست بنا لو گے تو وہ مفید ثابت ہوگا اور قرآن مجید نے واضح کر دیا کہ باقی دوستیوں کے پیوند ڈھیلے ہو جائیں لیکن دین والی دوستی کے اُس وقت بھی بند بڑے مضبوط رہیں گے۔

دنیا و آخرت میں نیک کی دوستی کا فائدہ:

بلکہ جس وقت ہم دیکھتے ہیں تو مطلقاً دوستی کی نفی نہیں نہ ہی اس کو درس قرآن میں بیان کرنا چاہیے بلکہ ایسی دوستی جو اسلامی نقطہ نظر سے ہے وہ دنیا میں بھی ایک سرمایہ ہے اور عقبیٰ میں اور جنت میں بھی ایک سرمایہ ہے۔ ایسی دوستی کے تو دارے ہی نیارے ہیں۔ میرے محبوب علیہ السلام کا صحیح مسلم میں فرمان ہے:

اللہ تعالیٰ کے فرشتے زمین پر آئے ہوئے تھے اور مجالس ذکر کو تلاش کر رہے تھے۔ مجالس ذکر کو تلاش کرتے کرتے ایک جگہ پر پہنچے۔

هَلُمُّوْا اِلَيَّ حَاجَتِكُمْ (مشکوٰۃ المصابیح، ص ۱۹۷، قدیمی کتب خانہ)

ایک فرشتے نے آواز دی ادھر آ جاؤ کام بن گیا ہے۔ ایک جگہ درس قرآن ہو رہا ہے۔ ایک جگہ مجلس ذکر سے ایک جگہ محفل ذکر آباد ہے۔ آؤ یہاں اپنی رحمت کے پر تان کے کھڑے ہو جائے۔ محفل ہوتی رہی درس ہوتا رہا۔ جب اجتماع ختم ہوا تو فرشتے واپس اللہ تعالیٰ کے دربار میں پہنچے۔ اللہ تعالیٰ نے پوچھا تم کہاں سے آئے ہو اور میرے

بندوں کو تم نے کیسے پایا۔

فرشتوں نے عرض کی ”یا اللہ! وہ عظیم لوگ تھے، وہ بیٹھے تھے، تجھے یاد کر رہے تھے، تیرا ذکر کر رہے تھے، تیری بات سن رہے تھے اور سنا رہے تھے۔ خالق کائنات فرشتوں سے فرمائے گا کیا میرے بندے مجھ سے کچھ مانگتے بھی تھے۔ فرشتے کہیں گے ہاں اے اللہ! وہ تجھ سے وہ تیری رحمت مانگتے تھے۔ تیری جنت مانگتے تھے۔ پھر اللہ تعالیٰ فرمائے گا کیا وہ کسی چیز سے بچنا بھی چاہتے تھے۔ فرشتے کہیں گے ہاں وہ جہنم سے بچنا چاہتے ہیں تو اللہ تعالیٰ اعلان فرما دیتا ہے۔ فرشتو گواہ ہو جاؤ جو کچھ انہوں نے مانگا میں نے انہیں دے دیا اور جس سے انہوں نے بچنے کی خواہش کی میں نے ان کو جہنم سے آزاد کر دیا“ میں نے اُن کے گناہوں کو معاف کر دیا۔

یہ حدیث بڑی تفصیل کیساتھ ہے لیکن اس وقت اختصار پیش نظر ہے۔ فرشتوں نے جب اللہ تعالیٰ کی طرف سے علی الاعلان اتنی رحمت کا نزول دیکھا کہ اللہ تعالیٰ تو فرما رہا ہے۔ غَفَرْتُ لَهُمْ۔ میں نے اُن کو معاف کر دیا تو فرشتوں نے کہا:

يَا رَبِّ فِيهِمْ فَلَانٌ عَبْدٌ خَطَّاءٌ

اے اللہ! جن بندوں کی ہم نے بات کی اور جن کی معافی کا تم نے اعلان کیا اُن میں ایک بندہ ایسا تھا جو صرف غلطی نہیں بلکہ خطّاء ہے۔ غلطی ہے معمولی گنہگار لیکن خطّاء مبالغہ کا صیغہ ہے۔ بہت پاپی مجرم اور گنہگار۔

اے اللہ! اُس محفل میں تو ایک ایسا بندہ بھی بیٹھا ہوا تھا جو بہت زیادہ گناہ کرنے والا تھا اور وہ بہت بڑا مجرم تھا تو کیا تو نے اُس کو بھی معاف کر دیا ہے۔

وَإِنَّمَا مَرَّ فَجَلَسَ مَعَهُمْ

وہ تو گزر رہا تھا۔ فَجَلَسَ مَعَهُمْ

بس سر راہ اُس نے کہا دیکھو تو سہی کیا ہو رہا ہے۔ وہ بھی آ کے بیٹھ گیا۔

سے اس نیت سے آیا ہی نہیں تھا۔ وہ تو کسی اور کام جا رہا تھا۔ وہاں سے گزر رہا تھا اور

وہاں آ کے بیٹھ گیا۔ تو کیا اس کو بھی معاف کر دیا جائے گا۔

تو اللہ تعالیٰ فرشتوں سے فرمائے گا:

لَهُ غَفَرْتُ

اُس کو بھی میں نے خاص طور پر معاف کر دیا ہے۔ لہٰذا کو مقدم کرنے کا مطلب ہی یہ ہے۔ پہلے عمومی مغفرت تھی لیکن خاص طور پر اُس کا نام لے کر اُس کی معافی کا اعلان کیا۔ ہاں فرشتو! لَهُ غَفَرْتُ۔ اُس کو بھی میں نے معاف کر دیا۔ کیوں؟ اللہ تعالیٰ نے ارشاد فرمایا:

هُمْ الْقَوْمُ لَا يَشْفِي بِهِمْ جَلِيسُهُمْ

میں ان کو نہیں دیکھتا بلکہ میں ان کے دوستوں کو دیکھتا ہوں۔ یہ بیٹھا آ کے کن لوگوں کے ساتھ ہے۔ یہ کس مجلس میں بیٹھا ہے۔ یہ کس محفل میں بیٹھا ہے۔ یہ کس اجتماع میں بیٹھا ہے۔ یہ کس کی صحبت میں بیٹھا ہے کس پیغام کو سننے کیلئے بیٹھا ہے۔

هُمْ الْقَوْمُ لَا يَشْفِي بِهِمْ جَلِيسُهُمْ

جن لوگوں کیلئے میں نے پہلے اعلان کیا وہ ایسی قوم ہے جن کے پاس بیٹھنے والا بھی کبھی بد بخت نہیں ہوتا۔ ان کے پاس بیٹھ جانے والا کبھی شقی نہیں ہوتا۔ لہٰذا یہ دوستی جو دین کی بنیاد پر ہے۔ اگرچہ تھوڑی سی آگئی باقی چانس آگئی پھر بھی اتنی مفید ہو جائے گی کہ اس دنیا کے اندر بھی جس وقت آج بھی فرشتے واپس اللہ تعالیٰ کے دربار میں پہنچیں گے اُس وقت اعلان کر دیا جائے گا۔ ٹھیک ہے اگر کوئی دیکھنے کیلئے آیا تھا اس کا نظریہ سننے کا نہیں تھا۔ ویسے گزرتے گزرتے بیٹھ گیا۔ فرشتو!

هُمْ الْقَوْمُ لَا يَشْفِي بِهِمْ جَلِيسُهُمْ

کچھ کام کسی کے دوستوں کی وجہ سے کر دیئے جاتے ہیں۔ اگرچہ اس کی چند منٹ کی دوستی بنی تھی اور کچھ وقت کیلئے آ کے بیٹھا ہے۔ میں نے اوروں کی وجہ سے اُس کے گناہوں کو بھی معاف کر دیا ہے۔

اب ہم کیسے کہہ سکتے ہیں کہ مطلقاً دوستی کا کوئی فائدہ نہیں۔ یہاں تو دوستوں کی وجہ سے اُس مجرم کو بخشا جا رہا ہے۔

آخرت میں صالحین کی صحبت کا فائدہ:

جہاں دنیا میں نیک بندے کی صحبت کا فائدہ ہے۔ عقبیٰ میں بھی اتنا ہی فائدہ ہے کہ انسان اُس فائدے کا تصور بھی نہیں کر سکتا۔

حدیث شریف: رسول اکرم صلی اللہ علیہ وسلم کا فرمان عالیشان ہے۔ امام نسائی نے اس کونسائی کے باب زیادة الايمان ۲/۲۶۹ میں ذکر کیا ہے۔

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مُجَادَلَةٌ أَحَدِكُمْ فِي الْحَقِّ يَكُونُ فِي الدُّنْيَا بِأَشَدِّ مُجَادَلَةٍ مِّنَ الْمُؤْمِنِينَ لِرَبِّهِمْ فِي إِخْوَانِهِمُ الَّذِينَ أُدْخِلُوا النَّارَ قَالَ يَقُولُونَ رَبَّنَا إِخْوَانُنَا كَانُوا يُصَلُّونَ مَعَنَا وَ يَصُومُونَ مَعَنَا وَ تَحِبُّونَ مَعَنَا فَأَدْخَلْتَهُمُ النَّارَ قَالَ فَيَقُولُ أَذْهَبُوا فَأَخْرِجُوا مَن عَرَفْتُمْ مِنْهُمْ قَالَ فَيَا تُونَهُمْ فَيَعْرِفُونَهُمْ بِصُورِهِمْ۔

آج کے اس سبق میں ہمارے لئے ایک محاسبہ ہے کہ اپنے دوستوں کی فہرست پر نظر ثانی کریں۔ اگر کہیں دوستی گمراہ ہو چکی ہے تو اُس کو راہِ راست پہ لایا جائے۔ اگر دوستی کا قبلہ درست نہیں تو اُس کا قبلہ درست کیا جائے۔ اگر دوستی کے اندر کوئی خلل ہے تو آج وقت ہے وہاں بند باندھا جائے۔ چونکہ معمولی سا سوراخ بھی بُری دوستی کا انسان کے ذہن کو گڑبٹا سکتا ہے۔ پورا اُس کا ذہن گندا ہو جائے گا اور اگر دوستی کا سارا ماحول ستھرا رہے گا تو پھر اُس کا پورا پیکر اللہ تعالیٰ کے فرشتوں کیلئے بھی قابلِ رشک بن جائے گا۔

یہ بات بھی یقیناً ہمارے پیشِ نظر ہے کہ کوئی یہ کہے کہ اگر بُروں کے ساتھ ہم نہیں بیٹھیں گے تو بُرے صحیح کیسے ہونگے۔ ہم بیٹھیں گے تو پھر صحیح ہونگے۔ ہاں جس میں

یہ طاقت ہے کہ بُرے کی برائی پر اس کی نیکی غالب آجائے گی تو وہ اُس کے ساتھ ضرور بیٹھے۔ اُس کا تو یہ مشن ہونا چاہیے۔ اُن کو پکڑے سٹھرا کر کے صراطِ مستقیم پر کھڑا کر دے۔ اُن کے چہرے دھو کر اللہ کی رحمت کے لائق بنا کر اس دربار میں کھڑا کر دے۔ یہ بہت بڑا کام ہے لیکن جو خود بھی ان کے پیچھے گڑھے میں گر جائے اُس کو ہرگز اجازت نہیں کہ وہ اُن کے پاس بیٹھے۔ جو شخص کسی بد عقیدہ کی بات کا جواب نہیں دے سکتا اُس کیلئے حرام ہے کہ وہ بد عقیدہ کی بات کو سنے۔ اُس کے پاس بیٹھے۔ اُس کی باتوں سے جو گندگی ٹپکے گی اس کے عقیدے میں ایسی حالت پیدا ہو جائے گی کہ جس سے ایمان کی لذت ختم ہو جائے گی اور کبھی ایسا بھی ہو گا کہ یہ اس کی وجہ سے یہ دائمی جہنمی بن جائے یا کسی ایسے راستے کی طرف نکل جائے۔ کوئی لفظ اللہ تعالیٰ کی ذات کے بارے میں زبان سے نکل جائے۔ یا رسول اکرم صلی اللہ علیہ وسلم کی ذات کے بارے میں تو اس بات کو ضرور پیش نظر رکھا جائے جو کسی کو پکڑ کے بچا سکتا ہے وہ تو ضرور بچانے جائے اور جو اپنا بھی سب کچھ گنوا سکتا ہے کسی کے پاس بیٹھ کر اُسے اُس مجلس سے کروڑ مرتبہ بہتر ہے کہیں تنہائی میں بیٹھ کر ذکر و فکر کرتا رہے۔ اللہ تعالیٰ اُس کے تنہائی والے فیض کو مجمع عام پہ جاری فرما دے گا۔

یہ اللہ تعالیٰ کے ولیوں کا کمال ہوتا ہے کہ وہ اتنے کامل ہو جاتے ہیں کہ ایک اُن کا سفر اللہ تعالیٰ کی طرف ہوتا ہے۔ اس کو سیر الی اللہ کہتے ہیں پھر اللہ تعالیٰ کی ذات کے جلوؤں میں مست ہوتے ہیں۔ یہ سیر فی اللہ کا سفر ہے اور پھر اللہ تعالیٰ کی طرف سے مخلوق کی طرف توجہ کرتے ہیں یہ سیر من اللہ کا سفر ہے۔

اب جس وقت اللہ تعالیٰ کی طرف سے مخلوق کی طرف آ رہے ہوتے ہیں تو بظاہر یہ کام بڑا مشکل ہوتا ہے۔ وہ کون ہے جو اللہ تعالیٰ کے جلوؤں سے کچھ وقت نکال کے بندوں کو بھی دیکھے۔ بُروں کو دیکھے اُن کے ساتھ بیٹھے اُن کی سوسائٹی میں رہے لیکن یہ کام بڑا لازمی ہے کہ اگر یہ نہیں بیٹھے گا تو پھر بُروں کو نیک کون بنائے گا؟

اس واسطے اللہ تعالیٰ سے جو فیض لیا ہے وہ پھر بندوں میں بانٹنا چاہتا ہے۔ اب اس کے اندر ایسی طاقت موجود ہے کہ یہ بیٹھتا ہے تو انہیں بھی نیک بنا کے اللہ تعالیٰ کی طرف لے جاتا ہے۔ رسول اکرم صلی اللہ علیہ وسلم اس معاملے اور اس کردار میں سرفہرست ہیں پھر انبیاء کرام علیہم السلام کا کردار ہے۔ پھر صحابہ کرام علیہم الرضوان اور پھر صلحاء کا کردار ہے۔ وہ اس انداز میں بیٹھتے ہیں اور سب کچھ اس انداز میں لے جاتے ہیں کہ جو پہلے انسانیت کے اندر ناسور بنے ہوئے تھے ان کی کوئی حیثیت نہیں تھی۔ ان کی صحبت میں آکر انہیں وہ سوز ملتا ہے کہ اللہ تعالیٰ اُن کو اپنے دربار کا مہمان بنا لیتا ہے۔

اس کی مثال مولانا روم رحمۃ اللہ علیہ نے یوں بیان کی:

سمندر سے بخارات اُٹھے، وہ بادل کی شکل اختیار کر گئے، بادل برسا تو اُس بارش کے نزول کے وقت کچھ جگہ پاک تھی، کچھ پلید تھی۔ کہیں تو وہ اچھے ماحول میں برس رہا تھا اور کہیں اُس نے درختوں کے پتوں پر برس کر اُن کا غبار اُتار رہا تھا کہیں گندگی پڑی تھی، بارش کا پانی سیلاب کی شکل میں آیا اُس گندگی کو بہا کے لے گیا لیکن تھوڑا سا پانی خود گندہ ہو جاتا ہے۔ مگر وہ بارش ایسی تیز برسی کہ اُس نے سارے میل بھی اتارے، سارے غبار بھی اتارے اور سب کچھ مل کے جب وہ پانی سمندر میں شامل ہو گیا تو اُس وقت نہ پلید تھا نہ اُس کے اندر کوئی بد بو تھی نہ ہی کوئی گندگی تھی۔ اُس نے زمانے کا گند نکالا ہے اور پھر سب کچھ صاف بھی کر دیا ہے۔

اگر ایسی صلاحیت ہے تو پھر ضرور جا کے بیٹھ جانا چاہیے اور اگر ایسی نہیں تو اپنے

آپ کو ضرور محفوظ رکھنا چاہیے۔

مختشم سامعین حضرات!

آخرت میں بھی ہماری دوستی جس بنیاد پر ہے۔ اہل حق کی یہ دوستی آخرت میں

بھی کام دینے والی ہے۔ وہ اور مجرم ہیں جن کیلئے دوستی کا کوئی فائدہ نہیں۔ یہ اہل حق جن

کو خالق کائنات نے اچھی دوستی دی ہے۔ اس بنیاد پر عقلمی میں کتنا فیض ہوگا۔

رسول اکرم صلی اللہ علیہ وسلم کا فرمان ہے:

مَا مُجَادَلَةٌ أَحَدِكُمْ فِي الْحَقِّ يَكُونُ فِي الدُّنْيَا بِأَشَدِّ مُجَادَلَةٍ
مِنَ الْمُؤْمِنِينَ لِرَبِّهِمْ فِي إِخْوَانِهِمْ

رسول اکرم صلی اللہ علیہ وسلم ارشاد فرماتے ہیں ”دنیا میں کوئی شخص بھی اپنے حق کیلئے اتنا جھگڑا نہیں کرے گا جتنا آخرت میں اپنے دوستوں کیلئے جھگڑا کرے گا۔“ کوئی شخص بھی دنیا میں اتنا جھگڑا نہیں کرے گا۔ خواہ اُس نے ساری زندگی کہیں لڑتے لڑتے گزار دی ہو، کہیں اپنے پلاٹ کا کیس لڑ رہا تھا، کہیں اپنی فیکٹری کا کیس لڑ رہا تھا، اُس نے اپنا حق حاصل کرتے کرتے زندگی گزار دی ہے۔ میرے محبوب علیہ السلام ارشاد فرماتے ہیں کوئی شخص دنیا میں اتنا بڑا مجادلہ اور اتنا سخت جھگڑا اپنے کسی حق کیلئے نہیں کرتا جتنا جھگڑا قیامت کے دن اپنے رب سے اپنے دوست کے بارے میں کرے گا۔

جھگڑا اللہ تعالیٰ سے کرے گا۔ یہ جھگڑا محبت والا جھگڑا ہے جو جھگڑا کرتا ہے اللہ تعالیٰ ارشاد فرماتا ہے:

إِنَّ إِبْرَاهِيمَ لَحَلِيمٌ أَوَّاهٌ مُنِيبٌ (پارہ ۱۲، سورہ ہود، آیت ۷۵)

یہ اگرچہ ہم سے جھگڑا کر رہے ہیں مگر ہیں یہ علم والے۔ ورنہ کون ہے جو اللہ تعالیٰ سے جھگڑا کرے اور بچ جائے تو آپ نے فرمایا ”قیامت کے دن جو بندہ اپنے دوست کے بارے میں جھگڑا کرے وہ اتنا سخت ہوگا کہ یہ جھگڑا دنیا میں اپنے حق کیلئے کسی نے بھی نہیں کیا ہوگا۔“

جھگڑے کا اندر کس طرح ہوگا اور وہ دوست کون سے ہیں؟ یہ جنت میں چلا گیا، دوست جہنم میں چلے گئے اب یہ جھگڑا کرتا ہے۔

رَبَّنَا إِخْوَانَنَا كَانُوا يُصَلُّونَ مَعَنَا وَ يُصُومُونَ مَعَنَا

اے اللہ! ہمارے کچھ بھائی ہمارے ساتھ نماز پڑھنے میں بھی شریک ہوتے تھے اور روزہ بھی رکھتے تھے لیکن اُن سے کچھ غلطیاں ہو گئیں۔

فَاَدْخَلْتَهُمُ النَّارَ

تو نے اُن کو جہنم میں داخل کر دیا۔ اب ہم جنت میں ہیں ہمارے دوست جہنم میں ہیں۔ یہ رسول اکرم صلی اللہ علیہ وسلم کا فرمان ہے یہ کسی مفتی کا فتویٰ یا کسی مفکر کی فکر نہیں۔ یہ اُس نگاہ کا تبصرہ ہے جو حشر کو یوں دیکھتے ہیں جیسے ہاتھ کی ہتھیلی پہ رائی کے دانے کو دیکھا جاتا ہے۔ جو کچھ وہاں ہو رہا ہوگا آپ آج اُس کو سن رہے ہیں۔ آپ فرما رہے ہیں کوئی بھی دنیا میں اتنا جھگڑا کسی کام کیلئے نہیں کرتا جتنا جھگڑا اچھی دوستی والا دوست کیلئے کر رہا ہوگا۔

وہ کہیں گے یا اللہ! اَدْخَلْتَهُمُ النَّارَ تو نے ان کو آگ میں داخل کر دیا۔ اب ہم جنت میں ہیں اور ہمارے دوست جہنم میں ہیں تو آپ ہمیں اجازت دیں کہ ہم ان کو جہنم سے نکال کے جنت میں لے آئیں۔ اب دیکھنا یہ دوستی جو دین والی ہے رائیگاں نہیں جائے گی۔

اللہ کے بندوں کی دوستی آخرت میں تتر بتر نہیں ہوگی وہ اور مجرمین ہیں جن کا ایمان سے تعلق نہیں۔ اُن کی دوستیوں کے کوئی فائدہ نہیں ہونگے لیکن ایمان والوں کی دوستی کا اتنا فائدہ ہے کہ محبوب علیہ السلام ارشاد فرماتے ہیں وہ جھگڑا کر رہے ہونگے کہ اے اللہ! اب تو نے اُن کو جہنم میں داخل کر دیا، ہمیں جنت میں چین نہیں آ رہا ہمارے دوستوں کو بھی جنت عطا فرما دے۔

اب اللہ تعالیٰ کیا فرمائے گا۔ میرے محبوب علیہ السلام کے گل قدس کے پتیوں سے جب یہ موتی جھڑے ہونگے تو کیا منظر ہوگا۔ صحابہ کرام رضوان اللہ علیہم اجمعین کے اجتماع میں آپ ارشاد فرما رہے ہیں۔ یہ ساری باتیں غائب کی ہیں اور مستقبل کے

حالات کی ہیں۔

آپ نے فرمایا ”جس وقت اپنے رب سے جنتی یہ کہیں گے کہ اے اللہ! ہمارے بھائیوں کو تو نے جہنم میں بھیج دیا، وہ ہمارے ساتھ نیکیاں کرتے تھے، کچھ جرموں کی وجہ سے وہ جہنم میں چلے گئے۔ جس وقت مومنین بولیں گے تو اللہ تعالیٰ یہ نہیں فرمائے گا بلکہ اس بند کو تمہیں جنت مل گئی، اس پر اکتفا کرو، شکر کرو کہ تمہیں جنت مل گئی ہے۔ تم اوروں کی کیوں بات کرتے ہو، ہرگز یہ اللہ تعالیٰ نہیں فرمائے گا بلکہ کیا حکم ہوگا۔ اللہ تعالیٰ فرمائے گا:

اِذْ هَبُوا مَن عَرَفْتُمْ مِنْهُمْ

جاؤ جس جس کو تم پہچانتے ہو اس کو نکال لو۔

مَنْ عَرَفْتُمْ۔ جس کو پہچانتے ہو اُس دن پتہ چلے گا کہ داتا صاحب سے دوستی کا فائدہ کیا ہے۔ اُس دن پتہ چلے گا کہ اللہ تعالیٰ کے نیک بندوں کے ساتھ تعارف کا فائدہ کیا ہے۔ دنیا میں ہم ایک سلیک رکھتے ہیں کہ فلاں وزیر سے ہونی چاہیئے۔ فلاں مشیر سے ہونی چاہیئے۔ تھانے میں جائیں گے تو وہ بچالیں گے، یہ چھوٹے چھوٹے تھانوں کی رہائی کیلئے یہ چھوٹی چھوٹی جھوٹی سچی دوستیاں ان کی حیثیت کیا ہے؟ وہ جہنم کا تھانہ اُس سے جو نکلوئے گا تو وہ اللہ تعالیٰ کا دلی ہوگا۔

اللہ فرمائے گا جاؤ ”مَنْ عَرَفْتُمْ“ جس کو تم پہچانتے ہو۔ یہ کتنا بڑا معیار نکلا۔

یہ معیار نہیں ہے کہ جس کی نیکی پچاس فیصد سے چلو اُس کو نکال کے لے آؤ، جس کی چالیس فیصد ہے چلو اُس کو نکال کے لے آؤ، جس کی تیس فیصد ہے اُس کو نکال کے لے آؤ، نہیں نہیں پہلے نمبر پر اللہ نے فرمایا ”مَنْ عَرَفْتُمْ“ جس جس کو تم پہچانتے ہو وہ جس حال میں بھی ہے۔ وہ کلمہ گو تھا لیکن اب وہ جہنمی بنا ہوا ہے۔ جاؤ انکو پکڑ کے جنت میں پہنچا دو۔ یہ مومن جہنم میں جا کے دیکھیں گے۔ یہ اللہ کے دلی کی پاور ہے کہ وہ جو جہنم

کے ہزار سال کی مسافت پر گزرے تو اُس پر راشہ طاری ہو جاتا ہے اور لیسنے سے شرابور ہو جاتا ہے۔ یہ قریب جا کے دیکھیں گے کہ کون کون تھا جو میرے ساتھ محبت کرتا تھا۔ یا میں جس کو پہچانتا ہوں۔ بعض کو گھٹنوں تک عذاب ہو رہا ہوگا، بعض کو نصف پنڈلیوں تک عذاب ہو رہا ہوگا۔ یہ ہاتھ بڑھائیں گے وہ جہنم جو اتنا گہرا ہے کہ کنارے سے اگر پتھر پھینکیں تو ستر سال پیندے تک جانے میں لگ جاتے ہیں۔ یہ ہاتھ بڑھائیں گے تو اُن جہنمیوں کو نکال کے جنت میں داخل کر دیں گے۔

يَوْمَ لَا بَيْعٌ وَلَا جُلَّةٌ

حشر کے دن وہ ہے کہ جس دن کوئی دوستی نہیں ہوگی۔ وہ اور دوستی ہے جس کی قرآن اس مقام پر نفی کر رہا ہے اور یہ اور دوستی ہے۔ ”الا المتقين“ سے جس کا اثبات کیا جا رہا ہے اور آج ہم دوستی کا سروے کرتے وقت اس دوستی کے داعی ہیں کہ وہ دوستی آج ہماری اللہ تعالیٰ کے بندوں کے ساتھ ہونی چاہیے جو میدان حشر میں بھی فائدہ دے رہی ہوگی۔

جس وقت وہ مومنین پہچاننے والوں کو نکال لیں گے تو پھر وہ اللہ کے دربار میں پہنچ جائیں گے۔ اے اللہ! جس کے بارے میں تو نے حکم دیا تھا وہ تو ہم نے نکال لئے لیکن تڑپ ابھی باقی ہے کہ پیچھے بھی موجود ہیں اُن کو بھی نکالنا چاہیے۔ اگر ہم اُن کو جانتے نہیں اُن کو بھی نکالنا چاہیے۔ اللہ تعالیٰ فرمائے گا چلو ٹھیک ہے۔

اٰخِرُ جَوْا مِّنْ كَانَ فِيْ قَلْبِهٖ وَزَنَ دِيْنََارٍ

جس کے دل میں ایک دینار جتنا بھی ایمان ہے اس کو بھی نکال لو۔ یہ چلے جائیں گے اُن کو نکال لیں گے۔ بھروہ کہیں گے یا اللہ! ہم نے ایک دینار والے بھی نکال لئے ہیں تو اللہ تعالیٰ پھر فرمائے گا:

مِّنْ كَانَ فِيْ قَلْبِهٖ نِصْفُ دِيْنََارٍ

جس کے دل میں نصف دینار ایمان ہے اُس کو بھی نکال لو۔ لہذا وہ مومنین اُن کو بھی نکال لیں گے۔ پھر اللہ کی بارگاہ میں پہنچیں گے تو اللہ تعالیٰ فرمائے گا:

مَنْ كَانَ فِي قَلْبِهِ ذَرَّةٌ

جس کے دل میں ذرہ بھر بھی ایمان ہے چلو اُس کو نکال کے لے آؤ۔ رسول اکرم صلی اللہ علیہ وسلم کی شفاعت کا تو کتنا بڑا معیار ہوگا۔ آپ کے غلام جو آپ کی غلامی میں زندگی بسر کرتے رہے اُن کو اللہ تعالیٰ نے جنت دی ہے۔ وہ بھی اپنے دوستوں کے بارے میں اتنا جھگڑا کر رہے ہونگے۔ تو یہ ہے وہ پکی دوستی جو دین کی بنیاد پر ہوگی تو یہ اُس دن آپس میں جھگڑیں گے نہیں۔ یہ ایک دوسرے کو دیکھ کے نفرت نہیں کریں گے۔ یہ ایک دوسرے کو دیکھ کر اُس دن چہرہ نہیں پھیریں گے بلکہ ایک دوسرے پر خوش ہو رہے ہونگے کہ دوستی نے دونوں جانب سے اپنا فائدہ دکھا دیا ہے۔

یہاں تک کہ رسول اکرم صلی اللہ علیہ وسلم کا فرمان ہے۔ امام سیوطی رحمۃ اللہ علیہ نے جامع الاحادیث ۳/۲۲۱ پر اس کو روایت کیا ہے۔ ابن عساکر نے بھی اس کو روایت کیا ہے۔

رسول اکرم صلی اللہ علیہ وسلم ارشاد فرماتے ہیں:

انه يُنَادِي يَوْمَ الْقِيَامَةِ

قیامت کا دن ہوگا تو محشر میں اعلان ہوگا۔

اَيْنَ فَقَرَاءِ اُمَّةٍ مُحَمَّدٍ صَلَّى اللہ علیہ وسلم

امت محمد صلی اللہ علیہ وسلم کے فقیر لوگ کہاں ہیں؟ یہ اللہ تعالیٰ کی طرف سے

اعلان ہوگا جس وقت یہ اعلان ہوگا تو یہ سارے فقراء اللہ تعالیٰ کے دربار میں کھڑے ہو جائیں گے۔ اعلان کیا جائے گا ”قوموا“ کھڑے ہو جاؤ۔

تَصَفَّحُوا صُفُوفَ الْقِيَامَةِ

یہ لوگوں کی جو صفیں میدان محشر میں موجود ہیں ان ساری کی چھان بین کرو اور ان کو غور سے دیکھو۔ ”تَصَفَّحُوا“ ان میں سے یہ پہچانو۔

مَنْ أَطْعَمَكُمْ فِيَّ أَكَلَةً طَعْمَةً

اس کروڑ کی لائن میں کون ہے۔ اے فقیرو! جس نے تمہیں میری وجہ سے کھانا کھلایا ہو پھر اس میں یہ حکم ہوگا کہ اس میدان محشر میں جتنے لوگ کھڑے ہیں ان میں سے اُس بندے کو جدا کرو۔ ”مَنْ أَرَوَى فِيَّ شَرْبَةً“ جس نے میری وجہ سے تجھے ایک گھونٹ پانی کا پلایا تھا اور پھر اللہ تعالیٰ نرمائے گا ”مَنْ كَسَاكُمْ فِي“ دیکھو اس میدان میں کون ہے جس نے تجھے میری وجہ سے کپڑا پہنایا ہوگا۔ اب میدان حشر ہے۔ جہاں بادشاہ تو سفارش نہیں کر سکیں گے جہاں بڑی بڑی اونچی کرسیوں والے گرے پڑے ہونگے اور بڑے بڑے تاجوروں کا کوئی پرسان حال نہیں ہوگا۔ اس دن پتہ چلے گا کہ فقیر کتنا بڑا وزیر ہوتا ہے اور فقیر کتنا بڑا امیر ہوتا ہے۔

رسول اکرم صلی اللہ علیہ وسلم ارشاد فرماتے ہیں ”جب یہ نشانی لگا دیں گے۔ اے اللہ! اس لائن میں ۱۰ (دس) بندے ہیں۔ ان کا فلاں فلاں نام ہے۔ فلاں لائن میں اتنے ہیں فلاں لائن میں اتنے ہیں۔ اللہ تعالیٰ جل جلالہ سے جب یہ عرض کر دیں گے تو اللہ تعالیٰ فرمائے گا:

خُذُوا بِيَدِهِ اَدْخِلُوهُ الْجَنَّةَ

چل فقیر اُس کا بازو پکڑ اُس کو جنت میں داخل کر دے گا۔ میدان میں یہ دوستی کام دے رہی ہے جو دین کی وجہ سے ہے جو دوستی دنیاوی مقاصد کی وجہ سے ہو اور جو بُرے عقیدے کی بنیاد پر ہو۔ اُس کا کوئی فائدہ نہیں۔ اُن کیلئے جہنم ہے اُن کیلئے کوئی ناصر نہیں اُن کیلئے کوئی نصیر نہیں اُن کیلئے کوئی ولی نہیں اُن کیلئے کوئی شفیع نہیں اُن کو کوئی بچانے والا نہیں۔ لیکن اس بنیاد پر جو دوستی ہے اس کے اندر جہاں کہیں کوئی کمی رہ گئی اُس

میں پھر بچانے کیلئے پہرہ موجود ہے۔ اس انداز میں فائدہ حاصل ہو رہا ہے کہ اللہ تعالیٰ خود اجازت دے گا اور ایک ایک فقیر کئی ہزاروں کو جنت میں لے جا رہا ہوگا۔
مختتم سامعین حضرات!

”دوستی کا طریق کار“

پہلا مرحلہ: رسول اکرم صلی اللہ علیہ وسلم سے جب یہ پوچھا گیا کہ دوستی کا طریق کار کیا ہونا چاہیے۔ رسول اکرم صلی اللہ علیہ وسلم فرمانے لگے کہ دوستی کا طریقہ یہ ہونا چاہیئے کہ جب تم کسی کے دوست بنو یا کسی کو دوست بناؤ۔

(مشکوٰۃ شریف ص ۴۲۷، بحوالہ ترمذی)

سب سے پہلے نمبر پر ”فَلْيَسْأَلْهُ عَنْ اسْمِهِ“ اس کا نام پوچھنا چاہیئے۔
دوسرے نمبر پر ”وَأَسْمِ ابْنِهِ“ اُس کی ولدیت پوچھنی چاہیئے۔
تیسرے نمبر پر ”وَمِمَّنْ هُوَ“ اُس کا قبیلہ پوچھنا چاہیئے کہ وہ کس خاندان سے ہے۔ وہ کس قبیلے سے ہے یہ قبیلہ اس لئے نہیں پوچھنا کہ وہ یہ دیکھے کہ بڑے خاندان سے تعلق رکھتا ہے یا چھوٹے خاندان سے تعلق رکھتا ہے۔ کیونکہ چھوٹے بڑے کا اسلام میں لحاظ دولت کے لحاظ سے نہیں بلکہ تقویٰ کے لحاظ سے ہے۔ لہذا پوچھنے کا مقصد تعارف ہے تا کہ پتہ چل جائے کہ وہ کس گھرانے کے ساتھ تعلق رکھتا ہے۔ یہ بنیادی تعارف ہے دوستی کے طریق کار میں اور اتنا اثر دیو کرنا سنت نبوی صلی اللہ علیہ وسلم کا حصہ ہے۔

پھر رسول اکرم صلی اللہ علیہ وسلم ارشاد فرماتے ہیں:

فَإِنَّهُ أَوْصَلَ لِلْمُودَةِ

جب اتنا تعارف ہوگا تو محبت بڑھتی چلی جائے گی۔ ابتدائی طور پر یہ پوچھو۔

دوسرا مرحلہ:

دوستی کا طریق کار میں دوسرا مرحلہ یہ ہے کہ اُس کی محبت اپنے دل میں رکھو۔

اُس کی محبت کو دل میں رکھنے کا مطلب یہ ہے کہ اگر وہ سامنے نظر آتا ہو تو پھر محبت کی وجہ سے اُس کے پیغام سے محبت کرو اُس کے کردار سے محبت کرو اُس کے عمل سے محبت کرو تیسرا مرحلہ: ”صحبت اختیار کرنا“

دوستی کے طریق کار میں تیسرا مرحلہ یہ ہے کہ اپنے دوست کی صحبت اختیار کرنا اور اس محبت کے معیار میں ہمارے لئے اتنی وسعت موجود ہے کہ ہمارے لئے کئی صدیوں کے سفر کو سمیٹ کر ایک بالشت کی مسافت سے بھی کم کر دیا گیا ہے۔ آج ہم دوستی کرتے وقت یہ چاہتے ہیں کہ ہمارا تعلق حضرت داتا گنج بخش علی ہجویری رحمۃ اللہ علیہ سے ہونا چاہیے۔ ہمارا تعلق حضرت غوث پاک رضی اللہ عنہ سے ہونا چاہیے۔ ہمارا تعلق سیدنا صدیق اکبر رضی اللہ عنہ سے ہونا چاہیے تو فوراً یہ بات ذہن میں آتی ہے کہ میں نے تو اُن کو دیکھا ہی نہیں ہے تو اُن سے دوستی کیسے کروں گا۔ میں تو اُن کے پاس بیٹھا ہی نہیں تو میری محبت اُن سے کیسے ہو سکے گی؟ میں نے تو اُن کے زمانے کو پایا ہی نہیں تو میں اُن کے ساتھ کیسے ہو سکتا ہوں۔

ہماری اس الجھن کو رسول اکرم صلی اللہ علیہ وسلم نے صدیوں سے پہلے حل کر دیا تھا، جب نبی اکرم صلی اللہ علیہ وسلم سے پوچھا گیا۔ (بخاری و مسلم میں یہ حدیث شریف موجود ہے)

جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ (مشکوٰۃ المصابیح ص ۴۲۶)
ایک آدمی رسول اکرم صلی اللہ علیہ وسلم کے پاس آ گیا۔

كَيْفَ تَقُولُ فِي رَجُلٍ أَحَبَّ قَوْمًا وَلَمْ يَلْحَقْ بِهِمْ

اُس شخص کے بارے میں آپ کا کیا فرمان ہے جو کسی قوم سے محبت تو کرتا ہے مگر اُن کے ساتھ لاحق نہیں ہو سکا۔ محبت کرتا ہے لیکن اُن کے عمل تک وہ نہیں پہنچ سکا، جتنا وہ کرتے تھے یا اُن سے محبت تو کرتا ہے لیکن اُن کا زمانہ نہیں پاسکا تا کہ اُن کو دیکھ سکے۔ محبت اُن

سے کرتا ہے مگر اُن کے طبقے میں شامل نہیں ہو سکا، پیچھے رہ گیا ہے تو کیا اس کی دوستی ہو سکے گی۔ جس وقت رسول پاک صلی اللہ علیہ وسلم سے یہ طریقہ کار پوچھا جا رہا تھا تو میرے محبوب علیہ السلام نے اس موقع پر فرمایا ”گھبراؤ نہیں“۔

الْمَرْءُ مَعَ مَنْ أَحَبَّ

محشر کے دن آدمی اُسی کے ساتھ ہوگا جس سے وہ پیار کرتا ہے۔ اگرچہ درمیان میں چودہ صدیوں کا فاصلہ ہے پھر بھی اُس کے ساتھ ہوگا جس سے وہ پیار کرتا ہے، دیکھنا بھی شرط نہیں اور پاس بیٹھنا بھی ضروری نہیں، محبت کر لو ان اللہ کے نیک ولیوں سے امام اعظم ابو حنیفہ سے ان فقہاء مجتہدین سے، صحابہ کرام اہل بیت اطہار سے اور بالخصوص رسول اکرم صلی اللہ علیہ وسلم سے اس واسطے آپ نے فرمایا کہ درمیان والے فاصلے ہم نے ختم کر دیئے ہیں۔

الْمَرْءُ مَعَ مَنْ أَحَبَّ

پندرہویں صدی کا بھی محبت کر کے سرکار تک پہنچ سکتا ہے اور سرکار صلی اللہ علیہ وسلم کے ساتھ کا مطلب یہ ہے کہ وہاں جنت میں سیٹ پاسکتا ہے۔ جہاں ہر وقت رسول اکرم صلی اللہ علیہ وسلم کا دیدار بھی اُس کو حاصل ہوتا رہے گا۔ اس مقام پر صحابہ کرام کہتے ہیں کہ جس وقت رسول اکرم صلی اللہ علیہ وسلم نے اُس شخص کو کہا تھا جن سے عرض کیا تھا کہ قیامت کیلئے میری اتنی تیاری نہیں ہے مگر میں اللہ و رسول جل جلالہ و صلی اللہ علیہ وسلم سے پیار کرتا ہوں۔ اس واسطے قیامت کے بارے میں پوچھ رہا ہوں کہ قیامت کب آئے گی تو میرے محبوب علیہ السلام نے ارشاد فرمایا تھا:

أَنْتَ مَعَ مَنْ أَحَبَّتَ

تم انہیں کے ساتھ ہو گے جن کے ساتھ تمہارا پیار ہے۔

جب صحابہ کرام نے یہ جملہ سنا تھا تو حضرت انس رضی اللہ عنہ کہتے ہیں:

فَمَا رَأَيْتُ الْمُسْلِمِينَ فَرِحُوا بِشَيْءٍ بَعْدَ الْإِسْلَامِ
فَرِحَهُمْ بِهَا

میں اس بات کا گواہ ہوں کہ سارے صحابہ کرام رضوان اللہ علیہم اجمعین کو میں اچھی طرح جانتا ہوں، کوئی شخص بھی اسلام لانے کے بعد اتنا خوش نہیں ہوا تھا۔ جتنا اس جملے پہ خوش ہو گیا ہے۔ اگرچہ اُس کے ہاں بیٹا پیدا ہوا پھر بھی ایسی خوشی نہیں ہوئی۔ اُسے مال غنیمت ملا پھر بھی ایسی خوشی نہیں ہوئی جو کچھ بھی کسی کو ملا اُس کو ایسی خوشی نہیں ہوئی۔ جتنی اس جملے کی خوشی ہوئی ہے، جب رسول اکرم صلی اللہ علیہ وسلم نے فرمایا تھا:

أَنْتَ مَعَ مَنْ أَحْبَبْتَ

تمہیں قیامت کے دن انہیں کا ساتھ ملے گا جن کے ساتھ تمہارا پیار ہوگا۔ یہ وہ جملہ ہے جس نے قیامت تک ہر مومن کے حل کی پیاس بجھائی ہے۔

یہ ٹھیک ہے آج ہم فراق میں ہیں، ہجر میں ہیں، جدائی ہے، تڑپ ہے، ہمیں آج آنکھوں کو وہ منظر نظر نہیں آتا کہ جس کی تڑپ میں زندگی بسر ہو جاتی ہے اور اُن کی دید کیلئے تڑپتے رہتے ہیں۔ راتوں کو انتظار ہوتا ہے، آنکھوں سے آنسو بھی بہتے رہتے ہیں اور پھر بھی کبھی مراد ملتی ہے، کبھی مراد نہیں ملتی لیکن رسول اکرم صلی اللہ علیہ وسلم نے طریق کار میں واضح فرمادیا تمہارا کام محبت کرنا ہے، ہم وہاں تمہیں ملائیں گے جہاں ملے ہوئے بچھڑ جاتے ہیں۔ جس مقام پر بیٹا باپ سے، باپ بیٹے سے، ماں بیٹی سے، بھائی بھائی سے اور بیٹی ماں کو چھوڑ رہی ہوگی اُس وقت اللہ تعالیٰ فرمائے گا:

هَذَا الَّذِي كُنْتَ تُحِبُّهُ فَيَأْتِيكَ

گو یا یہ ہیں وہ غوث پاک جن سے تو میرے لئے پیار کرتا تھا۔ اللہ تعالیٰ خود ملاقات کروا رہا ہوگا تو اس بنیاد کی دوستی کے اتنے فائدے ہیں کہ دنیا میں بھی انسان کو خوشبو میسر آتی ہے اور عقبیٰ میں بھی خوشبو ہے۔ آج اس کو بیان کرنے کا مقصد ہی یہ ہے کہ:

أَحِبُّ الصَّالِحِينَ وَلَسْتُ مِنْهُمْ
لَعَلَّ اللَّهَ يُعْطِيَنِي الصَّلَاحَ

میں صالحین سے محبت کرتا ہوں اگرچہ خود صالح نہیں ہوں لیکن ان سے محبت
اس لئے کرتا ہوں کہ اللہ تعالیٰ مجھے بھی نیکی عطا فرمائے گا۔

محبت روشن ضمیراں کم نہیں اکیر سے
آب بھی پاتا ہے قیمت ملتا ہے جب شیر سے
ہماری کوئی حیثیت نہیں ہے لیکن جس سے ہماری محبت ہے۔ اُن کی بہت بڑی حیثیت
ہے۔ اس بنیاد پر ہمیں یہ کہنے میں سعادت بھی حاصل ہے۔

ذره خاکم ولے با مہر دارم دوستی
پائے خواباں تا فرازِ آسماں خواہم شدن
میں ذرہ ہوں میری کوئی حیثیت نہیں ہے۔ لیکن دوستی میری سورج کے ساتھ ہے سورج
کی کرن پڑتی ہے تو ذرہ اڑ کے سورج تک پہنچ جاتا ہے۔ ہم اس واسطے اس دوستی کے
قائل ہیں کہ یہ دوستی ذروں کو آفتاب بنانے والی ہے اور کانٹوں کو گلاب بنانے والی ہے۔
اللہ تعالیٰ ہمیں اس کا حظ وافر عطا فرمائے۔ آمین

وآخر دعوانا ان الحمد لله رب العالمین

=====

باب نمبر 15

سود اور اس کی

اقسام

ازافادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

بِسْمِ اللَّهِ الرَّحْمَنِ الرَّحِيمِ
 الْحَمْدُ لِلَّهِ الْعَظِيمِ وَالصَّلَاةُ وَالسَّلَامُ عَلَى مَنْ اخْتَصَّ بِالْخُلُقِ الْعَظِيمِ
 وَعَلَى آلِهِ وَأَصْحَابِهِ الَّذِينَ قَامُوا بِتَأْيِيدِ الدِّينِ الْقَوِيمِ
 فَأَعُوذُ بِاللَّهِ مِنَ الشَّيْطَانِ الرَّجِيمِ
 اَمَّا بَعْدُ:

بِسْمِ اللَّهِ الرَّحْمَنِ الرَّحِيمِ
 أَحَلَّ اللَّهُ الْبَيْعَ وَحَرَّمَ الرِّبَا
 صَدَقَ اللَّهُ الْعَظِيمُ
 إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا
 صَلُّوا عَلَيْهِ وَسَلِّمُوا تَسْلِيمًا ۝

الصَّلَاةُ وَالسَّلَامُ عَلَيْكَ يَا رَسُولَ اللَّهِ
 وَعَلَى آلِكَ وَأَصْحَابِكَ يَا حَبِيبَ اللَّهِ
 مَوْلَايَ صَلِّ وَسَلِّمْ دَائِمًا أَبَدًا
 عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جل جلالہ و عظم شأنہ و اتم برہانہ کی حمد و ثناء اور شفیق
 محشر مالک کوثر محبوب دلبر احمد مجتبیٰ جناب محمد مصطفیٰ صلی اللہ علیہ وسلم کے دربار گوہر بار میں
 ہدیہ درود و سلام عرض کرنے کے بعد

دارثان منبر و محراب ارباب فکر و دانش نہایت ہی معزز و محترم حضرات و خواتین!
 رب ذوالجلال کے فضل اور توفیق سے پر کیف لمحات میں ہم سب کو ادارہ صراط
 مستقیم کے فہم دین کورس کے پندرہویں درس میں شرکت کی سعادت نصیب ہو رہی ہے

میری دعا ہے خالق کائنات جَلَّ جَلَالُہ سب کو قرآن و سنت کا فہم عطا فرمائے۔
 قرآن و سنت کی ابلاغ و تبلیغ اور اس پر عمل کی توفیق عطا فرمائے۔
 ہماری آج کی گفتگو کا موضوع

”سود اور اُس کی اقسام“ ہے

رب ذوالجلال کے دربار میں دعا ہے کہ خالق کائنات جَلَّ جَلَالُہ ہم سب کو
 سودی کاروبار کی نحوست سے محفوظ رکھے اور اللہ تعالیٰ ہمیں اسلامی اقتصادیات کی برکات
 سے مالا مال فرمائے۔ قرآن مجید میں سے سورۃ بقرہ کی آیت نمبر ۲۷۵ کی تلاوت میں
 نے آپ کے سامنے کی۔ اس مقام پر تفصیل کے ساتھ اللہ تعالیٰ نے حرمتِ ربوا کو
 موضوعِ سخن بنایا ہے اور اُمتِ مسلمہ کو ہمیشہ سود سے محفوظ رہنے کا حکم دیا ہے۔
 خالق کائنات کا فرمان ہے:

وَاحْلِلْ لِلّٰهِ الْبَيْعَ وَحَرِّمِ الرِّبَا (سورۃ بقرہ ۲۷۵)

Allah Made Trade Lawful and Made Interest Unlawful

اللہ تعالیٰ نے بیع کو حلال قرار دیا ہے اور اللہ تعالیٰ نے سود کو حرام قرار دیا ہے۔ قرآن مجید
 کی ایک آیت ہی ایک مسلمان کیلئے کسی حکم کے اثبات یا نفی کیلئے امر یا نہی کیلئے کافی ہے
 لیکن حرمتِ سود کو اللہ تعالیٰ نے مختلف مقامات پر مختلف طریقوں سے بیان کیا ہے۔

ایمان کے بچاؤ کیلئے سود سے بچو:

اگر اپنا ایمان بچانا چاہتے ہو تو پھر اپنے کاروبار کو سود سے بچا کے رکھو۔ اللہ

تعالیٰ قرآن مجید کی سورۃ بقرہ کی آیت نمبر ۲۷۸ میں ارشاد فرماتا ہے

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُّؤْمِنِينَ

اے ایمان والو! اللہ تعالیٰ سے ڈرو اور جو سود باقی رہ گیا اُس سے بچو اگر تم ایماندار ہو۔ یہ

میرا حکم تمہارے ایمان کی وجہ سے ہے۔ میں ایمانداروں کو ایسی گندگی سے بچانا چاہتا ہوں جو کفر میں ڈوبے ہوئے ہیں۔ اُن کو ابتدائی خطاب اس بات کا ہے کہ وہ کفر سے نکلیں اور ایمان قبول کریں اور جو ایماندار ہیں اگر وہ ایمان کو برقرار رکھنا چاہتے ہیں، ایمان کی مٹھاس، چاشنی اور لذت محسوس کرنا چاہتے ہیں تو اللہ تعالیٰ فرماتا ہے تو پھر تم سودی کاروبار سے بچو۔ سودی کاروبار سے بچنا حقیقت میں اپنے ایمان کو بچانا ہے۔

سود اضافہ نہیں نقصان ہے:

عمومی طور پر انسان اس لئے پریشان ہوتا ہے کہ اُسے جب سود میں کئی اضافے نظر آتے ہیں تو وہ سمجھتا ہے اگر میں سود کی طرف متوجہ نہیں ہوتا، سودی کاروبار نہیں کرتا تو شاید میرا کتابڑا نقصان ہو جائے گا۔ خالق کائنات جل جلالہ نے قرآن مجید میں یہ بھی ہمیں سوچ دی ہے کہ تمہیں خود اپنے فائدے کا اتنا پتہ نہیں جتنا تمہارے خالق کائنات کو تمہارے فائدے کا پتہ ہے، ہو سکتا ہے ایک فائدے کو تم فائدہ سمجھو لیکن حقیقت میں وہ نقصان ہو اور ایک نقصان کو تم نقصان سمجھو لیکن حقیقت میں وہ فائدہ ہو تو اللہ تعالیٰ فرماتا ہے تمہیں یہ معاملہ مجھ پر چھوڑ دینا چاہیئے۔

میں نے احکام دیتے ہوئے وہی حکم دیا جس میں تمہارا فائدہ ہے اور نقصان نہیں ہے۔ رب کائنات جل جلالہ قرآن مجید کی سورۃ بقرہ کی آیت نمبر ۶۷ میں ارشاد فرماتا ہے:

يَمْحَقُ اللَّهُ الرِّبَا وَيُرْبِي الصَّدَقَاتِ

اللہ تعالیٰ سود کو مٹاتا ہے اور صدقات کو پروان چڑھاتا ہے۔ سود سے جو کمائی ہوتی ہے اللہ تعالیٰ فرماتا ہے اُس کو میں مٹا دیتا ہوں، اُس کو ختم کر دیتا ہوں، جتنا بھی اُس میں اضافہ ہوتا ہے اور بظاہر جتنی بھی آمدنی ہو رہی ہے۔ رب کائنات فرماتا ہے وہ

حقیقت میں تمہارا خسارہ ہے۔ تمہیں محسوس نہیں ہوتا دنیا میں بھی سود کی کمائی نقصان ہے اور عقبیٰ میں بھی نقصان ہے۔ دنیا میں اُس کے نقصان ہونے کا مطلب ابن حجر زواجر میں بیان کرتے ہیں:

سود کی کمائی انسان کے ایسے کاموں میں لگ جاتی ہے کہ جس سے اُس کو کمائی کا دنیا میں بھی کوئی فائدہ محسوس نہیں ہوتا۔ ایسے ایسے امراض میں اور ناجائز مقدمات میں اور مختلف قسم کی جو حادثاتی صورتیں ہیں ان کے اندر وہ پیسہ لگتا ہے اور بندے کو مختلف الجھنوں کے اندر پھنسا دیتا ہے۔

اور عقبیٰ میں کیا ہوگا۔ عقبیٰ میں یہ ہے کہ جو بندہ سودی پیسہ کھاتا ہے تو جب وہ عقبیٰ میں دیکھے گا تو دنیا میں جو حج کیا تھا وہ بھی نامہ اعمال میں نظر نہیں آئے گا جو روزے رکھے گا وہ بھی غائب ہو چکے ہوں گے جو اُس نے نمازیں پڑھیں تھیں وہ اس کے نامہ اعمال میں نظر نہیں آئیں گی تو اُس وقت وہ ہائے ہائے کرے گا کہ میں نے اتنی کوشش سے حج بھی کیا تھا میں نے روزے بھی رکھے تھے اور میں نے نمازیں بھی پڑھیں تھیں اور میں صدقہ و خیرات بھی کرتا رہا اور آج میری نیکیوں کے اندر اُن میں سے کچھ بھی موجود نہیں ہے تو اُس وقت اُسے پتہ چلے گا کہ اللہ نے تو دنیا میں فرما دیا تھا:

يَمْحَقُ اللَّهُ الرِّبَا وَيُرْبِي الصَّدَقَاتِ

اللہ تعالیٰ سود کو مٹاتا ہے دنیا میں بھی اُس کی کمائی ناجائز جگہوں پہ لگ جاتی ہے اور عقبیٰ میں اُس کا سود نیکیوں کو ختم کر دے گا تو دونوں مقامات پر انسان کو سود کا نقصان ہوتا ہے۔ اس واسطے اللہ تعالیٰ نے فرما دیا کہ

يَمْحَقُ اللَّهُ الرِّبَا وَيُرْبِي الصَّدَقَاتِ

اللہ تعالیٰ سود کو مٹاتا ہے اور صدقات کو اللہ تعالیٰ پرواں چڑھاتا ہے۔

دنیا میں اللہ تعالیٰ کی رضا کے حصول کیلئے بندہ ایک دینار خرچ کرتا ہے تو قیامت کے دن وہ اُحد پہاڑ کی شکل اختیار کر چکا ہوگا۔

رسول اکرم صلی اللہ علیہ وسلم کا یہ فرمان ہے:

مَا مِنْ يَوْمٍ إِلَّا وَفِيهِ مَلَكٌ يُنَادِي اللَّهُمَّ اعْطِ مُنْفِقًا خَلْقًا

ہر دن ایک فرشتے کی یہ ڈیوٹی ہے جو اللہ تعالیٰ کے دربار میں یہ دعا کرتا ہے کہ اے اللہ جس بندے نے تیرے راستے میں خرچ کیا ہے اُس کو اُس مال کی جگہ اور عطا فرما۔ اُس نے جتنا خرچ کیا اُس کی جگہ اُسے اور عطا فرما دے۔ دنیا میں بھی کمی نہیں آتی، عقبیٰ میں بھی کمی نہیں آتی تو یہ مومن کی سوچ کا معیار ہونا چاہیے۔ جب اللہ تعالیٰ نے سود کو گھانا قرار دیا ہے تو ہم اُس کو کس لحاظ سے اضافہ سمجھتے ہیں اور پھر جس وقت صدقہ اور خیرات میں اتنی افزائش تو ہمیں اللہ تعالیٰ کی رحمتوں کی طرف متوجہ ہونا چاہیے اور ہر وہ اسلوب اختیار کرنا چاہیے کہ جس کی وجہ سے اللہ تعالیٰ کی رحمتوں کا زیادہ سے زیادہ حصول ہو سکے۔

سود خور کی بھیانک صورت حال:

سود خور کے بارے میں جو اُس کی حشر کے دن بھیانک صورتحال ہوگی۔ اللہ

تعالیٰ نے اُس سورۃ البقرۃ کی آیت نمبر ۲۷۵ میں تذکرہ کیا ہے۔

اللہ تعالیٰ ارشاد فرماتا ہے:

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي

يَتَخَبَّطُهُ الشَّيْطَانُ مِنَ الْمَسِّ

جو لوگ سود کھاتے ہیں قیامت کے دن جب قبروں سے اٹھیں گے تو وہ پاگل

ہو چکے ہونگے۔ وہ ایسے چلیں گے جیسے کوئی بندہ مخبوط الحواس ہوتا ہے کہ جس کو شیطان

نے چھو کے مغبوط الحواس کر دیا ہو۔ جس طرح دنیا میں تم دیکھتے ہو کہ کچھ لوگ جن پر جنوں کا حملہ ہوتا ہے، اُن کی جو صورت حال ہوتی ہے حشر کے دن یہ انسان اگرچہ دنیا میں زیرک تھا، سمجھدار تھا، عقلمند تھا لیکن جب قبر سے اُٹھے گا تمام اہل حشر اُسے دیکھیں گے کہ پاگلوں کی طرح چل رہا ہو گا یہ اس وجہ سے کہ وہ دنیا میں سود کھاتا رہا اور اللہ تعالیٰ کے حکم کی نافرمانی کرتا رہا۔ حکم عدولی کرتا رہا جس کی وجہ سے حشر کے دن اُس کو بیوقوف اور پاگل کی شکل پیش کر دیا جائے گا۔

سود خور کیلئے اعلان جنگ:

قرآن مجید میں اللہ تعالیٰ نے سود کھانے کے عمل کو اتنی بڑی جسارت قرار دیا ہے گویا کہ یہ اللہ تعالیٰ کے ساتھ جنگ کے مترادف ہے اور کون ہے جو اللہ تعالیٰ سے جنگ کر سکتا ہے اور کون ہے جو اللہ تعالیٰ کے مقابلے میں کھڑا ہو سکتا ہے۔ لیکن یہ انسان احساس ہی نہیں کرتا کہ اُس نے سود کھا کے کتنی بڑی جسارت کر لی ہے، کتنا بڑا وہ جرم کر رہا ہے جس کو وہ یہ سمجھتا ہے کہ یہ کمائی بڑی میٹھی ہے اور یہ پیسے بڑے اچھے ہیں اور اس کی وجہ سے میری زندگی میں بڑی بہار ہے لیکن حقیقت میں وہ بہار نہیں ہے وہ تو جہنم ہے ایندھن ہے جو اُس نے وصول کر لیا ہے۔ اللہ کا یہ قرآن ہمارا نصاب زندگی ہے۔ اگر ہم اس کو سن کر نہیں ڈریں گے تو یہ قرآن کہتا ہے کہ جو مجھ کو سن کر نہیں ڈرتا وہ مردہ ہے۔ کو اپنی زندگی کا احساس کرنا چاہیے۔

لِيُنْذِرَ مَنْ كَانَ حَيًّا

قرآن ڈراتا ہی اُس کو ہے جو زندہ ہو جو قرآن سن کے نہیں ڈرتا وہ مردہ ہے۔ روشنی میں اور نقطہ نظر سے وہ مردہ انسان ہے تو اس زندگی کا بھی ہمیں احساس کرنا چاہیے کہ اللہ تعالیٰ کا تو ایک لفظ ہی ہمارے لئے کافی تھا۔ لیکن اُس نے بار بار قرآن مجید میں

جھنجھوڑا ہے اس کے باوجود بھی ہمیں ڈر نہیں آتا اور ہم اپنے کئے ہوئے پر پشیمان نہیں ہوتے اور اپنے رویے پر نظر ثانی نہیں کرتے تو پھر کہیں ایسا تو نہیں کہ ہم مردہ ہو چکے ہیں اور ہمارا ضمیر مردہ ہو چکا ہے۔ قرآن مجید کی یہ ہدایت دلوں پہ دستک دیتی ہے۔ یہ خود زندگی ہے اس کو جو اچھی طرح سنتا ہے۔ خالق کائنات اُسے دونوں جہاں میں چمک والی زندگی عطا فرماتا ہے۔

اللہ تعالیٰ کا فرمان ہے:

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ

اگر تم سود نہیں چھوڑتے تو اللہ اور رسول صلی اللہ علیہ وسلم کے ساتھ جنگ کا یقین کر لو۔ اگر تم سود سے باز نہیں آتے تو تم اللہ اور رسول صلی اللہ علیہ وسلم سے جنگ کرنا چاہتے ہو تو کون ہے جو اللہ تعالیٰ سے جنگ کر سکتا ہے۔ وہ ایک لمحہ سے پہلے اگر چاہے تو زمین کو اٹھا کے آسمانوں تک پہنچا کے پلٹ دے اور نیست و نابود کر دے۔

اُس کے ساتھ کس کی جسارت ہے یہ آج بھی اگر کوئی سودی کاروبار کر کے زندہ ہے تو اُس کو یہ مہلت دی گئی ہے۔

رسول اکرم صلی اللہ علیہ وسلم کی رحمت کی چھتری کے صدقے کہ وہ جلد توبہ کر لے باز آجائے اور اس بدی سے منہ پھیرتا ہو اللہ تعالیٰ کی رحمت کے جلوؤں میں آباد ہو جائے یہ اُس کو مہلت دی جا رہی ہے یہ مہلت توبہ کیلئے ہے۔

ورنہ پہلی امتوں کو ایسے معاملات پر فوراً رگڑ کے رکھ دیا جاتا تھا اور اُس کیلئے بڑی تیزی سے مواخذہ آجاتا تھا۔ ہمارے لئے اس میں بھی سہولت رکھی گئی ہے اور چانس دیا گیا ہے کہ اپنے رویے کو تبدیل کرتے ہوئے اللہ تعالیٰ کے حکم کے مطابق کر لو

اور اس کو سمجھ لو کہ سودی کاروبار کوئی معمولی سا جرم نہیں۔ اتنا بڑا جرم ہے کہ اس کو اپنے ساتھ اور اپنے رسول اکرم صلی اللہ علیہ وسلم کے ساتھ جنگ کے مترادف قرار دے دیا ہے کہ جو ایسا کر رہے ہیں تو وہ ایسے گھناؤنے جرم کا ارتکاب کر رہے ہیں کہ انہوں نے اپنے آپ کو اپنے رب اور اپنے رسول علیہ السلام کے مقابلے میں کھڑا کر دیا ہو۔ سوچنے پہ آئے تو ایسا مسلمان کون ہو سکتا ہے جو ایسا سوچ بھی سکے۔

اللہ تعالیٰ سے جنگ کے بارے میں سوچ بھی سکے کوئی بھی مومن ایسا نہیں ہو سکتا تو آشکارچ بس گیا اور یہ سود کی جو نحوست ہے اس کے سلسلے میں اپنے ضمیر کو بیدار کرنے کی ضرورت ہے اور شرعی معیار کو سامنے رکھنے کی ضرورت ہے۔

ترک سود پر انعام:

جو ہمارا رب ہے جس نے ہمیں پیدا کیا ہے اُس سے بڑھ کے ہم سے پیار کون کر سکتا ہے اور اُس سے بڑھ کے شفقت کس کی زیادہ ہو سکتی ہے۔ اتنا شفیق رب ہے اگر اس میں حقیقی طور پر ہمارا نقصان ہوتا ہو تو اللہ تعالیٰ ہمیں کبھی اس سے منع نہ کرتا وہ ہمارے فائدے کیلئے ہمیں حکم دے رہا ہے کہ سود سے بچو بیع کو ہم نے تمہارے لئے جائز قرار دے دیا ہے تو مومن کی یہ شان ہے کہ اُسے کسی اور کی بات پر نہیں چلنا چاہیئے۔ اپنے رب کے فرمان کو پیش نظر رکھنا چاہیئے تو اللہ تعالیٰ یا ایہا الذین آمنوا کے الفاظ کے ساتھ جب پکار رہا ہے بلارہا ہے تو وہ کتنے پیار سے بلارہا ہے۔ اس کا مطلب جو سود میں نے تم پہ حرام کیا تو دیکھو بولتے وقت میں کتنے پیار سے بول رہا ہوں۔ میں اپنا نام تجھے دے کر تمہیں مومن کہہ کے پکار رہا ہوں مجھے یہ پسند نہیں کہ تم جہنم میں جاؤ اور جہنم کا ایندھن بن جاؤ۔ اس لئے تمہیں پہلے سمجھا رہا ہوں کہ سود سے باز آ جاؤ اور جہنم سے اپنے آپ کو محفوظ کر لو۔

سورۃ آل عمران کی آیت نمبر ۱۳۰ میں اللہ تعالیٰ نے ترک سود پر بھی انعام کا

اعلان فرمادیا۔

اللہ تعالیٰ ارشاد فرماتا ہے:

يَا أَيُّهَا الَّذِينَ آمَنُوا لَا تَاْكُلُوا الرِّبَا أَضْعَافًا مُضَاعَفَةً
وَاتَّقُوا اللَّهَ لَعَلَّكُمْ تُفْلِحُونَ۔

اے ایمان والو! یہ دو نادوسو نہ کھاؤ اللہ تعالیٰ سے ڈرو اگر تم سود نہیں کھاؤ گے تو کیا ہوگا؟

اللہ تعالیٰ فرماتا ہے تم کامیاب ہو جاؤ گے۔

لَعَلَّكُمْ تُفْلِحُونَ

حقیقت میں یہ کامیابی ہے جو اللہ تعالیٰ کے دربار میں کامیابی ہے۔ ایک کامیابی وہ ہے جو دنیا داروں کی نگاہ میں ہو تو ہم نے کلمہ اپنے رب کا پڑھا ہے کسی دنیا دار کا تو کلمہ نہیں پڑھا تو ہمیں کامیابی و ناکامی میں معیار وہ سامنے رکھنا چاہیے جو ہمارے رب کا قائم کردہ معیار ہے۔

تو اللہ تعالیٰ فرماتا ہے کہ تم جتنا بھی سمجھو چونکہ سود نہیں لیا تو آمدنی تھوڑی ہوئی ہے اس کو کبھی بھی اپنی ناکامی نہ قرار دو اور اس کو کبھی بھی خسارہ نہ سمجھو ”لَعَلَّكُمْ تُفْلِحُونَ“ اگر تم کامیابی چاہتے ہو تو قرآن مجید کے دیئے ہوئے خطوط کے مطابق زندگی بسر کرتے رہو تو اللہ تعالیٰ اس پر بندے کو دائمی کامیابی دینے کا اعلان فرما رہا ہے۔ رسول اکرم صلی اللہ علیہ وسلم کا ارشاد گرامی ہے۔

حضرت ابو ہریرہ رضی اللہ عنہ اس حدیث کو روایت کرتے ہیں:

عَنْ أَبِي هُرَيْرَةَ رَضِيَ اللَّهُ عَنْهُ قَالَ لَيَبْتِئَنَّ عَلَى النَّاسِ زَمَانٌ
لَا يُبَالِي الْمَرْءُ بِمَا أَخَذَ الْمَالَ أَمِنْ الْحَلَالِ أَمْ مِنَ الْحَرَامِ

(بخاری شریف جلد ۱، صفحہ ۲۷۹)

حضرت ابو ہریرہ سے مروی ہے کہ رسول اکرم ﷺ نے ارشاد فرمایا
لَيَاتِيَنَّ عَلَى النَّاسِ زَمَانٌ

ایک زمانہ لوگوں پہ آجائے گا ”لا یبالی المرء بما اخذ المال“ اُس
وقت بندہ یہ خیال ہی نہیں کرے گا کہ اُس کی آمدنی کیسے ہو رہی ہے۔ اُس کا مال کس
سے آ رہا ہے مال کے حصول کا ذریعہ کیا ہے؟

أَمِنَ الْحَلَالِ أَمْ مِنَ الْحَرَامِ

جو روزی ہے یہ حلال ذرائع سے ہے یا حرام ذرائع سے ہے۔ ایک زمانہ ایسا
آئے گا جس وقت مقصود صرف اور صرف مال کا حصول ہوگا۔ اُس کے ذریعے کی تفتیش
نہیں کی جائے گی کہ یہ مال جس کا رو بار سے آ رہا ہے کیا وہ کاروبار شریعت میں جائز ہے
یا ناجائز ہے۔ وہ بیع باطل ہے یا بیع صحیح ہے۔ وہ یہ دیکھے گا ہی نہیں بلکہ صرف مقصود یہ ہے
کہ مال ملتا ہے یا نہیں ملتا۔

میرے محبوب علیہ السلام نے جس زمانے کی نشاندہی کی تھی آج وہی زمانہ ہے
اس طرف تو دوڑ دھوپ ہے کہ پیسہ ملنا چاہیے لیکن اس طرف کوئی کم ہی دیکھتا ہے کہ ملتا
ہے تو کس دروازے سے ملتا ہے یہ آ رہا ہے تو کس ذریعے سے آ رہا ہے۔ یہ کہیں حرمت
کے سوراخ سے تو نہیں آ رہا کہ جو میرے دل کے تقدس کو بھی پلید کر دے گا اور یہ کہیں
ایسے ذریعے سے تو نہیں آ رہا کہ جس کو شریعت نے مسترد کر رکھا ہو۔ یہ مومن کی شان
ہے کہ وہ پیسہ لیتا ہے لیکن یہ ضرور دیکھتا ہے کہ یہ آ کہاں سے رہا ہے۔ یہ میرے کس
کاروبار کی وجہ سے ہے جو اس بنیاد پر پیسہ آتا ہے۔ وہ بندے کو فتنے میں مبتلا نہیں کرتا۔
اُس سے بندہ فساد کے دھانے میں نہیں گرتا۔ وہ پیسہ بندے کو چین سے رکھتا ہے اور اُس
کیلئے عقبیٰ میں معاون بن جائے گا اور آخرت کے سنوارنے کیلئے سبب بن جاتا ہے لیکن

جو پیسہ ایسے ذرائع سے آرہا ہے کہ جو ذرائع ہی ناجائز ہیں جو نبی گھر میں داخل ہوتا ہے فتنے ہیں فساد ہیں نحوست ہے بے اتفاقی ہے۔ ناجائز مقدمات ہیں مختلف حادثات ہیں مختلف قسم کی بیماریاں ہیں اور وہ درد اور بیماریاں کہ جس کے بارے میں کچھ سنا ہی نہیں تھا اس طرح کی چیزیں پیدا ہوتی ہیں۔ یہ تمام اُس سود کی وجہ سے ہے کہ جس کو اللہ تعالیٰ نے اور رسول اکرم صلی اللہ علیہ وسلم نے امت مسلمہ کیلئے حرام فرما دیا ہے بلکہ سود کے احکام کو قرآن مجید سے دیکھیں تو لگتا ہے کہ یہ کسی امت میں بھی جائز نہیں تھا اور ہمیشہ اس کو حرام قرار دیا گیا ہے۔

سورۃ النساء میں یہ بھی ہے

أَخَذَهُمُ الرِّبَا وَقَدْ نُهُوا عَنْهُ (پارہ ۶، سورۃ النساء، آیت ۱۶۱)

پہلی امتوں کا ذکر کرتے ہوئے اللہ تعالیٰ جب اُن کی ہلاکتوں کا ذکر کرتا ہے کہ وہ تباہ و برباد کیوں ہوئے۔ اللہ تعالیٰ نے فرمایا کہ وہ سود لیتے تھے۔

وَقَدْ نُهُوا عَنْهُ

حالانکہ اُن کو منع کیا گیا تھا تو ساری امتوں کو اسی دواء سے روکا گیا اور اس مصیبت سے بچایا گیا اور سود کو اُن کیلئے ناجائز قرار دیا گیا۔

حرمت ربا:

امت مسلمہ کیلئے بھی جب احکام بتدریج آرہے تھے تو آٹھ ہجری میں یا ۹ ہجری میں ایک روایت کے مطابق اس حرمت کا حکم آگیا اور رسول اکرم صلی اللہ علیہ وسلم نے واضح تفصیل کے ساتھ اپنے صحابہ کرام کو یہ بات سمجھا دی اور ہمیشہ کیلئے صحابہ کرام رضوان اللہ علیہم اجمعین اس قسم کی آلودگی سے محفوظ ہو گئے۔

اب اس بات کو دیکھنا کہ یہ سود جس کے بارے میں اتنی واضح نصوص موجود ہے یہ کیا چیز اور اس کی اقسام کتنی ہیں؟

سود قرآن مجید کے لفظ ربا کا ترجمہ ہے۔ اس کو انگلش میں انٹرسٹ کہتے ہیں۔

ربا کا لغوی معنی:

ربا کا لغوی معنی ”بڑھنا“ ہے۔ عربی زبان میں جب یہ لفظ استعمال ہوتا ہے تو افزائش کے بارے میں ہوتا ہے۔

اللہ تعالیٰ فرماتا ہے:

فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ

(سورۃ الحج، آیت نمبر ۵)

جب ہم نے زمین پر پانی نازل کیا تو سبزہ اُگا اور بڑھتا چلا گیا۔ رَبَتْ اُس میں اضافہ ہوا وہ بڑھا تو ربا کا لغوی معنی اضافہ ہونا بڑھنا ہے۔ یہ ربا کی لغوی طور پر حقیقت ہے۔

ربا کی شرعی تعریف:

فِي الشَّرْعِ فَضْلُ مَالٍ بِلاَ عَوِضٍ فِي مُعَاوَضَةٍ مَالٍ بِمَالٍ

(دستور العلماء، جز نمبر ۲، صفحہ ۱۲۸)

جس وقت مال کا مال سے سودا ہو رہا ہے ایک طرف مال زیادہ ہو دوسری طرف مال تھوڑا ہو اور مال کا تعلق بھی اُن چیزوں سے ہو جو ملکیتی ہیں یا موزونی ہیں تو ایک طرف جو اضافہ ہے اُس کے عوض میں دوسری طرف سے کچھ بھی نہ ہو تو اُس کو شریعت مطہرہ میں ربا کہا جاتا ہے۔

یہ نیز وضاحت یہ ہے کہ ہم تجارت میں جتنی چیزیں لیتے اور دیتے ہیں

ان کو پانچ قسمیں ہیں۔

(۱) موزونی (۲) مکیلی (۳) مزروع (۴) معدود (۵) اموال قیمہ

(۱) موزونی: وہ مال جن کا وزن کیا جائے تو ان کو موزونی کہتے ہیں۔

(۲) مکیلی: وہ مال جن کو ٹوپہ سے ناپا جائے جن کا کیل کیا جائے تو ان کو مکیلی کہتے ہیں

(۳) محشوع: وہ مال کہ جن کی گزروں سے پیمائش کی جائے تو ان کو محشوع کہتے ہیں

(۴) معدود: وہ مال جن کو گنتی کے لحاظ سے بیچا جائے درجنوں کے لحاظ سے بیچا جائے تو

اس کو معدود کہتے ہیں۔

(۵) قیمہ: وہ مال جن کا تعلق جانوروں سے ہو تو ان کو اموال قیمہ کہتے ہیں۔

یہ پانچ قسم کے اموال ہیں:

سود کی شرط:

سود کیلئے شرط یہ ہے کہ سود ان اموال میں بنے گا جو زیادتی کے لحاظ سے سود

ہے یعنی ربا الفضل کے لحاظ سے سود ان چیزوں میں بنتا ہے جو مکیلی ہوں یا موزونی ہوں

جن کو تولد جاتا ہے یا کسی پیمانہ کے ساتھ ان کو ناپا جاتا ہے تو ان میں ربا الفضل ہوتا ہے۔

رباء کی دو قسمیں ہیں

(۱) ربا النسل (۲) ربا النسیئہ

(۱) ربا النسل

وہ مال جس میں حقیقی طور پر اضافہ ہے جیسا کہ ایک طرف ایک ٹوپہ ہے

دوسری طرف ڈیڑھ ٹوپہ ہے۔ ایک طرف ایک کلو ہے دوسری طرف ڈیڑھ کلو ہے یہ ربا الفضل ہے۔

(۲) ربا النسیئة:

وہ مال جس میں بظاہر اضافہ نہیں ہوتا بلکہ اُس میں ادھار ہوتا ہے اور ادھار کے لحاظ سے اُس چیز میں اضافہ ہے۔ ایک طرف ایک سو روپیہ نقد ہے دوسری طرف ایک سو روپیہ ادھار ہے۔ اب اس میں نقد کے اندر ادھار کے مقابلے میں اضافہ موجود ہے تو ان چیزوں کو ابتدائی طور پر ذہن میں رکھ کر ہم نے مسئلہ سود کو سمجھنا ہے۔ اس کے تحت ہم ایک قانون بیان کریں گے تو اس سے سینکڑوں نہیں ہزاروں مسائل اس کے نیچے آجائیں گے۔ جن کا حکم آپ خود اپنے طور پر معلوم کر سکتے ہیں۔

فَضْلٌ مَالٍ بِلاِ عَوِضٍ فِي مَعَاوَضَةِ مَالٍ بِمَالٍ

مال کا مال کے ساتھ جب سودا ہو رہا ہو تو وہاں پر سود متوقع ہو سکتا ہے۔ اگر ایک طرف مال ہو اور دوسری طرف مال نہ ہو بلکہ کسی کی مزدوری ہو محنت ہو منافع ہو تو اس کو ہم سود کے زمرے میں نہیں لائیں گے۔

سود کیلئے یہ ضروری ہے کہ جانین میں مال ہو اور مال کا مال کے ساتھ عقد کیا جا رہا ہو اور پھر ایک طرف اضافہ ہو۔ وہ اضافہ یا تو حقیقی طور پر ہو یا حکمی طور پر ہو اور اُس اضافے کے عوض میں کوئی چیز بھی موجود نہ ہو دونوں مالوں میں سے ایک میں حقیقی طور پر اضافہ ہو جیسے:

ایک طرف ایک کلو گندم ہو اور دوسری طرف ڈیڑھ کلو گندم ہو تو دوسری طرف مال میں آدھا کلو جو زائد ہے۔ یہ اضافہ حقیقی طور پر ہے کیونکہ ایک طرف کے مال کے مقابلے میں کچھ بھی نہیں ہے۔ کلو کلو تو آپس میں برابر ہو گیا جبکہ آدھا کلو زائد ہو گیا۔ اس

میں نصف کلو کی زیادتی حقیقی طور پر ہے۔

دوسرا مسئلہ یہ ہے کہ دونوں مالوں میں سے ایک مال میں حکمی طور پر اضافہ ہو جیسے ایک طرف بھی ایک کلو گندم ہے اور دوسری طرف بھی ایک گندم ہے۔ لیکن ایک طرف ایک کلو گندم ابھی پیش کی جا رہی ہے۔ دوسری طرف دو مہینے کے بعد پیش کی جائے گی تو یہاں بھی اضافہ ہے اور یہ بھی سود ہے۔ یہاں پر جو اضافہ ہے یہ حکمی طور پر اضافہ ہے۔

مسئلہ: اگر کوئی چیز ملکیتی اور موزونی نہ ہو بلکہ وہ ایسی چیز ہو جس کو گزروں سے ناپا جاتا ہے مثلاً ایک طرف ۱۰ گز کپڑا ہو اور دوسری طرف سات گز کپڑا ہو تو یہ بیع ناجائز نہیں ہے۔

مسئلہ: اگر ایک طرف ایک بکری اور دوسری طرف دو بکریاں ہوں تو یہ بیع جائز ہے۔ ان کا تعلق چونکہ اموال قیمیہ کے ساتھ ہے ان میں بھی ربا نہیں ہے۔ ایک بکری کا سودا دو بکریوں کے ساتھ ایک گائے کا سودا دو گائے کے ساتھ کرنا جائز ہے۔

مسئلہ: ایسے ہی عددی چیزوں میں بھی ربا نہیں بنے گا۔ یعنی فضل کے لحاظ سے ایک طرف ایک انڈہ ہے اور دوسری طرف دو انڈے ہیں۔ ان کا آپس میں سودا کیا جا رہا ہے تو یہاں بھی اضافہ لینا ناجائز نہیں ہے لیکن ان ساری صورتوں میں ادھار پھر بھی ناجائز ہے جس وقت کپڑے کا گزروں کے لحاظ سے سودا ہو رہا ہو تو جس مجلس میں ایک بندہ اپنا کپڑا پیش کرے اُسی مجلس میں دوسرا بھی اپنا کپڑا پیش کر دے اس طریقے سے دونوں سود سے بچ جائیں گے۔

مسئلہ: اگر ملکیتی اور موزونی چیزیں خلاف جنس بیچی جا رہی ہوں تو ان میں اضافہ جائز ہے لیکن ادھار پھر بھی ناجائز ہے۔ جب مال کا مال سے سودا ہو رہا ہو تو ہر حال میں ادھار

ناجائز ہے وہ سود بن جائے گا۔

لیکن اگر پیسوں کا مال سے سودا ہو تو اس میں ادھار جائز ہے۔ آپ نے روپے سے کوئی مال خریدا تو اُس کا معاملہ اور ہے اُس میں ادھار کر سکتے ہیں۔

مسئلہ: ملکیتی اور موزونی مال کی بیع کرنا اسی لحاظ سے کہ ملکیتی مال کی آپس میں بیع ہو رہی ہو اور موزونی مال کی آپس میں بیع ہو رہی ہو تو اس میں ادھار اور اضافہ دونوں ناجائز ہیں یعنی گندم کی گندم کے بدلے یا سونے کے سونے کے بدلے بیع ہو رہی ہو تو اُس میں ادھار اور اضافہ دونوں ناجائز ہیں لیکن اگر موزونی مال کی ملکیتی مال کے ساتھ اور ملکیتی مال کی موزونی مال کے ساتھ بیع ہو رہی ہو تو اُس وقت اضافہ جائز ہے ادھار پھر بھی ناجائز ہے۔

ملکیتی اور موزونی مالوں کے علاوہ دیگر مالوں میں یعنی محدودی اور مزروعی اور قیمہ مالوں کی آپس میں بیع ہو رہی ہو تو اُس میں اضافہ جائز ہے لیکن ادھار پھر بھی ناجائز ہے۔

اگر ان سب مالوں کی بیع پیسوں کے بدلے ہو رہی ہو تو اُس وقت اضافہ اور ادھار دونوں جائز ہیں۔

یہ جو ہم نے قانون بنا رکھا ہے کہ ملکیتی اور موزونی میں اضافہ اور ادھار ناجائز ہے لیکن اگر گز والی ہے تو اُس میں اضافہ ناجائز نہیں ہے۔ اس میں کم زائد سودا ہو سکتا ہے صرف ایک مجلس میں ہونا چاہیئے۔ یہ قانون ہم نے کہاں سے اخذ کیا تو یہ رسول اکرم صلی اللہ علیہ وسلم کا بتایا ہوا معیار ہے۔ اُس معیار کے مطابق ہم نے یہ سب کچھ بیان کیا رسول اکرم صلی اللہ علیہ وسلم نے چھ چیزوں کو بیان کیا اور وہ چھ چیزیں ایک وجہ

(۶) اَلْمِلْحُ بِالْمِلْحِ مَثَلًا بِمَثَلٍ يَدَا بَيْدٍ وَالْفَضْلُ رِبَا

نمک بدلے نمک کے برابر برابر ہو معین معین کے ساتھ ہوا اگر اس میں اضافہ ہوگا تو وہ سود بن جائے گا۔

یہ چھ چیزیں رسول اکرم صلی اللہ علیہ وسلم نے ہمیں دی ہیں۔ یہ مجتہد کی فقہانیت کا کمال ہے کہ ان چھ چیزوں سے چھ لاکھ کا حکم معلوم کرتا ہے اور ان چھ چیزوں سے کروڑوں چیزوں کا حکم معلوم کر لیا۔ اس واسطے ہم نے ان چھ چیزوں میں غور کیا کہ ان چھ چیزوں کا تعلق کس چیز سے ہے؟

کیا گزروں سے ان کی پیمائش کی جاتی ہے۔ کیا گنتی کے ساتھ ان کو بیچا جاتا ہے یا یہ اموال قیمہ میں سے ہیں۔ نہیں نہیں ہم نے جب بنظر غائر دیکھا کہ ان چھ چیزوں کا تعلق کس چیز سے ہے تو پتہ چلا کہ ان چھ چیزوں کا تعلق یا کیل کے ساتھ ہے یا وزن کے ساتھ ہے یا ٹوپے کے لحاظ سے ان کا ناپ کیا جاتا ہے یا وزن کے لحاظ سے ان کو تولایا جاتا ہے تو اب ربا کا حکم ان چیزوں میں ہی بند نہیں رہے بلکہ ان چھ چیزوں کے علاوہ جن چیزوں میں کیل یا وزن والا وصف موجود ہے تو ان چیزوں کی بیع کے لحاظ سے شریعت نے ہمیں پابند کر دیا کہ جب تم بیع کرو تو برابر برابر ہو اور وہ اپنی جنس سے ہو۔ یعنی گندم گندم کے مقابلے میں باجرہ باجرہ کے بدلے میں جو جو کے بدلے میں چاول چاول کے بدلے میں جب اپنی ہی جنس سے سودا ہو رہا ہو تو وہاں دو باتوں کو پیش نظر رکھنا ضروری ہے۔ اگر ان میں سے ایک کو بھی چھوڑا گیا تو سود بن جائے گا۔

نہ تو وہاں وزن اور کیل میں اضافہ ہونا چاہیے اور نہ ہی وہاں کسی طرح کا ادھار ہونا چاہیے۔ یہ دونوں باتیں پیش نظر اس وقت ہوں گی جس وقت دو صفتیں اس میں موجود ہیں۔ وہ چیز مکملی یا موزونی ہو اور اپنی ہی جنس کے مقابلے میں بیچی جا رہی ہو اور

جس

اگر یہ دونوں صفتیں چیز میں موجود نہیں تو پھر اضافہ تو جائز ہو جائے گا اور ادھار پھر بھی ناجائز رہے گی۔

مثال کے طور پر اگر وہ چیز مکملی یا موزونی نہیں ہے تو اضافہ اب جائز ہوگا لیکن ادھار پھر بھی ناجائز ہے۔ ایسے گندم کو جو کے بدلے میں بیجا جا رہا ہے یا گندم کو چاول کے بدلے میں بیجا جا رہا ہو تو اُس وقت اضافہ جائز ہے۔

ایک بوری دے کر دو بوریاں بھی لے سکتے ہو اور ایک بوری دے کر چار بوریاں بھی لے سکتے ہو لیکن اب بھی ناجائز ہے۔ ادھار نہیں ہونا چاہیے تو یہ ایک ایک مختصر سا اس مسئلے کے بارے میں جائزہ ہے۔

اس کو اگر آپ اچھی طرح ذہن نشین کر لیں تو آپ اس سے ہزاروں چیزوں کے حکم معلوم کر سکتے ہیں۔

ادھار والی صورت میں مزید تھوڑا سا غور کر لینا چاہیے۔ اگر کوئی چیز مکملی یا موزونی ہو اُس کا اپنی جنس کے ساتھ سودا ہو رہا ہو اور دونوں چیزیں برابر ہیں اس میں اضافہ تو نہیں لیکن ادھار پھر بھی ناجائز ہے۔

مکملی یا موزونی چیز میں اضافہ بھی ہو تو پھر بھی ادھار ناجائز ہے۔ ایسے ہی اگر کوئی چیز مکملی یا موزونی نہیں ہے تو پھر بھی اُس میں ادھار ناجائز رہے گا۔ سود میں یہ بات پیش نظر رکھنی چاہیے کہ جید اور ردی سود میں برابر ہیں۔

رسول اکرم صلی اللہ علیہ وسلم نے ارشاد فرمایا:

جَيِّدُهَا وَرَدِّيْهَا سَوَاءٌ (الفقه الاسلامی وادلتہ جلد ۵، ص ۳۷۱)

جید اور ردی سود کے معاملے میں برابر ہیں۔ یعنی ایک طرف بڑی اعلیٰ قسم کی گندم ہے اور دوسری طرف ایک کلو اعلیٰ قسم کی گندم سے دو کلو ردی

گندم خریدی جاسکتی ہے تو اب آپ یہ کہیں کہ ایک طرف جید ایک کلو رکھ لیں اور دوسری طرف ردی دو کلو رکھ لیں ایسا کر لیں تو ایسا کرنا ناجائز ہے۔ اس میں وزن کو دیکھا جائے گا۔ جید یا ردی ہونے کو نہیں دیکھا جائیگا۔

ایک سلسلے میں ایک تو یہ حدیث ہے۔ دوسری طرف ایک اور حدیث شریف

ہے:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ اسْتَعْمَلَ رَجُلًا

عَلَى خَيْبَرٍ فَجَاءَ بِتَمَرٍ جَنِيبٍ

رسول اکرم صلی اللہ علیہ وسلم تشریف فرما تھے کہ خیبر سے ایک شخص کھجوریں لے کر آگیا جس وقت اُس نے کھجوریں پیش کیں تو وہ بہت عمدہ قسم کی کھجوریں تھیں تو میرے محبوب علیہ السلام نے مسئلہ سمجھانے کیلئے پوچھ لیا۔

فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكَلْتُ تَمَرٍ خَيْبَرٍ هَكَذَا

(مسلم شریف، جلد ۲، ص ۲۶)

کیا خیبر کی ساری کھجوریں ہی اس طرح کی ہیں۔ بڑی عمدہ کھجوریں ہیں کیا وہاں ردی کھجوریں نہیں ہوتی تو صحابی کہنے لگے یا رسول اللہ صلی اللہ علیہ وسلم خیبر میں ردی کھجوریں بھی ہوتی ہیں وہاں پر جید اور ردی کھجوروں میں اتنا فرق ہے۔

إِنَّا لَنَأْخُذُ الصَّاعَ مِنْ هَذَا بِالصَّاعَيْنِ وَالصَّاعَيْنِ بِالثَّلَاثِ

یہاں تک کہ ہم جید کھجور ایک کلو دے کر ہم دو کلو ردی کھجوریں لے لیتے ہیں تو میرے محبوب علیہ السلام نے ارشاد فرمایا ”اس طرح نہ کرو“ جس وقت صحابی نے یہ کہا کہ عمدہ کھجور دے کر اس سے ہم ڈبل لے لیتے ہیں تو رسول اکرم صلی اللہ علیہ وسلم نے ارشاد فرمایا ”یہ سود ہے وزن برابر رکھنا پڑے گا“ عمدہ اور ردی کا اس میں لحاظ نہیں کیا

جائے تو تو میرے محبوب علیہ السلام نے ارشاد فرمایا ”ایسا نہ کرو“۔

اگر تم کو مجبوری ہے کہ عمدہ تھوڑی ہے اور گزارہ زیادہ دن کرنا ہے۔ عمدہ کے بدلے میں ردی زیادہ مل جائے گی ردی سے جید کے مقابلے میں کئی دن ہو جانے گا تو رسول اکرم صلی اللہ علیہ وسلم نے ارشاد فرمایا ”میں تمہیں ایک طریقہ بتاتا ہوں اُس کے مطابق گزارہ کرتے رہنا“۔

بِيعِ الْجَمْعَ بِالْدِرَاهِمِ ثُمَّ اَتْبِعِ بِالْدِرَاهِمِ جَنِيْبًا

اگر تمہارے پاس ردی کھجوریں ہیں لیکن خریدنا اچھی چاہتے ہو تو ردی کھجوروں کو درہموں کے بدلے میں بیچو اُس کا ویسے سودا کرو اور جتنے درہموں کی وہ چیز فروخت ہوا اتنے درہموں کی اچھی کھجوریں خرید لو۔

اگر تمہارے پاس اچھی کھجوریں ہیں لیکن تم ردی کھجوریں خریدنا چاہتے ہو تو اچھی کو درہموں کے بدلے میں بیچو اور اُن درہموں سے پھر ردی کھجوریں خریدو۔

رسول اکرم صلی اللہ علیہ وسلم کی ہم پر شفقت ہے کہ آپ نے دنیا کے معاملات کس طرح ہمارے لئے حل کر کے دکھا دیئے ہیں۔ اب اس اسلام پر کوئی شکوہ کرے کہ اس کا تعلق صرف مسجد کے ساتھ ہے اور اس کا تعلق صرف محراب کے ساتھ ہے۔ نہیں، اس کا تعلق تو زندگی کے ہر شعبے کے ساتھ ہے اور ہر معاملے کے ساتھ ہے اور یہ اُس وقت تک راضی نہیں ہوتا جب تک ہر معاملہ اس کی مرضی کے مطابق نہیں چلایا جاتا۔

اب دوکاندار دوکان پہ بیٹھے ہوئے سودا بیچتے وقت یہ سوچتا ہے کہ میں بھی راضی ہوں اور گا بگ بھی راضی ہے۔ اب ناراض کون ہوگا۔ اسلام کہتا ہے مجھ سے بھی پوچھو ناں میں بھی راضی ہوں یا نہیں ہوں۔

اسلام بھی راضی ہونا چاہتا ہے اگر اسلام اُس معاہدے پر راضی ہو گیا تو پھر وہ

معاہدہ درست ہوگا۔ پھر وہ لقمہ لقمہ حلال ہوگا اور اگر اسلام ناراض ہوگا اگرچہ یہ دونوں راضی ہو رہے ہیں تو اسلام کے ناراض ہونے کی شکل میں ان کا لقمہ حرام ہو جائے گا۔ خود بھی حرام کھائیں گے اور لوگوں کو بھی حرام کھلائیں گے۔ اس واسطے اسلام کی ان شقوں کو سمجھنا بہت ضروری ہے جس میں رسول اکرم صلی اللہ علیہ وسلم نے ان تمام باتوں کو کھول کے ہمارے سامنے بیان فرمادیا ہے۔

ایسے ہی ایک طرف سونا کی ڈلی ہے اور دوسری طرف سونے کا زیور ہے۔ اب زیور بنانے میں بڑی محنت لگتی ہے اور بڑا قیمتی زیور ہے۔

اب ان کی قیمت کو نہیں دیکھا جائے گا وزن کو دیکھا جائے گا۔ ایک طرف اگر زیور ہے تو دوسری طرف اتنے وزن کی سونے کی ڈلی ہونی چاہیے اگر اس سودے میں کسی طرف سے کمی زیادتی ہوگی تو اس میں ربا پایا جائے گا۔ دونوں طرف سے برابری لازم ہے اس میں رسول اکرم صلی اللہ علیہ وسلم نے تمام تر پہلوں کو واضح فرمادیا ہے۔ ایسے ہی جہاں معمولی سی کمی زیادتی کا خدشہ ہے تو اسلام نے اس بیع کو حرام قرار دے دیا ہے۔

ایک طرف کھجور کے اوپر پھل لگا ہوا ہے اور تازہ کھجوریں ہیں۔ دوسری طرف اتنی ہی کھجوریں نیچے پڑی ہوئی ہیں۔ اب ایک شخص یہ چاہتا ہے کہ یہ دو بوریاں کھجوروں کی جو میرے گھر میں پڑی ہوئی ہیں میں یہ کھجوریں دے دیتا ہوں اور فلاں کی کھجور کے اوپر کھجوریں لگی ہوئی ہیں وہ میں لے لیتا ہوں۔ میں اپنی یہ کھجوریں دے کر کھجور پر لگی کھجوریں لے لیتا ہوں تو اب اگرچہ یہ دونوں راضی ہو جائیں گے مگر شریعت راضی نہیں ہوگی۔

اس واسطے یہ ہو سکتا ہے کہ یہ دو بوریاں ہیں اوپر چار بوریاں ہوں اور یہ دو بوریاں ہیں لیکن کھجور کے اوپر ایک بوری کھجوروں کی ہو تو شریعت کو یہ مقصود نہیں کہ کسی

ایک کو نقصان ہو جائے۔ جس جگہ پر کمی زیادتی کا وہم بھی ہو گا وہاں یہ ربا کا حکم آ جائے گا۔ لہذا جو پھل درخت کے اوپر لگا ہوا ہے اس کی بیج اُس پھل کے ساتھ کرنا جو اُتار ا گیا ہے اوپر کھجوریں ہیں نیچے چھوہارے ہیں۔ اُن کی آپس میں بیج ہو رہی ہے چونکہ حتمی طور پر معلوم نہیں ہے کہ کتنی بوریاں ہیں، کتنے کلو ہیں، کتنے من ہیں تو اس لحاظ سے شریعت مطہرہ نے ہر ایسی بیج کو سود کے زمرے میں داخل کر دیا۔ ایسا کرنا جائز نہیں ہے کیونکہ شریعت مطہرہ کسی بندے کو بھی نقصان میں نہیں دیکھنا چاہتی۔

ایسے ہی ایک طرف گندم کا ڈھیر لگا ہوا ہے دوسری طرف گندم ابھی خوشوں میں ہے یہ ان دونوں کی آپس میں بیج کرنا چاہتے ہیں۔ جس کی گندم کا ڈھیر ہے وہ یہ چاہتا ہے کہ میں وہ لے لوں جو ابھی تک گندم خوشوں میں ہے۔ دوسرے کو بھی ضرورت ہے وہ آپس میں بیج کرتے ہیں۔ ایک طرف دو بوریاں ہیں اور دوسری طرف گندم خوشوں کے اندر ہے۔ اُس کی بھریاں باندھی ہوئی ہیں۔ اب یہ آپس میں بیج کر لیتے ہیں یہ دونوں آپس میں اگر چہ راضی ہیں مگر شریعت ناراض ہے۔ اس واسطے یہ ممکن ہے کہ وہ جو بھریاں گندم کے خوشوں کی باندھی ہوئی ہیں اُس میں سے جس وقت گندم نکلے تو وہ اس سے کہیں زائد نکل آئے یا اس سے کہیں کم نکل آئے اس میں چونکہ احتمال موجود ہے۔

برابر ہونے کی تو محض اتفاقی صورت ہے۔ احتمال کی بنیاد پر شریعت حرمت کا فتویٰ دیتی ہے۔ اس واسطے ایسے معاملے میں بھی شریعت مطہرہ نے یہ ناجائز قرار دے دیا ہے کہ اس طرح کی بیج کرنا جائز نہیں ہے۔

پہلی قسم کی بیج کو مزائنہ کہا جاتا ہے۔

بیج مزائنہ :

بیع مزانبہ یہ ہے کہ ایک طرف درخت کے اوپر پھل ہو اور دوسری طرف پھل خرمن میں کاٹ کے رکھا ہوا ہو تو اس کو بیع مزانبہ کہا جاتا ہے۔

بیع محاقلہ:

ایک طرف پھلوں کے اندر ہو اور دوسری طرف باہر ہو تو اس کو بیع محاقلہ کہتے ہیں۔

نہی رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْمُحَاقَلَةِ وَالْمُزَابَنَةِ
(مسلم شریف جلد ۲، ص ۸)

رسول اکرم صلی اللہ علیہ وسلم نے محاقلہ اور مزانبہ سے منع فرمایا ہے۔ اب دیکھو ایک شخص اگر دوکان پہ بیٹھ جاتا ہے۔

اُس کو بیع کا اسلامی قانون ہی نہیں آتا تو کتنا بڑا مجرم بن جائے گا۔ سیدنا عمر فاروق رضی اللہ عنہ نے مدینہ منورہ کے بازار میں دوکانداروں کا ٹیٹ لیا اُن سے پوچھا رہا کیا ہوتا ہے؟ رہا کی قسمیں کتنی ہیں؟ بیع باطل کیا ہوتی ہے؟ بیع فاسد کیا ہوتی ہے؟ جن لوگوں کو جواب نہ آیا تو حضرت عمر فاروق نے وہیں لٹا کر اُن کو کوڑے لگوائے۔

حضرت عمر فاروق رضی اللہ عنہ نے فرمایا تمہیں شرم نہیں آئی تم کتنے اونچے منصب پر بیٹھے ہو اسلامی سلطنت کی اس سیٹ پر تم سمجھتے ہو کہ پڑھے بغیر اس پہ بیٹھا جا سکتا ہے۔ چلو پہلے شریعت کا قانون پڑھ کر بیع کے بارے میں شریعت کا قانون کیا ہے پھر تمہیں حق ہے کہ تم ترازو ہاتھ میں پکڑ کر سودا تول سکتے ہو۔ اگر تمہیں پتہ ہی نہیں تو محلے میں تم خود حرام ہی کھا رہے ہو اور محلے والوں کو بھی حرام کھلا رہے ہو۔ جب بیع ہی ناجائز ہو جائے گی تو سارا رزق حرام ہو جائے گا۔

اب دیکھوان مسائل پہ کون غور کرے گا۔ اگر ہم توجہ نہیں کریں گے تو توجہ کرنے کیلئے کوئی نئی قوم آئے گی۔ آج اسلام کا یہ آدھا حصہ معطل ہو چکا ہے۔ آج اسلام کی اس شق پر کوئی توجہ ہی نہیں کر رہا اور یہ معاملہ ایسا ہے کہ اگر توجہ نہ ہوئی تو نماز میں بھی رائیگاں ہو جائیں گی۔ اگر سود چلتا رہا تو روزے بھی ضائع ہو جائیں گے۔ لہذا ہمیں اپنے معاملاتی شعبے میں بھی گریبان میں جھانک کے دیکھنا چاہیے کہ ہم اسلام کی برکت سے کتنے دور ہو چکے ہیں اور کتنی نعمتیں ہمارے کاروبار میں دائیں بائیں داخل ہو چکی ہیں۔

ہم تمام نحوستوں سے اپنے کاروبار کو پاک اور صاف کرنا یہ بھی وقت کا ایک چیلنج ہے۔ ہم اس کو قبول کریں اور ہم اس کیلئے کوشش کریں۔ اس انداز میں کہ ہمارا ہر معاملہ شریعت مطہرہ کی روشنی میں ہو۔ جہاں بائع اور مشتری راضی ہو رہے ہوں وہاں شریعت بھی راضی ہو۔ اللہ تعالیٰ اور رسول علیہ السلام بھی راضی ہو رہے ہوں۔

اس بحث کے آخر میں دو احادیث پیش کرتا ہوا اپنی گفتگو کو سمیٹنے کی کوشش کروں گا۔

اگرچہ یہ موضوع گھنٹوں کا نہیں بلکہ سالوں کا موضوع ہے اور اس میں ابتدائی طور پر بالکل تھوڑی سی گفتگو کی اور اس کے جو شعبہ جات ہیں وہ بہت زیادہ ہیں اور ان کے اندر مسائل کا استخراج اُس کے دلائل کو تلاش کرنا یہ ایک بہت طویل بحث ہے۔ لیکن آج جس ماحول میں ہم دھکیلے جا چکے ہیں اس سے نکلنے کیلئے ہمیں قرآن و سنت کی ان تشریحات کو سامنے رکھ کے غور کرنا چاہیے کہ ہم کتنے باہر ہیں اور کتنے ڈوب چکے ہیں اور جو ڈوبے ہوئے ہیں ان کو ہم نے نکالنا کیسے ہے اور نکلنا کیسے ہے۔ یہ لمحہ ہمارے لئے اس محاسبہ کا ہے کہ رمضان المبارک کے اس برکت والے ماحول میں دل نرم ہو چکے

ہیں۔ ویسے تو طبیعت میں کبھی فرعونیت ہوتی ہے اور کبھی نمرودیت ہوتی ہے۔ شاید کوئی ایسی باتوں کو سمجھنے سے کہے کہ یہ مسئلے ان مولویوں نے کہیں سے بنائے کہ ہمیں لقمہ بھی نہیں کھانے دیتے اتنی پابندیاں لگا رہے ہیں۔

خدا را یہ مولویوں کے مسئلے نہیں ہیں یہ اللہ اور اُس کے رسول کا پیغام ہے اور میں نے پڑھ کے بحیثیت وکیل آپ کو سنایا ہے اور یہ ہماری مشترکہ ذمہ داری ہے کہ ہم نے جو کلمہ پڑھا ہے اس کلمہ کا ہم سے تقاضا ہے کہ ہمارا لقمہ حلال ہونا چاہیے۔ ہمارا لقمہ پاک ہونا چاہیے ورنہ ہم میں اور یہودیوں عیسائیوں اور مشرکوں میں اس دنیاوی معاملے میں فرق کیسے رہ جائے گا۔ آخر وہ دنیا کرتے ہیں تو صرف دنیا کرتے ہیں ہم تو دنیا میں دین کرنے والے ہیں تو پھر دنیا وہ ہونی چاہیے جن کو دین نے پناہ دے رکھی ہو۔

رسول اکرم صلی اللہ علیہ وسلم ارشاد فرمانے لگے:

حضرت عبداللہ بن مسعود رضی اللہ عنہ روایت کرتے ہیں کہ رسول پاک صلی

اللہ علیہ وسلم نے ارشاد فرمایا:

لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكْلَ الرِّبَا وَ مُوَكَّلَهُ وَ

شَاهِدَهُ وَ كَاتِبَهُ (مسلم شریف، جلد ۲، ص ۲۷، مکتبہ قدیمی کتب خانہ)

رسول اکرم صلی اللہ علیہ وسلم نے لعنت کی سود کھلانے پر اور سود کھانے پر اور

سودی کاروبار کا گواہ بننے والے پر اور سودی کاروبار کو لکھنے والے پر۔

یہ رسول اکرم صلی اللہ علیہ وسلم کا فرمان ہے جو رسول صلی اللہ علیہ وسلم کائنات

میں آئے ہیں رحمت بن کر ہیں۔ آخر آپ نے کتنے دکھ کے ساتھ لعنت کی ہوگی وہ جو

پیغام رحمت بن کے آئے ہیں جو رحمت للعالمین ہیں اور جان رحمت ہیں جن کی ہر ادا

رحمت ہے۔ آخر اتنا کیوں غصے میں آگئے اور اتنا کیوں اُن کو دکھ ہوا اور یہ الفاظ کیوں

بول دیئے۔ لَعْنُ رَسُولِ اللَّهِ صَلَّى اللَّهُ عَلَيْهِ وَسَلَّمَ

سرکارِ مدینہ نے لعنت کی جو سراپا رحمت ہیں۔ لعنت کے الفاظ سے واضح کر رہے ہیں کہ اگر کوئی شخص ایسا کام کر رہا ہے تو پھر وہ میری رحمتوں کی اُمید کس وجہ سے رکھتا ہے۔ اُس نے مجھے تنگ کیا۔ اُس نے میرے خلاف اعلان جنگ کیا۔ اُس نے میرے رب کے خلاف اعلان جنگ کیا اور ہمیں اکڑتا رہے اور ہمیں وہ جنگ کا اعلان کرتا رہے اور ہم پھر بھی اُس پہ رحمت برساتے رہیں۔

آپ صلی اللہ علیہ وسلم نے فرمایا کہ میں خود اس کیلئے دعا نقصان کر رہا ہوں۔

لَعْنُ رَسُولِ اللَّهِ صَلَّى اللَّهُ عَلَيْهِ وَسَلَّمَ

رسول اکرم صلی اللہ علیہ وسلم لعنت فرما رہے ہیں۔ آپ شخصی لعنت نہیں فرما رہے تھے بلکہ مبہم لعنت کر رہے تھے۔ سود کھانے والا سود کھلانے والا اور سود کا گواہ بننے والا اور سود کو لکھنے والا ایسا بد بخت انسان ہے کہ جس کو رسول اکرم صلی اللہ علیہ وسلم نے لعنت فرمائی ہے۔

آج اس ماحول کو دیکھ لو کہ کون سود سے بچتا ہے اور کون سود سے نہیں بچتا۔ کس نے اپنے دامن کو بچا رکھا ہے اور کون ڈوب چکا ہے۔

رب کعبہ کی قسم ہے اگر آج ہم نے نہ سوچا تو پھر کب سوچیں گے۔ ایک یہ آسمان سر سے ہٹ جائے اور زمین قدموں سے نکل جائے، ہمیں پھر سوچنے کا کوئی لمحہ ہی نہ ملے۔

آج اپنے دل کے تمام گوشوں میں جھانک کے دیکھو۔ اپنے اقتصادیات کی پوری طرح تفتیش کرو۔ اگر کہیں کوئی گڑبڑ ہو رہی ہے آج خدا کی قسم ایک آنسو بہاؤ گے اگلے دفتر صاف ہو جائیں گے اور اس میں پکی توبہ کر لو گے۔ اللہ کے دربار سے پکی اُمید

ہے کہ اللہ تعالیٰ توفیق دے گا اور انسان کبھی بھوکا نہیں مرے گا۔ اُس نے خود رزق کے وعدے کئے ہوئے ہیں۔ اس واسطے اس سود سے بچنے کا پکا عزم کرنا چاہیے اور یہ بھی سمجھو کہ آج انسان یہ سوچتا ہے کہ میں کوئی غلطی نہیں کر رہا۔ ایک طرف تو اللہ و رسول کے خلاف جنگ کا اعلان ہے۔ دوسری طرف وہ کام ہے جس کو وہ اپنے طور پر لفظوں میں بیان کرنا بھی پسند نہیں کرتا۔

رسول اکرم صلی اللہ علیہ وسلم کا فرمان ہے۔

حضرت عبداللہ بن مسعود رضی اللہ عنہ اس حدیث کے راوی ہیں۔

رسول اکرم صلی اللہ علیہ وسلم ارشاد فرمانے لگے:

الرِّبَا ثَلَاثَةٌ وَسَبْعُونَ شُعْبَةً
أَيْسَرُهَا مِثْلُ أَنْ يَنْكِحَ الرَّجُلُ أُمَّهُ

ربا کے تہتر شعبے ہیں۔ اُن تہتر میں سے سب سے ہلکا شعبہ یہ ہے کہ بندہ اپنی

والدہ سے شادی کرے۔

أَنْ يَنْكِحَ الرَّجُلُ أُمَّهُ

ان تہتر شعبوں میں بڑے بڑے بھاری شعبے بھی ہیں جن میں بڑا بڑا گناہ ہوتا

ہے لیکن سب سے ہلکا گناہ یہ ہے کہ بندہ اپنی والدہ سے شادی کرے اپنے والدہ سے

نکاح کر لے۔

اب کون ہے جو ایسا کرتا ہو کون ہے جو ایسا سوچ بھی سکتا ہے کہ اپنی والدہ

کے ساتھ یہ تعلق قائم کرے۔ ایسا خیال بھی نہیں کر سکتا۔ اُس کو شرم آتی ہے تو آخر نبی علیہ

السلام نے جو فرمایا اس کے بارے میں بھی سوچنا چاہیے۔

رسول اکرم صلی اللہ علیہ وسلم نے ارشاد فرمایا احساس کو بیدار کرو ہمارے خلاف

جنگ کا چیلنج تم نے کیا اور پھر یہ اتنا بڑا گناہ و نا جرم ہے کہ ماں کے ساتھ شادی کے مترادف جب کام ہو رہا ہو اور اس کو سمجھے بندہ کہ معشیت ہے، گزارہ کرنا ہے، ویسے کیسے گزارہ ہو سکے گا۔

میرے بھائیوں نہیں، نہیں گزارہ ضرور ہوتا رہے گا۔ اس سودی نظام کی جڑیں کھینچ کے کاٹ ڈالو اللہ تعالیٰ کا وعدہ ہے کہ وہ خود اپنی رحمتوں کے دروازے کھول دے گا۔

وآخر دعوانا ان الحمد لله رب العالمین

باب نمبر 16

ہم اور ہمارے

عقائد

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پینپلز کالونی گوجرانوالہ

نَحْمَدُكَ وَنُصَلِّي وَنُسَلِّمُ عَلَى رَسُولِكَ النَّبِيِّ الْكَرِيمِ
وَعَلَى آلِهِ وَأَصْحَابِهِ وَأَهْلِ بَيْتِهِ أَجْمَعِينَ

أَمَّا بَعْدُ

فَاعُوْذُ بِاللّٰهِ مِنَ الشَّيْطَانِ الرَّجِيمِ
بِسْمِ اللّٰهِ الرَّحْمٰنِ الرَّحِيمِ

وَمِمَّنْ خَلَقْنَا أُمَّةً يَهْدُونَ بِالْحَقِّ وَبِهِ يَعْدِلُونَ.

صَدَقَ اللَّهُ الْعَظِيمُ وَصَدَقَ رَسُولُهُ النَّبِيُّ الْكَرِيمُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ
وَسَلِّمُوا تَسْلِيمًا

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى آلِكَ وَأَصْحَابِكَ يَا حَبِيبَ اللَّهِ

مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جلّالہ و عظم نوالہ و اعظم شأنہ و اتم برہانہ
 کی حمد و ثنا اور حضور شافع یوم النشور و یوم یسیر جہان و عکسارِ زمان احمد مجتبیٰ جناب محمد
 مصطفیٰ صلی اللہ علیہ وسلم کی بارگاہ میں ہدیہ درود و سلام عرض کرنے کے بعد
 ارباب فکر و دانش نہایت ہی معزز و محترم حضرات و خواتین
 رب ذوالجلال کے فضل اور توفیق سے ہم سب کو تقویٰ کے موسم بہار اور روحانی
 ماحول میں ادارہ صراط مستقیم کی طرف سے فہم دین کورس کے سولہویں سبق میں شرکت
 کی سعادت حاصل ہو رہی ہے۔

میری دعا ہے کہ اللہ تعالیٰ کا روان علم کا یہ سفر اپنے دربار میں قبول فرمائے اور
 رب ذوالجلال ہم سب کو قرآن و سنت کے فہم کے ساتھ ساتھ اس کے ابلاغ و تبلیغ
 اور اس پر عمل کی توفیق عطا فرمائے۔

ہمارا آج کا موضوع

”ہم اور ہمارے عقائد“

میری دعا ہے خالق کائنات جلّ جلالہ ہمیں اپنے عقائد کو سمجھنے اور ان کے
 دلائل کو یاد رکھنے اور ان کو آگے پہنچانے کی توفیق عطا فرمائے۔
 محترم سامعین حضرات۔

میں نے قرآن مجید کی سورۃ الاعراف کی آیت نمبر 181 تلاوت کی ہے۔
 خالق کائنات جلّ جلالہ کا فرمان ہے۔

وَمِمَّنْ خَلَقْنَا أُمَّةً يَهْتَدُونَ بِالْحَقِّ وَبِهِ يَعْدِلُونَ

”اور ہمارے بنائے ہوئے میں سے ایک گروہ وہ ہے کہ حق بتائیں اور اس پر
 انصاف کریں۔“

اللہ تعالیٰ نے انسانوں میں ایک کمیونٹی کا تذکرہ اُن کی ہدایت اور عدل کی بنیاد پر کیا ہے۔ اُن کے افکار عقائد اور نظریات اتنے سُستہ اور شائستہ ہونگے کہ جس کی بنیاد پر وہ خود ہدایت یافتہ قرار پائیں گے اور پھر دوسروں کو راہِ راست کی طرف بلانے کا عمل اللہ تعالیٰ کو اتنا پسند ہے کہ خالق کائنات بجلّ جلالہ نے ہمیشہ کیلئے اُن کو اپنی وحی کا موضوع بنادیا ہے۔

وہ انصاف اور عدل پر قائم رہیں گے، اسکا مطلب یہ ہے کہ ان کے عقیدہ اور عمل میں کسی طرح کا کوئی غلو نہیں ہوگا جس حد تک کسی چیز کو ماننا چاہیے اُس حد تک ہی اُس کو مانتے ہیں نہ تو تنقیص کرتے ہیں کہ جو ماننے کا حق ہوتا نہ مانیں بلکہ اُس سے کم مانیں اور نہ ہی غلو کرتے ہیں، کہ جتنا نہیں ماننا چاہیے تھا، اتنا مان جائیں، بلکہ اللہ تعالیٰ نے اُن کا یہ وصف اس انداز میں بیان کیا، کہ وہ ہدایت یافتہ ہیں، ہدایت کے علمبردار ہیں، اور وہ تمام عقائد نظریات کردار اور معاملات کے لحاظ سے عدالت پر قائم ہیں، اور عدالت اُن کو میسر ہے، اس مقام پر جس وقت ہم دیکھتے ہیں، تو رسول اکرم صلی اللہ علیہ وسلم کا یہ فرمان بھی ہماری رہنمائی کرتا ہے، جو کہ جامع ترمذی میں ہے۔ رسول اکرم صلی اللہ علیہ وسلم نے ایک ایسی جماعت کا ذکر کیا جس کا عقیدہ و عمل بے غبار ہوگا۔

اور وہ ہمیشہ قیامت تک موجود رہے گی۔

رسول اکرم صلی اللہ علیہ وسلم کا فرمان ہے۔

لَا يَزَالُ طَائِفَةٌ مِنْ أُمَّتِي مَنْصُورِينَ لَا يَضُرُّهُمْ مَنْ خَذَلَهُمْ حَتَّى تَقُومَ السَّاعَةُ (ترمذی شریف ص: ۵۸۴)

رسول اکرم صلی اللہ علیہ وسلم نے ارشاد فرمایا کہ ہمیشہ میری اُمت کی ایک جماعت موجود رہے گی اور وہ منصور ہوگی اُن کی مدد اللہ تعالیٰ کی طرف سے کی جائے گی۔

لَا يَضُرُّهُمْ مَنْ خَذَلَهُمْ

اُن کا ساتھ چھوڑ جانے والے اُن کو نقصان نہیں دے سکیں گے۔

حَتَّى تَقُومَ السَّاعَةُ

یہاں تک کہ قیامت قائم ہو جائے گی۔

ایک طرف تو اس جماعت کا طائفہ منصورہ ہوتا ہے کہ اللہ تعالیٰ اُن کے شامل حال اپنی مدد رکھے گا، کہ جیسے بھی حالات آجائیں گے وہ حق کا پرچم ضرور بلند کرتے رہیں گے، اور کبھی بھی اُن کو اس سلسلے میں کسی قسم کی کوئی گھبراہٹ نہیں ہوگی۔

لَا يَضُرُّهُمْ مَنْ خَذَلَهُمْ

اُن کے ساتھ تعاون چھوڑ جانے والے اُن کے ساتھ تعاون سے پیچھے رہ جانے والے اور ان کا ساتھ چھوڑنے والے ان کو کوئی نقصان نہیں دے سکیں گے، جو ساتھ چلیں گے ان کو سعادت ملے گی جو کبھی بھی آزمائش کی گھڑی میں ساتھ چھوڑ جائیں گے اور کسی بھی ابتلاء کی وجہ سے کاروان کی مشکل کی وجہ سے ساتھ چھوڑ جائیں گے یا پھر دوسری طرف سے کسی آفریامادی فائدہ کی وجہ سے اہل حق کا جو ساتھ چھوڑ جائیں گے تو میرے محبوب علیہ السلام ارشاد فرماتے ہیں، حق والوں کو کوئی نقصان نہیں ہوگا، حق والے پھر بھی اپنی آواز بلند کرتے رہیں گے۔

حَتَّى تَقُومَ السَّاعَةُ

یہاں تک کہ قیامت آجائے گی یہ حق والے اپنا فریضہ سرانجام دیتے رہیں گے یہ حدیث شریف امام ترمذی کے قول کے مطابق حسن غریب حدیث شریف ہے، سند کے لحاظ سے اس پر کوئی قدح یا جرح نہیں ہے۔

اس کے بارے میں ہر طبقہ یہ کوشش کرتا ہے کہ اسمیں ہمارا ذکر کیا جا رہا ہے، اور ہم ہی وہ جماعت ہیں، کہ جن کے بارے میں رسول اکرم صلی اللہ علیہ وسلم نے خوشخبری دی تھی، اور بتا دیا تھا، اگرچہ یہ آج ہمارا موضوع نہیں ہے کہ تفصیلاً اُس جماعت کی نشانیوں کو بیان کیا جائے، لیکن سرفہرست جو اس حدیث سے نشانی سمجھ آرہی ہے اس حدیث سے مراد یقیناً وہی جماعت ہو سکتی ہے، کہ جس کا پہلے نمبر پر یہ

عقیدہ ہو کہ ہمارے نبی علیہ السلام قیامت تک کی خبر دے سکتے ہیں، جن کا عقیدہ ہی یہ ہو کہ وہ کل کی بات بھی نہیں جانتے اور اس حدیث کا مصداق بننے کی کوشش کریں، تو یہ اُن کی بڑی بھول ہوگی۔

پہلے یہ ماننا پڑے گا کہ رسول اکرم صلی اللہ علیہ وسلم اللہ تعالیٰ کے دیئے ہوئے علم سے کل کو بھی جانتے ہیں پرسوں کو بھی جانتے ہیں، اس صدیوں کو بھی جانتے ہیں قیامت کے حالات کو بھی جانتے ہیں، اور جو حق پر قائم رہیں گے اُن کو بھی جانتے ہیں، اور جولاہج میں آ کے چھوڑ جائیں گے اُن کو بھی جانتے ہیں یہاں تک کہ قیامت آجائے گی جو تاریخ کے تمام لمحات پر رسول اکرم صلی اللہ علیہ وسلم کے وسیع مطالعے کو اور علم کو تسلیم کرے گا، اب وہ اس بشارت کا مستحق بن سکتا ہے۔

رسول اکرم صلی اللہ علیہ وسلم نے اپنے علم کی بنیاد پر واضح کر دیا ہے کہ اے حق پرستو کبھی گھبرانہ جانا میں بہت پہلے سے تمہاری حوصلہ افزائی کر رہا ہوں، لوگ اس جماعت کے ساتھ آتے بھی رہیں گے اور ساتھ چھوڑتے بھی رہیں گے آزمائش کا سلسلہ بھی آتا رہے گا لیکن تمہارا یہ وطیرہ ہونا چاہیے، کہ کسی کے پیچھے ہٹ جانے کی وجہ سے تمہارے کلمہ حق میں کسی طرح کی کوئی کمی نہیں آنی چاہیے، یہاں تک کہ قیامت آجائے گی، رسول اللہ صلی اللہ علیہ وسلم کے فرمان کے مطابق قیامت تک ایسی جماعت موجود رہے گی۔

اللہ تعالیٰ کے فضل و کرم سے اہل حق اہل سنت و جماعت وہ طائفہ منصورہ ہیں اور وہ اُمتہ ہیں جو ہادی بالحق ہیں، اور عدالت پر قائم ہیں۔

ان کے عقائد ان کے نظریات اور کردار کے لحاظ سے جو تاریخ کا ایک تسلسل ہے وہ اس بات کو واضح کر رہا ہے کہ وہ نگہت و نور کا سلسلہ جس کا ایک سر رسول اکرم صلی اللہ علیہ وسلم کی بزم صفہ کے ساتھ ملا ہوا ہے اور دوسرا ہمارے سینوں کے ساتھ ہے، وہ سارے کا سارا نگہت و نور کا سلسلہ ہے اللہ تعالیٰ نے اتنی صدیوں کے گذر

جانے کے باوجود بھی ہمیں وہ صداقت اور حقانیت عطا فرما رکھی ہے، جس کو ہم اپنے عقائد کی صورت میں بیان کر سکتے ہیں اور یہی چمک ان شاء اللہ قیامت تک موجود رہے گی، اس چمک پر موجود رہنے والے انسانوں کیلئے کوئی ایسا خطرہ نہیں ہوگا کہ جس کی بنیاد پر اگر کوئی ساتھ چھوڑتا ہے، تو اُس کی وجہ سے ان کو کوئی نقصان ہو سکے یہ قافلہ ان شاء اللہ قیامت تک جاری رہے گا، اور اللہ تعالیٰ اس کو منزل مراد تک پہنچائے گا۔

ہمارے عقائد کے لحاظ سے جو مضمون ہے وہ بہت طویل ہے اس وقت اس مختصر سے پیریڈ میں ان موضوعات کو چھیڑ بھی نہیں سکتے، چہ جائیکہ تفصیلاً گفتگو ہو سکے، لیکن جو چند اہم باتیں ہیں اُن کو اس وقت زیر بحث لاتے ہیں۔

شانِ الوہیت کے بارے میں ہمارا عقیدہ

ربِّ ذوالجلال کی ذات کے بارے میں ہمارا عقیدہ یہ ہے کہ وہ ہماری جانوں کا خالق ہے ہمارا مالک ہے ہمارا اُسکی ذات کے بارے میں عقیدہ ہے وہ حتیٰ قیوم ہے وہ ازلی ہے وہ ابدی ہے وہ دائمی ہے اُس پر کبھی زوال نہیں آسکتا وہ سب کو نوازتا ہے وہ کسی کا محتاج نہیں اُس کو نہ نیند آتی ہے نہ اُدنگھ آتی ہے نہ وہ تھکتا ہے نہ کہیں وہ جاتا ہے کہ اس کے پیچھے سلطنت خالی ہو جائے، وہ ایسے امور سے پاک ہے، اُس کا علم اتنا وسیع ہے کہ ہم ایک حصے کا تصور بھی نہیں کر سکتے، اُس کی ذات اجزاء سے پاک ہے، وہ ترکیب سے پاک ہے وہ جز بھی نہیں اور کل بھی نہیں ہے جزو کا بھی خالق ہے اور کل کا بھی خالق ہے، اس کی ذات میں بھی کوئی شریک نہیں اور اسکی صفات میں بھی کوئی شریک نہیں اسکی ذات بھی ہر عیب سے پاک ہے اور اسکی صفات بھی ہر عیب سے پاک ہیں، وہ رب رحمتوں والا ہے اور اسقدر کائنات پر شفقتیں کرتا ہے کہ انسان اپنی زندگی کے کروڑ سال بھی میسر کرے ایک لمحہ میں جو اللہ تعالیٰ کے اس پر انعامات ہو رہے ہیں ان کو شمار بھی نہیں کر سکتا۔

رب کائنات کی ذات کے بارے میں ہمارے جو عقائد ہیں اُن کے لحاظ سے یہ بات سرفہرست ہے کہ ہم صرف اُسے ہی معبود مانتے ہیں، اُسکے سوا کسی کو معبود نہیں سمجھتے، رب ذوالجلال کے سوا کسی چیز کو اگر کوئی شخص سجدہ کرتا ہے، تعظیم کی وجہ سے کر رہا ہے تو حرام کرتا ہے، اگر عبادت کی وجہ سے کرتا ہے تو کفر کرتا ہے، خالق کائنات جل جلالہ ہی معبود ہے اور وہی مسجود ہے وہی معبود برحق ہے اسی کو ہم سجدہ کرتے ہیں اس کے سوا کسی کیلئے بھی کسی دور میں سجدہ روا نہیں رکھا گیا۔

عقیدہ کا مطلب یہ ہوتا ہے کہ جب کوئی چیز اس حد تک غالب ہو جائے کہ جانب مخالف ذہن سے ختم ہو جائے اور ایک ہی چیز کا راج ہو جائے اسکو عقیدہ کے ساتھ تعبیر کرتے ہیں۔

القضية يحزم بها العقل

وہ قضیہ کہ جس کے ساتھ عقل کو جزم ہو جائے، یعنی اس کے بارے میں صرف خیال نہ ہو تصور نہ ہو صرف وہم نہ ہو صرف ظن نہ ہو بلکہ اس حد تک اس کے بارے میں سوچ غالب ہو کہ جانب مخالف کو انسان جائز ہی نہ سمجھے

رب ذوالجلال کو ہم ایک مانتے ہیں، یہ ہمارا عقیدہ ہے اسکا مطلب کیا ہوگا، کہ اسکے برعکس رب دو ہوں ہم ذہنی طور پر اس کو جائز ہی نہیں سمجھتے اور اسکا معمولی سا خیال ہمارے نزدیک حرام ہے، اور عقل اسکا تصور بھی نہیں کرتی، اس طرف نہ خیال ہے نہ وہم ہے نہ ظن ہے، کوئی چیز بھی نہیں اس حد تک ہمارے ذہن میں یہ بات رائج ہے، کہ دوسرے پہلو کی کوئی حیثیت ہی نہیں ہے، اور ہم اپنے ذہن کے لحاظ سے پوری طرح اس پر مطمئن ہیں اور پکے ہیں، اور سو فیصد سے بھی زائد ہمارے عقیدے کی حقیقت ہمارے ذہن میں غالب ہے، کہ رب ذوالجلال واحد احد ہے، اور لَمْ يَلِدْ وَلَمْ يُولَدْ ہے، اسکی حقیقت ہمارے خیال سے بلند و بالا ہے، اسکی ذات میں بھی کسی طرح کا کوئی شریک نہیں ہے، اور اسکی صفات میں بھی کسی طرح کا کوئی شریک نہیں ہے۔

اس مقام پر یہ بات سمجھنا بھی ضروری ہے، کہ اللہ تعالیٰ کی توحید کا ہم جس وقت اقرار کرتے ہیں، تو اس کا مطلب کیا ہوتا ہے۔

توحید کیا ہے؟

توحید یہ ہے کہ اللہ تعالیٰ کی الوہیت میں کسی اور کو شریک نہ ماننا اگر کوئی اللہ تعالیٰ کی الوہیت میں کسی کو شریک مانے گا، تو اس نے توحید کی خلاف ورزی کی ہے، اس نے شرک کا ارتکاب کیا ہے۔

الوہیت کیا ہے؟

اللہ تعالیٰ کی الوہیت دو چیزوں کا نام ہے، کہ
(۱) اللہ تعالیٰ کا واجب الوجود ہونا (۲) اللہ تعالیٰ کا مستحق عبادت ہونا
واجب الوجود ہونا۔

اللہ تعالیٰ کے سوا کوئی بھی واجب الوجود نہیں ہے اور رب ذوالجلال کے سوا کوئی بھی مستحق عبادت نہیں ہے، وہی واجب الوجود ہے اور وہی مستحق عبادت ہے۔
یہ توحید کا خلاصہ ہے اور یہ توحید کا گلدستہ ہے، یہ واجب الوجود ہونا نہ مجازی ہو سکتا ہے اور نہ ہی عطائی ہو سکتا ہے، نہ کسی کیلئے کسی معنی کے لحاظ سے اس کا کوئی جواز ہو سکتا ہے کہ کوئی تقسیم کرے ایک واجب الوجود حقیقی ہے، اور ایک واجب الوجود مجازی ہے، یا کوئی یہ کہے کہ ایک مستحق عبادت حقیقی ہے اور ایک مستحق عبادت مجازی ہے، نہیں ایسا ہرگز نہیں واجب الوجود مجازی ہو ہی نہیں سکتا واجب الوجود عطائی ہو ہی نہیں سکتا۔
مستحق عبادت کوئی مجازی ہو ہی نہیں سکتا، صرف ایک ہی ذات ہے جو کہ اللہ تعالیٰ کی ذات ہے، وہی واجب الوجود ہے اور وہی مستحق عبادت ہے۔

یہ ہمارا عقیدہ ہے اور اس پر ہم اللہ تعالیٰ کا شکر ادا کرتے ہیں، کہ ہمیں ہر وقت

اس کی لذت محسوس ہوتی ہے، کہ ہم صرف ایک ہی رب کو سجدہ کرتے ہیں اور اُسکو ہی مستحق عبادت سمجھتے ہوئے اُس کو ہی واجب الوجود سمجھتے ہیں۔

اسمیں جو واجب الوجود کا لفظ استعمال ہو رہا ہے اسکو تھوڑا سمجھنے کی ضرورت ہے اس کائنات میں تین مفہوم ہیں۔

(۱) واجب الوجود (۲) ممکن الوجود (۳) ممتنع الوجود

۱ واجب الوجود:-

اُس ذات کو کہا جاتا ہے کہ جس کا وجود ہر حال میں لازم ہو کبھی بھی اُس کا وجود معدوم نہ ہو سکے، کبھی بھی اُس کو زوال نہ آ سکے کبھی وہ نیست نہ ہو سکے، کبھی وہ فنا نہ ہو سکے، ہر حال میں اس کا وجود لازم ہے، ماضی میں بھی لازم تھا اب بھی لازم ہے، مستقبل میں بھی وہ وجود موجود رہے گا، لازم ہونے کا مطلب یہ ہے کہ اُس پر نفی نہیں آ سکتی وہ آج بھی ہے پہلے بھی تھا، کل بھی ہوگا جب سب کچھ ہلاک ہو جائے گا، پھر بھی وہ وجود موجود ہوگا، وہ وجود واجب ہے اور وہ صرف ایک ہی ذات ہے وہ اللہ تعالیٰ کی ذات ہے، تو واجب الوجود کا مطلب یہ ہوا کہ جس کا ہونا ہر حال میں لازم ہو اور کبھی بھی اُسکے وجود پر عدم نہیں آ سکتا اور کبھی بھی وہ زوال پذیر نہیں ہو سکتا۔

(۲) ممکن الوجود:-

ممکن وہ ہے کہ جس میں کبھی عدم ہوتا ہے اور کبھی وجود ہوتا ہے، نہ ہر وقت اس کا عدم ضروری ہے اور نہ ہر وقت اس کا وجود ضروری ہے کبھی عدم ہوتا ہے اور کبھی وجود ہوتا ہے۔

جس طرح کہ ہم سارے ممکن ہیں، ایک وقت تھا کہ ہم معدوم تھے ہماری کوئی حقیقت نہیں تھی، اور اب وقت آیا ہم موجود ہو گئے اور پھر وقت آئے گا ہم معدوم ہو جائیں گے تو ممکن کبھی موجود ہوتا ہے اور کبھی معدوم ہوتا ہے، کبھی اس میں عدم ہوتا ہے اور کبھی اس میں وجود ہوتا ہے۔

جس طرح کہ ترازو کے دو پلڑے ہیں کبھی ایک بھاری ہو جاتا ہے اور کبھی دوسرا بھاری ہو جاتا ہے ماضی میں جس وقت ہم پیدا ہوئے تھے ہمارے عدم کا پلڑا بھاری تھا، آج ہمارے وجود کا پلڑا بھاری ہے پھر موت کی تلوار لٹک رہی ہے جب موت کی تلوار چل جائے گی تو پھر عدم کا پلڑا بھاری ہو جائے گا تو اللہ تعالیٰ کے سوا جتنے بھی موجودات ہیں اُن کا تعلق خواہ کسی چیز کے ساتھ ہو کسی صنف، کسی نوع، کسی جنس کے ساتھ ہو وہ تمام چیزیں ممکنات میں سے ہیں، ایک وقت تھا وہ نہیں تھیں جب اللہ نے اُن کو پیدا نہیں کیا تھا تو عدم تھا، پھر وقت آیا وجود آ گیا۔ پھر فنا ہے تو عدم لوٹ آئے گا، تو ان تمام چیزوں کو ممکنات سے تعبیر کیا جاتا ہے۔

(۳) ممتنع الوجود:

ممتنع وہ ہے کہ جس کا ہر حال میں نہ ہونا لازم ہو جس طرح واجب کا مطلب تھا کہ اُس کا ہر حال میں ہونا لازم ہے اسی طرح ممتنع کا مطلب یہ ہے کہ جس کا ہر حال میں نہ ہونا لازم ہو، نہ اُس کو ماضی میں وجود ملا اور نہ اب وجود ملا ہے اور نہ ہی کبھی اس کو وجود مل سکتا ہے۔

اسکی مثال شریک باری تعالیٰ ہے، میرے رب کا شریک نہ ماضی میں تھا نہ اب ہے اور نہ کبھی ہو سکتا ہے اس کا ہر حال میں عدم لازم ہے اسکا ہر حال میں معدوم ہونا لازم ہے وہ کبھی ہو ہی نہیں سکتا اس کو کبھی وجود مل ہی نہیں سکتا وہ پایا ہی نہیں جاسکتا۔

تو یہ کل تین مفہوم ہیں ان میں سے جس کو ہم واجب الوجود کہہ رہے ہیں وہ رب کائنات کی ذات ہے باقی ساری ممکنات ہیں، اُس کے ممتنع کا سلسلہ ہے تو صرف ایک اللہ تعالیٰ ہی کی ذات ہے جس کو واجب الوجود کہا جاسکتا ہے، اللہ تعالیٰ کے سوا کوئی اعلیٰ سے اعلیٰ مخلوق کوئی اعلیٰ سے اعلیٰ فرد کوئی بڑی سے بڑی ذات اور کوئی بڑی سے بڑی شخصیت ہرگز وہ واجب الوجود نہیں ہے۔

یہ ہمارا اللہ تعالیٰ کی ذات کے بارے میں عقیدہ ہے کہ ہم اللہ تعالیٰ کے سوا کسی بھی ذات کو کسی ولی پیغمبر رسول یا نبی اور کسی بھی مخلوق کے فرد کو اس کے سوا واجب الوجود نہیں مانتے سب کو اس کی مخلوق مانتے ہیں اور وقت تھا وہ نہیں تھے پھر وجود آیا پھر اس کے بعد موت کا ذائقہ بھی چکھنا پڑا یہ صرف اللہ تعالیٰ کی ذات ہے جو حقیقی قیوم ہے ہمیشہ سے ہے ہمیشہ رہے گی اور اُس کو ہی واجب الوجود کے ساتھ تعبیر کیا جاتا ہے۔

اس کے ساتھ دوسرا پہلو مستحق عبادت ہونا ہے

(۳) مستحق عبادت ہونا۔

اللہ تعالیٰ کے سوا کوئی بھی مستحق عبادت نہیں ہے، بلکہ اختصار سے یوں کہہ دوں کہ اس کی ذات میں بھی کوئی شریک نہیں اور اس کی صفات میں بھی کوئی شریک نہیں، یہ آسان سا جملہ ہے اور یہ ہزاروں مفہوم اپنے دامن میں سمیٹے ہوئے ہے۔

رب کائنات کی ذات میں بھی کوئی شریک نہیں ہے اور اس کی صفات میں بھی کوئی شریک نہیں ہے، معیار الوہیت یہ ہے کہ وہ واجب الوجود ہے وہ مستحق عبادت ہے، یہ چیزیں نہ عطائی ہو سکتی ہیں اور نہ مجازی ہو سکتی ہیں، اسکے علاوہ اللہ تعالیٰ نے اپنی بیسیوں شانیں اپنے بندوں کو عطا فرما رکھی ہیں۔

قرآن مجید کی پچاس سے زائد آیات ہیں، جن میں اللہ تعالیٰ نے اپنے ہی وصف اپنے بندوں کو مجازاً دے رکھے ہیں اور اُس سے شرک نہیں ہوا مثال کے طور پر

اللہ تعالیٰ فرماتا ہے۔ سورۃ البقرۃ آیت ۲۵۷

اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ

اللہ مومنوں کا ولی ہے ان کو ظلمت سے نور کی طرف نکالتا ہے۔

ظلمت سے نور کی طرف نکالنا اسمیں اللہ تعالیٰ نے اپنی شان بیان کی ہے۔

الرَّكِتَابُ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ

پک (سورۃ ابراہیم آیت نمبر ۱)

اے میرے محبوب علیہ السلام ہم نے آپ پر کتاب نازل ہی اس واسطے کی ہے تاکہ آپ لوگوں کو ظلمت سے نکال کے نور کی طرف لے جائیں وہی بات جو تیسرے پارے میں اپنے لئے کی وہی بات تیسرے پارے میں نبی اکرم صلی اللہ علیہ وسلم کیلئے فرمادی بلکہ اس کے ساتھ یہ بھی آگیا۔

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ
(سورۃ ابراہیم آیت نمبر ۵)

کہ ہم نے موسیٰ علیہ السلام کو آیات دے کر بھیجا تھا اور کہا تھا کہ تم قوم کو ظلمت سے نکال کے نور کی طرف لے جاؤ۔

تو اب یہ وصف واجب الوجود کی طرح کا نہیں، واجب الوجود والا وصف مجازاً نہیں دیا جاسکتا، مستحق عبادت والا وصف عطائی نہیں ہو سکتا لیکن مدد کرنا مشکل کشائی کرنا حاجت روائی کرنا ظلمت کے اسیروں کو نور کا سفیر بنادینا اور ظلمت کے قیدیوں کو نور کا مہمان بنادینا کفر میں ڈوبے ہوؤں کو فردوس کا وارث بنادینا ان کی مشکل کشائی کرنا حاجت روائی کرنا ان کو اندھیروں سے نکال کر صراطِ مستقیم پر کھڑا کرنا یہ اللہ کے اذن سے اللہ کے پیغمبر اور نبی علیہ السلام بھی کرتے ہیں بلکہ اللہ تعالیٰ نے ان کی یہ ڈیوٹی لگا رکھی ہے، اور ان کا یہ منصب قرار دے دیا ہے کہ یہ میرے اذن سے لوگوں کو ظلمت سے نکال کے نور کی طرف لے جاتے ہیں۔

میں بھی لوگوں کو ظلمت سے نور کی طرف نکالتا ہوں اور میرے اذن سے تم بھی یہی کام کرنے والے ہو۔

لہذا لوگوں نے جو خود ساختہ توحید بنا رکھی ہے، کہ اللہ تعالیٰ کے عطائی اوصاف بھی کسی میں نہیں ہو سکتے اگر مانیں جائیں گے تو شرک لازم آجائے گا قرآن مجید کی پچاس سے زائد آیات ان کی وہی توحید کا رد کرتی ہیں۔

اب دیکھو اللہ تعالیٰ واضح طور پر اپنے لئے فرما رہا تھا کہ میں لوگوں کو ظلمت سے نور کی طرف نکالتا ہوں اور پھر فرمایا میرے نبی علیہ السلام بھی نکالتے ہیں اب بات تو لفظ کے لحاظ سے ایک ہی ہے اگرچہ نکالنے میں بڑا فرق ہے۔

لیکن دونوں پر ایک ہی وصف کا اطلاق کیا جا رہا ہے۔

تو پتہ چلا کہ الوہیت ایسی چیز ہے جو کسی کو نہیں دی جاسکتی ایک لمحہ کیلئے بھی الوہیت مجازی مل ہی نہیں سکتی، الوہیت کسی اور کی ہو ہی نہیں سکتی لیکن یہ شعبہ جات جو ہیں۔

کہیں بدر میں فرشتوں کو بھیج کر جب مدد کروانا ہے، تو اس بات کو واضح کر دیتا ہے اگرچہ یہ میرے بندے ہیں لیکن میری مدد کا مظہر بن کے میرے بندوں کی مدد کر سکتے ہیں، اور اسکو شرک نہ کہنا میں اپنے بندوں سے اپنے بندوں کی مدد کروا دیتا ہوں۔ اس مقام پر جو میں نے یہ جملہ بولا کہ اللہ تعالیٰ کی ذات میں بھی کوئی شریک نہیں اور اسکی صفات میں بھی کوئی شریک نہیں۔

شاید کسی کے ذہن میں سوال پیدا ہوا دھر بار بار یہ کہہ رہے ہو کہ اسکی صفات میں بھی کوئی شریک نہیں اور ادھر کہتے ہو کہ ظلمت سے نور کی طرف نکالنے کی صفت اللہ تعالیٰ کی بھی ہے اور وہی رسول اللہ صلی اللہ علیہ وسلم کی بھی ہے تو شرک اس سے ہو گیا، آپس میں اشتراک ہو گیا، آپس میں مشارکت ہو گئی، ایک صفت اللہ تعالیٰ کیلئے مان لی اور وہی صفت نبی علیہ السلام کیلئے بھی مان لی۔

تو میں یہ بتانا چاہتا ہوں اور میں اسی بات پر قائم ہوں کہ اللہ تعالیٰ کی ذات میں بھی کوئی شریک نہیں اور اللہ تعالیٰ کی صفات میں بھی کوئی شریک نہیں جس لحاظ سے وہ اللہ تعالیٰ کی صفت ہے اگر اس لحاظ سے غیر کی مانی جائے گی تو شرک لازم آجائے گا میرے رب کی کوئی ایسی صفت نہیں جو اس کو کسی نے دی ہو، اور اللہ کو اس چیز کا مالک کسی اور نے بنایا ہو، جس صفت کا حصول اس نے غیر سے کیا ہو، جس میں تصرف وہ غیر کے اذن سے کرتا ہو، اور غیر کی قدرت سے کرتا ہو میرے رب کی ایک صفت

بھی ایسی نہیں ہے میرے نبی علیہ السلام اور انبیاء کرام علیہم السلام اور اولیاء علیہم السلام کی کوئی صفت بھی ایسی نہیں جو اللہ تعالیٰ کے دینے کے بغیر ہو ساری اللہ تعالیٰ کے دینے کے ساتھ ہیں، شرک تب لازم آتا تھا یا تو ساری اللہ تعالیٰ کی عطائی مان لی جائیں، یا کوئی ایک عطائی مان لی جاتی یا ان اولیاء کرام علیہم السلام کی ذاتی مان جائیں اور اللہ تعالیٰ کی اس میں توفیق اور اذن کا کوئی دخل نہ ہوتا، اللہ تعالیٰ کی ایک صفت کے ساتھ بھی کسی پیغمبر یا ولی کی صفت کا اشتراک لازم آ ہی نہیں رہا، اس واسطے کہ اللہ تعالیٰ کی ساری صفات ذاتی ہیں اور ان میں کسی کی عطا کا کوئی دخل نہیں لیکن جتنے بھی اللہ تعالیٰ کے بندے ہیں اولیاء کرام ہیں اپنے طور پر تو پتا بھی نہیں ہلا سکتے لیکن اللہ تعالیٰ کی توفیق ہے کہ ان کی آنکھ کا اشارہ ہوتا ہے تو کائنات بدل جاتی ہے۔

اس واسطے کہ اللہ تعالیٰ نے ان کو اپنی قدرت کا مظہر بنا دیا، لہذا میرے رب کی ذات میں بھی کوئی شریک نہیں ہے اور صفات میں بھی کوئی شریک نہیں ہے۔

اگر یہاں بولا جا رہا ہے اور بولنے کی اجازت قرآن دے رہا ہے کہ یہ تم کہہ سکتے ہو اللہ تعالیٰ بھی لوگوں کو ظلمت سے نور کی طرف نکالتا ہے، اور یہ بھی کہہ سکتے ہو کہ ماہ مدینہ حضرت محمد مصطفیٰ صلی اللہ علیہ وسلم بھی لوگوں کو ظلمت سے نور کی طرف نکالتے ہیں، قرآن مجید دونوں طرح کہنا جائز قرار دے رہا ہے۔

لیکن ہر ایک کا یہ عقیدہ ضرور ہونا چاہیے کہ اللہ تعالیٰ نکالتا ہے وہ نکالنے میں نہ تو کسی کی اجازت کا محتاج ہے اور نہ کسی کی طاقت کا محتاج ہے اور نبی علیہ السلام ظلمت سے نور کی طرف اللہ تعالیٰ کی اجازت سے نکالتے ہیں، اُس کی دی ہوئی توفیق سے نکالتے ہیں۔

مختتم سامعین حضرات

اللہ تعالیٰ کی ذات کو جس طرح یہ ماننا لازم ہے کہ اُس کے ساتھ کوئی شریک نہیں ایسے ہی یہ بھی ماننا لازم ہے کہ اُس کی ذات ہر عیب سے پاک ہے۔

اس سلسلے میں بھی آج بہت زیادہ بگاڑ پیدا کیا جا رہا ہے۔ جو چیزیں بندوں میں عیب سمجھی جاتی ہیں۔ اُن کو اللہ تعالیٰ کیلئے عیب نہیں سمجھا جا رہا، مگر کرنا بندے میں عیب ہے، دھوکہ دینا عیب ہے اور جھوٹ بولنا اگر بندے کے اندر یہ صفت ہو تو عیب ہے اگر بندے میں یہ صفتیں عیب ہیں تو کیا مولیٰ میں اللہ تعالیٰ میں یہ صفتیں عیب نہیں ہوں گی، مگر فریب، دھوکہ، دغا، جھوٹ یہ ساری عیب کی باتیں ہیں، میرا رب تو کروڑ مرتبہ اس سے پاک ہے، کسی طرح بھی ان چیزوں کو اللہ تعالیٰ کی ذات کی طرف منسوب نہیں کیا جاسکتا۔

ایسے ہی اللہ تعالیٰ کا جو علم ہے وہ ہمیشہ سے ہے، ازل میں سب کچھ جانتا تھا اور ازل میں اُس کو سب کچھ پتہ تھا، کوئی بھی ایسا عقیدہ نہیں رکھا جائے گا کہ جس کے اندر یہ بیان کیا جائے کہ ایسا ہوا تو پھر رب کو پتہ چلا، ایسا کام رونما ہوا تو پھر اللہ تعالیٰ کو اُس کا علم آیا، ایسا تو ہر گز نہیں ہے، ہمارا رب تو ہر وقت جانتا ہے، ہمیشہ سے جانتا ہے، یہ کائنات ابھی تک نہیں بنی تھی، پھر بھی جانتا تھا، اور کائنات کو بنایا تو اب بھی ہر وقت سب کو جاننے والا ہے، ایک لمحہ کیلئے بھی ہم اُس کیلئے کوئی ایسی حالت نہیں جانتے کہ جس میں اللہ تعالیٰ کیلئے معاذ اللہ کسی جہالت کو تسلیم کر لیا جائے وہ ہر وقت جاننے والا ہے اور ہر کسی کو جاننے والا ہے۔

اب آپ شاید یہ سمجھ رہے ہوں کہ ایسا تو کوئی بھی نہیں ہو سکتا جو ایسا کہتا ہو، تو میں آپ کے سامنے قرآن مجید کی ایک آیت مبارکہ پڑھتا ہوں اور اس کا مختلف ترجمہ کرنے والوں نے جو ترجمہ کیا ہے وہ آپ کو سناتا ہوں، اردو میں آپ کو واضح طور پر پتہ چل جائے گا کہ ترجمہ میں کس چیز کا اقرار کیا جا رہا ہے اور کس انداز سے اللہ تعالیٰ کی توحید کے لحاظ سے معاذ اللہ جہالت کا ایک وہم پیدا کیا جا رہا ہے، کہ ایسا ہوا تو پھر علم آیا اگر ایسا نہ ہوتا تو علم نہ آتا، حالانکہ اللہ تعالیٰ کا علم ہمیشہ سے ہے، اور کبھی اُس علم میں انقطاع ہونے والا نہیں ہے۔

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ
يَنْقَلِبُ عَلَى عَقْبَيْهِ

(سورة البقرة آیت نمبر ۱۴۳)

اللہ تعالیٰ ارشاد فرماتا ہے کہ وہ قبلہ جس پر آپ تھے ہم نے اُسی پر آپ کو پکا کیا
کیوں؟ إِلَّا لِنَعْلَمَ تاکہ ہم ظاہر کریں، کہ کون ہے جو رسول کی پیروی کرتا ہے اور
کون ہے جو قدموں کے بل پھر جاتا ہے۔

یہ قبلے والا معاملہ ہم نے اس لئے کیا تاکہ لوگوں کو پتہ چل جائے کہ کون مومن
ہے اور کون کافر ہے، اصل میں جب رسول اکرم صلی اللہ علیہ وسلم مکہ شریف میں تھے تو
اُس وقت کعبۃ اللہ کی طرف منہ کر کے نماز پڑھتے تھے جب مدینہ شریف میں آپ
تشریف لے گئے، تو کچھ وقت کیلئے بیت المقدس کی طرف منہ کر کے نمازیں پڑھیں
اور پھر آپ کا چہرہ کعبۃ اللہ کی طرف پھیر دیا گیا۔

اس بات کو اللہ تعالیٰ اس آیت میں بیان کر رہا ہے۔

مختلف مترجمین کا ترجمہ:

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ
عَلَى عَقْبَيْهِ

محمد جونا گڑھی: اس کا جو کیا ہوا ترجمہ ہے اور جو حاجیوں کے ہاتھ میں تھا دیا
جاتا ہے اور سعودی حکومت چھاپ چھاپ کے اُس کو اپنے عقائد و نظریات کی ترویج
کیلئے مفت تقسیم کرتی ہے۔

اس آیت کا ترجمہ اُس نے اس طرح کیا۔

ترجمہ:

جس قبلہ پر تم پہلے سے تھے اسے ہم نے صرف اس لئے مقرر کیا تھا تاکہ ہم

جانیں کہ رسول صلی اللہ علیہ وسلم کا سچا تابعدار کون ہے۔

یہ بات اللہ تعالیٰ کی طرف سے ہو رہی ہے، کہ اللہ تعالیٰ فرما رہا ہے کہ جو قبلہ پہلے تھا وہی ہم نے کچھ وقت کیلئے پکا کر دیا، ایسا ہم نے کیوں کیا، اللہ تعالیٰ فرماتا ہے۔
 اَلَا نَعْلَمُ

ترجمہ: اس کا کیا ہے، تاکہ ہم جان لیں ہم سے مراد اللہ تعالیٰ کی ذات ہے۔ تاکہ ہم جان لیں کہ کون ہے جو پکا مومن ہے اور کون ہے جو پھر جائے گا۔ اس محاورے سے آپ سب واقف ہیں کہ اس میں خرابی کون سی ہے۔ آپ کہتے ہیں کہ میں نے یہ کتاب پڑھی تاکہ میں جان لوں کہ وضو کیسے کیا جاتا ہے۔ میں نے یہ درس سنا تاکہ جان لوں کہ روزے کے مسائل کیا ہیں۔

تاکہ مجھے پتہ چل جائے، تاکہ ہم جان لیں، اس کا مطلب کیا ہوگا کہ پہلے نہیں جانتے، اب جانیں گے، قبلہ کی تبدیلی سے پہلے ہم نہیں جانتے کہ کون پکا مومن ہے اور کون کافر ہے، کون ہمیشہ ساتھ رہے گا اور کون چھوڑ جائے گا۔

اور کون یہ سمجھے گا کہ مدار تو محبوب علیہ السلام کی اداؤں پر ہے۔ یہ جدھر پھرتے ہیں ہم ادھر پھر جائیں گے، یہ اللہ تعالیٰ واضح کرنا چاہتا ہے، لیکن خالق کائنات جل جلالہ تو ازل سے جانتا ہے، کہ کون مومن ہے۔ اور کون منافق ہے، تو یہ کیسے ہوا۔

ہم نے آپ کے قبلہ کو پکا کیا تاکہ ہم جان لیں اس سے علم کا حدوث لازم آئے گا۔ کہ پہلے علم نہیں اب علم پیدا ہوگا، اب علم آئے گا تو جو علم بعد میں تھا اُس کی جگہ پہلے معاذ اللہ جہالت ہوگی اور میرا رب تو ہر جہالت سے پاک ہے۔ تو پھر اس کا مطلب کیا بنا تاکہ ہم جان لیں۔

اب آپ خود دیکھیں کہ اردو میں ایسا ترجمہ کرنا قرآن مجید کی ترجمانی نہیں

ہے، کہ باب علم یعلم کا معنی کر دیا، علم اُس نے جانا یعلم وہ جانتا ہے۔

نہیں نہیں اس جگہ وہ ترجمہ کرنا پڑے گا جس میں لفظ کا بھی لحاظ ہو اور پورے قرآن کا بھی لحاظ ہو اور رب کی شان کا بھی لحاظ ہو، ادھر صرف کا لحاظ کرتے کرتے اللہ تعالیٰ کے دربار سے پھر جائیں تو اُس علم کا فائدہ کیا ہوگا۔

اللہ تعالیٰ تو ازل سے جانتا ہے، کہ میں جب قبلہ بتاؤں گا تبدیلی ہوگی، کون پیچھے رہے گا اور کون محبوب علیہ السلام کا ساتھ دے گا، وہ تو ازل سے جانتا ہے۔ اب اس واقعہ کے بعد اللہ تعالیٰ کو پتہ نہیں چلے گا وہ تو پہلے ہی جانتا ہے۔ بعد میں اُس کی تفصیل سامنے آجائے گی۔

لیکن جو شخص یہ ترجمہ پڑھے گا تا کہ ہم جان لیں کیونکہ وہ خالی الذمن ہو گا وہ یہی عقیدہ بنا کے بیٹھ جائے گا کہ جیسے ہم کوئی کام کرتے ہیں تو بعد میں علم آ جاتا ہے، بیان سنتے ہیں تو علم آ جاتا ہے، اور کتاب پڑھتے ہیں تو علم آ جاتا ہے، شاید ایسے واقعہ ہوا تو اللہ کو علم آ گیا، یہ اللہ تعالیٰ کے بارے میں ماننا کفر ہے۔ اللہ تعالیٰ ہر وقت جانتا ہے، ماضی سے جانتا ہے، اور کوئی چیز بھی اُس نے پوشیدہ نہیں ہے۔

شاہ عبدالقادر دیلوی کا ترجمہ

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعِ الرَّسُولَ مِمَّنْ
يَنْقَلِبُ عَلَىٰ عَقِبَيْهِ

ترجمہ: اسی واسطے کہ معلوم کر لیں کہ کون تابع رہے گا رسول کا اور کون پھر جائے گا، ہم نے یہ کام کیا تا کہ معلوم کر لیں۔

یہ بھی آپ جانتے ہیں کہ اس کا معنی کیا بنتا ہے، مثلاً آپ کہتے ہیں۔ کہ میں جا رہا ہوں تا کہ معلوم کر لوں، پہلے تو مجھے علم نہیں ہے اب مجھے علم آ جائے گا، میں نے یہ کام اس لئے کیا تا کہ معلوم کر لوں، میں نے یہ خط اس لئے پڑھا تا کہ معلوم کر لوں کہ

بھائی کا حال کیا ہے۔

تو ”تا کہ معلوم کر لوں“ والے الفاظ دلالت کر رہے ہیں، کہ پہلے معلوم نہیں تھا اب معلوم ہوگا، جبکہ اللہ تعالیٰ اُس وقت بھی جس وقت جب اور کب کا تصور بھی نہیں تھا جاننے والا تھا۔

فتح محمد جالندھری کا ترجمہ

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ
يَنْقَلِبُ عَلَىٰ عَقْبَيْهِ

جس قبلے پر تم پہلے تھے اُس کو ہم نے اس لئے مقرر کیا تھا کہ معلوم کریں کون ہمارے پیغمبر کا تابع ہوگا اور کون نہیں ہوگا۔

کہ معلوم کریں اس سے بھی پتہ چلتا ہے کہ پہلے تو معاذ اللہ معلوم نہیں اب معلوم کریں۔

اب دیکھو بظاہر تو اللہ تعالیٰ کی توحید کی آڑ میں شان رسالت کی گستاخیاں کی جاتی ہیں اور جب توحید کا معاملہ آیا وہاں بھی یہ لوگ اتنے کچے ثابت ہوئے۔

اللہ تعالیٰ کی توحید کے اندر جو سرفہرست بات تھی اُسی کے لحاظ سے معاذ اللہ اتنا دھوکہ دیا جا رہا ہے، اور اس انداز سے ترجمہ کیا جا رہا ہے کہ قرآن مجید کی ترجمانی کا خیال نہیں کیا جا رہا۔

میرے رب کی توحید کا مطلب یہ ہے کہ اُس کی طرف کسی عیب کی نسبت نہیں کی جاسکتی جہالت بہت بڑا عیب ہے اور میرا رب ہر لمحہ اس عیب سے پاک ہے۔

ماضی میں بھی حال میں بھی مستقبل میں بھی ہر عیب سے منزہ ہے۔

لہذا یہ ایسے مقامات ہیں جہاں پر رٹے رٹائے لفظ کام نہیں دیتے جہاں کام دیتی ہے تو بارگاہ نبوت سے ملی ہوئی روشنی کام دیتی ہے۔

اعلیٰ حضرت مجدد دین و ملت عشاق کے سالار بریلی کے تاجدار

امام احمد رضا خان بریلوی رحمۃ اللہ علیہ کا ترجمہ

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ
يَنْقَلِبُ عَلَىٰ عَقِبَيْهِ

ترجمہ: اے محبوب تم جس قبلہ پر تھے ہم نے وہ اسی لئے مقرر کیا تھا کہ دیکھیں کون
رسول کی پیروی کرتا ہے اور کون سے لوگ ہیں جو پھرنے والے ہیں۔

اس مقام پر اس بات کو واضح کر دیا گیا کہ اللہ تعالیٰ یہ ظاہر فرما رہا ہے وہ تو ازل
سے جانتا ہے اِلَّا لِنَعْلَمَ کا معنی یہ ہے کہ ہم ظاہر کر دیں یہ نہیں کہ ”تا کہ ہم جانیں جانتا تو
وہ پہلے بھی ہے، لیکن لوگوں کو پتہ نہیں کہ کون مومن ہے کون کافر ہے۔ اِلَّا لِنَعْلَمَ تا کہ ہم
ظاہر کر دیں۔ اور ہمارے علم کا اظہار ہو جائے۔“

ہم تو ماضی سے جانتے تھے لوگوں کو اب پتہ چل جائے، اِلَّا لِنَعْلَمَ ہمارے علم
کا ظہور ہو جائے ہم اپنے علم کو ظاہر کرنے کیلئے کہ جو ہم جانتے ہیں وہ ہمارے بندوں کو
بھی پتہ چل جائے، ہم نے قبلہ والا مسئلہ بنا دیا تا کہ لوگوں کیلئے ظاہر کر دیں۔ کہ کون
ہے وہ جو رسول علیہ السلام کا پکا غلام ہے، اور کون وہ ہے جو پیچھے پھر جانے والا ہے۔

اب دیکھو یہ ہے ایمان کا تقاضا کہ جس میں لفظوں کو یوں پڑھا جاتا ہے کہ
رب کی شان سامنے ہے وہ ذرا بھی آگے پیچھے نہیں ہونے دے گی، اور ضمیر یہ
برداشت ہی نہیں کرے گا، کہ ہم لفظ کی ایسی پابندی کریں کہ اللہ تعالیٰ کی شان کی
توحین کر ڈالیں نہیں نہیں ایسا ہرگز نہیں ہو سکتا۔

حضرت امام سیوطی رحمۃ اللہ علیہ نے اس مقام پر اس کی ایسی وضاحت کی ہے
اور اس انداز میں اس کو بیان کیا ہے تا کہ ہم ظاہر کر دیں۔
اب اس میں کسی قسم کی کوئی خرابی لازم نہیں آئے گی۔

لفظ کا ترجمہ بھی ہو جائے گا اور قرآن مجید کی ترجمانی بھی ہو جائے گی۔
محتشم سامعین حضرات۔

ایسے ہی اللہ تعالیٰ کی ذات کے بارے میں مکر کا لفظ بولنا کہ اللہ تعالیٰ نے معاذ اللہ مکر کیا، معاذ اللہ اللہ تعالیٰ نے دھوکہ دیا، یہ ساری باتیں اُن لوگوں کے ترجمے میں موجود ہیں، لیکن ہم اللہ تعالیٰ کی ذات کے بارے میں ایسا سوچ بھی نہیں سکتے۔
جب ایک بندہ مکار ہو تو وہ بڑا معیوب ہوتا ہے اور اللہ تعالیٰ کے بارے میں یہ بولنا اور اُس کی طرف مکر کی نسبت کرنا۔

آخر اردو میں اگر ترجمہ کیا جا رہا ہے تو اردو محاورے کو عربی محاورے کے تابع کرنا پڑے گا، کوئی بھی عربی جاننے والا مکرز اور مکرز اللہ کو پڑھے گا تو اُن کے اندر اپنے ادب کی لذت ہے کہ خالق کائنات نے مکر اللہ کا لفظ محض مقابلے کیلئے بول دیا، اسمیں لفظ مکر حقیقی معنی کے لحاظ سے نہیں ہے بلکہ مکر تو اُن کیلئے حقیقت میں ہے کہ انہوں نے مکر کیا لیکن اللہ تعالیٰ نے تو اُن کے مکر کا جواب دیا اور خفیہ تدبیر کی۔

اب یہ جس طرح عربی جاننے والے کو خود پتہ ہے وہ یہ الفاظ پڑھ کے مکر اللہ تعالیٰ کی ذات کی طرف منسوب نہیں کرے گا، اردو والے کو بھی تو حوصلہ کرنا چاہیے اور شرم کرنی چاہیے کہ بات جب اللہ تعالیٰ کے دربار کی ہو رہی ہے تو پھر اللہ تعالیٰ کی بارگاہ کے اردو ادب کو تابع کر دینا چاہیے اور اس انداز میں ترجمہ کرنا چاہیے کہ اللہ تعالیٰ کی ذات کی طرف کسی عیب کی نسبت نہ ہو سکے۔

ایسے ہی جھوٹ کا معاملہ ہے، اُس کمپ کے لوگوں نے جھوٹ کو ثابت کرنے کیلئے کتابیں لکھیں اور آخر سوئی یہاں پہ آ کے رک گئی کہ ہم بھی اللہ تعالیٰ کو مانتے ہیں۔ جو ہم نے اللہ تعالیٰ کی ذات کے بارے میں جھوٹ کا لفظ بولا اس سے مراد یہ ہے کہ اللہ تعالیٰ جھوٹ بولتا نہیں جھوٹ بول سکتا ہے۔

اُس میں بولنے کی صلاحیت ہے، مگر بولتا نہیں ہم اللہ تعالیٰ کو عظیم مانتے ہیں۔
 اس کا مطلب یہ ہے کہ ہم یہ کہتے ہیں کہ وہ جھوٹ بولتا نہیں ہے لیکن چونکہ اُس کی ہر
 چیز پہ قدرت ہے تو پھر جھوٹ پر بھی قدرت ہے، جھوٹ بول سکتا ہے، اگرچہ وہ بولتا نہیں۔
 تو اعلیٰ حضرت رحمۃ اللہ علیہ نے باقاعدہ اس بارے میں ایک کتاب لکھ دی
 آپ نے فرمایا کہ میرا رب وہ ہے جو نہ جھوٹ بولتا ہے اور نہ ہی وہ جھوٹ بول سکتا
 ہے، اُس میں جھوٹ بولنے کی صلاحیت ہی نہیں، عیب کی صلاحیت ہونا کوئی کمال تو
 نہیں ہے، اُس میں جھوٹ بولنے کی صلاحیت ہی نہیں ہے، وہ جھوٹ بول سکتا ہی
 نہیں، وہ ہر چاہت پہ قادر ہے اور اُس کا مطلب یہ ہے کہ وہ ہر محمود پر قادر ہے، مذموم
 کی تو بات نہیں ہے۔

اس واسطے جہاں بھی تمہیں ادب رسالت پر جا کر حتمی بات ملے گی وہ بھی اس
 امت برحق کی ہے، اور طائفہ منصورہ کی ہے، جہاں اللہ تعالیٰ کے ادب کا تقاضا تھا،
 وہاں بھی ان اہل حق نے اس کو مکمل کر کے دکھایا ہے۔

عقیدہ شان رسالت

رسول اکرم صلی اللہ علیہ وسلم کی شان رسالت کے بارے میں جو ہمارا عقیدہ
 ہے وہ یہ ہے کہ ہم آپ صلی اللہ علیہ وسلم کو ذات و صفات کے لحاظ سے اللہ تعالیٰ کی
 مخلوق مانتے ہیں ہم رسول صلی اللہ علیہ وسلم کو غیر مخلوق نہیں مانتے ہم آپ صلی اللہ علیہ
 وسلم کو اللہ تعالیٰ کا عبد مانتے ہیں مگر وہ عبد جو عبد خاص ہیں کہ جن کو اللہ تعالیٰ خود اپنا عبد
 کہہ کے پکارتا ہے۔

ہم رسول اکرم صلی اللہ علیہ وسلم کو بے مثل بشر مانتے ہیں، اور اس میں کسی کو کسی
 طرح کا کوئی شک نہیں، بشریت قرآن مجید کا مضمون ہے اور ہمارے عقیدہ کا حصہ
 ہے، ہم رسول اکرم صلی اللہ علیہ وسلم کو عیوب سے پاک مانتے ہیں۔

اللہ تعالیٰ خالق ہونے میں بے مثال ہے، اُس کی ذات میں کوئی شریک نہیں۔ صفات میں بھی کوئی شریک نہیں، کوئی عیب نہیں، اور مخلوق میں سے اللہ تعالیٰ نے جس ذات کو سرفہرست تمام عیوب سے پاک بنایا ہے وہ ذات ہمارے محبوب علیہ السلام کی ذات ہے، اللہ تعالیٰ نے تخلیق کے لحاظ سے اخلاق کے لحاظ سے صفات کے لحاظ سے علوم کے لحاظ سے کمالات کے لحاظ سے اوصاف کے لحاظ سے اختیارات کے لحاظ سے محبوب علیہ السلام کو اتنا عظیم بنادیا ہے کہ ہمارا طائر فکر بھی اُس بلندی تک پرواز نہیں کر سکتا، جہاں سے رسول اکرم صلی اللہ علیہ وسلم کی عظمتوں کے جھنڈے آغاز میں لہرا رہے ہیں۔

مختشم سامعین حضرات

یہاں پر یہ بات ہر ایک کے عقیدے میں ہے کہ کوئی سادہ سے سادہ انسان بھی ہو تو اُس سے پوچھ لو وہ یہ نہیں کہے گا کہ ہم نبی علیہ السلام کو معاذ اللہ تعالیٰ کا بیٹا مانتے ہیں، ہرگز کسی کا عقیدہ نہیں، کوئی بھی ایسا نہیں ہے جو یہ کہتا ہو کہ ہم نبی علیہ السلام کو اللہ تعالیٰ کا ٹکڑا مانتے ہیں، بیٹا ہونا بھی نہیں اور ٹکڑا بھی نہیں مانتے۔ اللہ تعالیٰ تو ٹکڑے سے اور جزو سے پاک ہے کیونکہ وہ تو جزو کا بھی خالق ہے اور کل کا بھی خالق ہے۔

رسول اکرم صلی اللہ علیہ وسلم نہ اللہ تعالیٰ کی ذات کا ٹکڑا ہیں اور نہ ہی وہ اللہ تعالیٰ کے ولد اور بیٹے ہیں، بلکہ اللہ تعالیٰ کے وہ عبد خاص ہیں، اور وہ سیدۃ آمنہ رضی اللہ عنہا کی گود میں جلوہ گر ہوئے ہیں، لیکن اس نورانیت کے ساتھ جلوہ گر ہوئے ہیں کہ عام لوگوں کی بشریت ظلمت ہوتی ہے اور میرے محبوب علیہ السلام کی بشریت اس انداز کی ہے کہ جب انداز بشر میں جلوہ گر ہو رہے تھے ولادت کے وقت بھی دور دور تک بصرہ کے محلات بھی روشن ہو چکے۔

نبی اکرم صلی اللہ علیہ وسلم کو ہم نور مانتے ہیں۔

نُورٌ مِّنْ نُورِ اللَّهِ

نبی اکرم صلی اللہ علیہ وسلم کے نور کو جو اللہ تعالیٰ کے نور سے ہم مانتے ہیں تو اس کا مطلب ٹکڑا ماننا نہیں اللہ تعالیٰ کی خاص تجلیوں کا محور مانتے ہیں جس طرح کہ اللہ تعالیٰ فرماتا ہے۔

ویسے تو ہر چیز اُس نے پیدا کی اور ہر چیز میں اُسی نے روح پھونکی لیکن اللہ تعالیٰ حضرت آدم علیہ السلام کے بارے میں فرماتا ہے۔

وَنَفَخْنَا فِيْهِ مِنْ رُّوْحِي (سورۃ ص آیت نمبر ۷۲)

میں نے اپنی روح سے روح پھونکی تو کیا اس کا یہ مطلب ہوگا کہ روح کے دو حصے بن گئے ایک اللہ تعالیٰ میں رہی اور ایک حضرت آدم علیہ السلام میں آگئی نہیں نہیں ایسا ہرگز نہیں یہ قرآن ہے یہ کسی کی بنائی ہوئی داستان تو نہیں ہے جس کا لفظ وہاں بھی آیا ہے جیسے ہم۔

”نورٌ مِّنْ نُورِ اللَّهِ“ کہتے ہیں، وہ نَفْخَتْ فِیْهِ مِنْ رُّوْحِي میں نے اپنی روح سے روح پھونکی تو مطلب یہ تھا کہ جو روح میں نے ان کو دی ہے وہ جس قدر میرے جلوؤں کا مظہر ہے دوسری روحیں نہیں ہیں۔

ایسے ہی نورٌ مِّنْ نُورِ اللَّهِ کا مطلب ٹکڑا ہونا نہیں ہے، مطلب یہ ہے کہ اللہ تعالیٰ نے اُس نور سے نبی علیہ السلام کو پیدا کیا جو پوری مخلوق سے بڑھ کر اللہ کے جلوؤں کا مظہر بنا ہوا تھا۔

آپ ”نورٌ مِّنْ نُورِ اللَّهِ“ ہیں پوری کائنات سے بلند و بالا ہیں اور یہ واضح فرق ہے لوگ محض لفظ نور کے اطلاق سے کہنے لگ جاتے ہیں کہ شرک ہو گیا، نہیں نہیں۔

اللہ تعالیٰ کا جو نور ہے وہ نورِ خالق ہے اور نبی اکرم صلی اللہ علیہ وسلم کا جو نور ہے وہ نورِ مخلوق ہے، اللہ تعالیٰ کا نور پیدا کرنے والا حضور اکرم صلی اللہ علیہ وسلم کا نور پیدا

ہونے والا تو درمیاں میں کتنا فرق ہے، شرک تو تب ہو جب ہم اس نور کو بھی نور خالق مانتے ہوں کہ یہ بھی نور ہے جو پیدا کرنے والا ہے۔

پیدا ہونے والا نہیں اللہ تعالیٰ کے نور کو کسی نے پیدا نہیں کیا، اور ہمارے رسول اکرم صلی اللہ علیہ وسلم کے نور کو اللہ تعالیٰ نے پیدا کیا ہے۔

یہ وہ بات ہے جو شرک کی جڑیں کاٹ رہی ہے، کہ اللہ تعالیٰ بھی نور ہے اور نبی علیہ السلام بھی نور ہیں، مگر وہ اللہ نور ہیں جس نور کو ہم جسم نہیں کہہ سکتے اور یہ وہ نور ہیں کہ جس کو جسم کہہ سکتے ہیں اللہ کی ذات وہ نور ہے کہ جس کی کوئی ہیئت نہیں ہے چونکہ جو حدود کے اندر بند ہو وہ معبود نہیں ہوتا اور یہ شکل و صورت والے ہیں حدود کے اندر نور ہے اس واسطے درمیان میں کروڑوں درجے کا فرق۔

وصف بشریت

بشریت رسول اکرم صلی اللہ علیہ وسلم کا وہ وصف ہے جس کی وجہ سے اس مخلوق کو فائدہ لینا آسان ہو سکا، اگر محبوب علیہ السلام کے نور میں حجاب بشریت نہ ہوتا تو جو آتا جل کے راکھ ہو جاتا، کوئی صدیق اکبر رضی اللہ عنہ نہ بنتا کوئی عمر فاروق رضی اللہ عنہ نہ بنتا تو اللہ نے اس نور کو یہ حجاب بشریت عطا کیا ہے بشریت طے شدہ عقیدہ ہے اس کا کوئی انکار نہیں کرتا بات ہے نور ہونے کی یا نور نہ ہونے کی۔

اللہ تعالیٰ نے ہم سب کو سعادت بخشی ہم رسول اکرم صلی اللہ علیہ وسلم کو نور مان رہے ہیں اور ہمارے پاس قرآن بھی ہے حدیث بھی ہے لیکن جن لوگوں کو آج تک سمجھ نہیں آئی وہ بالکل اس مسئلے میں کورے ہیں، اُن کے پاس ایک بھی دلیل نہیں ہے آیت تو آیت رہی حدیث شریف بھی اُن کے پاس نہیں ہے، جو اُن کے موقف کو ثابت کرتی ہو، محض جان چھڑانے کیلئے بحث کو غلط رنگ دے رہے ہیں۔ ورنہ اُن کے پاس دلیل نام کی کوئی چیز ہے ہی نہیں۔

اس واسطے بشریت والی آیات ہمارے خلاف کوئی بندہ تب پڑھے جب ہم نے بشریت کا انکار کیا ہو، بشریت کا انکار تو کفر ہے، کوئی بشریت کا منکر اہل حق میں ہے ہی نہیں، ہم رسول اکرم صلی اللہ علیہ وسلم کو بشر مانتے ہیں، مگر ہم بشریت کو یوں بیان نہیں کرتے جیسے وہ بیان کرتے ہیں۔

کسی حقیقت کو ماننا اور چیز ہے مگر اس کے انداز بیان کو بنانا اور چیز ہے اس میں کوئی شک نہیں کہ بندے کی والدہ اُس کے باپ کی بیوی ہی ہے یہ حقیقت ہے لیکن اس کو اس انداز میں تو کوئی بھی بیان نہیں کرتا، بیان کرتا ہے اُس کو والدہ کہہ کے، اس کو امی کہہ کے اُس کو باپ کی بیوی کہہ کے کوئی بھی بیان نہیں کرتا۔

بلا تمثیل بشریت تو ایک حقیقت ہے لیکن اُس کو یوں بیان کرو جو اُس کے کمال کا طریقہ ہے، اور یوں اُس کو بیان نہ کرو جو توہین کا طریقہ ہے، بشریت حقیقت ہے، اس واسطے کوئی ہمارے خلاف بشریت والی آیات نہ پڑھے وہ تب ہو جب ہم نے انکار کیا ہو، ہم تو خود بار بار کہہ رہے ہیں۔

کسی سادہ سے سادہ سنی سے پوچھ لو اُس کا یہی عقیدہ ہے بشریت تو سرکار کی ہے لیکن جھگڑا اصل میں نورانیت کا ہے اب تم سامنے آ جاؤ، ہم نورانیت ثابت کرتے ہیں تم ایک بھی آیت پیش کرو، کہ اللہ تعالیٰ نے فرمایا ہو۔

وَمَا أَرْسَلْنَاكَ نُورًا

اے نبی ہم نے تجھے نور نہیں بنایا۔ ایک آیت تم پیش کرو ایک آیت کیا تم ایک حدیث لے آؤ، کہ رسول اکرم صلی اللہ علیہ وسلم نے ارشاد فرمایا ہو لُسْتُ بِنُورٍ

میں باقی سب کچھ ہوں مگر نور نہیں ہوں، یا ایک قول صحابی کا لے آؤ کہ رسول اکرم صلی اللہ علیہ وسلم کے کسی ایک صحابی نے کہا ہو مَا كَانَ مِنْبِتًا نُورًا کہ ہمارے نبی علیہ السلام نور نہیں تھے، سورج مغرب سے طلوع ہو سکتا ہے۔ آیت تو آیت رہی

حدیث تو حدیث رہی ضعیف تو ضعیف رہی صحابی کا قول بھی کوئی نہیں پیش کر سکتا۔

چونکہ وہ بالکل خالی ہیں، بات کو غلط رنگ دیا جا رہا ہے، بشر کی آیات کی رٹ لگائی جا رہی ہیں، وہ تب ہو جب انکار بشریت موجود ہو، وہ تو ہے ہی نہیں اصل میں بات ہے نور ہونے کی، یا نور نہ ہونے کی اللہ تعالیٰ نے ہمیں توفیق دی۔

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ (سورہ مائدہ آیت نمبر ۱۵)

تحقیق اللہ کی طرف سے تمہارے پاس ایک نور آیا اور روشن کتاب اسمیں نور سے مراد ہم نے ہی نہیں اُن کے بڑوں نے بھی نبی اکرم صلی اللہ علیہ وسلم کی ذات مراد لی ہے، پھر قرآن مجید کی دیگر آیات پھر احادیث اور صحابہ کرام کے اقوال اور پوری امت کا تسلسل سے عقیدہ نبی اکرم صلی اللہ علیہ وسلم کی نورانیت کا ہے پوری امت میں کوئی ایک شخص بھی تمہیں ایسا نہیں ملے گا، جو محدث مفتی فقیہ اور کوئی قابل ذکر انسان ہو اور وہ نبی اکرم صلی اللہ علیہ وسلم کے نور کی نفی کر رہا ہو۔

پوری طراط مستقیم پر جو لائننگ ہے وہ میرے محبوب علیہ السلام کے عقیدہ نورانیت کی ہے۔

مختتم سامعین حضرات

اس سلسلے میں بشریت والی آیات کے پڑھنے کا کوئی موقع نہیں وہ کوئی منکر ہوتا تو پڑھی جاتیں اصل یہ مسئلہ ہے چونکہ اُن کے پاس دلیل نہیں ہے لہذا بحث کو غلط رنگ دیا جا رہا ہے یہ آپ اچھی طرح نوٹ کر لیں، کوئی بڑے سے بڑا ہو اُن سے پوچھ لیں ہمارے کئی سال گزر گئے ہیں آج تک کوئی بندہ اس کا جواب دے ہی نہیں سکا، یہ حقیقت ہے کہ ہم بشریت کا اقرار کر نیوالے ہیں، اور نورانیت کا بھی اقرار کرنے والے ہیں۔

ہمارے ہاں نہ بشریت کا انکار ہے اور نہ نورانیت کا انکار ہے، لیکن اُن کے ہاں نورانیت میں ہے، وہ چاہیں تو دلیل دیں۔ وہ ایک بھی آیت ایسی کہ جس میں نور

کی نفی کی گئی ہو وہ موجود نہیں ہے۔

بشر تو ظاہر الجلد کو کہتے ہیں، کبھی وہ مٹی کا بھی ہو سکتا ہے اور کبھی وہ نور کا بھی ہو سکتا ہے سولویں پارے میں حضرت جبریل علیہ السلام کو بشر کہا جا رہا ہے۔

فَتَمَثَّلَ لَهَا بَشَرًا سَوِيًّا (سورہ مریم، آیت ۱۷)

حالانکہ جبریل علیہ السلام تو نور ہیں، تو پتہ چلا کہ بشریت کوئی نور کی اپوزیشن نہیں ہے۔ کہ ہر جگہ یہ دور دور ہیں، کبھی اتفاق بھی ہو سکتا ہے۔

جو لوگ اسکا انکار کرتے ہیں، نور کا انکار کرنے کیلئے خاص طور پر نور کی نفی والی آیت پڑھنی پڑے گی یا حدیث پڑھنا پڑے گی۔

باقی جو لفظ مثل ہے، وہ بھی گھنٹوں کی بحث ہے بالخصوص اس کے بارے میں ہمارا لیکچر ”مفہوم قرآن بدلنے کی واردات“ موجود ہے، اُس کو آپ اچھی طرح ملاحظہ کریں۔ تمام بشر والی آیات کا مطلب بیان کیا کہ بشر کا مطلب کیا ہے۔

اسمیں میں مثل کا لفظ آگیا اس کا مطلب یہی کہ ان کو تم مخلوق سمجھو خالق نہ سمجھو جس طرح لوگوں کو تم مخلوق ہو اسی طرح یہ بھی مخلوق ہیں۔

جس طرح تمہارا خالق اللہ ہے ان کا خالق بھی اللہ ہے، یہ مثل کا مطلب ہے نہ کہ ہر وقت یہ رٹ لگائے رکھو کہ اُن کے بھی دو ہاتھ ہیں ہمارے بھی دو ہاتھ ہیں اُن کے بھی دو قدم ہیں ہمارے بھی دو قدم ہیں یہ لفظ مثل کا تقاضا نہیں ہے کہ ہر جہت میں اُنکو اپنا مثل بنالو، اور اسی پر ہی لیکچر دیتے رہو، ورنہ قرآن مجید میں اللہ تعالیٰ کا یہ فرمان بھی ہے، سورۃ الانعام آیات نمبر 38۔ اللہ تعالیٰ ارشاد فرماتا ہے۔

وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَلُكُمْ
(سورۃ الانعام آیات نمبر 38)

کائنات میں جتنے چوپائے ہیں، اور جتنے پرندے ہیں وہ تمہاری مثل امت ہیں اب سب کو کہا کہ وہ تمہاری مثل ہیں، دلہ میں خنزیر بھی ہے دلہ میں کتا ہے، اور

پرندوں میں کو ابھی ہے ساری چیزیں آگئیں۔

اب کون ہے تو حید پرست جو روزانہ یہ آیت پڑھ کے درس دیتا ہو اور کہتا ہو کہ ہم کتے جیسے ہیں ہم کو بے جیسے ہیں، ہم خنزیر جیسے ہیں۔

آیت کا ترجمہ پڑھے اور آیت میں مثل پڑھے اگر ایسا نہیں ہوتا اسمیں توھین سمجھتے ہو، کہ وہ تو مثل ہے مخلوق ہونے کے لحاظ سے اب اسکو سبق نہیں بنانا کہ ہر وقت ہم کتے کیساتھ مثل ہی بنتے رہیں، اگر یہ بیان کرنے سے تمہاری توھین ہوتی ہے، تو وہ بیان کرنے سے تمہارے انداز میں ہمارے محبوب علیہ السلام کی توھین ہوتی ہے، وہ آیت اگر مثل والی ہے تو یہ بھی مثل والی ہے۔

امم امثالکم، پھر ان کی مثلیت کے بھی دعوے کیا کرو، کہ ہمارا رب وہ ہے جس نے ہمیں کتوں کی مثل بنادیا ہمارا رب وہ ہے جس نے ہمیں خنزیریوں کی مثل بنادیا، اس انداز میں تو کوئی تو حید بیان نہیں کرتا۔

آخر وہاں ہی جا کے ہاتھ ڈالا جاتا ہے، جن کے قدموں کی خاک تک بھی کوئی کروڑ سال تک بھی نہیں پہنچ سکتا، وہ مقام اتنا بلند و بالا ہے۔

فلک کو اس بلندی پر بھی وہ عظمت نہیں حاصل
جبین خاک سے پوچھو مقام نقش پا کیا ہے
سرکارِ دو عالم صلی اللہ علیہ وسلم کے قدم سے جو غبار لگ جاتا ہے اُس کے مقام
تک بھی کوئی نہیں پہنچ سکتا، یہ اُن کو بھول ہو چکی ہے، ہم ٹھنڈے دل سے دعوت فکر
دیتے ہیں۔

اس مقدس ماحول کی وساطت کو لے کر وہ لوگ سوچیں اگر کوئی غلط فہمی واقعی
دور کرنا چاہتا ہے تو ہم ہر لحاظ سے اُس کی غلط فہمی کو دور کرنے کیلئے ویسے بھی تیار ہیں ہم
نے قرآن و سنت کے یہ دلائل پیش کر دیئے ہیں۔

اب ہر شخص جو اس عقیدے پر نہیں ہے بات سن رہا ہے یا بالواسطہ بعد میں
سنے گا حذار ایک مرتبہ ٹھنڈے دل سے تنہائی میں بیٹھ کے سوچے تو سہی کہ آخر نبی
علیہ السلام کو ماننے کا مطلب کیا ہے۔

اور اسکی حقیقت کیا ہے، اور اسکا ہم سے کس طرح کا تقاضا کیا جا رہا ہے۔
رسول اکرم صلی اللہ علیہ وسلم کو آج اگر ہم نور کہیں تو اس پر فتوے ہیں۔
تو میں پوچھتا ہوں اگر کسی صحابی کو ہی کوئی نور کہہ دے اور صحابہ ہی کہہ دیں تو
پھر اُن پر فتویٰ کیا ہوگا۔

حضرت عثمان غنی رضی اللہ عنہ کے ذی النورین ہونے کا مطلب تو سب کو آتا
ہی ہے لیکن میں آج اُس صحابی کا نام بتاتا ہوں جس کو ذی النور کہا جاتا تھا ذی کا معنی
ہے والا، ذی النور نور والا ہے تو وہ صحابی مگر اُس کا نام کیا ہے نور والا۔
اصل میں اُن کا نام طفیل بن عمرو دوسی ہے۔

الاصابة جلد نمبر 3 صفحہ 922 پر ان کے بارے میں وضاحت سے لکھا ہے
جس وقت طفیل بن عمرو دوسی نے رسول اکرم صلی اللہ علیہ وسلم کے دربار میں آ کے کلمہ
پڑھا تو محبوب علیہ السلام سے کہنے لگے یا رسول اللہ صلی اللہ علیہ وسلم میری قوم کیلئے بھی
دعا کر دو بڑی بگڑی ہوئی ہے، اللہ تعالیٰ اُن کو بھی ہدایت عطا فرما دے۔

رَبِّعَشْرِي الْيَهُودِيَّةِ

مجھے اُن کی طرف مبلغ بنا کے بھیج دو اپنی قوم کو میں جا کے سمجھاتا ہوں۔

وَاجْعَلْ لِّي آيَةً

لیکن مجھے کوئی نشانی بھی دو کہ میں تمہارا مبلغ ہوں۔ مجھے قوم کی طرف مبلغ بناؤ
لیکن ایسے نہیں کہ میں اُن کے پاس جاؤں وہ مجھے مانیں گے نہیں کہ تو دو دنوں میں کہاں
مبلغ بن کے آگیا ہے، مجھے نشانی بھی دو مجھے دیکھیں تو مانیں واقعی نور والے کا مبلغ بن

کے آیا ہے، جس وقت انہوں نے یہ کہا تو میرے محبوب علیہ السلام کے یہ لفظ تھے، اب دعا سنو جس کے لفظوں سے خاکی نور بن جائیں اُن کے اپنے نور کا عالم کیا ہوگا۔

اَللّٰهُمَّ نُوِّرْ لَهُ

اے اللہ میرے طفیل کے ماتھے میں نور پیدا کر دے، جب آپ نے دعا مانگی تو کوئی دیر نہیں لگی فَسَطَعَ نُوْرٌ بَيْنَ عَيْنَيْهِ

دونوں آنکھوں کے درمیان نور کی لاٹ نکلنے لگی، اتنا نور آنکھوں کے درمیان میں آیا اب آپ یہ دیکھیں۔

بعض لوگ بحث میں آ کے کہتے ہیں ”قَدْ جَاءَكُمْ مِنَ اللّٰهِ نُورٌ“ میں معنوی نور ہے علم کا نور ہے روشنی اور ہدایت مراد ہے۔

میں کہتا ہوں جس کے لفظوں سے حسی نور فوراً بن جائے اُن کے اپنے حسی نور کا عالم کیا ہوگا، اب یہاں پر حسی نور ہے جو پیشانی میں نظر آ رہا ہے، اور حسی ہی مانگا گیا، جس وقت وہ نور پیشانی میں آ گیا، تو اُس کا انداز کیا تھا، وہ اس انداز میں نور چمک رہا تھا کہ حضرت طفیل کہنے لگے،

یا رسول اللہ صلی اللہ علیہ وسلم دعا تو فوراً قبول ہو گئی۔

اِنِّیْ اَخَافُ اَنْ یَّقُوْلُوْا مِثْلَهُ

مگر مخالفوں کا بھی کوئی پتہ نہیں چلتا کہ وہ وصف کو عیب بنا دیتے ہیں، اور اُن کے ہاں انسان جتنا بھی بڑا ہو اُس کا دوسرا پہلو تلاش کرتے ہیں۔

اب میرا نور چمکے گا ہو سکتا ہے کوئی کہہ دے یہ دیکھو اس کا چہرہ ہی بدل گیا ہے۔ نور کو ان لفظوں میں بھی بیان کر سکتا ہے، وہ مثلہ کہنا شروع کر دیں۔

آپ اس طرح کریں کہ نور بھی رہے اور کسی جگہ منتقل بھی ہو جائے۔

جس وقت انہوں نے دوبارہ عرض کی تو میرے محبوب علیہ السلام نے ارشاد

فرمایا کوئی بات نہیں۔

فَتْحُولَ إِلَى طَرَفِ سَوْرَةٍ

آپ نے فرمایا چھری آگے کرو ہم اُس میں ڈال دیتے ہیں، چھری میں نور کو منتقل کر دیا۔

كَانَ يُضِيئُ لَهُ فِي اللَّيْلَةِ الْمُظْلِمَةِ

اندھیری راتوں میں وہ چھری نور کا کام دیتی تھی، جدھر چلتے تھے نور پھیلتا تھا، جدھر جاتے تھے اُس چھری کی وجہ سے روشنی پھیلتی تھی۔

اب دیکھو صحابہ کرام یہ وجہ بیان کرتے ہیں کہ ہم طفیل بن عمرو کو اب طفیل نہیں کہتے ہم کہتے ”ذی النور“ نور والا

جس کے پاس آنے والا ایک لمحہ میں نور والا بن جائے، وہ خود کتنے بڑے نور والے ہوں گے یہ نور معنوی نہیں حسی نور ہے، معنوی نور تو ویسے ہی ساتھ آ گیا کہ ہدایت موجود ہے اب مجوزہ ٹائم اپنے اختتام کو پہنچ رہا ہے۔

یہ دو باتیں ابتدائی طور پر شان الوہیت اور شان رسالت کے لحاظ سے جو گفتگو آپ نے سماعت کی ہے، اسے خود بھی محفوظ رکھنا ہے اور اس کو بے دھڑک بیان کرنا ہے کوئی اس پر اعتراض کرے کوئی مقام پر بلکہ ہر جگہ جا کر حق کو ثابت کرنا ہماری ذمہ داری ہے۔

نہ ہم اللہ کی ذات پر کسی کو توہین کرنے دیں گے اور نہ ہی نبی علیہ السلام کی ذات میں کسی کو توہین کرنے دیں گے ہمارا رب اپنے خالق ہونے کے لحاظ سے ہر عیب سے پاک ہے اور ہمارے نبی علیہ السلام اُس کی سب سے اعلیٰ مخلوق ہونے کے لحاظ سے ہر عیب سے پاک ہیں۔

وآخر دعوانا ان الحمد لله رب العالمین



باب نمبر 17

اسوۂ حسنہ اور

فیشن پرستی

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

نَحْمَدُهُ وَنُصَلِّي وَنُسَلِّمُ عَلَى رَسُولِهِ النَّبِيِّ الْكَرِيمِ
وَعَلَى آلِهِ وَأَصْحَابِهِ وَأَهْلِ بَيْتِهِ أَجْمَعِينَ ۝

.....

أَمَّا بَعْدُ ! فَأَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ
لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُو اللَّهَ وَالْيَوْمَ
الْآخِرَ وَذَكَرَ اللَّهَ كَثِيرًا ۝
صَدَقَ اللَّهُ الْعَظِيمُ وَعَصَدَقَ رَسُولُهُ النَّبِيُّ الْكَرِيمُ

.....

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ
وَسَلِّمُوا تَسْلِيمًا ۝

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى آلِكَ وَأَصْحَابِكَ يَا حَبِيبَ اللَّهِ

.....

مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک تعالیٰ جل جلالہ وعم نوا۔ اعظم تائید اتم برہانہ
 کی حمد و ثنا اور حضور اکرم نور مجسم شفیع محشر مالک کوثر محبوب دلبر احمد مجتبیٰ جناب محمد
 مصطفیٰ صلی اللہ علیہ وسلم کی بارگاہ میں ہدیہ درود و سلام عرض کرنے کے بعد
 وارثان منبر و محراب از یاب فکر و دانش مختشم معزز حضرات و خواتین
 رب ذوالجلال کے فضل اور توفیق سے ادارہ صراط مستقیم کی طرف سے فہم دین
 کورس کے سترہویں سبق میں آج ہم سب کو شرکت کی سعادت حاصل ہو رہی ہے۔
 اور آج ہماری یہ بھی سعادت ہے کہ آج کے پروگرام کی صدارت آفتاب طریقت
 سید آفتاب احمد شاہ صاحب حفظہ اللہ تعالیٰ آستانہ عالیہ چورہ شریف فرما رہے ہیں۔
 آج کا موضوع بھی بہت اہم موضوع ہے

اُسوۂ حسنہ اور فیشن پرستی

میری دعا ہے کہ خالق جل جلالہ ہم سب کو اُسوۂ حسنہ پہ چلنے کی توفیق عطا فرمائے اور ہم سب کو فیشن پرستی کی نحوست سے محفوظ فرمائے۔
 محترم حضرات و خواتین۔

یہ اللہ تعالیٰ کا ہم پہ کتنا کرم ہے، کہ ہمیں روزانہ صبح کو قرآن و سنت کے ایک
 نئے باغ کی سیر کا موقع مل رہا ہے۔ جس سے یقیناً عقل و نظر کو تازگی مل رہی ہے۔ اور
 کردار اور سیرت کو استوار کرنے کیلئے ہمیں بہترین موقع میسر آ رہا ہے۔
 کیونکہ ہمارا پروگرام کانوں کی سوغات نہیں بلکہ کردار سازی اور سیرت کا ایک کورس
 ہے میری دعا ہے کہ خالق کائنات ہمیں اس موسم بہار میں حقیقی متاع عطا فرمائے۔
 ہمارے دل میں تقویٰ کا معیار بلند فرمائے۔

میں نے قرآن مجید میں سے جو آیت کریمہ تلاوت کی ہے۔
 اللہ تعالیٰ ارشاد فرماتا ہے۔

كَفَدَ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ

وَالْيَوْمَ الْآخِرَ وَذَكَرَ اللَّهُ كَثِيرًا (سورة الاحزاب آیت نمبر ۲۱)
خالق کائنات جل جلالہ کا فرمان ہے یقیناً تمہارے لئے رسول اکرم صلی اللہ علیہ وسلم کی زندگی میں بہترین نمونہ ہے کس کیلئے ”لِمَنْ كَانَ يَرْجُو اللَّهَ“ اُس بندے کیلئے جو اللہ تعالیٰ کی امید رکھتا ہو۔ ”وَالْيَوْمَ الْآخِرَ“ اور آخرت کے دن کی بھی امید رکھتا ہے۔ ”وَذَكَرَ اللَّهُ كَثِيرًا“ اور وہ اللہ تعالیٰ کو بہت یاد کرتا ہو۔

قرآن مجید کی سورة احزاب کی آیت نمبر 21 میں مسلم اُمہ کیلئے جو سوزدروں ہے اور نسخہ کیمیا ہے۔ اُس کا ذکر کر دیا گیا ہے۔ ”فِي رَسُولِ اللَّهِ“ کے جو الفاظ ہیں یہ پورے نظام شریعت کو محیط ہیں اور انسانی لائف کوٹ کے لحاظ سے ہمہ جہت دوام اسمیں موجود ہے۔ ”فِي رَسُولِ اللَّهِ“ یہاں پر اسکا متعلق مفہوم کے لحاظ سے بناتے جائیں گے۔
تمہارے لئے بہترین نمونہ ہے رسول اکرم صلی اللہ علیہ وسلم کی زندگی معمولات کے لحاظ سے۔

بہترین نمونہ ہے رسول اکرم صلی اللہ علیہ وسلم کی زندگی عبادات کے لحاظ سے
بہترین نمونہ ہے رسول اکرم صلی اللہ علیہ وسلم کی زندگی چلنے پھرنے کے لحاظ سے۔
بہترین نمونہ ہے رسول اکرم صلی اللہ علیہ وسلم کی زندگی میدان جنگ میں شجاعت کا کردار ادا کرنے کے لحاظ سے۔

بہترین نمونہ ہے رسول اکرم صلی اللہ علیہ وسلم کی زندگی مختلف مصائب پر صبر کرنے کے لحاظ سے۔

بہترین نمونہ ہے رسول اکرم صلی اللہ علیہ وسلم کی زندگی راہ حق میں قربانیاں دینے اور ایثار کے لحاظ سے۔

بہترین نمونہ ہے رسول اکرم صلی اللہ علیہ وسلم کی زندگی نماز کی ادائیگی کے لحاظ سے
”فِي رَسُولِ اللَّهِ“ کا متعلق نحو کے لحاظ سے ہم بناتے جائیں گے تو اس کے لحاظ سے اسلام کی تمام تر تعلیمات سمٹ کے اسی ایک آیت کے اندر آ جائیں گی اور اس سے یہ

واضح ہو رہا ہے کہ اللہ تعالیٰ نے رسول اکرم صلی اللہ علیہ وسلم کو کتنا عمدہ اسوۂ حسنہ دیا ہے اور آپ کے نقش قدم میں کتنی وسعتیں ہیں کہ خالق کائنات جل جلالہ نے کسی شخص کے لئے کبھی ایسی پیاس نہیں چھوڑی کہ جسے ضرورت ہو لیکن اسوۂ حسنہ اُسے پورا نہ کرے جس کو تڑپ ہو لیکن اسوۂ حسنہ میں اس کی تڑپ کا کوئی علاج موجود نہ ہو۔ اللہ تعالیٰ نے رسول اکرم صلی اللہ علیہ وسلم کو کردار اور عظمت کے لحاظ سے اتنی چمک دی ہے اور اس چمک کے لحاظ سے پھر انسانوں کو اس چمک کے اندر زندگی کا سفر طے کرنے کا حکم فرما رہا ہے۔

مطلقاً نہیں بلکہ یہاں بھی انسانیت کو جھنجھوڑ کے پیغام دیا ہے حالانکہ پہلے یہ کہہ دینا کافی تھا

لَقَدْ كَانَ لَكُمْ

کہ یقیناً تمہارے لئے ہے اب لکم کے بعد خالق کائنات جل جلالہ نے فرمایا عام لوگوں کیلئے نہیں خاص لوگوں کیلئے جو دائرہ اسلام میں آگئے اُس سے پہلے تو ان کو اسلام کی دعوت دی جا رہی ہے جو اسلام میں آئے گا پھر اسوۂ حسنہ اپنائے گا۔

إِمَّن كَانَ يَرْجُو اللَّهَ وَالْيَوْمَ الْآخِرَ

یہ اُس شخص کیلئے ہے جو اللہ تعالیٰ کی امید رکھتا ہے اللہ تعالیٰ سے ملاقات چاہتا ہے اللہ تعالیٰ کا شوق رکھتا ہے اور آخرت پر یقین رکھتا ہے غافل نہیں رہتا اللہ تعالیٰ کو یاد کرتا ہے رب ذوالجلال نے اس کو اس منزل کے حصول کیلئے جو بہترین رہنما دیا ہے، وہ رسول اللہ صلی اللہ علیہ وسلم کا نقش قدم ہے انسان ادھر دیکھتا جائے گا اور اپنی زندگی کا سفر طے کرتا چلا جائے گا۔

دوسری طرف اللہ تعالیٰ نے قرآن مجید کی سورۃ النور کی آیت نمبر 63 میں اس بات کو واضح کیا کہ اگر کوئی شخص سنت نبوی کو ترک کرتا ہے رسول اکرم صلی اللہ علیہ وسلم کے اسوۂ حسنہ سے بغاوت کرتا ہے یا سرکار کے نقش قدم کو نظر انداز کر دیتا ہے اس کو اس عمل کا لتنا بڑا خمیازہ بھگتنا پڑے گا اور اس کیلئے کتنی بڑی وعید ہے۔

خالق کائنات جل جلالہ ارشاد فرماتا ہے۔

فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ
عَذَابٌ أَلِيمٌ (سورة النور آیت نمبر 63)

اللہ تعالیٰ نے ارشاد فرمایا ان لوگوں کو ڈرنا چاہئے جو رسول اکرم صلی اللہ علیہ وسلم کے امر کی مخالفت کرتے ہیں۔ امر سے مراد سنت ہے امر نبوت سے مراد منہاج نبوت ہے رسول اکرم صلی اللہ علیہ وسلم کا طریقہ ہے، رسول اکرم صلی اللہ علیہ وسلم کی شریعت ہے تو خالق کائنات جل جلالہ ارشاد فرما رہا ہے جو رسول اکرم صلی اللہ علیہ وسلم کے طریقے کی مخالفت کرتا ہے اس کو ڈرنا چاہئے اس کے پاس کہیں فتنہ نہ آجائے یا عذاب الیم نہ آجائے۔

رسول اکرم صلی اللہ علیہ وسلم کے امر کی مخالفت کرنے والے کو دو چیزوں کا سامنا کرنا پڑے گا۔

دنیا کی زندگی میں فتنہ آئے گا اور عقبیٰ میں عذاب الیم آجائے گا، دنیا کی زندگی میں فتنہ کیا ہوگا۔

اس سلسلے میں واضح طور پر تفسیر کبیر میں امام رازی رحمۃ اللہ علیہ نے یہ لکھا ہے۔
الزَّلَازِلُ وَالْأَهْوَالُ

اُس وقت زلزلے آجائیں گے ہولناکیاں آجائیں گی۔ جو قوم رسول اکرم صلی اللہ علیہ وسلم کی سنت شریعت اور سرکار کے نظام سے بغاوت کرے گی یا پیچھے ہٹے گی تو کیا ہوگا تباہی ہوگی۔ (تفسیر رازی ۱۲/۲/۴۳ میں)

حضرت عبداللہ بن عباس رضی اللہ عنہ تفسیر کرتے ہوئے لکھتے ہیں کہ فتنہ یہ ہے کہ لوگوں میں قتل و غارت شروع ہو جائے گی بلا وجہ انسانوں کا خون بہتا رہے گا اگر سنت نبوی پہ اسوۂ حسنہ پر عمل ہوگا تو پھر بہاریں ہی بہاریں ہیں ہر لمحہ امن کے پھول برسیں گے ہر لمحہ اللہ تعالیٰ کی طرف سے امن و آشتی کی بہار آئے گی

لیکن اگر اس اسوۂ حسنہ کو چھوڑا گیا تو اسکی وعیدیں بڑی سخت ہیں اور یہ اسوۂ حسنہ کے شرعی معیار کے لحاظ سے وعید سخت ہوگی۔ کہ اس کا تعلق فرض کے ساتھ تھا واجب کیساتھ یا سنت کے ساتھ تھا۔ اسی کی حیثیت سے وعید بھی مرتب ہوگی۔

یہاں پر رسول اکرم صلی اللہ علیہ وسلم کی مخالفت پر جو زلازل کا کہہ دیا گیا ہے اور فرمان ایزدی ہے اس میں یہ بات بھی پیش نظر رہنی چاہیے۔ کوئی یہ نہ کہے بندوں میں کتنے عیسائی ہیں اور کتنے بت پرست ہیں، کتنے یہودی ہیں اس کے پاس تو زلزلے نہیں آتے ہمارے پاس زلزلے آرہے ہیں تو اس کی وجہ کیا ہے۔

میرے بھائیوں جو بچہ زمین پر گھٹنوں کے بل چل رہا ہو اس کو گرنے کا خطرہ نہیں ہوتا لیکن جو شہسوار ہو اس کیلئے گر جانے کا خدشہ ہوتا ہے جن کی کوئی حیثیت ہی نہیں ہے۔

اللہ تعالیٰ کے دربار میں اور وہ بھٹکے ہوئے ہیں، اور وہ دھتکارے ہوئے ہیں، اور انکا کوئی مقام ہی نہیں ہے وہ تو دیسے ہی گرے ہوئے ہیں، یہ اصل میں جو باگ کھینچی جاتی ہے تو ان کی جن کا کوئی مرتبہ ہے جن کی کوئی حیثیت ہے، اور جن کو کوئی مرتبہ دینے کا اعلان کر رکھا ہے۔

تو لہذا اللہ تعالیٰ فرما رہا ہے اگر تم نے مان کر بھی میرے محبوب علیہ السلام کی سنت سے سرکشی کی اور ان کے دین اور نظام کو پس پشت ڈال دیا، اور تم نے بیملے غیروں سے کروانا شروع کر دیئے تو پھر جان لو۔

أَنْ تُصْنِبَهُمْ فِتْنَةً أَوْ يُصْنِبَهُمْ عَذَابٌ أَلِيمٌ ﴿سورة النور آیت ۶۲﴾

دنیا میں ایسا فتنہ آجائے گا اور آخرت میں عذاب الیم کا سامنا کرنا پڑ جائے گا،

لہذا امن دنیا میں بھی اسکا ہے اور آخرت کا امن بھی اسی لحاظ سے ہے کہ رسول اکرم صلی اللہ علیہ وسلم نے اسوۂ حسنہ کو اپنے نفس کی خواہش اور چاہت پر مقدم کیا جائے، اور زندگی کے ہر میدان کے اندر نبی اکرم صلی اللہ علیہ وسلم کی سنت اور آپ کے نظام کا جھنڈا بلند کر دیا جائے۔

رسول اکرم صلی اللہ علیہ وسلم نے خود اس بات کی جب وضاحت کی بخاری و مسلم میں یہ حدیث شریف جو ہے۔ کتنا حسین انداز ہمارے محبوب علیہ السلام کا ہے، آپ نے ایک غیر محسوس چیز کو محسوس چیز کے ساتھ تشبیہ دیکر واضح کر دیا کہ میری سنت کی حیثیت تم میں کیا ہے۔

جو سنت اور اسوۂ حسنہ کو سن کے عمل کرتا ہے وہ کس طرح ہلاکت سے بچ جاتا ہے اور جو عمل نہیں کرتا اپنے نفس کی خواہش پہ عمل کرتا ہے، جب اُس کے سامنے قرآن مجید کی بات آتی ہے یا سنت نبوی کی بات آتی ہے تو وہ اپنی خواہش کی بات سامنے لے آتا ہے، اور ضدی بنتا ہے اور ہٹ دھرم بنتا ہے۔

حق سُن کر بھی حق پر عمل نہیں کرتا، اُس کی حیثیت کیا ہے۔

میرے محبوب علیہ السلام ارشاد فرماتے ہیں۔ (تفسیر ابن کثیر ۳/۳۱۹)

مَثَلُ مَا بَعَثَنِي اللَّهُ بِهِ كَمَثَلِ رَجُلٍ أَتَى قَوْمًا فَقَالَ إِنِّي رَأَيْتُ
الْجَيْشَ بَعِثْنِي

(حجۃ اللہ البالغہ ۱/۲۸۵)

آپ نے فرمایا میری مثال اور میری شریعت کی مثال اور میری امت کی مثال اُس آدمی کی طرح ہے جو قوم کے پاس آتا ہے اور اُن سے کہتا ہے، ”ابنی زُأْنِثَ الْجَيْشِ بَعِثْنِي“ میں سنی سنائی بات نہیں کر رہا میں نے اپنی آنکھوں سے دیکھا ہے، ایک بہت بڑا لشکر تم پہ حملہ کرنے کیلئے آرہا ہے، اُس کے آنے سے پہلے پہلے اپنا بندوبست کر لو، اگر وہ لشکر پہنچ گیا اور تم یہاں موجود ہوئے تو وہ کچھ قتل کر دے گا اور کچھ کو قیدی بنا لے گا، تمہاری عزیتیں لوٹ لے گا اور وہ تمہیں ذلیل و رسوا کرے گا، لہذا میرا کام تم کو اطلاع دینا تھا۔

إِنِّي أَنَا النَّذِيرُ الْعَرِيَانِ

بے شک میں نذیر عریان ہوں، آنکھوں سے دیکھ کے آیا ہوں لشکر آرہا ہے اور

اُس کے آنے سے پہلے پہلے اپنا بندوبست کرلو، رسول اکرم صلی اللہ علیہ وسلم ارشاد فرماتے ہیں، جس وقت وہ نذیر عریان اعلان کرتا ہے۔

فَالنَّجَا فَالنَّجَا

لوگوں کو بچ جاؤ لوگوں کو بچ جاؤ بڑا زبردست لشکر حملہ کر رہا ہے۔

جو لوگ اس کی بات سن رہے ہوتے ہیں، اُن کی دو قسمیں ہوتی ہیں۔

طَائِفَةٌ مِّنْ قَوْمِهِ فَادْلُجُوا فَاَنْطَلَقُوا عَلَىٰ مَهْلِهِمْ فَانْجُوا

کچھ لوگ تو واقعی ڈر گئے اور انہوں نے فیصلہ کر لیا، کہ یہ بندہ بھی سچا ہے۔

اور اسکی زباں سے صداقت نکلتی ہے، یقیناً سچی بات کر رہا ہے۔

تو فوراً اندھیرے میں ہی رات کو نکل جانا چاہیے، اگر لشکر آگیا اور صبح کے وقت

ہم پکڑے گئے تو ہم رسوا ہو جائیں گے، انہوں نے نذیر عریان کی بات کو مان لیا۔

تو وہ فوراً رات کو ہی نکل گئے، رسول اکرم صلی اللہ علیہ وسلم ارشاد فرماتے ہیں۔

فَنَجَّوْا انہوں نے لشکر کے حملے سے نجات پالی، عزت بچ گئی جان بچ گئی وہ محفوظ

ہو گئے اُن کو نذیر عریان کی خبر کا فائدہ پہنچ گیا۔

لیکن دوسری طرف طائِفَةٌ کہتا ہے

كَذَّبَتْ طَائِفَةٌ مِّنْهُمْ

دوسرے گروہ نے نذیر عریان کو جھٹلادیا وہ کہنے لگا تمہاری باتیں سچ نہیں ہیں

بس تم تو دھمکیاں ہی دیتے رہتے ہو اور ڈراتے رہتے ہو، کوئی لشکر نہیں آ رہا، ہمیں چین

سے سونے دو، چین سے بیٹھنے دو، رات کا وقت آرام کا ہے، اور تم ہمارے آرام میں

خلل ڈال رہے ہو، ہم رات کدھر جائیں، انہوں نے نذیر عریان کی بات پر کوئی توجہ

نہیں کی تو میرے محبوب علیہ السلام ارشاد فرماتے ہیں۔

فَاَدْجُوا مَكَانَهُمْ

جب صبح ہوئی تو اُس گاؤں میں وہ موجود تھے، جہاں سے ڈرایا گیا تھا کہ لشکر

کے آنے سے پہلے نکل جاؤ وہیں موجود رہے۔

فَصَبَّحَهُمُ الْغَيْشُ

جب صبح ہوئی تو لشکر بھی آگیا۔

أَهْلَكَهُمْ وَاجْتَاهَمُ حِجَةُ اللَّهِ الْبَالِغَةُ ۱/۴۸۵

اُس لشکر نے حملہ کر دیا اُن کی گردنیں اتار دیں اُن لوگوں کا خون بہا دیا۔

اُن کو نیست و نابود کر دیا، اُن کو تباہ و برباد کر دیا۔

آپ نے فرمایا جیسے وہ نذیر عریان آیا تھا اور اُس نے قوم کو ایک لشکر کی خبر دی تھی، اور اُس قوم میں سے کچھ نے مانا تھا اور کچھ نے نہیں مانا تھا۔

جنہوں نے مان لیا تھا وہ بچ گئے اور جنہوں نے نہیں مانا تھا وہ ناکام ہو گئے فرمایا میری امت اور انسانیت تم اُس لشکر کو نہیں دیکھتے جو میں نے اپنی آنکھوں سے دیکھا ہوا ہے، وہ جہنم کی آگ کا ایندھن ہے وہ لشکر آئے گا، تمہیں پکڑ کر جہنمی بنادے گا تم جہنم کے شعلوں میں جلتے رہو گے، میں تمہیں ڈرانے آیا ہوں میں نے اپنی آنکھوں سے سب کو دیکھا ہوا ہے اور میں تمہیں بتا رہا ہوں، میری بات مانو لو گے تو کامیاب ہو جاؤ گے شیطان سے بچ جاؤ گے اور شیطان کے بیچوں کے اسیر نہیں بن سکو گے، اور اگر تم میری بات نہیں مانو گے تو شیطان کے چیلے بن جاؤ گے، شیطان کا لشکر آ جائے گا تمہیں قیدی بنا لے گا، زندگی بھر چھوٹ نہیں سکو گے تمہیں رسوا کر دے گا۔

اب جو شخص رسول اکرم صلی اللہ علیہ وسلم کی اس دعوت کو سن کر فوراً محتاط ہوا کہ یہ محبوب جو بولتے ہیں سچ بولتے ہیں، ان کی زبان سے ہمیشہ صداقت نکلتی ہے اور پھر واضح بتا رہے ہیں کہ میں نے آنکھوں سے لشکر کو دیکھا ہے اور وہ آ رہا ہے وہ شہوت کا لشکر ہے وہ خواہش کا لشکر ہے وہ معصیت اور عصیان کا لشکر ہے وہ اللہ کے دربار سے بغاوت کا لشکر ہے، وہ شیطانی وساوس کا لشکر ہے، بندو میں نے تمہیں اپنی شریعت کا حصار دے دیا ہے، اپنی سنت کا قلعہ دے دیا ہے۔

چلو میری سنت کے قلعے میں داخل ہو جاؤ چلو میرے اسلام کے دائرے میں
 آ جاؤ فرمایا جس نے میری بات کو سنا اور میری بات کو مان لیا اُس نے باقی سب کام
 چھوڑ کے میری شریعت کو اپنا لیا میرے طریقے پر آ گیا۔ میرے نقش قدم پر آ گیا۔
 وہ تو اس لشکر سے بچ گیا، زندگی آزاد گزارے گا، غلام نہیں ہوگا، اگرچہ
 بالکل فقیر سا ہو وہ زمانے کا سب سے بڑا امیر قرار پائے گا اور زندگی چین سے گزرے
 گی اور عقبی بھی چین سے اُسے میسر آ جائے گی۔

جس نے میری بات کو سن کے سنی ان سنی کر دی میری بات سن کر وہ ڈرا نہیں
 ہے۔ وہ شخص جس نے میری بات کو سن لیا لیکن اُس کے ذرا رو نگٹے کھڑے نہیں ہوئے
 جو میں نے ڈرایا تھا، کہ دنیا کی محبت کا حملہ ہو جائے گا، شہوت اور خواہش کا حملہ ہو
 جائے گا، جہم کے وساوس کا حملہ ہو جائے گا، اُس نے سنا نہیں وہ کہنے لگا میں خود بہتر
 جانتا ہوں، مجھے پتہ ہے کہ زندگی کیسے گزاری جاتی ہے۔ میں اپنے نفع نقصان کو خود
 جاننے والا ہوں، اُس نے جب نقش قدم کی طرف نہیں دیکھا، اُسوہ حسنہ کو نہیں دیکھا،
 میرے محبوب علیہ السلام ارشاد فرماتے ہیں، وہیں بیٹھا رہا اپنے سودی کاروبار میں،
 وہی بیٹھا رہا اپنی ناجائز تجارت میں، وہیں بیٹھا رہا اپنے دوستوں کی انجمن میں، وہیں
 بیٹھا رہا عریانی فحاشی کے ماحول میں، وہیں ترک سنت کے انداز میں بیٹھا رہا، لشکر آ گیا
 شیطان نے پکڑ لیا ذلیل و رسوا بنا دیا، زندگی بھر اسی دائرے کے اندر رہے گا، جب
 سانس نکلے گی جہنم اُس کے استقبال کیلئے ہوگی۔

میرے محبوب علیہ السلام نے چند جملوں کے اندر ایک جامع صورت حال
 ایک محسوس چیز کے ساتھ تشبیہ دیکر اُس غیر محسوس عمل کو جو سنت کی حکمت ہے، جو سنت کا
 فائدہ ہے جو نقش قدم کی برکت ہے اور جو اُسوہ حسنہ کا احصار ہے، اسکو محبوب علیہ وسلم
 نے بیان کر کے قیامت تک کے لئے اپنی امت کو شمع نور عطا فرمادی ہے۔

اب اسکی ہر جہت گھنٹوں بحث کی منقاضی ہے، لیکن اسوقت ہمارا چونکہ محدود

ٹائم ہے، ہم گفتگو کو مزید اس انداز میں آگے بڑھانا چاہتے ہیں۔

رسول اکرم صلی اللہ علیہ وسلم ارشاد فرماتے ہیں۔

مَا مِنْ نَبِيٍّ بَعَثَهُ اللَّهُ فِي أُمَّةٍ قَبْلِي إِلَّا كَانَ لَهُ مِنْ أُمَّتِهِ
حَوَارِيُونٌ

آپ نے فرمایا مجھ سے پہلے جتنے بھی نبی آئے ہیں، اُن کی امت میں اُن کے
حواریون ہوتے تھے۔ لفظ حواری کا مطلب ہے خالص پکا امتی، اُن کے مخلص امتی
ہوتے تھے۔

وَأَصْحَابُ يَأْخُذُونَ بِسُنَّةِ

اور اُن پیغمبروں کے ایسے اصحاب ہوئے تھے جو ہمیشہ اُنکی سنت پر عمل کرتے تھے۔

تو کیا ہوا يَتَقَدُّونَ بِأَمْرِهِ

وہ اُن کے امر کی اقتداء کرتے تھے۔

ثُمَّ أَنهَاتُ خَلْفَ مِنْ بَعْدِهِمْ خَلُوفٌ

جب وہ لوگ چلے گئے تو بعد میں نئی نسلیں پیدا ہوئیں۔

يَفْعَلُونَ مَا لَا يَفْعَلُونَ

وہ باتیں کہتے ہیں جو وہ خود نہیں کرتے۔

وَيَفْعَلُونَ مَا لَا يُؤْمَرُونَ ﴿حجۃ اللہ البالغہ ۱/۲۸۳﴾

اور وہ کام کرتے ہیں جس کا شریعت نے حکم ہی نہیں دیا۔

ایسی نسلیں اور ایسی قومیں بعد میں ہوتی رہیں۔

آپ نے فرمایا اے میری امت تم بھی میری بات سمجھ لینا، ایسا نہ ہو کہ میری

شریعت کا رنگا۔ آہستہ آہستہ مدہم پڑ جائے، اور پھر تم اپنی خواہشات اور شہوتوں کے آئیر

بن جاؤ اور اپنے بنائے ہوئے نظام اور اپنی بنائی ہوئی سوچ کے مطابق زندگی گزارنا

شروع کر دو، جس طرح میرے اصحاب نے مجھ سے نور حاصل کیا اور عمل کر کے دکھا دیا،

تبع تابعین اُن سے لیں گے تبع تابعین اُن سے لیں گے فرمایا قیامت تک جب میری سنت کا رنگ غالب رہے گا، تو اللہ تعالیٰ تمہیں اپنی طرف سے خصوصی نجات عطا فرمادے گا۔
مختتم سامعین حضرات

آج کے ماحول میں اس موضوع پر بات کرنا بھی بہت مشکل ہے اور بات سننا بھی بہت مشکل ہے ”اُسوۂ حسنہ اور فیشن پرستی“ یہ جو دو چیزیں ہیں، کمپیر ٹیوسٹڈی کے لحاظ سے جب ان کا منظر دیکھتے ہیں تو کلیجہ منہ کو آتا ہے۔ کہاں سنت اور کہاں آج ہمارے فیشن، کہاں وہ سنت کا نور اور کہاں ہمارے گھروں کے اندر نحوست اور ہمارے کردار کے اندر نحوست آئیے ذرہ تھوڑا سا ان دونوں شعبہ جات کے لحاظ سے دیکھتے ہیں، مرد وزن کے لحاظ سے خواتین اور رجال کے لحاظ سے کہاں کہاں گڑبڑ ہو گئی اور اُسوۂ حسنہ سے انسان دور ہوتا گیا۔ جب کہ رسول اکرم صلی اللہ علیہ وسلم نے صدیوں قبل ہر بات یوں کھول کے بیان کر دی تھی جس طرح آج کے ماحول کو دیکھ کے بیان کی جاتی ہے۔
اور یہ ہمارا عقیدہ ہے کہ کوئی چیز بھی اُن سے چھپی ہوئی نہیں تھی، اور سب کچھ دیکھ کر اپنی امت کو ہدایت فرما رہے تھے۔

یہ حدیث شریف جو میں بیان کرنے لگا ہوں اس کا مضمون بڑا ہی کڑوا ہے، اور بالخصوص خواتین اسلام کو بڑی توجہ کیساتھ سننا چاہیے اور یہ کسی مفتی کا فتویٰ نہیں اور یہ کسی مفکر کی فکر نہیں ہے، یہ اُس زباں کی بات ہے جب تک ”وَحْیِ یُوحٰی“ کی تار نہیں ملتی اُس وقت تک وہ زبان نہیں کھلتی صحیح بخاری شریف جلد نمبر 2 صفحہ 725 پر یہ حدیث شریف موجود ہے، حضرت عبداللہ بن مسعود رضی اللہ عنہ اس حدیث کے راوی ہیں۔

بات کچھ اس طرح ہے کہ وہ ایک دن تقریر کر رہے تھے، جس طرح آج ہمارا موضوع ہے، فیشن پرستی کے خلاف تو وہ سنت کی عظمت کو اجاگر کر کے فیشن پرستی کا جو اس وقت فوراً حملہ ہو رہا تھا، اُس سے بچانے کیلئے مختلف صحابیات اور خواتین کو وہ درس دے رہے تھے، درس دیتے دیتے یہ لفظ انہوں نے بول دیئے۔

لَعَنَ اللَّهُ الْوَاشِمَاتِ وَالْمَتَوَشِمَاتِ وَالْمُتَفَلِّجَاتِ
لِلْخَسَنِ وَالْمُفْخِرَاتِ فِي خَلْقِ اللَّهِ (بخاری جلد نمبر ۲/۷۲۵)

حضرت عبداللہ بن مسعود رضی اللہ عنہ فرمانے لگے اللہ تعالیٰ کی لعنت ہو اُن عورتوں پر جو تندولے لگاتی ہیں اور تندولے لگواتی ہیں، الواشمات، جو کسی اور کو تندولے لگائے، المتوشمات وہ جو کسی سے تندولے لگوائے، اس پر لعنت کی کہ اللہ تعالیٰ کی لعنت ہو، مبہم الفاظ کے ساتھ لعنت کر رہے تھے۔

تندولہ اس وقت یہی تھا کہ چھوٹا سا جسم پر زخم کر کے اُس کو سے بھر دیا جاتا پھر ہمیشہ اُس کا نشان نظر آتا ہے، یہ صرف عورتوں میں ہی قبیح نہیں مردوں میں بھی قبیح ہے، اور جس شخص کے بدن پر تندولہ ہے، جب تک اُس کو اتارے گا نہیں اُس کو طہارت حاصل نہیں ہوگی، اگر امام ہے تو اُس کی اقتداء ناجائز ہو جائیگی، اُس تندولہ کی وجہ سے ایسی صورتحال ہو کہ اُس کو اتارنے کیلئے بدن کو کاٹنا پڑتا ہو تو پھر کچھ اُس میں چھوٹ دی گئی ورنہ اگر تھوڑے بہت زخم کر کے بھی کسی دوائی سے وہ زخم اتارا جاسکتا ہے تو اُس کو اتارا جائے گا تو پھر جسم کو طہارت حاصل ہوگی ورنہ طہارت حاصل نہیں ہوگی یہی صورتحال خواتین کیلئے ہے، یہ واشمات اور متوشمات کے لحاظ سے پہلا جملہ تھا۔

دوسرے نمبر پر الْمُتَفَلِّجَاتِ

اُن عورتوں کیلئے اللہ تعالیٰ کی لعنت ہے، کون سی عورتیں۔

تَرْفِيقُ الْحَوَاجِبِ لِلتَّحْسِينِ

تمیص کہتے ہیں اپنے ابرو باریک کرنا حسن کیلئے رسول اکرم صلی اللہ علیہ وسلم کے صحابی یہ لفظ بول رہے ہیں ”متمصات“ وہ عورتیں جو کہ حسن کیلئے اپنے ابرو بالوں کو نوچ کے باریک کرتی ہیں، یا کسی طریقے سے ابرو کو باریک کرتی ہیں اُن پر بھی اللہ تعالیٰ کی لعنت ہے۔

تیسرے نمبر پر، وَالْمُتَفَلِّجَاتِ

وہ عورتیں جو عمر کو چھوٹا ظاہر کرنے کیلئے اپنے دانت ریتوں سے باریک کرتی ہیں۔

وَهِيَ الَّتِي تَفْرِقُ مَا بَيْنَ الشَّيْءِ بِالْمِبرَدِ

جو عورتیں سامنے کے دانتوں میں چھوٹی سی ریتی لے کر خلا بناتی ہیں عمر کو چھوٹا

ظاہر کرنے کیلئے ان پر بھی اللہ تعالیٰ کی لعنت ہے، یہ اُس وقت کا ایک نیا فیشن چلنے والا

تھا، حضرت عبداللہ بن مسعود رضی اللہ عنہ اُس کی مخالفت میں بول رہے تھے، جب

آپ نے یہ تند و تیز تقریر کر دی تو بات چلتے چلتے بنی اسد کی ایک خاتون تک پہنچی، جن کو

حضرت اُمّ یعقوب کہا جاتا تھا۔

اُمّ یعقوب نے جب یہ درس سنا تو بڑے غصے میں آ گئیں اور حضرت عبداللہ

بن مسعود رضی اللہ عنہ سے جھگڑا شروع کر دیا کہ اتنے سخت لفظ تم نے بول دیئے، لعنت

کے لفظ تم نے بول دیئے، کہ اللہ تعالیٰ کی لعنت ہے تند و لے لگا۔ نے والی پر اور تند و لے

لگوانے والی پر اور اپنے ابرو باریک کرنے والی پر اور اپنے دانتوں کو ریتی سے رگڑنے

والی پر اللہ تعالیٰ کی لعنت ہے، آپ نے اتنا بڑا حتم دے دیا۔

جب انہوں نے آ کے یہ کہا وہ بھی کوئی معمولی خاتون نہیں تھیں اور نہ ہی اس

لئے جھگڑ رہی تھی کہ اُن کے کردار میں کوئی ایسی چیز تھی حقیقت میں لفظ لعنت کی جو

بڑائی ہے کہ لعنت بہت بڑی بات ہوتی ہے، اس پر ان کو تعجب تھا، جب انہوں نے

آ کے جھگڑا کیا تو حضرت عبداللہ بن مسعود رضی اللہ عنہ نے کیا جواب دیا، کہنے لگے۔

مَا لِي لَا أَلْعَنُ مَنْ لَعَنَ رَسُولَ اللَّهِ صَلَّى اللَّهُ عَلَيْهِ وَسَلَّمَ: بخاری ۲/۲۵۷

اے اُمّ یعقوب ہوش سے بولو یہ میں اپنی طرف سے نہیں کر رہا یہ میرے پاس

نبی علیہ السلام کی امانت ہے، میرے رسول علیہ السلام نے یہ لعنت کی تھی، اُن کے یہ

لفظ ہیں اور اُن کی زبان سے یہ لفظ نکلے تھے، میں کون ہوتا ہوں اُن عورتوں کو لعنتی قرار

دینے والا کہ جو ایسے کام کر رہی ہوں یہ اُس زبان سے بڑے دکھ سے لفظ نکلے ہیں،

جن کو اللہ تعالیٰ نے سارے جہانوں کی رحمت بنایا ہے، کس انداز میں ان کو یہ

برداشت ہو سکا کہ وہ یہ بول رہے تھے اور انہیں بولنا پڑا اور لازم ہو گیا کہ ان کو روکا جائے تاکہ بعد میں ایسی خرافات پیدا نہ ہو جائیں، میرے محبوب علیہ السلام علیہ السلام کا وسیع مشاہدہ دیکھو کہاں آج کے یہ بیونی پارٹر اور کہاں اُس وقت کا نظام، رسول اکرم صلی اللہ علیہ وسلم واضح کر رہے تھے، میری امت میں تم سے رب کو سجدے بھی کرواؤں گا، اور تمہارے کردار کو بھی ستھرا کروں گا۔

مجھے یہ برداشت نہیں کہ تمہارے کردار اور تمہاری سیرت کے اندر فیشن آجائے جس کی وجہ سے تمہارے معاملات بگڑ جائیں، نہیں نہیں، میں نے تو ہر لمحہ رورو کے تمہارے لئے دعاء رحمت کی ہے، لیکن اگر تم میری سنت کو چھوڑ کے فیشن کو گلے سے لگالیا، تو اس زبان سے میں لعنت کا اعلان کر رہا ہوں، کہ جو میری سنت کو ترک کرے ایسے کاموں میں پڑ جائے گا خالق کائنات ناراض ہو جائے گا، اور اُس کی ناراضگی اس لعنت کی شکل میں ظاہر ہو جائے۔

اب دیکھیے کہاں یہ معاملات اور کہاں آج کی عورت کا فیشن، دختر اسلام کو سوچنا چاہیے، کہ اُس نے کلمہ اسلام پڑھا ہے تو کس بنیاد پر کہ میں اپنی چاہت کو رب کی پابندی کے تابع کروں گی، میں اپنی خواہش کو نبی علیہ السلام کی سنت کے تابع کروں گی، جو ہمارے محبوب علیہ السلام کو پسند ہے، وہی ہمیں پسند ہوگا۔

جو چادر زہرہ رضی اللہ عنہا کی حقیقت ہے، وہی ہمیں میسر آ جائے گی، یہ کردار ایک اسلامی خاتون کا ہونا چاہیے۔

جس وقت حضرت عبداللہ بن مسعود رضی اللہ عنہ نے اُمّ یعقوب رضی اللہ عنہا کو یہ کہا کہ اُمّ یعقوب میں اُس پر لعنت کیوں نہ کروں جس پر اللہ کے رسول علیہ السلام نے لعنت کی ہے، تو اُمّ یعقوب کہنے لگی اے عبداللہ بن مسعود رضی اللہ عنہ قرآن مجھے بھی آتا ہے۔ کہاں اللہ تعالیٰ نے لعنت کی ہے، کہاں رسول اکرم صلی اللہ علیہ وسلم نے لعنت کی ہے۔

تو حضرت عبداللہ بن مسعود رضی اللہ عنہ بھی صحابہ کرام میں سے فقیہ تھے، کہنے لگے کیا تم نے قرآن پڑھا ہے۔ تمہیں قرآن آتا ہے۔ یقیناً اُن کا فقاہت قرآن کے لحاظ سے بڑا اونچا مقام ہوگا۔

حضرت اُمّ یعقوب رضی اللہ عنہا کہنے لگی۔

لَقَدْ قَرَأْتُ مَا بَيْنَ اللُّوحَيْنِ فَمَا وَجَدْتُ فِيهِ مَا تَقُولُ

دو گتوں کے درمیان جو قرآن ہے وہ مجھے آتا ہے تفسیر بھی مجھے آتی ہے مجھے

سب کچھ آتا ہے۔ حضرت عبداللہ بن مسعود رضی اللہ عنہ فرمانے لگے۔

لَا نَ تَكُنْتِ قَرَأْتِيهِ وَجَدْتِيهِ

اگر تم قرآن پڑھتی تو تمہیں ضرور پتہ چلتا، تم نے لفظ کو تو پڑھا ہے لیکن تم نے روح کو حاصل نہیں کیا، قرآن مجید میں تمہیں یہ نظر نہیں آیا۔

مَا آتَاكُمْ الرَّسُولَ فَخُذُوهُ وَمَا نَهَاكُمْ عَنْهُ فَانْتَهُوا۔ (بخاری ۲/۲۰۷)

اللہ تعالیٰ کے رسول علیہ السلام جو تمہیں دیں وہ لے لو اور جس سے تمہیں روکیں اُس سے رک جاؤ۔

اگرچہ اس آیت میں مستقل عورتوں کے لفظ موجود نہیں ہیں لیکن اس کو قرآن کی طرح ماننا پڑے گا۔ اس واسطے کہ یہ فرمانہ صاحب قرآن کا ہے۔

رسول اکرم صلی اللہ علیہ وسلم نے چونکہ لعنَ الْفَاسِقَاتِ کے الفاظ بولے ہیں۔

اس واسطے اللہ تعالیٰ کا فرمان ہے جو یہ محبوب علیہ السلام فرمائیں وہ میری طرف

سے حکم ہے، اُس کو تم حاصل کرو۔ اُس کو تم قبول کرو، اور اُس کے مطابق زہرِ راسخ

کرو، حضرت عبداللہ بن مسعود رضی اللہ عنہ نے فرمایا کہ یہ جو میں نے فیشن پرستی۔

خلاف عورتوں کے حقوق کے لحاظ سے بیان کر دیا ہے، یہ قرآن مجید کا حصہ ہے۔

اے ام یعقوب رضی اللہ عنہا یہ مسئلہ تم بھی سمجھ لو اور ساری خواتین کو بھی یہ مسئلہ

سمجھا دو یہاں۔۔۔ سے یہ بات بھی ثابت ہوئی۔

جہاں آج ہم سنت کے لحاظ سے بحث کر رہے ہیں، وہاں سنت کی آئنی حیثیت بھی سامنے آگئی، کچھ لوگ اس غلطی میں بھی مبتلا ہیں کہ ہمارے لئے صرف قرآن کافی ہے، ہمیں سنت کی ضرورت ہی نہیں اور صرف قرآن ہمارے لئے کافی ہے۔ اُس قرآن نے ہی تو سنت کو لازم کر دیا ہے، یہ رسول اکرم صلی اللہ علیہ وسلم کے فرمان کی آئینی حیثیت ہے، کہ جس کو ماننا قرآن کو ہی ماننا ہے، اور پھر اس کی تشریحات حضرت عبداللہ بن مسعود رضی اللہ عنہ استدلال کر کے اس کو بیان کرتے ہیں، یہ وہ نور ہے جو رب فقہاء کو عطا فرمایا ہے۔

قرآن و سنت کے ساتھ جو فقہ کا تعلق ہے، وہ بھی اس مقام سے ظاہر ہو رہا ہے کہ جس طرح بتدریج احکام ثابت ہوتے ہیں اور ان احکام کو امت کیلئے بیان کر دیا جاتا ہے۔

مختتم سامعین حضرات:

خواتین کے لئے یہ حدیث بخاری ایک نہیں بہت زیادہ دیگر پہلو بھی ہیں۔ لیکن اس وقت ٹائم کا اختصار ہے، خواتین کو یہ بات روح میں اتارنی چاہیے، یہ معاملات جن کو بظاہر چھوٹے چھوٹے سمجھا جا رہا ہے اور پتہ نہیں آج اس سلسلہ میں کتنی ترقی ہوگئی ہوگی ہمیں پتہ نہیں اب اس سے آگے کیا کچھ ہوتا ہے۔

یہ معموزی سی چیز جو بنیادی تھی اُس پر جب لعنت کا حکم ہے تو آگے اپنے چہرے کے حسن نیلئے سر جری کروانا اور اسکے علاوہ جو دیگر خرافات بن چکے ہیں یہ سارے شریعت مطہرہ کے لحاظ سے کسی قدر ناجائز ہیں، کس قدر اللہ تعالیٰ کی لعنتیں اور اُس پر پھٹکار برتی ہے جس کے بارے میں رسول اکرم صلی اللہ علیہ وسلم کے الفاظ ہیں۔

الْمَغْزِزَاتِ خَلَقَ اللَّهُ

وہ جو اللہ تعالیٰ کی بنائی چیز کو بدلتی ہیں، اللہ تعالیٰ نے جو شکل دی تھی اور جو حسن دیا تھا اور جس طرح کا چہرہ دیا تھا، اُس کو بدلنے کی کوشش کرتی ہیں۔

رسول اکرم صلی اللہ علیہ وسلم نے جامع الفاظ دے دیئے، جس سے قیامت تک کے مسائل کو نکالا جاسکتا ہے اور رہنمائی حاصل کی جاسکتی ہے۔

کہ ہم نے جن کا کلمہ پڑھا۔ ہے چونکہ انہوں نے جنت لے جانے کا ذمہ بھی اٹھایا ہوا ہے، تو پھر زندگی یوں گزارنی پڑے گا، جس کو دیکھ کے اُن کو خوشی محسوس ہو رہی ہو اور یاد رکھیں۔

یہ معاملہ صرف خواتین کے لحاظ سے ہی نہیں یقیناً آج بھی اس دور میں وہ عظیم خواتین ہمارے معاشرے میں موجود ہیں، جن کو اللہ تعالیٰ نے سنت نبوی پر عمل کرنے کی جرأت عطا فرما رکھی ہے اور اس سلسلہ میں وہ کردار ادا کر رہی ہیں۔

جن میں نھوڑی کمزوری ہے ان کو اس پیغام سے روشنی حاصل کرنی چاہیے اور آج وقت ہے توبہ کر لیں گی تو بہار آجائے گی وہ سارے گناہ جو پہلے تھے وہ ایک آنکھ کا ایک آنسو جب اللہ تعالیٰ کے خوف سے ٹپکے گا تو اُس سے ساری سیاہیاں دور ہو جائیں گی، اور اللہ تعالیٰ نیا نور عطا فرمادے گا، دوسری طرف جو مردوں کا معاملہ ہے۔ وہ بھی آج دیکھنے میں جو صورتحال نظر آرہی ہے۔

ہماری ملت کے نوجوانوں کی کیا صورتیں بن گئی ہیں، کیا بالوں کے انداز کیا کپڑوں کے انداز کیا رہن سہن کے انداز کیا چلنے پھرنے کے انداز اور کیا زیب و زبائش اور کیا نقش و نگار۔

مرد بھی وہ کر رہے ہیں آج کل ایسا سنگھار

دیکھ کے مردانگی روتی ہے جس پے بار بار

کان میں بالی گلے میں چین ہاتھوں میں کڑا

یا الہی وقت کٹتا آکے لڑکوں پہ پڑا

یہ کیسی صورتحال بن گئی، رسول اکرم صلی اللہ علیہ وسلم نے اُس وقت فرمادیا تھا۔

آپ کا یہ فرمان مسند امام احمد جلد نمبر 1 صفحہ نمبر 339 پر موبہ ہے۔

رسول اکرم صلی اللہ علیہ وسلم نے ارشاد فرمایا۔

لَعَنَ اللَّهُ الْمُتَشَبِهِينَ مِنَ الرِّجَالِ بِالنِّسَاءِ. مسند امام احمد ۳۳۹/۱

جو لوگ مردوں میں عورتوں کی مشابہت کرتے ہیں، اُن پر اللہ تعالیٰ کی لعنت ہو وہ ہیں تو مرد لیکن عورتوں جیسا چال چلن بناتے ہیں، عورتوں جیسے بال اور عورتوں جیسا انداز اور عورتوں جیسی چیزیں اور عورتوں جیسا میک اپ اور عورتوں جیسی خوشبوئیں عورتوں جیسا انداز۔

عورتوں جیسی خوشبوئیں اس سے مراد سرخی اور اس طرح کی چیزیں ہیں کہ جس میں رنگ بھی شامل ہو یہ ساری چیزیں کہ جن کی وجہ سے مرد کی عورت کے ساتھ مشابہت لازم آتی ہو اُن پر اللہ تعالیٰ نے لعنت کی ہے۔

یہ ایسا نہیں کہ وہ یہ کہے کہ میں۔ نہ تھوڑی سی تفریح کی ہے نہیں نہیں وہ لعنت کا مستحق بن گیا ہے۔

اس واسطے کہ رسول اکرم صلی اللہ علیہ وسلم اس فرق کو واضح کرنا چاہتے ہیں۔ مرد کو اپنی ادا کے لحاظ سے مرد نظر آنا چاہیے اور عورت کو اپنی ادا کے لحاظ سے لباس کے لحاظ سے عورت بن کے رہنا چاہیے۔

اگر مرد بھی ٹیڑھا بن جائے گا اور اُس کے کردار میں کجی آجائے گی تو محبوب علیہ السلام نے واضح لفظوں میں اُس کی بھی گرفت کی ہے۔

فرمایا بیچ کے رہو تم نے کسی فلمی ایکٹر کا کلمہ نہیں پڑھا تم نے ماہدینہ کا کلمہ پڑھا ہوا ہے، سندھ دیکھنی ہے تو اُنکی کردار دیکھنا ہے تو اُن کا نقش قدم ہے تو اُن کا ہم کیوں کسی کی طرح اپنے خلیے بگاڑ لیں، ہم کیوں کسی کنجھ کو دیکھ کر اپنے بدن کا لباس تبدیل کر دیں، اپنے رہن سہن کا طریقہ تبدیل کر دیں، نہیں نہیں ہمارے لئے گنبد خضراء کی ہریالی کافی ہے، اور وہ ہریالی ایسی ہے کہ

۵ ماہ مدینہ اپنی تجلی عطا کرے

یہ ڈھلتی چاندنی تو پہر دو پہر کی ہے
جوفیشن کر کے چاندنی لینا چاہتا ہے تو یہ چاندنی نہیں ہے بلکہ اندھیرا ہے،
چاندنی وہ ہے جو محبوب علیہ السلام کی سنت کی چاندنی ہے۔

اب اس حدیث کو سامنے رکھتے ہوئے ہمیں ساتھ ساتھ اپنا محاسبہ بھی کرنا چاہیے
کہ کہاں کہاں کوئی ایسا کام ہو رہا ہے کہ جس سے ہم نے عورتوں کیساتھ تشابہ بنائی ہوئی
ہو آجکل یہ بھی بڑا وبال ہے کہ کچھ مردوں نے عورتوں والے لباس پہننے شروع کر دیئے وہ
متشہین بالنساء ہیں، مرد ہو کے عورتوں کیساتھ تشابہ اختیار کرتے ہیں۔

افسوس یہ ہے کہ کچھ دین کے حوالے سے سٹیج پہ آنے والے نعت خواں قسم کے
کچھ لوگ انہوں نے عورتوں والے کپڑے پہننے شروع کر دیئے ہیں، جبکہ یہ رسول اکرم
صلی اللہ علیہ وسلم کے الفاظ کیساتھ لعنت کا استحقاق ہے، شاید اُن کو پتہ نہیں چل رہا، اُن کو
اپنے مرد ہونے پر شک ہو گیا ہے، یا لعنت کے بارے میں اُن کو یقین نہیں ہو رہا۔
رسول اکرم صلی اللہ علیہ وسلم نے ارشاد فرمایا:

متشہین وہ لوگ جو عورتوں کے ساتھ تشابہ اختیار کر رہے ہیں وہ لوگ بھی اللہ
تعالیٰ کی رحمت سے دور ہوتے چلے جا رہے ہیں، اور خالق کائنات جل جلالہ کی لعنت
کے مستحق بنتے جا رہے ہیں۔

ایسے ہی رسول اکرم صلی اللہ علیہ وسلم کا عظیم فرمان جس کا تعلق معراج کی
شب سے ہے جب رسول اکرم صلی اللہ علیہ وسلم نے جہنم کا مشاہدہ کیا تھا، رسول اکرم
صلی اللہ علیہ وسلم کو جہنم کا مشاہدہ کرتے ہوئے چند مناظر نظر آئے، آپ نے وہ بیان
کیے ہیں۔ یہی نے اُس کو بیان کیا ہے، ابن حجر نے ازواج میں لکھا ہے۔

جلد نمبر 2 صفحہ نمبر 15 پر یہ حدیث شریف ہے۔

لما عرج بی مشکوٰۃ شریف: ۴۲۹

معراج کی شب جب مجھے بہت اوجڑ پہنچا دیا گیا تو

مررت برجال

میں جہنم کا مشاہدہ کر رہا تھا تو رسول اکرم صلی اللہ علیہ وسلم ارشاد فرماتے ہیں
میں کچھ مردوں کے پاس سے گزرا تو کیا صورتحال تھی فرمایا۔

تَقْرَضُ جَلُودَهُمْ بِمَقَارِضٍ مِنَ النَّارِ

آگ کی قینچیوں سے اُن کے بدن کاٹے جا رہے تھے۔

تو رسول اکرم صلی اللہ علیہ وسلم ارشاد فرماتے ہیں میں نے کہا۔

مَنْ هُوَ آلَاءِ

یہ کون لوگ ہیں۔ یہ رسول اکرم نے جو سوال کیا یہ کلام کے اسلوب اے تقاضے
کے مطابق کیا ورنہ جو فرش پہ بیٹھ کے عرش کی خبریں دیتے ہیں خود وہاں چل پھر رہے
ہوں اور پتہ نہ ہو یہ کیسے ہو سکتا ہے، اگر ان کے پاس اُم حارثہ آتی ہیں اور کہنے لگی بدر
میں میرا بیٹا شہید ہو گیا ہے، اگر وہ جنت میں پہنچا ہے پھر تو صبر کرتی ہوں، اگر وہ جنت
میں نہیں پہنچا تو مجھے رونے کی تو اجازت دے دو۔

تو میرے نبی علیہ السلام نے ارشاد فرمایا اے حارثہ کی ماں تم ایک جنت کی
بات کرتی ہو، میرے اللہ تعالیٰ کی کئی جنتیں ہیں۔

وَإِنَّ إِلَيْنَا لَنُفِرُ دَوَّسُ الْأَعْلَى

اور تیرا بیٹا اے حارثہ وہ تو سب سے اونچی جنت میں بیٹھا ہوا ہے۔

جو فرش پہ بیٹھ کے عرش کی خبر دیں، وہاں عرش پہ پہنچیں تو وہاں حقیقتاً معاملہ

بے امنی نہ ہو۔

یہ نہیں محض وہ ایک حسن کلام تھا، اور حضرت جبریل علیہ السلام کی ڈیوٹی تھی کہ تم

ساتھ بیان کرتے جاؤ، یہ حضرت جبریل علیہ السلام ہیں۔

حضرت: کلمی علیہ السلام جواب دیتے ہیں۔

یا رسول اللہ صلی اللہ علیہ وسلم الذین ینزینون للزینۃ

یا رسول صلی اللہ علیہ وسلم یہ وہ مرد ہیں جو دنیا میں ناجائز زینت اختیار کرتے تھے۔ زینت جائز بھی ہے اُس پر باقاعدہ اجر و ثواب ہے اور اُس کا باقاعدہ حکم ہے۔ کہ انسان کے کپڑے صاف ہوں چہرہ دھلا ہوا ہو اُس آدمی کیلئے بحیثیت سنت سرمہ لگانا اور بحیثیت سنت خوشبو لگانا یہ انبیاء کی سنت ہے، اور اسکی بہت بڑی فضیلت ہے۔ مردوں کی خوشبو جس میں رنگت نہ ہو خوشبو آ رہی ہو یہ خوشبو اُس کیلئے جائز ہے لیکن آپ نے فرمایا یہ وہ لوگ ہیں کہ جنہوں نے وہ زینت اختیار کی جس کو حرام کیا گیا تھا، ایسے انداز میں بال رکھے ایسے انداز میں کپڑے سلائے ایسے انداز میں انہوں نے بناؤ سنگھار کیا، ایسے انداز میں اپنی زندگی میں چلتے پھرتے رہے کہ جس کو شریعت مطہرہ نے ناجائز قرار دیا تھا اور انہوں نے فیشن کو اپنایا تھا اور سنت کو پس پشت ڈالا تھا، فیشن کا جھنڈہ یہ اپنی طرف سے لہرا رہے تھے جب یہ اس انداز میں زندگی کے شب روز گزار کے پہنچیں گے تو یہ اُن کی اُس وقت صورتحال ہوگی، کہ ان کے بدن کو آگ کی قینچیوں سے کاٹا جائے گا اور پھر اُن سے کہا جائے گا یہ ہے وہ فیشن جو تم دنیا میں کرتے تھے، یہ ہیں وہ تمہارے بالوں کے انداز اور یہ ہیں وہ تمہارے لباس اور یہ ہے وہ تمہارا غیر کے طریقے پر چلنے کا طریقہ جو تم نے رسول اکرم صلی اللہ علیہ وسلم کی سنت کو چھوڑ کر انگریزوں کے پیچھے اقتداء کر دی تم مغرب زدہ بن کر اُن کی عادات کو اپنے معمولات کا حصہ بنا لیا۔ اب قیامت کے دن اللہ تعالیٰ اس جرم کی پاؤا شمیں کہ جو فیشن کی طرف آگئے ہیں رسول اکرم صلی اللہ علیہ وسلم ارشاد فرماتے ہیں، میں دہکے کے آیا ہوں کہ اُن کو اس انداز میں اللہ تعالیٰ کے دربار میں عذاب دیا جا رہا ہوگا کہ اُن کے بدن قینچی سے کاٹے جا رہے ہوں گے۔

دوسری طرف:- رسول اکرم صلی اللہ علیہ وسلم ارشاد فرماتے ہیں۔

ثُمَّ مَرَرْتُ بِجَبِّ مَتْنِ الرِّيحِ

پھر میرا گزرا ایک گڑھے کے پاس سے ہوا جس سے بدبو آرہی تھی۔
بہت بڑا گڑھا تھا اُس سے بہت زیادہ بدبو آرہی تھی۔

سمعت فیہ اصواتاً شدیدة

اور بڑی شدید آوازیں مجھے آرہی تھی، ہائے ہائے کی اور بڑی دکھ بھری
آوازیں اور بڑی کراہتی ہوئی آوازیں مجھے آرہی تھیں۔

میں نے جبریل سے پوچھا

من هولاء: اے جبریل یہ کون ہیں۔

تو حضرت جبریل علیہ السلام نے کہا۔

نساء کن یتزین للزينة الزواج ۱۵/۲

یہ تمہاری امت کی وہ عورتیں ہیں کہ جنہوں نے حلال زینت کو چھوڑ کے حرام
زینت اختیار کی، جس حد تک شریعت مطہرہ میں جائز تھا، اُس سے تجاوز کر گئیں اُس
سے آگے نکل گئیں اور یہ وہ کروت کرتی رہیں جو شریعت میں ممنوع تھے اور اپنے آپ
کو سنوارتی اور نکھارتی رہیں، اور وہ دنیا میں سمجھتی تھیں کہ شاید دنیا میں اسکا بڑا فائدہ ہے
، اس میں بڑی بھلائی ہے، اور یہ ایک رَمَزِ فِیض ہے، یہ ایک ہماری تفریح ہے، ہم
اس طرح کے کپڑے پہن لیتی ہیں، اس طرح کی زیب و زیبائش کرتی ہیں اور اس طرح
چلتی پھرتی ہیں، میرے محبوب علیہ السلام ارشاد فرماتے ہیں۔

میں نے ان کو جہنم کے گڑھے میں بدبو کی حالت میں دیکھا۔

جو آج معاشرے کے اندر یہ سمجھتی ہیں کہ ہم نے فیشن کیا، تو ہم نے معاشرے
کو چمک دی، اور ہم نے زمانے کو خوشبودی، نہیں نہیں جو خلاف سنت کام ہے وہ خوشبو
نہیں وہ بدبو ہے، ہمارے محبوب علیہ السلام اپنی آنکھوں سے دیکھ کے آئے ہیں۔

یہ سب کچھ بیان کرنے کا مطلب کیا تھا اگر ہمیں آج پتہ نہ چلتا تو قیامت
آجاتی اور آگے حساب یہ ہوتا کہ آگ کی قینچیاں آجاتیں اور وہ گڑھے آجاتے ہم قف

انسوس ملتے کاش کہ دنیا میں پتہ چل جاتا تو ہم ایک دن بھی فیشن کو نہ اپناتے ہم اُس فیشن پر تھوکتے، ہم اُسکو مسترد کرتے، ہم قدموں کے نیچے اس کو روند ڈالتے، یہ کتنا ذلیل اور سوا کرنے والا ہے، یہ اُس وقت افسوس ہوتا لیکن یہ ماہِ مدینہ صلی اللہ علیہ وسلم کا ہم پہ کرم ہے، آپ نے سب کچھ بیان کر کے ہمیں بتا دیا ہے۔

فرمایا میں تو تمہارے لئے مثل والد ہوں، تمہیں یہ بھی بتاتا ہوں کہ تم نے قضائے حاجت میں بیٹھنا ہے تو کس طرح بیٹھنا ہے، سب کچھ میں بتانے آیا ہوں، کوئی چیز بھی تمہارے لئے ایسی چھوڑ کے نہیں جاؤں گا کہ ابھی ضرورت ہو اور میں نے بیان کرنا بند کر دیا ہو، فرمایا میری امت اب اس پر عمل کرنا تمہارا کام ہے، میں نے سب کچھ بتا دیا اور پھر میں آنکھوں سے سب کچھ دیکھ رہا ہوں اور میں دیکھ کے آیا ہوں کہ انداز کیا ہے۔

اگر تم میری سنت کے آئینہ میں رہو گے تو اتنا نور ملے گا، فردوس کے بالا خانے ہونگے جنت کا جمعہ بازار ہوگا، جنت دارالسلام کا ماحول ہوگا، اللہ تعالیٰ اپنا دیدار کرا سکے بندوں کو یہ پیغام دے رہا ہو گا تم نے دنیا میں میرے لئے اپنے آپ کو پابند کیا تھا، تو آج تمہیں اپنا دیدار کر رہا ہوں۔

یہ پابندیاں تھوڑی سی ہیں، اس پر جو اجر و ثواب ملنے والا ہے وہ بہت زیادہ ہے، آج دیکھئے کتنے ایسے مقام آگئے، گننے لگیں تو گنتے گنتے ٹائم کتنا گزر جائے، جو آج فیشن کی شکل میں چل رہا ہے۔

اور ماں بیٹے پہ خوش ہے کہ میرا بیٹا نئے نئے انداز روز اپناتا ہے، بعض جگہ تو کچھ سادہ ماں اپنے بیٹوں کے ایسے انداز پر اُن کو خوشی ہے، وہ اُن کو روکتی نہیں بلکہ وہ مسلسل خوش ہو رہی ہیں۔

بھائی بھائی پہ باپ بیٹے پہ حالانکہ فلاح کا مدار یہ ہے اور حقیقی پیار یہ ہے کہ جب بیٹا یا بیٹی سنت کے رنگ میں نظر آئیں تو اُس وقت اللہ تعالیٰ کا شکر ادا کیا جائے

اور اگر تھوڑی سی بھی گڑ بڑ نظر آئے تو باپ پر یہ لازم ہے کہ وہ ادب سکھائے ضرور بتائے اور خود بھی پیکر سنت بنا ہوا ہو اور اپنے بیٹوں کو اور اپنے گھر کو اس طرح وہ گہوارہ سنت بنا دے۔

جب تھوڑا سا بھی فیشن آتے دیکھ لے تو اس فیشن کو بھگادے اگلے اپنے گھر سے باہر نکال کے یہ نعرہ لگائے کہ میں نے اللہ تعالیٰ کی توحید کا اور نبی علیہ السلام کی رسالت کا کلمہ پڑھا ہوا ہے، جو ان کو پسند ہو گا وہ میرے گھر میں بات چل سکے گی اور جو انہیں پسند نہیں ہے اس بات پر میں نے اپنے گھر کا دروازہ بند کر رکھا ہے۔
مختتم سامعین حضرات:

خواتین کیلئے یہ بات بھی قابل غور ہے۔
معراج کی شب رسول اکرم صلی اللہ علیہ وسلم ایک جگہ سے گذرے اسکو ابن کثیر نے البدایہ کی جلد نمبر 4 صفحہ نمبر 652 پر روایت کیا ہے۔
نبی اکرم صلی اللہ علیہ وسلم ارشاد فرماتے ہیں۔

فَإِذَا بِنِسَاءٍ يَنْهَشُ ثَلَاثُ الْخِيَاثِ
رسول اکرم صلی اللہ علیہ وسلم ارشاد فرماتے ہیں میں اچانک چند عورتوں کے پاس سے گذرا ان کے پستان پر سانپ ڈس رہے تھے اور ان کے گوشت کو نوچ رہے تھے پستانوں پر سانپ چمٹے ہوئے تھے۔

قُلْتُ مَا بَالُ هَؤُلَاءِ

میں نے کہا جبریل ان عورتوں کا کیا جرم ہے۔

کہ اتنے زہریلے جہنم کے سانپ ان عورتوں کے نازک حصے پر چمٹے ہوئے ہیں۔

ہیں۔ تو جواب دیا گیا۔

هَؤُلَاءِ الَّتِي يَنْمَعْنَ أَوْلَادَهُنَّ الْبَانِهْنَ

یہ وہ ہیں جو اپنے بچوں کو اپنا دودھ نہیں پلاتی تھیں۔

(یمنعن اولادھن البانھن) کہا کیا معاملہ ہے، جو ہمارے نبی علیہ السلام نے بیان نہ کیا ہو، اگر کمی ہے تو ہمارے عمل میں ادھر سے تو کوئی کمی نہیں ہے۔

تیری نظر خار زار شب میں گلاب تحریر کر چکی تھی
اجاڑ نیندوں کے خواب میں انقلاب تحریر کر چکی تھی
میرے ذہن کے فلک پر جو سوال چمکے تو میں نے دیکھا
تیرے زمانے کی خاک اُن کے جواب تحریر کر چکی تھی
یہ نیڈو کے ڈبے تو آج پیتے ہیں، مگر نگاہ نبوت نے فیصلے پہلے فرما دیئے تھے
محبوب علیہ السلام نے واضح کر دیا اور جو منظر تھا بیان کر دیا، کوئی ماں یہ معمولی سمجھے
سمجھے، اپنا دودھ ہوتے ہوئے اپنی بچی یا بچے کو دودھ نہیں پلایا تو اُس نے کتنا بڑا جرم
کیا، میرے محبوب علیہ السلام فرماتے ہیں میں نے سانپ دیکھے وہ ڈس رہے تھے اور
امت کو یہ بتا اس لئے دیا کہ میری امت کی کوئی خاتون ایسا کام نہ کرے۔
ورنہ ایسا خمیازہ اُس کو بھگتنا پڑے گا۔

اب کیا اپنے ننھے ننھے پھول جیسے بیٹے کا منہ اچھا ہے یا جہنم کے سانپوں کے
ڈنگ اچھے ہیں، ان خواتین کیلئے آج یہ مشعل راہ ہے۔
آج رسول اکرم صلی اللہ علیہ وسلم کا فرمان مشعل راہ ہے کہ مختلف لوگوں کے
تبصرے اور مختلف مغرب زدہ خواتین کی باتیں اور اُن کے چکروں میں ہرگز نہ آئیں
جو محبوب علیہ السلام نے بہار عطا فرمائی ہے یہ وہ بہار ہے جو دنیا کی بھی بہار ہے اور عقبی
کی بھی بہار ہے۔

رسول اکرم صلی اللہ علیہ وسلم کا مردوں سے خطاب
دونوں طرف کی ایک ایک بات سامنے رکھ رہا ہوں اور یہ ہمارا مشترکہ سبق
ہے، یہ ہماری روح کا پیغام ہے۔

یہ حدیث طبرانی کی جلد نمبر 11 صفحہ نمبر 123 پر ہے۔

رسول اکرم صلی اللہ علیہ وسلم ارشاد فرما رہے تھے۔

قَصُّوا الشَّوَارِبَ وَأَعْفُوا اللَّحَى

اپنی داڑھیاں بڑھاؤ اور اپنی موچھوں کو پست کرو۔

وَلَا تَمْشُوا فِي الْأَسْوَاقِ إِلَّا عَلَيْكُمْ الْأُزُرُ

بازاروں میں چلتے ہوئے جانگے پہن کے یا چھوٹے نکر پہن کے نہ نکلو گھٹنے

ڈھانپے ہوئے ہونے چاہیں۔

علیکم الا زر: بازاروں میں تم یوں چلو کہ یہ گھٹنے چھپے ہوئے ہوں آج کا یہ بھی

فیشن ہے، صبح سب سے پہلانا جائز کام نماز کے ناغے کے بعد یہ کیا جا رہا ہے کہ ابھی

منہ بھی دھونا ہے، سکوڑ پہ بیٹھ گئے ہیں، کچھا پہنا ہوا ناشتہ لینے جا رہے ہیں، جبکہ

محبوب علیہ السلام ادھر مدینہ شریف سے دیکھ رہے ہیں، کہ یہ کیسا میرا امتی

ہے یہ کیسا عمل ہے اور یہ کیا کر رہا ہے۔

فرمایا سن لو۔

میرا طریقہ سامنے رکھو کسی فلمی سٹار کو نہ دیکھو۔

حسن دیکھنا ہے تو میرے دربار سے دیکھو، میں نے تمہارے لئے داڑھی کو زیور

بنایا ہے، میں نے تمہارے لئے اسکو حلیہ قرار دیا ہے۔ یہ حلیہ المومن ہے، یہ مومن کا زیور

ہے اسکو زیور سمجھو، اسکو قتل نہ کرو، اسکو سامنے رکھو، اس سے پیار کرو، اسکو بوجھ نہ سمجھو۔

غیروں کے کہنے پر میری سنت کو ترک نہ کرو۔

میری امت یہ یاد رکھو میں نے فیصلہ دے دیا ہے۔

إِنَّهُ لَيَسْرَ مِنَّا مَنْ عَمِلَ بِسُنَّةٍ غَيْرِنَا

جس نے میری سنت پہ عمل نہیں کیا وہ میرا ہے ہی نہیں، میں اسکو قبول نہیں

کرتا، وہ میرا نہیں ہے، جس نے میری سنت پہ عمل نہ کیا۔

مَنْ عَمِلَ بِسُنَّةٍ غَيْرِنَا ہمارے غیر کے طریقے پر چلا، ہمارے دشمن کے

طریقے پر چلا یہودی کے طریقے پہ چلا عیسائی کے طریقے پہ چلا اور وہ غیروں کی بات پہ چلتا رہا۔ محبوب علیہ السلام ارشاد فرماتے ہیں، میرا اُس سے کوئی تعلق نہیں ہے۔ میں اُس سے بیزاری کا اعلان کر رہا ہوں۔

مسلسل ان لفظوں کے ساتھ فرما دیا جس میں آپ نے فرمایا تھا کہ داڑھی بڑھا لو اور موچھیں پست کر لو اور بازاروں میں اس انداز سے نہ چلو کہ گھٹنے ننگے ہوں اور آپ نے اس کے فوراً بعد یہ فرمایا

لَا تَلْبَسْ مِنَّا مَنْ عَمِلَ بِسُنَّةِ غَيْرِنَا

وہ میرا نہ بنے جو میری سنت پہ عمل نہیں کرتا۔

کیوں وہ میرے بارے میں دعوے کرتا ہے، کیوں وہ میرا بن کے اعلان کر رہا ہے، میرا وہی بن کے اعلان کرے جو میری سنت پہ عمل کرنے والا ہے۔

اور جو عمل کر نیوالا ہوگا اُس کو یہ ضرورت نہیں کہ وہ کہتا رہے کہ وہ میرا ہے بلکہ میں خود کہوں گا کہ میرا بن چکا ہے۔

نبی اکرم صلی اللہ علیہ وسلم کا فرمان ہے۔

مَنْ تَمَسَّكَ بِسُنَّتِي كَانَ مَعِيَ فِي الْجَنَّةِ (الترغیب والترہیب ۸۰/۱)

جو میری سنت پہ قائم رہے گا وہ جنت میں میرے ساتھ ہوگا۔

اگرچہ درجے کا فرق تو پھر بھی ہوگا لیکن اسکو دیدار ہوتا رہے گا۔

اب سرکار نے خود اُس کو اپنا بنا لیا ہے، سنت پہ عمل کرنے کے ساتھ اتنی سعادتیں مل جائیں گی۔

اگر پیچھے رہیں گے تو کس قدر بد بختی ہے اور کس قدر شقاوت ہے۔

یہ جو دین ہے اس کو اگر ہم نہیں مانیں گے تو اس پر عمل کرنے والی کون سی قوم آئے گی اس پہ عمل اور کس نے کرنا ہے، اور کون سی قوم پیدا ہوگی۔

یہ ہمارا نصب ہے، یہ ہماری زندگی کی روشنی ہے، یہ ہماری قبر کا نور ہے، یہ

ہمارے لئے اسوۂ حسنہ ہے، یہ ہمارے لئے وہ چمکتا ہوا نقش قدم ہے، اسواسطے آج یہ عہد کرنا ہے، جہاں جہاں کمی ہے وہاں توبہ کرتے ہوئے اپنے عمل کو صحیح کرنا چاہیے۔ اس سلسلے میں یہ باتیں یقیناً کڑوی بھی ہیں لیکن مجھے امید ہے اور یقین ہے کہ یہ جو تقویٰ کا موسم بہار ہے اور فہم دین کی برکت ہے۔

اسواسطے اس کو دل ضرور قبول کرے گا، کیونکہ یہ اُس محبوب علیہ السلام کا فرمان ہے جو دلوں میں رہتے ہیں، اُن کا دیا ہوا سوز ہے اُن کی دی ہوئی تڑپ ہے، یہ ہماری ڈیوٹی ہے، ہم اُن کے ایک نوکر ہونے کی حیثیت سے شریعت پر پہرہ دینے کے پابند ہیں۔ اگر ہم نہیں بولیں گے تو ہمیں گونگا شیطان کہا جائے گا۔

یہ وہ منصب ہے جس کو نبھانا بڑا لازم ہے۔

ہ میں صورت گل دست صبا کا نہیں محتاج

کرتا ہے میرا جوشِ جنوں میری قبا چاک

کوئی داد دیتا ہے یا نہیں دیتا واہ واہ کرتا ہے یا ہائے ہائے کرتا ہے، ہمیں اُس سے غرض نہیں ہم نے وفا کرنی ہے دربار رسالت کیسا تھ رسول اکرم صلی اللہ علیہ وسلم نے جو سنت کا پیغام امت کو دیا ہے، وہ ہمارے پاس امانت ہے، وہ روح کی غذا ہے، اُس کو پہچانا اور اُس کو پھیلانا یہ امت کے علماء کی اور افراد کی سب سے بڑی ذمہ داری ہے۔

اسواسطے بلا جھجک اس پیغام کو پہنچانا چاہیے، جب پہنچے گا تو تبدیلی ہوگی ضرور اصلاح ہوگی، یہ چیز ایسی نہیں کہ جس کو ذہن قبول نہ کرے اور باغی بن جائے، نہیں نہیں۔ خدا کی قسم ہے، اس سے ضرور انقلاب برپا ہوتا ہے۔

ہمارے پاس سینکڑوں مثالیں ایسی ہیں:- یہی باتیں مجرموں کو بدلتی ہیں اور انہی سے کانٹے گلاب بنتے ہیں۔

اور انہیں سے ذرے آفتاب بنتے رہے، انہیں کی وجہ سے صبح نور کے اندر

چراغاں ہوتا رہا۔

میرے محبوب علیہ السلام کا یہ فرمان آج ہمیں سہارا دے رہا ہے۔ رسول اکرم صلی اللہ علیہ وسلم ارشاد فرماتے

(الترغیب والترہیب، ۸۰/۱)

مَنْ تَمَسَّكَ بِسُنَّتِي عِنْدَ فُسَادِ أُمَّتِي فَلَهُ أَجْرُ مِائَةِ شَهِيدٍ
آپ نے فرمایا جس نے فساد امت کے وقت میری سنت کے جھنڈے کو بلند کر دیا۔ خود اس پر عمل کیا اور لوگوں کو اُس پر عمل کی دعوت دی۔
جس نے اُس وقت میری سنت کو زندہ کیا اُس کو سو شہیدوں کا ثواب دیا جائے گا۔ لہذا کتنا آسان سا کام ہے۔

اپنے بدن پر سنت کا راج اور اپنے گھر میں سنت کا راج اور اپنے دوستوں میں سنت کا راج اور اپنی بزم میں سنت کا راج اپنے محلے میں سنت کا راج اپنے ملک میں سنت کا راج یہ سوسائٹی میں سنت کا رنگ اس سے اتنی برکتیں آجائیں گی۔
ایک سنت زندہ کرو گے تو سو شہید کا ثواب پا جاؤ گے۔

ایک بار شہید ہونا ہی بڑی بات ہوتی ہے، لیکن یہ سنت کا نور ہے کہ خالق کائنات جل جلالہ جس کی وجہ سے بندے کو اتنی بلندی دیتا ہے کہ ایک ہی عمل پر اُس کو سو شہید کا ثواب عطا فرما دیتا ہے۔

اب میں مشترکہ ذمہ داری کی بات کرتا ہوا گفتگو کو ختم کرتا ہوں۔

جس وقت رسول اکرم صلی اللہ علیہ وسلم یہ فرما رہے تھے۔

کہ پہلی امتوں میں بھی انبیاء آئے تو ان کے کچھ حواریون بنے، انہوں نے عمل کیا بعد میں لوگ آکے بگڑ گئے، انہوں نے انبیاء کی سنت کو چھوڑ دیا۔

فرمایا میرے صحابہ یہ بات آگے پہنچا دو، اگر میری امت پر ایسا وقت آجائے تو اُس وقت جو نیک لوگ ہونگے اُن کا کردار کیا ہونا چاہیے۔

جب لوگ ڈوب رہے ہیں فیشن میں بے حیائی میں عریانی میں فحاشی میں بے

پردگی میں حرام خوری میں حرام کاری میں تو ایسے میں میرے صحابہ کا کردار کیا ہونا چاہیے، کیا اُن کو خاموش ہو کے کسی کونے میں بیٹھ جانا چاہیے یا کچھ کردار ادا کرنا چاہیے۔

میرے محبوب علیہ السلام فرمانے لگے۔

فَمَنْ جَاهَدَهُمْ

جس نے اُن کے ساتھ جہاد کیا۔

(بَيِّدَهُ فَهُوَ مُؤْمِنٌ) جب میری سنت کو مٹا کر فیشن کو بڑھایا جا رہا ہو گا تو اُس

وقت جو اپنے ہاتھ سے جہاد کرے گا تو وہ مومن ہے۔

(فَمَنْ جَاهَدَهُمْ بِلِسَانِهِ فَهُوَ مُؤْمِنٌ)

جو اپنی زبان سے جہاد کرے گا فہو مومن تو وہ بھی مومن ہے۔

(فَمَنْ جَاهَدَهُمْ بِقَلْبِهِ فَهُوَ مُؤْمِنٌ) جو اپنے دل سے اُس فیشن پرستوں

سے نفرت کرے گا، تو وہ بھی مومن ہے، اگرچہ پہلا مومن بڑے درجے کا دوسرا اُس

سے چھوٹے درجے کا اور تیسرا سب سے چھوٹے درجے کا ہے۔

اس کے بعد میرے محبوب علیہ السلام فرمانے لگے۔

وَلَيْسَ وَرَاءَ ذَالِكَ مِنَ الْإِيمَانِ

فرمایا اس کے بعد جو شخص نہ ہاتھ سے فیشن کے خلاف جہاد کرتا ہے اور نہ ہی

سنت کے تارکین کے خلاف اپنی زبان سے جہاد کرتا ہے اور نہ ہی اپنے دل سے اُن کو

برا سمجھتا ہے اور نہ ہی ملامت کرتا ہے۔

آپ نے فرمایا: لَيْسَ وَرَاءَ ذَالِكَ مِنَ الْإِيمَانِ حَبَّةُ خَرْدَلٍ

اُس بندے کے دل میں جس کو یہ تینوں حالتیں حاصل نہیں ہیں۔

میرے محبوب علیہ السلام ارشاد فرماتے ہیں رتی بھر بھی اُس کو ایمان حاصل نہیں ہے۔

(لَيْسَ وَرَاءَ ذَالِكَ) تین ہی صورتیں ہیں یا تو ہاتھ سے یا زبان سے

پھر دل سے اگر ان میں کچھ بھی نہیں تو پھر وہ مومن کس چیز کا ہے۔

ہماری شریعت کا مذاق اڑایا جا رہا ہو اور یہ خاموشی سے بیٹھا ہو ہمیں اُس تقویٰ کی ضرورت کیا ہے۔

خود سراپا نور بن جانے سے کب بنتا ہے کام
تجھ کو اس ظلمت کدے میں نور پھیلانا بھی ہے
حق نے کر دیں دہری دہری خدمتیں تیرے سپرد
خود تڑپنا ہی نہیں اوروں کو تڑپانا بھی ہے
مومن ہونے پر تین درجات آج آپ نے سن لئے، یہ آپ پر قرض ہے۔ اس
کو اتارنا ہے، خود بھی ہم نے سنت کا پیکر بننا ہے۔
نحوست اور فیشن کے خلاف جہاد کرنا ہے۔

ان تین درجات میں سے اولین حیثیت حاصل کرنی چاہیے۔

یہ ایک درد بھرا پیغام تھا جو میں نے عرض کر دیا۔

اسی بات کو بیان کرتے ہوئے شاعر مشرق کہہ رہے تھے۔

خوب ہے تجھ کو شعارِ صاحبِ بظا کا پاس
کہہ رہی ہے زندگی تیری کہ تو مسلم نہیں
جس سے تیرے حلقہء خاتم میں گردوں تھا اسیر
اے سلیمان تیری غفلت نے گنوا یا وہ نگین
غافل اپنے آشیاں کو آکے پھر آباد کر
نعمہ زن ہے طور معنی پے کلیم نکتہ بین

آخر دعونا اِن الحمد لله رب العلمین



باب نمبر 18

مسئلہ

حیات النبی ﷺ

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ

وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ وَعَلَى آلِهِ

وَأَصْحَابِهِ وَأَهْلِ بَيْتِهِ وَأَوْلِيَاءِ أُمَّتِهِ أَجْمَعِينَ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَلَوْ أَنَّهُمْ إِذْ ظَلَمُوا أَنْفُسَهُمْ جَاوَزُوا فَاسْتَغْفَرُوا اللَّهَ وَاسْتَغْفَرَ لَهُمْ

الرَّسُولُ لَوَجَدُوا اللَّهَ تَوَّابًا رَحِيمًا

صَدَقَ اللَّهُ الْعَظِيمُ

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا

صَلُّوا عَلَيْهِ وَسَلِّمُوا تَسْلِيمًا

الصَّلَاةُ وَالسَّلَامُ عَلَيْكَ يَا رَسُولَ اللَّهِ

وَعَلَى آلِكَ وَأَصْحَابِكَ يَا حَبِيبَ اللَّهِ

مَوْلَايَ صَلِّ وَسَلِّمْ دَائِمًا أَبَدًا

عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جل جلالہ و عم نوالہ اتم برحانہ، و اعظم شانہ کی حمد و ثنا اور حضور شافع یوم النشور و یوم النکیر جہاں غمگسار زماں سید سروراں حامی بیکساں ختم الرسل مولا کل احمد مجتبیٰ جناب محمد مصطفیٰ صلی اللہ علیہ وسلم کے دربار گوہر بار میں ہدیہ درود و سلام عرض کرنے کے بعد

نہایت ہی محترم علماء کرام ارباب فکر و دانش اور معزز حضرات و خواتین رب ذوالجلال کے فضل اور توفیق سے ہم سب کو اس نورانی ماحول میں ادارہ صراط مستقیم کی طرف سے فہم دین کورس کے اٹھارہویں درس میں شرکت کی سعادت حاصل ہو رہی ہے۔ میری دعا ہے کہ خالق کائنات جل جلالہ آپ سب کو اور ان حضرات کو جو نیٹ پر اس پروگرام کو ملاحظہ کر رہے ہیں، سب کو اللہ تعالیٰ قرآن و سنت کا فہم عطا فرمائے اور اس کے ابلاغ و تبلیغ اور اس پر عمل کی توفیق عطا فرمائے۔

ہمارا آج کا موضوع مسئلہ حیات النبی ﷺ ہے۔

ہمارا عقیدہ ہے کہ ہمارے محبوب اور تمام کائنات کے تاجدار تمام رسل علیہم السلام کے قائد حضرت محمد مصطفیٰ ﷺ اپنی حیات برزخی حقیقی دنیاوی کیساتھ روضہ پاک میں زندہ ہیں۔ اس میں کوئی شک نہیں کہ وہ وعدہ الہی کے مطابق آپ پر موت کا لمحہ طاری ہوا لیکن وہ موت ہمیشہ کیلئے برقرار نہ رہ سکی اور دوسرے ہی لمحہ میں آپ کی روح مبارک کو بدن میں لوٹا دیا گیا اور رسول اکرم صلی اللہ علیہ وسلم اس حیات کی بدولت روضہ پاک میں زندہ ہیں اور اللہ کے دئے ہوئے علم کی وجہ سے امت کے احوال پر مطلع بھی ہیں۔

ہمارا یہ عقیدہ ہے کہ خالق کائنات جل جلالہ نے رسول اکرم صلی اللہ علیہ وسلم کو اس طرح کی حیات دی ہے جس کی وجہ سے وہ دور و نزدیک سے سن بھی لیتے ہیں

اور جو اُن کو سلام کہتا ہے وہ سن کر اس کے سلام کا جواب بھی ارشاد فرماتے ہیں یہ ہمارے ہاں ہرگز تصور نہیں کہ کوئی شخص حضور اکرم صلی اللہ علیہ وسلم کیلئے اس ایک لمحہ موت کا انکار کرتا ہو وہ حقیقت ہے اور قرآن مجید کی نص سے ثابت ہے۔

لیکن ہمارا یہ عقیدہ ہے کہ وہ موت ایسی موت نہیں تھی جس طرح کہ دیگر ذی روح افراد پر آتی ہے اور اس کے بعد اس کا تسلط ہو جاتا ہے۔

یہاں موت کی حقیقت کچھ اور تھی اور وہ بھی باقاعدہ حضور اکرم صلی اللہ علیہ وسلم کی اپنی چاہت کے مطابق آئی تھی۔ خالق کائنات نے آپ کو باقاعدہ اختیار دیا تھا اور اس اختیار کے ملے جانے کے بعد پھر آپ نے اللہ کے پاس جانے کو پسند فرمایا تھا جبکہ دوسرے لوگوں کا معاملہ اس سے برعکس ہے۔

تو ہمیں موت کے اطلاق کے لحاظ سے بھی اور موت کے آنے کے لحاظ سے بھی پھر دوسرے لوگوں میں اور رسول اکرم صلی اللہ علیہ وسلم میں واضح طور پر فرق کرنا چاہیے جو کہ عقیدہ کا حصہ ہے۔

بخاری شریف کی حدیث نمبر 3654 میں یہ بات موجود ہے کہ رسول اکرم صلی اللہ علیہ وسلم نے صحابہ کرام کے بھرے مجمع میں یہ الفاظ بولے تھے

إِنَّ اللَّهَ خَيْرٌ عَبْدًا بَيْنَ الدُّنْيَا وَبَيْنَ مَا عِنْدَهُ

بے شک اللہ تعالیٰ نے ایک بندے کو اختیار دے دیا ہے دنیا اور اس چیز کے درمیان جو اللہ تعالیٰ کے پاس ہے۔ خالق کائنات نے ایک بندے کو اختیار دے دیا اگر چاہو تو دنیا میں رہو اور چاہو تو میرے پاس آ جاؤ۔

جس وقت رسول اکرم صلی اللہ علیہ وسلم نے یہ الفاظ بولے تو سارے صحابہ کرام رضوان علیہم اجمعین اس پر خاموش بیٹھے تھے لیکن حضرت سیدنا صدیق

اکبر رضی اللہ عنہ کی آنکھوں میں آنسو آ گئے اور دیگر صحابہ کرام کہتے ہیں کہ ہم حیران تھے کہ اس میں ایسی کون سی پریشانی کی وجہ ہے کہ جس کا اظہار حضرت صدیق رضی اللہ عنہ رو کے کر رہے ہیں تو کہنے لگے کہ ہمیں بعد میں اسکا پتہ چلا کہ رسول اکرم صلی اللہ علیہ وسلم نے جو فرما دیا تھا کہ اللہ نے ایک بندے کو اختیار دے دیا ہے تو اُس بندے سے مراد خود رسول اکرم صلی اللہ علیہ وسلم کی ذات مبارک تھی اور اللہ تعالیٰ نے اختیار دے دیا تھا کہ اگر چاہو تو دنیا میں رہو اور چاہو تو میرے پاس آ جاؤ تو اس اختیار پر رسول اکرم صلی اللہ علیہ وسلم نے اللہ کے پاس جانے کو پسند فرمایا دیگر لوگوں کا خیال ادھر نہیں جا رہا تھا لیکن جو مزاج شناس نبوت تھے حضرت سیدنا صدیق رضی اللہ عنہ فوراً اُن کی سوچ پہنچ گئی کہ یہ مسئلہ کیا ہو رہا ہے اور رسول اکرم صلی اللہ علیہ وسلم اپنے وصال کی خبر دے رہے ہیں۔

اس حدیث شریف سے واضح طور پر پتہ چلا کہ دوسرے لوگوں کو اور دوسری ذوات کو موت آتی ہے تو فرشتہ آرہا ہے اور روح قبض کر لیتا ہے پھر وہ چلا جاتا ہے نہ وہ کسی سے پوچھتا ہے نہ مشورہ کرتا ہے لیکن یہ وہ ذات ہے کہ جن کو اللہ تعالیٰ نے اختیار دیا کہ تمہاری مرضی ہے، چاہو تو دنیا میں رہو اور چاہو تو میرے پاس آ جاؤ۔ تو رسول اکرم صلی اللہ علیہ وسلم نے اللہ کے دیئے ہوئے اختیار پر خود اپنی مرضی کے ساتھ اس بات کا چناؤ کر لیا کہ میں نے کار نبوت مکمل کر دیا پیچھے میرے صحابہ کرام کام چلائیں گے اور پھر آگے ہمیشہ اس امت کے علماء برحق کام کرتے رہیں گے اور میں نے اپنے رب کے پاس جانے کو پسند کر لیا ہے۔ تو پسند اختیار کی تھی تو یہ جو موت کا آنا تھا اسکا بھی دیگر تمام قسم کی اموات سے باقاعدہ طور پر فرق موجود تھا۔ وہ آئی وعدہ الہی پورا ہو گیا۔ روح مبارک نکلی اور اس کے بعد کوئی ایسی جگہ نہیں تھی اس بدن سے زیادہ

افضل ہوتی چونکہ جو بھی روح نکلتی ہے اگر اچھی ہے تو اسکو پہلے سے اچھا مقام دیا جاتا ہے تو رسول اکرم صلی اللہ علیہ وسلم کی روح مبارک سے زیادہ مقدس روح کون ہوگی اور جس بدن میں اس نے اتنے سال گزارے ہیں اس سے مقدس کونسی جگہ ہوگی۔ یہاں تک کہ سب علماء کے اتفاق سے عرش عظیم سے بھی بدن نبوی کی عظمت کو تسلیم کیا گیا ہے کہ اس کو زیادہ عظمت عطا فرمائی گئی ہے۔

یہاں تک کہ وہ مٹی جو رسول اکرم صلی اللہ علیہ وسلم کے بدن سے مس ہوئی تو اُس کی عظمت کو بھی اجاگر کر دیا گیا ہے تو پھر اللہ تعالیٰ نے وہ روح مبارک جو قبض کی تھی اُس کو نبی اکرم صلی اللہ علیہ وسلم کے جسد اطہر میں واپس لوٹا دیا اس کے بعد وہ جو وعدہ تھا وہ پورا ہوا اور برزخ کا پردہ درمیان میں آ گیا۔

اگرچہ رسول اکرم صلی اللہ علیہ وسلم اپنی حیات مبارک میں ہیں۔ لیکن صحابہ کرام کے لحاظ سے پردہ موجود تھا چونکہ اُن کے لحاظ سے وصال کے سارے تقاضے مکمل ہو چکے تھے لہذا اُن پر لازم تھا کہ وہ قبر کی بھی تیاری کرتے اور مرحلہ تکفین و تدفین کے اندر بھی شریک ہوتے۔

جس طرح خالق کائنات جل جلالہ نے شہدا کو واضح طور پر احیاء کہا ہے۔
زندہ کہا ہے۔

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءُ

جو اللہ تعالیٰ کے راستے میں شہید ہو جائیں تو ان کو مردہ نہ کہو بلکہ وہ زندہ ہیں لیکن اسکے باوجود وہاں انکار نہیں کیا گیا کہ جب وہ زندہ ہیں تو ہم اُن کا جنازہ کیوں پڑھیں ان کو ہم دفن کیوں کریں زندہ ہونے کے باوجود یہ سارے کام کیے گئے تو ایسے ہی یہ بھی صحابہ کرام رضوان علیہم اجمعین کی ڈیوٹی تھی کہ وہ اس کام میں ضرور شرکت کریں۔

یہ میں وضاحت اس لئے کر رہا ہوں کہ کچھ لوگ محض اس لئے اعتراض کرتے ہیں کہ پھر صحابہ نے معاذ اللہ زندہ نبی کو ^{ذہن} کیا انہوں نے ایسا کیوں کیا ایسا کر کے انہوں نے کتنی بڑی بے ادبی کی! یہ ہرگز ایسا نہیں تھا وہاں چونکہ ^{ہرگز} کا پردہ درمیان میں آچکا تھا اس کے لحاظ سے صحابہ کرام پر یہی لازم تھا اور انہوں نے ادب کے سارے تقاضے پورے کئے اور اپنی ڈیوٹی مکمل کی لیکن رسول اکرم صلی اللہ علیہ وسلم کی حیات مبارک کو ایک لمحہ کے بعد آپ کے بدن میں لوٹا دیا گیا تھا۔

اللہ تعالیٰ نے رسول اکرم صلی اللہ علیہ وسلم کی حیات کو شہدا کرام کی حیات سے کہیں زیادہ عظمتیں عطا فرمائی ہیں۔ جس کو شریعت مطہرہ میں اور قرآن و سنت میں تفصیل کے ساتھ جو آپ کی حیات کی شہدا کرام کی حیات پر فوقیت ہے اس کو بھی بیان کر دیا گیا ہے۔

ان مختصری تمہید کے بعد یہ بات اب ذہن میں رکھیں کہ ہم میں کوئی شخص ایسا نہیں ہے جو رسول اکرم صلی اللہ علیہ وسلم پر موت کے ایک لمحہ کے آنے کا انتظار کرتا ہو یقیناً حتیٰ قیوم صرف ایک ذات ہے اور حتیٰ لایموت صرف ایک ذات ہے اور وہ اللہ تعالیٰ کی ذات ہے اور یہ وہ ہیں جن کو اللہ نے پیدا کیا اور موت کا جو لمحہ تھا وہ اپنے اختیار سے پسند کیا۔ وہ موت آئی اس کے بعد برقرار نہیں رہ سکی خالق کائنات جل جلالہ نے روح کو واپس لوٹا دیا ہے اور اب وہ زندہ ہیں اور یہ وہ زندہ ہیں جو حی یموت ہیں۔ یہ محبوب علیہ السلام جی بھی ہیں اور موت کا ذائقہ چکھا بھی ہے لیکن اللہ تعالیٰ کی ذات وہ ذات ہے جو حی لایموت ہے نہ اس پر موت آ سکتی ہے اور نہ ہی کبھی آئی ہے اور نہ ہی کبھی آئی گی وہ ذات ہمیشہ سے ہے اور ہمیشہ رہے گی۔

اللہ تعالیٰ جل جلالہ کا قرآن مجید برہان رشید میں فرمان ہے۔

سورۃ النساء کی آیت نمبر ۶۴ ہے۔

رب ذوالجلال فرماتا ہے

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ

اے میرے محبوب علیہ السلام جب وہ اپنی جانوں پہ ظلم کر بیٹھیں تو اے
محبوب صلی اللہ علیہ وسلم وہ تمہارے حضور حاضر ہو جائیں۔ جَاؤُوكَ

تمہارے پاس آجائیں۔ فَاسْتَغْفِرُوا اللَّهَ

وہاں آپ کے پاس آکر اللہ سے اپنی گناہوں کی معافی مانگیں۔

وَاسْتَغْفِرَ لَهُمُ الرَّسُولُ

اور رسول بھی اُن کیلئے سفارشی بن جائیں۔

لَوْ جَدُّوَاللَّهُ تَوَّابًا رَّحِيمًا

تو وہ کہنگار اللہ تعالیٰ کو بہت زیادہ توبہ قبول کرنے والا پالیں گے اور

بہت مہربان پالیں گے۔

خالق کائنات جل جلالہ کا یہ قرآن اور یہ فرمان رسول اکرم صلی اللہ علیہ وسلم

کی اس حیثیت کو واضح کر رہا ہے کہ اللہ تعالیٰ کی رحمت اگرچہ ہر جگہ ہے لیکن جب

جاووک کے تقاضے پورے ہوں گے تو پھر لَوْ جَدُّوَاللَّهُ لَوْگ اللہ تعالیٰ کو پالیں گے۔

اگرچہ اللہ تعالیٰ ہر جگہ سے پکارنے والے کی پکار کو سن لیتا ہے لیکن فرمایا جب اُن کو

ایسی مشکل آگئی کسی گناہ میں مبتلا ہو گئے تو اب معافی چاہتے ہیں تو اُن آپ کے پاس آنا ہوگا

آپ کے پاس جب وہ آئیں گے تو اس کی بنیاد پر وہ معافی مانگیں گے اور آپ اُن کی سفارش

کر دیں گے اور اس سفارش میں اللہ تعالیٰ کی طرف سے کوئی پابندی نہیں لگائی گئی کہ آپ نے

ظلم امتی کی سفارش تو کرنی ہے لیکن ظلم کی نہیں کرنی یہ بھی کچھ لوگوں کو غلط فہمی ہے کہ سفارشی

بلاذن کا مطلب یہ ہے کہ جو نام اللہ نے لیا ہے اسی کی سفارش کرنی ہے باقی کی نہیں کرنی۔

اذن کا مطلب یہ ہے کہ اللہ تعالیٰ نے اذن عام دے دیا کہ جس کی بھی چاہے

ہو اُس کے دل میں ذرہ برابر بھی ایمان ہے تو آپ اُس کی سفارش فرما سکتے ہیں تو رسول اکرم صلی اللہ علیہ وسلم جب سفارش فرماتے ہیں تو اللہ تعالیٰ فرماتا ہے کہ میں اُس کو قبول کر لیتا ہوں اور جو کہنکار دعا کیلئے پہنچتا ہے اُس کی دعا قبول کرتا ہوں اُس کیلئے توبہ کا دروازہ

کھول دیتا ہوں یہ حکم رسول اللہ صلی اللہ علیہ وسلم کی ظاہری حیات میں بھی تھا اور آج بھی موجود ہے اُس وقت اگر کسی سے ایسا ہو جاتا تھا تو وہ پہنچتا اور رسول اکرم صلی اللہ علیہ وسلم

اُس کے دکھ کا درماں فرما دیتے اور بعد میں آج بھی اگر کسی کے پاس ایسے اسباب ہیں تو وہ وہاں چلا جائے اور اگر ایسا نہیں تو رسول اکرم صلی اللہ علیہ وسلم کے دربار کے ساتھ امتی کا ایسا تعلق ہے کہ یہ جہاں بیٹھا ہوا اُن پر صلوٰۃ و سلام پڑھتا ہے۔ وہ اُس پورے ماحول کو

زیر توجہ کر لیتے ہیں۔ یہ جس وقت اپنی درخواست کو پیش کرتا ہے تو رسول اکرم صلی اللہ علیہ وسلم اللہ تعالیٰ کی دی ہوئی حیات کیساتھ اس امتی کی سفارش فرما دیتے ہیں تو اللہ تعالیٰ اُس بندے کے گناہوں کو معاف فرما دیتا ہے اس سلسلے میں دیگر حوالہ جات پیش کرتا ہوں۔

تفسیر ابن کثیر جلد نمبر 1 اور صفحہ نمبر 532 پر یہ حقیقت موجود ہے اور بالخصوص

اس لئے اس کا حوالہ دے رہا ہوں کہ منکر حیات اس شخص کو اپنا امام بھی تسلیم کرتے ہیں۔

امام حافظ ابن کثیر نے یہ روایت کیا کہ امام عقی کہتے ہیں

كُنْتُ جَالِسًا عِنْدَ قَبْرِ النَّبِيِّ صَلَّى اللَّهُ عَلَيْهِ وَسَلَّمَ

کہ رسول اکرم صلی اللہ علیہ وسلم کے وصال کے صدیوں بعد میں روضہ

پاک پہ بیٹھا ہوا تھا۔ جامعہ عربی

ایک دیہاتی آگیا، ایک بدو آیا

فَقَالَ السَّلَامُ عَلَيْكَ يَا رَسُولَ اللَّهِ

اُس نے آ کے رسول اکرم صلی اللہ علیہ وسلم کو سلام کہا جو کہ پوری امت کا مزاج تھا اور ہے کہ وہ ایسے نہیں کہ معاذ اللہ مٹی میں مل گئے ہوں جو آتا ہے بولتا ہے اس کی سنتے ہیں اور سن کے جواب بھی دیتے ہیں اور مدد بھی فرماتے ہیں۔

جب اُس شخص نے السلام علیک یا رسول اللہ کہا
امام عقی بیٹھے ہیں اور یہ سب کچھ سن رہے ہیں تو اس شخص نے جو دیہاتی تھا
سادہ تھا لیکن انداز اس کا بڑا عجیب تھا اور مٹی بر حقیقت تھا کہنے لگا۔

سَمِعْتُ اللَّهَ يَقُولُ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ
فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا
میں نے اللہ کا یہ کلام سنا کہ جب تم جانوں پہ ظلم کر بیٹھو تو ان کے پاس آ جاؤ
اور وہاں آ کر اپنی بات بیان کر دو وہاں اللہ تعالیٰ سے معافی مانگو یہ سفارش کریں گے
تمہارا کام بن جائے گا۔

یہ آیت پڑھنے کے بعد وہ شخص کہتا ہے۔

قَدْ جِئْتُكَ مُسْتَغْفِرًا

یا رسول اللہ صلی اللہ علیک وسلم میں آپ کے پاس آ گیا ہوں اور خود نہیں آیا
آیت کا حوالہ دے رہا ہوں۔ اللہ تعالیٰ نے فرمایا کہ یہاں پہنچ جایا کرو۔

میں آپ کے پاس پہنچ گیا۔ مُسْتَغْفِرًا لِلذَّنْبِ

اس حال میں کہ میں اپنے گناہوں کی معافی چاہتا ہوں اور اللہ سے بخشش

چاہتا ہے۔ مُسْتَشْفِعًا بِكَ

اور اس حال میں پہنچا ہوں کہ آپ سے سفارش بھی کروانا چاہتا ہوں۔

مُسْتَشْفَعًا بِكَ

اس میں ک ضمیر خطاب ہے یعنی سرکار کو اپنے سامنے موجود سمجھتے ہوئے کہا
مستشفعا بک میں آپ کی سفارش چاہتا ہوں کہ آپ بھی میری سفارش فرمادیں تاکہ
خالق کائنات جل جلالہ میرے لئے درتوبہ کھول دے اور رحمتوں کا نزول ہو جائے۔
یہ کہنے کے بعد اُس نے بڑی محبت سے یہ اشعار پڑھے جو آج بھی روضہ
مبارک کے ستون کی جالی پر لکھے ہوئے ہیں، اگرچہ ظالموں نے بہت کچھ مٹا دیا لیکن
یہ اشعار ابھی تک وہاں لکھے ہوئے ہیں۔ جو اُس وقت امام عقی سن رہے تھے اور
دیہاتی مومن اشعار پڑھ رہا تھا کہتا ہے۔

يَا خَيْرَ مَنْ دُفِنْتُ بِالقَاعِ اعْظُمُهُ
فَطَابَ مِنْ طَيِّبِهِنَّ الْقَاعُ وَالْآكُمُ
نَفْسِي الْفِدَاءُ لِقَبْرِ أَنْتَ مَسَاكِنُهُ
فِيهِ الْعِفَافُ وَفِيهِ الْجُودُ وَالْكَرَمُ

کہنے لگا یا رسول اللہ صلی اللہ علیہ وسلم جتنے لوگ بھی اس زمین میں دفن
ہوئے آپ ان سب کے سردار ہیں اور سب سے بہتر ہیں۔

قاع اُس زمین کو کہتے ہیں جو پہاڑوں سے تھوڑی سی ہٹ کے ہو اور وادی
کے اندر آئی ہوئی ہو اور وہ اونچی پہاڑی نہ ہو تو آپ اس زمین کے اندر آرام فرما ہیں
۔ آپ کا بدن مبارک یہاں پر موجود ہے۔

فَطَابَ مِنْ طَيِّبِهِنَّ الْقَاعُ وَالْآكُمُ

آپ کے بدن کی خوشبو سے آپ کے اعضاء کی خوشبو سے یہ زمین بھی
خوشبودار ہو گئی ہے اور جو دور دور تک پہاڑیاں اور ٹیلے ہیں سب سے خوشبو آ رہی ہے
اس جگہ جو اُس کا انداز ہے وہ بھی بڑا نرالہ ہے۔

یا خیرِ مَنْ یہ بھی لوگوں کو جو لفظ یا پر اعتراض ہوتا ہے کہ بعد از وصال یہ نہیں بولنا چاہیے پہلے بھی اُس نے آ کے یا رسول اللہ کہا اور پھر یا خیر مَنْ دُفِنَتْ جتنے بھی اس مرحلہ تدفین میں پہنچے جتنے بھی اس جگہ دفن ہوئے اُن سب میں سے آپ بہتر ہیں میں آپ کو خطاب کر رہا ہوں۔ اور فرمانے لگا

نَفْسِي الْفِدَاءُ لِقَبْرِ وَأَنْتَ سَاكِنُهُ

میری جان اس قبر پہ فدا ہو جائے جس میں آپ موجود ہیں آپ کی ذات تو
ذات رہی لیکن میرے محبوب علیہ السلام

نَفْسِي الْفِدَاءُ لِقَبْرِ وَأَنْتَ سَاكِنُهُ

کتنا ادب ہے کہ جس قبر میں آپ محو آرام ہیں جس جگہ آپ آرام فرما رہے
ہے۔ میری جان بھی اس جگہ پہ فدا ہو جائے۔

فِيهِ الْعِزَّةُ وَالْجُودُ وَالْكَرَمُ

یہ قبر جس میں آپ تشریف فرما ہیں اس میں پاکدامنی ہے۔ اس میں کائنات کا جود آرام فرما ہے اور اس کے اندر کائنات کا کرم موجزن ہے اُس نے رسول اکرم صلی اللہ علیہ وسلم کے بدن کو جود عفاف اور کرم کے ساتھ تعبیر کر رہا ہے کہ یہ عام نہیں جس طرح کوئی مردہ کسی قبر کے اندر پڑا ہو یہ قبر تو کائنات میں سب سے بڑا مرکز برکت ہے اور مرکز عطا ہے۔

فِيهِ الْعِزَّةُ وَالْجُودُ وَالْكَرَمُ

زمانے بھر میں کہیں سے بھی اتنا نہیں ملتا جتنا یہاں سے ملتا ہے۔ فیہ الجود
یہاں پر جود و سخا ہے اور یہاں پر عفاف اور تقدس ہے والکرم اور یہاں پر
اللہ تعالیٰ کے کرم کے مناظر نظر آ رہے ہیں۔

جس قبر کے اندر اے محبوب علیہ السلام آپ تشریف فرما ہیں۔

امام عقی کہتے ہیں وہ دیہاتی یہ اشعار پڑھ کے رخصت ہو گیا میں وہاں بیٹھا
تھا کہتے ہیں۔ اسی دوران

غَلَبَتْنِي عَيْنِي

مجھ پر نیند کا غلبہ ہو گیا میری آنکھیں فوراً بند ہو گئیں، میں جب نیند میں پہنچا تو

رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ

میں نے رسول اکرم صلی اللہ علیہ وسلم کو دیکھ لیا وہاں بیٹھے بیٹھے ابھی وہ دیہاتی گیا
ہی تھا کہ اُس کی برکت کی وجہ سے میرا بھی کام بن گیا میں نے جب آنکھیں بند کیں مجھ پر
نیند طاری ہو گئی تو میں نے دیکھا کہ رسول اکرم صلی اللہ علیہ وسلم تشریف فرما ہیں اور آپ
فرمانے لگے۔

يَا عَتَبِي الْحَقِ الْأَعْرَابِيُّ

اے عقی میرا وہ امتی جو ابھی درخواست پیش کر کے گیا ہے تم اُس کے پیچھے
جاؤ اُس کو جا کر فَبَشِّرْهُ یہ خوشخبری سنا دو۔ اِنَّ اللّٰهَ قَدْ غَفَرَ لَهٗ
اللہ تعالیٰ نے اس کے گناہوں کو معاف فرما رہا ہے۔

یہ رسول اکرم صلی اللہ علیہ وسلم کے وصال کے صدیوں بعد کی بات ہے۔
ایمان ہو تو ایسا ہو اور ایمان جب ایسا ہے تو کام بھی ایسا ہی بن جاتا ہے وہ سادہ انسان
آ کے جھگڑ پڑا اللہ نے فرمایا تھا۔ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ
اب میں آ گیا ہوں اور میں اسی عقیدے سے آیا ہوں کہ آپ میری سفارش
کریں گے اب میں بول رہا ہوں میری سن لو اور میری سفارش کر دو اور کس خوبصورت
انداز میں اُس نے اشعار پڑھے جو آج بھی امت کے تسلسل میں ہمارا یہ عقیدہ ہے۔

اور جس وقت بات ہوئی ہے زیادہ دیر نہیں لگی وہ فارغ ہوئے ہیں اب کام
تھا کہ حضور علیہ السلام سنتے سمجھتے پھر دربار میں سفارش کرتے پھر اللہ تعالیٰ معاف کرتا

اور پھر اس امتی کا کام بن جاتا۔

چند لمحوں میں یہ سارے مراحل پورے ہو گئے ہیں محبوب علیہ السلام نے سن بھی لیا اور سمجھ بھی لیا ہے اسکا مقصد کیا ہے یہ جان بھی لیا ہے اور پھر اللہ سے رابطہ بھی کر لیا ہے اور اللہ سے بخشوا بھی لیا ہے اور پھر یہ خوشخبری سنوا بھی دی ہے کہ جاؤ اس کو کہہ دو کہ صرف یہ نہ سمجھنا کہ ابھی تمہاری درخواست پیش ہوئی ہے بلکہ اس درخواست پر اللہ نے جواب دیا ہے کہ میں اس کی بھی خبر دے رہا ہوں کہ میں نے درخواست کر دی ہے اور میرے رب نے تمہارے گناہوں کو معاف فرما دیا ہے۔

رسول اکرم صلی اللہ علیہ وسلم کی یہ ظاہری حیات جو بعد از وصال ہے یہ ہمارے نزدیک حسی ہے حقیقی ہے اور دنیاوی ہے اور یہ حیات شہداء کی حیثیت سے کہیں بالاتر ہے۔ شہدا کو ایسی حیات نہیں ملتی۔ جس طرح کہ خالق کائنات جل جلالہ نے رسول اکرم صلی اللہ علیہ وسلم کو عطا فرمائی ہے اور یہ واضح ہے کہ جب شہدا کو آپ کے صدقے ملی ہے تو ان کی حیات کی حیثیت اور ہے ہمارے محبوب علیہ السلام کی حیات کی حیثیت اس سے بالکل مختلف ہے۔

اس واسطے حضرت شیخ عبدالحق محدث دہلوی رحمۃ اللہ علیہ نے اس وقت لکھا جواب یہ اختلاف کی بات چلی ہے اُس وقت کوئی اسکا وجود نہیں ملتا۔

حضرت شیخ عبدالحق محدث دہلوی رحمۃ اللہ علیہ نے اس وقت اپنی کتاب سفر السعادات کے اندر اس بات کو تحریر کر دیا۔

سفر السعادات کے صفحہ نمبر 172 پر لکھتے ہیں۔

(کہ حیات انبیاء علیہم السلام بحیات حسی دنیاوی موصوف اند)

حسی کا مطلب یہ ہے کہ یوں نہیں کہ حیات ہے لیکن اُن کے بدن کو پتہ ہی نہیں کہ میں زندہ ہوں یا میں مردہ ہوں۔ حیات حسی ہے جو انہیں خود محسوس ہوتی ہے اور

کوئی کشف والا ہو تو اسے بھی محسوس ہو جاتی ہے اور بعض لوگوں کو وہ خود محسوس کر دیتے ہیں یہ حیات حسی ہے۔

اور آپ کی حیات دنیوی ہے۔ اسکا مطلب یہ ہے کہ جو دنیا میں آثار مرتب ہوتے ہیں وہ سرکار کی حیات پر اور انبیاء علیہم السلام کی حیات پر بھی مرتب ہوتے ہیں کوئی بلائے اس کی بات کو سن لینا سمجھ لینا قبر میں نماز پڑھ لینا اور قبر میں اللہ کا دیا ہوا رزق کھا لینا قبر کے اندر رہتے ہوئے حالات پر مطلع رہنا، قبر کے اندر رہتے ہوئے امت کے حالات سے واقف ہونا اور جو سلام کرے اُس کے سلام کا جواب دینا اور جو مدد پاتا ہے اللہ کے اذن سے اُس کی مدد کر دینا۔ یہ حیات حسی اور دنیوی کا مطلب ہے۔

موصوف اندبالا تراز حیات شہداء

یہ انبیاء علیہم السلام کی جو حیات ہے یہ حیات شہداء سے کہیں زیادہ اونچی ہے کہ ایں حیات معنوی اخروی است

کہ شہداء کی جو حیات ہے وہ معنوی ہے وہ حسی نہیں اور ان کی حیات اخروی ہے وہ دنیوی نہیں اور انبیاء علیہم السلام کی حیات حسی ہے اور حقیقی ہے اور دنیوی ہے اسی وجہ سے ہی تو خالق کائنات نے حرام کر دیا ہے کہ انبیاء علیہم السلام کا جب وصال ہو جاتا ہے تو اُن کی زوجہ سے کسی کا نکاح نہیں ہو سکتا۔ کسی حال میں بھی نہیں ہو سکتا۔ اسواسطے کہ جن کے شوہر زندہ ہوں اُن سے آگے کس طرح نکاح ہو سکتے ہیں۔ لیکن شہداء جس کے بارے میں قرآن بل احياء کہہ رہا ہے وہ زندہ ہیں لیکن پھر بھی ایسی زندگی نہیں جیسی انبیاء کی زندگی ہو۔ اسواسطے شہداء کی وفات کے بعد اُن کی ازواج کا آگے نکاح ہو سکتا ہے لیکن انبیاء علیہم السلام کو اللہ نے ایسی زندگی عطا کر رکھی ہے کہ جو شہداء کرام کی حیات سے اتنی بالاتر ہے کہ ان کے عقد میں جواز و اج

آگئی ہیں وہ ان کے وصال کے بعد کسی اور کے عقد میں نہیں جاسکتیں۔ تو کتنی سوچنے کی بات ہے کہ قرآن نے جن کو بل احياء کہا اُن کی حیات تو بندے تسلیم کر لیں۔ لیکن جن کے صدقے میں اُن کو حیات ملی ہے اُن کی حیات کا انکار کر دیں۔ حیات شہداء ایک طے شدہ حقیقت ہے۔ حیات انبیاء اس سے بڑی حقیقت ہے اور اتنی بڑی حقیقت ہے کہ حضرت شیخ عبدالحق محدث دہلوی نے اس وقت لکھا۔

دریں مسئلہ هیچ کس را از علماء امت خلاف نیست

حیات انبیاء کے بارے میں پوری امت میں سے ایک عالم دین کا بھی اختلاف نہیں ہے۔ دسویں صدی ہجری کے اندر انہوں نے اس بات کا اعلان کیا حضرت شیخ عبدالحق محدث دہلوی رحمۃ اللہ علیہ دسویں صدی ہجری کے بعد اپنی اس حقیقت کو کہ امت اس وقت تک جس عقیدے پر موجود تھی بیان اور واضح کر دیا کہ امت میں سے کوئی انسان بھی نہیں ہے جو قابل ذکر ہو اور اُس نے انکار کیا ہو یہ بعد کی پیداوار ہے جو کچھ لوگوں نے اپنے اختلافات بنائے اور اس قطعی عقیدے کے خلاف بھی بولنا شروع کر دیا۔ رسول اکرم صلی اللہ علیہ السلام کی حیات مبارکہ امت کا اتفاقی مسئلہ رہا ہے اور اللہ تعالیٰ کے فضل و کرم سے آج بھی امت اس عقیدے کی لطافت کو محسوس کرتی ہے اس واسطے بچے بچے سے پوچھ لو

لا اله الا الله محمد رسول الله

کا مطلب کیا ہے تو کوئی بھی ایسا نہیں ہے کہ جو یہ کہے گا کہ اللہ کے سوا کوئی معبود نہیں اور حضرت محمد صلی اللہ علیہ وسلم اللہ کے رسول تھے نہیں نہیں بلکہ بچہ بچہ بولے گا کہ اللہ کے رسول ہیں۔ تو جب اُن کی رسالت کے ڈنکے بج رہے ہیں تو اُن کی حیات کے بھی ڈنکے بج رہے ہیں۔

مختتم سامعین حضرات

اس سلسلے میں خود رسول اکرم صلی اللہ علیہ وسلم نے اتنی تشریحات فرمادی ہیں کہ اب مزید کی کوئی گنجائش باقی نہیں رہی اور شک کا کوئی پہلو بھی باقی نہیں رہا

سنن ابو داؤد شریف کی حدیث نمبر 1047

باب فضل يوم الجمعة وليلة الجمعة

یہی حدیث شریف ابن ماجہ میں حدیث نمبر 1636 ہے۔

اور یہی حدیث نسائی شریف میں موجود ہے کہ

رسول اکرم صلی اللہ علیہ وسلم کے صحابی حضرت اوس بن اوس رضی اللہ عنہ اس حدیث کی روایت کرتے ہیں کہ رسول اکرم صلی اللہ علیہ وسلم نے ارشاد فرمایا۔

إِنَّ مِنْ أَفْضَلِ أَيَّامِكُمْ يَوْمَ الْجُمُعَةِ

میری امت تمہارے افضل دنوں میں سے ایک افضل دن جمعہ کا دن ہے۔

اور بھی افضل ہیں لیکن ان میں سے ایک افضل دن جمعہ کا دن ہے اس دن کی فضیلت کی تاریخ کیا ہے فرمایا **فِيهِ خُلِقَ آدَمُ** یہ حضرت آدم علیہ السلام کا یوم میلاد ہے۔ اس دن حضرت آدم علیہ السلام پیدا ہوئے تھے۔ **وَفِيهِ قُبِضَ**

اور اسی دن آپ کا وصال بھی ہوا۔ **وَفِيهِ النُّفْخَةُ وَفِيهِ الصُّعْقَةُ**

اسی کے اندر صور پھونکا جائے گا جب قیامت برپا ہوگی اور اسی دن لوگ قبروں سے اٹھیں گے۔ اس دن کی یہ حیثیت بیان کرتے ہوئے میرے محبوب علیہ السلام فرمانے لگے جب یہ ماضی اور مستقبل کے لحاظ سے اتنا تاریخی دن ہے تو میری امت مجھے بھول نہ جانا۔

أَكْثَرُ وَأَعْلَى مِنَ الصَّلَاةِ فِيهِ

اس دن مجھ پر کثرت سے درود پڑھنا۔ اب اس بات کو بھی ذہن میں رکھو کہ مقصود کیا ہے کہ قیامت اسی دن میں ہے تو یہ دن سخت ترین ہوگا تو اس میں وہ کام

کر لو جس کی برکت سے سختی ٹل جائے اور اُس دن حشر کی ہولناکیاں ہیں اُس دن کہا جائے گا پہلے ان کا اس دن یہی معمول ہوتا تھا جب درود و سلام کے سائے تلے بیٹھے تھے۔ اگرچہ آج قیامت ہے مگر ان کا آج وہ اعزاز برقرار ہونا چاہیے۔

قیامت کے دن کا تعارف کروا کے فرمایا پھر جب یہ بات ہے کہ اسی دن قیامت آئے گی تو میری امت مجھ پر کثرت سے درود پڑھنا اور یہ بات بھی ضمانت عرض کر دوں کہ جمعہ کو ہماری عید کہا گیا۔

الْجُمُعَةُ عِيدٌ لِلْمُسْلِمِينَ

جمعہ مسلمانوں کیلئے عید کا دن ہے۔ لیکن یہ ایک پیغمبر علیہ السلام کا یوم وصال بھی ہے تو پتہ چلا کہ اگر انبیاء علیہم السلام کے ولادت کے دن اگر وصال ہو جائے تو اُس دن کا عید ہونا پھر بھی ختم نہیں ہوتا۔ وہ پھر بھی عید ہوتا ہے، جس طرح کہ حضرت آدم علیہ السلام جمعہ کو ہی پیدا ہوئے اور جمعہ کے دن وصال ہو گیا لیکن پھر بھی ہمیں کہا جا رہا ہے کہ یہ جمعہ تمہاری عید ہے۔ اس واسطے کہ جو ولادت سے نور آیا تھا وہ وصال کی وجہ سے ختم نہیں ہو گیا پھر بھی باقی ہے اور ایسے ہی ہمارے محبوب علیہ السلام کی آمد اور تمام مسئلہ ہے اسکو زیر غور کر لیجئے۔ اب اس مقام پر رسول اللہ صلی اللہ علیہ وسلم ارشاد فرما رہے ہیں اس دن مجھ پر کثرت سے درود پڑھنا۔ کیوں فرمایا۔

فَإِنْ صَلَّوْا تَكُنْ مَعْرُوضَةً عَلَيَّ

اس واسطے کہ تمہارا درود مجھ پر پیش کیا جاتا ہے۔ میں تمہارا درود سنتا رہوں

گاتم پڑھتے رہو گے۔ فَاتَكْثِرُوا

مجھ پر زیادہ درود پڑھنا۔ یہ نہ سمجھنا کہ تمہارا کوئی درود سن نہیں رہا اور پہنچ

نہیں رہا۔ تمہارا درود پہنچے گا اور میں سنوں گا۔

قالوا صحابہ کرام رضوان اللہ علیہم اجمعین نے سوال پوچھ کے ہماری الجھن کو دور کر دیا۔ کہنے لگے یا رسول اللہ علیہ وسلم

كَيْفَ تُعْرِضُ عَلَيْكَ صَلَوَاتُنَا وَقَدْ أَرَمْتَ

ابھی تو ہم حاضر خدمت میں ہیں درود پڑھتے ہیں لیکن ایک وقت وہ بھی آجائے گا جب وعدہ الہی پورا ہوگا ہم پیچھے رہ جائیں گے۔ آپ اپنے روضہ پاک میں تشریف لے جائیں گے۔ تو پھر ہم کیسے درود پڑھیں گے۔

اب تو ہم سامنے بیٹھ کر پڑھتے ہیں اور آپ سنتے ہیں اور آپ تو درود پڑھنے کا حکم قیامت تک کی ساری امت کو دے رہے ہیں۔ تو جب آپ کا وصال ہو جائے گا موت آجائے گی وقد اَرَمْتَ کا معنی ہے کہ جب آپ بوسیدہ ہو جائیں گے تو پھر کیا ہوگا تو پھر کس کو ہم درود سنائیں گے۔ کون درود سنے گا۔ کس کو درود پڑھیں گے اور کس عقیدہ سے ہم درود پڑھیں گے جب یہ سوال کیا گیا تو میرے محبوب علیہ السلام کی مقدس زبان سے یہ لفظ نکلے جس نے قیامت تک کے عاشقوں کو سکون کے پیالے پلا دیئے۔ رسول اکرم صلی اللہ علیہ وسلم نے فرما دیا۔

إِنَّ اللَّهَ عَزَّ وَجَلَّ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ

میرے صحابہ موت کی باتیں کیا کرتے ہو اور بوسیدہ ہونا یا پرانا ہونا اس کا تمہارے نزدیک کیا تصور ہے۔ وہ اور ہیں جو مرتے ہیں مر جاتے ہیں۔ سن لو بے شک اللہ نے زمین پر حرام کر رکھا ہے وہ کسی بھی پیغمبر کو چھیر نہیں سکتی جسم کو کھا نہیں سکتی۔ اللہ کے نبی کا جسم قبر میں بھی سلامت ہوتا ہے۔ اب سوال اور جواب کی مناسبت سنئے۔

سوال یہ نہیں تھا کہ جسم سلامت رہے گا یا نہیں رہے گا اور محض ایک تھوڑا سا تصور پیش کیا گیا تھا۔ اصل مسئلہ تھا درود پہنچنے کا۔

حضرت شیخ عبدالحق محدث دہلوی اشعۃ اللمعات کی جلد نمبر 1 کے اندر اسکی

وضاحت کرتے ہوئے ارشاد فرماتے ہیں کہ یہ حیات سے اتنا واضح طور پر کنایہ ہے کہ بدن پڑا ہو اور اس میں کوئی حیات نہ ہو اور احساس نہ ہو تو پھر صلوٰۃ پڑھنے کا فائدہ کیا ہوگا اور سوال کے جواب کی حیثیت کیا ہوگی یہ کنایہ ہے کہ اصل میں حضور اکرم صلی اللہ علیہ وسلم کا یہ لفظ بولنا کہ ہمارے جسم محفوظ رہیں گے۔ اس میں یہ اعلان تھا کہ ہماری حیات برقرار رہے گی جو تم پڑھتے رہو گے ہم اُس کو سنتے رہیں گے۔
آپ نے واضح طور پر فرمادیا۔

حَرَّمَ عَلَى الْأَرْضِ

اللہ نے زمین پر حرام کر دیا کہ وہ پیغمبر کے جسم کو کھائے۔ اللہ کا نبی زندہ ہوتا ہے اگلی حدیث میں یہ لفظ تفصیل سے آجائیں گے لیکن یہاں پر یہ فرمایا کہ زمین پر اجساد انبیاء کو حرام کر دیا گیا تو کہاں تک ان لوگوں کو سوچ جو بیان توحید میں یہاں تک گزر جاتے ہیں کہ جب تک معاذ اللہ نبی اکرم صلی اللہ علیہ وسلم کے بارے میں یہ لفظ نہ بول دیں کہ وہ مٹی میں مل گئے اور ساتھ ارد گرد کی باتیں نہ کریں تو ان کو چین نہیں آتا۔ جبکہ رسول اکرم صلی اللہ علیہ وسلم کی زبان تو اس حقیقت کو قیامت تک کیلئے واضح کر رہی ہے فرمایا صرف میرا ہی نہیں مجھ سے پہلے تمام انبیاء علیہم السلام کے اجسام اور میرا جسم قبور کے اندر محفوظ رہیں گے اور اللہ تعالیٰ سب کو حیات عطا فرماتا ہے۔

اس مقام پر رسول اکرم صلی اللہ علیہ وسلم کا یہ فرمان تھا کہ تمہارا درود مجھ پر پیش کیا جاتا ہے۔ یہ بہت بڑی عظمت ہے لیکن جو لوگ درپے ہی اس کے ہیں کہ ہم نے کوئی رخنہ تلاش کرنا ہے۔ وہ کہتے ہیں درود پیش تو کیا جاتا ہے لیکن خود نہیں پہنچتا اور خود نہیں سنتے کوئی سناتا ہے تو پھر سنتے ہیں، وہاں فرشتے جا کے پیش کرتے ہیں تو سن لیتے ہیں۔ اگرچہ یہ بات بھی ہمارے ہی عقیدہ کی ہے کہ رسول اکرم صلی اللہ علی وسلم مر کے مٹی میں مل گئے ہوتے پھر تو جا کر ہزار فرشتے بھی آوازیں دیتے رہتے تو کون اُن کی آواز کو سنتا۔

سرکار اُس کو سنتے ہیں تو فرشتے وہاں جا کے پہنچاتے ہیں تو پتہ چلا کہ آپ سننے کے قابل ہیں اور اس طرح کوئی بھی نہیں سنتا جس طرح کہ وہ سنتے ہیں اور اس قدر چمک قبر مبارک میں موجود ہے۔ فرشتوں کا پیش کیا ہوا درود سنتے ہیں اور یہ معروضہ کے الفاظ اس واسطے ہیں کہ یہاں سے کوئی بولے گا تو آپ کے کان سن نہیں سکیں گے جو فرشتہ پہ بیٹھ کے آسمان کی آوازیں سن لیتے ہیں وہ یہاں سے وہاں تک سنتے ہیں اصل میں یہ ادب اور احترام ہے۔ کس کا؟

ایک تو درود شریف کا دوسرا رسول اکرم صلی اللہ علیہ وسلم کے دربار کا کہ یہ ادب سے پیش ہونا چاہیے فرشتے نور کی پلیٹوں میں رکھتے ہیں اور جا کے پیش کر دیتے ہیں۔ اس سے تو یہ ظاہر کرنا تھا کہ اس دربار کا ادب اتنا زیادہ ہے کہ انہیں خود تکلف نہ کرنا پڑے اُن کے دربار میں پیش کیا جا رہا ہے جیسے درجنوں احادیث میں ہے کہ کس وقت کوئی سبحان اللہ کہتا ہے الحمد للہ کہتا ہے اللہ تعالیٰ کا ذکر کرتا ہے فرشتے نور کی پلیٹوں میں رکھتے ہیں اور اللہ کے دربار میں جا کے پیش کر دیتے ہیں تو کیا کوئی یہ کہے گا کہ اللہ کو ویسے سنائی نہیں دے رہا تھا فرشتے لے گئے ہیں تو پھر پتہ چلا کہ نہیں نہیں جیسے وہاں یہ بات نہیں ایسے ہی اللہ کے فضل سے یہاں بھی یہ بات نہیں ہے۔ ہر جگہ سے خود بھی سن لیتے ہیں لیکن ادب یہ ہے کہ فرشتے دربار میں پیش کر دیتے ہیں۔

مختتم سامعین حضرات حضور اکرم نور مجسم شفیع معظم صلی اللہ علیہ وسلم کا فرمان جس کو حضرت ابو درداء رضی اللہ عنہ روایت کرتے ہیں اور یہ حدیث شریف ”ابن ماجہ“ کے ”باب ذکر وفاتہ صلی اللہ علیہ وسلم“ کے اندر ہے اور حدیث کا نمبر 1637 ہے حضرت ابو درداء رضی اللہ عنہ اس کی روایت کرتے ہیں۔

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اكْثِرُوا الصَّلَاةَ عَلَى
يَوْمِ الْجُمُعَةِ فَإِنَّهُ تَشَهُودٌ تَشْهَدُهُ الْمَلَائِكَةُ

اب اس حدیث شریف کا مضمون پہلی حدیث سے مختلف ہے آگے جا کے سوال ایک طرح کا ہو جائے گا۔

آپ نے فرمایا کہ مجھ پر جمعہ کے دن کثرت سے درود پڑھو کیوں؟ فرمایا یہ دن یوم مشہود ہے، مشہود شہادت سے بنا ہے کہ اس دن گواہی دینے والے تمہارے بارے میں گواہی وصول کرنے کیلئے آتے ہیں۔ جنہوں نے اللہ کی بارگاہ میں جا کے گواہی دینی ہوتی ہے۔ وہ آ کے دیکھتے ہیں کہ تم کیا کر رہے ہو، وہ کون ہیں۔ فرمایا

تَشْهَدُ الْمَلَائِكَةُ

اس دن فرشتوں کی خصوصی ڈیوٹی ہوتی ہے جاؤ اور زمین پر جا کے دیکھو کہ میرے بندے کیا کر رہے ہیں اور یہ بھی اللہ نے نظام بنا رکھا ہے جانتا تو ویسے بھی ہے لیکن وہ فرشتوں کو بھیجتا ہے۔

ہمارے محبوب علیہ السلام فرما رہے ہیں میری امت اس دن درود کثرت سے پڑھو کیونکہ فرشتے آئیں گے اور جب تم مجھ پر درود پڑھ رہے ہو گے تو حاضری اچھی لگ جائے گی۔ یہ علت بیان کر دی کہ مجھ پر کثرت درود پڑھو یہ نہیں فرمایا کہ میں کوئی تمہارا محتاج ہوں فرمایا نہیں فائدہ تمہارا ہے۔

اَكْثِرُوا الصَّلَاةَ عَلَى يَوْمِ الْجُمُعَةِ

کثرت سے تم مجھ پر درود پڑھو کیوں کہ مشہود یہ یوم مشہود ہے۔

تَشْهَدُ الْمَلَائِكَةُ

فرشتے آ کے مشاہدہ کرتے ہیں اور دیکھتے ہیں پھر جا کے اللہ کے دربار میں تمہاری کاروائی بیان کرتے ہیں جب وہ آئیں گے تم درود و سلام پڑھ رہے ہو گے رب کے دربار میں جا کے کہہ دیں گے اور ساتھ تمہارے ہفتے بھر کا کیا ہوا بھی پیش ہوگا ہر ایک کار جسر اللہ کے دربار میں سامنے ہوگا، چونکہ ایک روزانہ کا حساب ہے اور ایک ہفت روزہ ہے۔ ماہانہ ہے اور

سالانہ ہے تو جب ہفتے بھر کے تمہارے اعمال اللہ کے دربار میں سامنے ہونگے ہو سکتا ہے کہ کتنی کچی اُس میں ہوگی ہو سکتا ہے کتنی خطائیں ہوں، ہو سکتا ہے کتنی قابل گرفت باتیں ہوں۔ لیکن جب ساتھ یہ بھی پہنچے گا کہ آج یا اللہ جب ہم آئے تھے تو وہ درود پڑھا تھا اور جب گئے تھے تو پھر بھی وہ درود پڑھا تھا تو اللہ تعالیٰ کی بارگاہ میں قوی امید ہے کہ وہ ہفتے بھر کے گناہوں کو اسی صدقے میں معاف فرمادے کہ فرشتو ٹھیک ہے ہفتہ بھر تو اس سے ایسا ہوتا رہا لیکن تم خود گواہی دے رہے کہ وہ درود پڑھا تھا اور میرے محبوب علیہ السلام کو یاد کر رہا تھا۔ تو ان حکمتوں کے پیش نظر اور ان کے علاوہ بھی درجنوں حکمتیں موجود ہیں میرے محبوب علیہ السلام نے فرمادیا۔ جمعہ کے دن مجھ پر کثرت سے درود پڑھو کہ اس دن فرشتے تمہیں دیکھنے کیلئے آتے ہیں اور اُن کو تم تب اچھے لگو گے جب تم میرے ساتھ محبت کر رہے ہو گے۔ درود پڑھتے رہنا تا کہ فرشتے تمہیں دیکھ کر خوش ہو جائیں اور اللہ کے دربار میں تمہاری اچھی حاضری لگوا دیں۔ اس کے ساتھ آپ نے ایک اور جملہ ارشاد فرمادیا اور یہ بھی قیامت تک کے غلاموں کیلئے بہت بڑا سند یہ ہے۔ فرمایا

إِنْ أَحَدًا لَّنْ يُصَلِّيَ عَلَيَّ إِلَّا غُرِضْتُ عَلَيَّ صَلَوتُهُ حَتَّى يَفْرُغَ مِنْهَا
فرمایا کہ کوئی بھی تم میں جب درود پڑھے گا آج یا کل قیامت سے ایک
صدی پہلے یا قیامت تک جب بھی یہاں بیٹھا ہو یا دور کہیں جدھر سے بھی سلام
پڑھے گا وہ سلام مجھ پہ پیش ہوگا تو کیا ہوگا میں سنوں گا کتنا سنوں گا فرمایا۔
حَتَّى يَفْرُغَ مِنْهَا

اُس وقت تک سنوں گا جس وقت تک وہ سنائے گا، میں تھکوں گا نہیں
میں تھکاوٹ کا اظہار نہیں کروں گا کہ یہ امتی مجھے آرام ہی نہیں کرنے دیتے بار بار سلام
کہہ رہے ہیں اور بار بار صلوٰۃ کہہ رہے ہیں مجھے بار بار توجہ کرنا پڑتی ہے۔ فرمایا نہیں نہیں
ایسی اللہ تعالیٰ کی دی ہوئی صلاحیت ہے، اگر کروڑ بلائیں گے تو میں کروڑ کا سنوں گا۔

اگر ارب بلائیں گے تو میں ان سب کا سنوں گا۔ کوئی بھی پڑھتا جائے گا
میں سنتا جاؤں گا اور یہ میں نے اپنی محبت کا اظہار کر دیا ہے۔ کوئی بھی اس طرح نہ
پڑھے اس لہجے میں نہ پڑھے اس عقیدے سے نہ پڑھے کہ میں جو پڑھ رہا ہوں وہ
ہواؤں میں شامل ہو رہا ہے۔ پتہ نہیں ادھر حاضری لگ بھی رہی ہے یا نہیں لگ رہی یا
جواب بولا ہے یہ سنائیے یا نہیں سنا فرمایا۔ حَتَّى يَفْرُغَ مِنْهَا

اگر اس نے سو بار پڑھا ہے میں سو بار سنوں گا اس نے ہزار بار پڑھا ہے تو میں
ہزار بار سنوں گا۔ اگر وہ گھنٹہ پڑھے گا تو میں گھنٹہ کان لگاؤں گا اگر دو گھنٹے پڑھے گا تو میں
دو گھنٹے سنوں گا۔ پہلے وہ پڑھنا بس کرے گا پھر میں اپنا کان پیچھے ہٹاؤں گا۔

حَتَّى يَفْرُغَ مِنْهَا

اب ان الفاظ نے یہ بھی واضح کر دیا ہے کہ اگر رسول اکرم صلی اللہ علیہ وسلم
کے معاذ اللہ یہ حیثیت ہوتی ہے کہ آپ بغیر روح کے لیٹے ہوئے ہیں بدن تو
سلامت ہے۔ باقی فرشتوں کا کام ہے کہ وہ صلوٰۃ وصول کریں اور وہ جواب دیتے
رہے اور اگر یہ ایک حیثیت ہوتی تو ہر گز رسول اکرم صلی اللہ علیہ وسلم اپنے بارے میں
یہ نہ فرماتے بلکہ آپ نے فرمایا کہ میں سنتا رہتا ہوں۔

کب تک میں سنتا ہوں ”حَتَّى يَفْرُغَ مِنْهَا“ پہلے پڑھنے والا فارغ ہوتا
ہے پھر میں اُس کی طرف سے فارغ ہوتا ہوں اور یہ واضح بتا دیا ہے کہ کوئی غفلت و
سستی کے ساتھ مجھے سلام نہ کہے یا تو مجھے کر رہا ہو لیکن دھیان کہیں اور ہو تو پھر یہ بے
ادبی ہو جائے گی، مجھے یاد بھی کرنا اس عقیدے کے ساتھ کہ ہر وقت مسلسل تمہاری
بات پہنچ رہی ہے اور میں تمہاری طرف توجہ بھی کر رہا ہوں۔

ایسے میں حضرت ابوذر رضی اللہ عنہ کہتے ہیں
قلت میں نے کہا وَبَعْدَ الْمَوْتِ يَا رَسُولَ اللَّهِ صلی اللہ علیہ وسلم

جب موت کا وقت آجائے گا تو پھر کیا ہوگا موت کے بعد کیا ہے تو رسول اکرم صلی اللہ علیہ وسلم نے ارشاد فرمایا۔

إِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ وَنَبِيُّ اللَّهِ حَيٌّ يُرْزَقُ

فرمایا بے شک اللہ نے زمین پر حرام کر رکھا ہے کہ وہ انبیاء کے جسم کو کھا نہیں سکتی تو مطلب اسکا کیا ہے آپ نے خود بیان کر دیا۔ فَنَبِيُّ اللَّهِ حَيٌّ

پس اللہ کا نبی زندہ ہوتا ہے قبر میں بھی ”نَبِيُّ اللَّهِ حَيٌّ“ اللہ کا نبی زندہ ہے تو یہ کیسی زندگی ہے کیا محسوس یا غیر محسوس حسی یا غیر حسی اُس کا دنیاوی عادات کے ساتھ تعلق ہے کہ نہیں آپ نے فرمایا یسوزق قبر میں اس کو رزق بھی دیا جاتا ہے یوں نہ سمجھو کہ جس طرح ٹیسٹ ٹیوب میں کوئی پڑا ہوا اور غیر محسوس ہو اور اس کی کوئی حیثیت نہ ہو فرمایا نہیں نہیں اللہ کا پیغمبر اپنی قبر میں زندہ ہوتا ہے اور زندگی اس حالت کی ہوتی ہے کہ وہ رزق وصول بھی کرتا ہے اور رزق تناول بھی کرتا ہے اور رزق اس مقام کے لائق ہوتا ہے۔ تو میرے محبوب علیہ السلام نے واضح فرما دیا کہ اے ابو درداء سب تک میرا پیغام پہنچا دینا وہ اور ہیں جو مر کے مرجاتے ہیں۔ یہ اللہ کے پیغمبر ہیں جو موت کا ذائقہ لے کر بھی زندہ رہتے ہیں۔

اب ”نَبِيُّ اللَّهِ حَيٌّ“ اللہ کا نبی زندہ ہے۔ یہ نعرہ ہمارا بنایا ہوا نہیں ہے یہ تو محبوب علیہ السلام کا پڑھایا ہوا نعرہ ہے۔ نَبِيُّ اللَّهِ حَيٌّ۔

اللہ کا نبی زندہ ہے ادھر یہ ہے۔

اللَّهُ لَا إِلَهَ إِلَّا هُوَ الْحَيُّ الْقَيُّومُ

وہ بھی جی ہے یہ بھی جی ہے لیکن فرق زمین و آسمان سے بھی زائد ہے وہ جی ہے اس کو حیات کسی نے عطا نہیں کی یہ جی ہیں اُس کی دی ہوئی حیات سے جی ہیں اور وہ زندہ

ہیں۔ وہ ایسا جی ہے کہ جس پر زوال نہیں جس پر موت نہیں جن پر ایک لمحہ کیلئے بھی فنا نہیں، جس پر کوئی ایسا حملہ ہو نہیں سکتا۔ یہ بھی جی لیکن موت کا ذائقہ چکھ لینے کے بعد بھی جی ہیں موت ضرور آئی تھی وعدہ پورا ہو گیا تھا، مگر خالق کائنات جل جلالہ نے ایسی چمک دی ہے جس کی بنیاد پر پورا بدن چمکتا ہے اور حیات برقرار ہو جاتی ہے۔

اب دیکھئے قرآن مجید تو یہ بھی اعلان کرتا ہے کہ جو نیک کام کرے۔

فَلَنُحْيِيَنَّهٗ حَيٰٓةً طَيِّبَةً

ہم اُس کو پاکیزہ زندگی دیں گے محض نیکی کی بنیاد پر لیکن وہ سینہ جس میں نبوت موجود ہو وہ مٹی میں مل جائے یہ کیسے ہو سکتا ہے۔ رسول اکرم صلی اللہ علیہ وسلم نے واضح فرمادیا ”فَنَبِيُّ اللّٰهِ حَيٌّ“ کے الفاظ کے ساتھ کہ ہر مومن کا یہ عقیدہ ہونا چاہیے اور اسی سے لذت ملتی ہے۔ مجھے اس معاملے پر بڑا افسوس ہے کہ وہ امتی ہو کیسے سکتا ہے اور اُس کو ایمان کی چاشنی کیسے مل سکتی ہے جو اپنے نبی کو معاذ اللہ مٹی میں ملا ہوا سمجھتا ہو اور انکے بارے میں لفظ مردہ بولتا ہو اور اس طرح کی باتیں کرتا ہو۔ اس کو ایمان کی لذت یا ایمان کا پتہ کیسے چل سکتا ہے ہم تو ہر لمحہ ایمان کی لذت محسوس ہی اس لئے کر رہے ہیں کہ جن کا کلمہ پڑھا ہے خالق کائنات نے اُن کو یوں چمک دی ہے کہ

چمک تجھ سے پاتے ہیں سب پانے والے

میرا دل بھی چمکا دے چمکانے والے

رسول اکرم صلی اللہ علیہ وسلم کے فرامین عرض کر رہا ہوں۔

حضرت ابو ہریرہ رضی اللہ عنہ اس حدیث شریف کو روایت کرتے ہیں

یہ حدیث شریف ابوداؤد میں بھی ہے اور بیہقی نے الدعوات کبیر میں بھی

اس کو روایت کیا یہ مشکوٰۃ المصابیح کے صفحہ 86 پر موجود ہے۔

رسول اکرم صلی اللہ علیہ وسلم ارشاد فرماتے ہیں۔

مَا مِنْ أَحَدٍ يُسَلِّمُ عَلَيَّ إِلَّا رَدَّ اللَّهُ عَلَيَّ رُوحِي حَتَّىٰ أَرُدَّ عَلَيْهِ السَّلَامَ
آپ نے فرمایا جو بھی مجھے سلام کہتا ہے یا کہے گا اللہ مجھ پر میری روح کو لوٹا
دے گا چونکہ اُس وقت تو کوئی سوال ہی نہیں تھا۔ بات تھی ساری بعد کے معاملے کی۔ کہ
جب وصال ہو جائے گا تو پھر کیا ہوگا تو میرے محبوب علیہ السلام نے یہ الفاظ بول دیئے
”مَا مِنْ أَحَدٍ“

عربی گرائمر کے لحاظ سے اسکا مطلب یہ ہے کہ جو بھی آج پڑھے یا دس صدیوں
بعد پڑھے چھوٹا پڑھے یا بڑا پڑھے۔ عربی پڑھے یا عجمی پڑھے اردو میں سلام پڑھے یا انگلش
میں پڑھے عربی میں پڑھے یا پشتو میں پڑھے جو بھی مجھے سلام کہے جس طرح بھی سلام کہے
جس وقت بھی سلام کہے جس جگہ سے بھی سلام کہے جو بھی مجھے سلام کہے گا۔

رَدَّ اللَّهُ عَلَيَّ رُوحِي

مجھ میں میری روح موجود ہوگی۔

حَتَّىٰ أَرُدَّ عَلَيْهِ السَّلَامَ

یہاں تک کہ سن کے خود جواب ارشاد فرماؤں گا۔ اب اس مقام پر رسول
اکرم صلی اللہ علیہ وسلم کا یہ فرمان ”رَدَّ اللَّهُ عَلَيَّ رُوحِي“ اللہ مجھ پر میری روح لوٹا دے گا، یہ
الفاظ بڑے قابل غور ہیں۔

اس کا یہ مطلب نہیں ہے کہ روح پہلے بدن سے نکل چکی ہوگی جب قبر پر کوئی
سلام کہے گا تو روح واپس آجائے گی۔ اس سے بہت تکلیف لازم آئے گی۔ اس واسطے
کہ وہاں کوئی سال میں ایک دو سلام تو نہیں جاتے وہاں تو لاکھوں فرشی بھی سلام پہنچاتے
ہیں اور لاکھوں عرشی بھی سلام پہنچاتے ہیں تو اگر ہر سلام کے وقت آئے اور پھر نکل جائے

پھر آئے اور پھر نکل جائے تو پھر یہ ایک تکلیف کا معاملہ بن جائے گا حالانکہ سلام کا مطلب تو ایک راحتوں کی دعا ہے تو خالق کائنات نے یہ بندوبست کر رکھا ہے۔

رُذْرُوح کا مطلب یہ ہے کہ پہلے اللہ کے جمال میں یوں مستغرق ہیں کہ وہ توحّات اللہ کے دربار میں زیادہ ہیں لیکن جب امتیوں کا سلام پہنچتا ہے تو ادھر سے توجہ اللہ کے حکم سے ان پر بھی فرمادیتے ہیں۔ کہ یہ تمہارے غلام ہیں اگرچہ تمہیں دیکھ نہیں سکے اب دور سے قریب سے پڑھ رہے ہیں، ان پر توجہ کر دو یہ رُذْرُوح کا مطلب ہے فرمایا کہ مجھ پر میری روح کو لوٹا دیا جائے گا کہ میں ادھر سے عالم ملکوت سے جو استغراق ہوتا ہے اُس مشاہدہ سے نکل کر ادھر بھی توجہ کروں گا اور جو سلام کہے گا اُس کا جواب میں اپنے کسی سیکرٹری سے نہیں دلوادوں گا میرے غلاموں سہارا رکھو اور خوش ہو جاؤ تم مجھے کہتے ہو سلامت رہو میں تمہیں کہتا ہو سلامت رہو میں خود جواب دوں گا۔

اس میں کتنی لذت ہے اور اس میں غمزدوں کیلئے کتنا سہارا ہے اور قیامت تک کیلئے یہ کتنا بڑا ہمارے لئے حصار ہے کہ انسان جہاں کہیں غموں کی دھوپ میں جھلنے لگے فوراً اس دربار میں سلام کہے فائدہ اس کا کتنا ہوگا۔ یہ کہے گا۔

الصَّلٰوةُ وَالسَّلَامُ عَلَیْكَ يَا رَسُوْلَ اللّٰهِ

میں آپ کیلئے سلامتی کی دعائیں کر رہا ہوں تو ادھر سرکارِ مدینہ کہیں۔

الصَّلٰوةُ وَالسَّلَامُ عَلَیْكَ يَا اُمّی

اے میرے امتی میں تجھے سلامتی میں دیکھنا چاہتا ہوں اور سرکار جس کیلئے سلامتی کی دعا کر دیں اُسے غم نہ حال کیسے کر سکتے ہیں تو یہ قیامت تک کیلئے اُن لوگوں کو جو بالخصوص بعد میں آنے والے تھے ایک ذریعہ دے دیا گیا کہ تم اپنے آپ کو نبی علیہ السلام کے دربار سے دور نہ سمجھو وہ تمہیں پہنچانتے ہیں اور تمہارے سلام کا جواب بھی ارشاد فرماتے ہیں اور جواب دینا پہلے سننے کو مستلزم ہے اگر کوئی سنائی نہ دے تو

جواب کیسے دے یہ نہیں ہو سکتا، لہذا اقتضاء النقص سے یہ ماننا پڑے گا اس مقام پر کہ پہلے سنتے ہیں پھر جواب دیتے ہیں اور پھر جب بیک وقت کروڑوں کے پہنچ رہے ہوں تو ان کے ہاں اللہ کی دی ہوئی توفیق سے اتنا وسیع مطالعہ ہے کہ ہر لمحہ جو جو بولتا ہے اس کو جانتے ہیں اور اس کو اسی طرح کا جواب دیتے ہیں جس طرح کا وہ سلام کرتا ہے وہ محبت جو اس نے ظاہر کی ہے اسی طرح اپنی طرف سے محبت کا اظہار فرما دیتے ہیں۔

تو یہ رد روح کا مطلب ہوا۔

حضرت شیخ عبدالحق محدث دہلوی رحمۃ اللہ علیہ نے اشعۃ اللمعات میں اسکو بیان کیا ہے رد روح کے اس پورے معنی پر بحث کرتے ہوئے انہوں نے اشعۃ اللمعات کی جلد نمبر 1 اور صفحہ نمبر 407 پر تفصیل سے اس بات کو بیان کیا کہ رسول اکرم صلی اللہ علیہ وسلم اپنی ظاہری حیات میں جب وحی نازل ہوتی تھی تو صحابہ کرام سے گفتگو نہیں کرتے تھے ادھر سے توجہ پھیر لیتے تھے، نگاہیں ہٹا لیتے تھے آنکھیں بند کر لیتے تھے جب وحی کے نزول کا وقت گزر جاتا جو گھنٹہ تھا آدھا گھنٹہ پانچ منٹ وہ جب گزر جاتا تو پھر صحابہ کرام کی طرف دیکھنا شروع کر دیتے تھے اور فرماتے کہ مجھ پر میری روح کو لوٹا دیا گیا ہے تو کیا جب وحی نازل ہو رہی تھی تو روح بدن سے نکل گئی تھی نہیں روح بدن میں موجود تھی۔ لیکن ساری توجہ روح کے خالق ~~موجود~~ کی طرف تھی۔ اب مخلوق کی طرف کردی ہے تو ایسے ہی قبر شریف میں موجود ہیں جس وقت ان غلاموں کا سلام پہنچتا ہے اللہ کی توفیق سے اُس کے اذن کے مطابق اپنے غلاموں پر جو توجہ فرماتے ہیں اس کو رد روح سے تعبیر کیا گیا ہے۔

اب یہاں سے جو نکتہ اخذ ہوا وہ کتنا حسین نکتہ ہے یہ حدیث شریف ہی اصل میں اس عقیدے کو ثابت کر رہی ہے کہ ہمارے محبوب علیہ السلام پر موت آئی تو صرف ایک لمحہ کیلئے اُس کے بعد نہیں کیوں اس واسطے کہ جس وقت وہ لمحہ پورا ہوا فوراً

ایسی بات سامنے آئی۔ صحابہ کرام رضوان علیہم اجمعین موجود تھے اور آج ہمارے لحاظ سے مثال کے طور پر پاکستان کے اندر کوئی ایک منٹ بھی نہیں بتا سکتا کہ جس میں کہیں نہ کہیں سے صلوٰۃ کا نذرانہ پیش نہ کیا جا رہا ہو۔

ایک نہیں بیک وقت ہزاروں پیش کر رہے ہونگے اور پھر دیگر مخلوقات میں اب صحابہ کرام کا جو نہی لمحہ وصال کے بعد اگلہ لمحہ آیا تو صحابہ کرام کی طرف سے سلام پہنچ چکا تھا جب صحابہ کرام کی طرف سے سلام پہنچ چکا تھا تو پھر یہ حدیث شریف ہے کہ جب بھی سلام آئے گا تو میری روح لوٹا دی جائے گی، اب پہلا سلام جو بعد از ~~وصال~~ پہنچا تو وعدے کے طور پر روح کو حقیقی طور پر لوٹا دیا گیا اور اس وقت سے لیکر قیامت تک رب کعبہ کی قسم ہے ایک لمحہ بھی ایسا نہیں گزرے گا جو سلام سے خالی ہے۔ جب سلام ہمیشہ کیلئے موجود ہے تو پھر روح بھی بدن میں موجود ہے۔

رسول اکرم صلی اللہ علیہ وسلم کا بدن روح سے خالی صرف ایک لمحہ کیلئے ہے اُس پر ہمیشہ امت کا عقیدہ رہا ہے اور اس میں شیخ عبدالحق محدث دہلوی نے لکھا ہے یہ صرف

بحرِ یان سنت الہی موت است بیکرار

اللہ کی سنت کو پورا کرنے کیلئے تھا جو قانون تھا اور وہ بھی اختیار کے ساتھ

اور چاہت کے ساتھ

وبعد ازاں ہیچ زمانہ خالی نیست

اُس وقت سے لیکر ہمیشہ تک کوئی ایک منٹ بھی ایسا نہیں ہے کہ جس میں محبوب

علیہ السلام کا بدن روح سے خالی ہو ہر وقت وہ روح بدن میں موجود ہے۔ حیات حسی حقیقی

دنیاوی اس انداز میں اس میں جلوہ گر ہے کہ جو جو پکارتا ہے وہ سنتے بھی ہیں، جس طرح

کہ آپ نے ابھی امام عقی کی بات سنی اعرابی کا آپ نے سلام سن بھی لیا اور سن کے امداد

بھی فرمادی ہے۔ اس واسطے امام اہلسنت امام احمد رضا خان فاضل بریلوی رحمۃ اللہ علیہ نے اس تمام بحث کو سمیٹ کے ان اشعار میں بند کر دیا۔

انبیاء کو بھی اجل آتی ہے
مگر ایسی کہ فقط آتی ہے
کوئی ہمارے بارے میں یہ پراپیگنڈہ نہ کرے کہ یہ موت مانتے ہی نہیں
ہمارا عقیدہ ہے کہ

انبیاء کو بھی اجل آتی ہے
مگر ایسی کہ فقط آتی ہے
اُس آن کے بعد اُن کی حیات
مثل سابق وہی جسمانی ہے
اُس کی ازواج کو جائز ہے نکاح
اُس کا ترکہ بٹے جو فانی ہے
یہ ہیں حی ابدی ان کو رضا
صدق وعدہ کی قضاء مانی ہے

یہ موت کلاتا فلسفہ تھا کہ وہ آئی ہے اور پھر حیات لوٹا دی گئی ہے اور سارے
انبیاء علیہم السلام کا معاملہ یہی تھا، اس واسطے رسول اکرم صلی اللہ علیہ وسلم معراج کی
رات کا منظر بیان کرتے ہوئے خود یہ ارشاد فرماتے ہیں۔

یہ حدیث شریف مسلم شریف میں موجود ہے، حدیث کا نمبر 2375
ہے، حضرت انس بن مالک رضی اللہ عنہ اس کے راوی ہیں کہ رسول اکرم صلی اللہ علیہ
وسلم نے ارشاد فرمایا۔

مَرَزْتُ عَلَى مُوسَى لَيْلَةَ أُسْرَى بِي
جس رات مجھے سیر کرائی گئی اُس رات میں حضرت موسیٰ علیہ السلام کے

پاس سے گذرا، عِنْدَ الْكَثِيبِ الْأَحْمَرِ

سرخ ٹیلے کے پاس سے

وَهُوَ قَائِمٌ يُصَلِّي فِي قَبْرِهِ

وہ اپنی قبر میں کھڑے ہو کر نماز پڑھ رہے تھے، اب رسول اکرم صلی اللہ علیہ وسلم خود اس بات کی وضاحت کر رہے ہیں اور پھر یہ دیکھو کہ وہ سفر کتنی تیزی کا تھا اس وقت آپ براق پہ بیٹھے ہوئے تھے۔ مگر اتنی تیزی کے باوجود بھی نگاہ نبوت قبروں کے اندر بھی دیکھ سکتی ہے۔

حالانکہ تیزی میں بندے کا بھائی بھی سڑک پہ کھڑا ہو اُس کو بھی نہیں پہچان سکے گا لیکن براق کی بجلی سے تیز رفتاری میں گذرتے ہوئے اس وقت روڈ پہ موسیٰ علیہ السلام کھڑے ہوئے نہیں تھے قبر کے اندر تھے لیکن پھر بھی محبوب علیہ السلام نے دیکھ لیا اور فرمایا اور اس حقیقت کو واضح کرنا تھا کہ ہیں تو قبر کے اندر مگر حیات حسی ہے، حیات حقیقی ہے اگرچہ برزخ کے اندر ہیں مگر دینوی اس انداز سے ہے کہ جیسے دنیا میں نماز پڑھتے ہوئے قیام کیا جاتا ہے قبر میں بھی قیام کر رہے ہیں۔ قبر میں کھڑے ہو کر نماز پڑھ رہے ہیں، یہ کوئی گھڑی ہوئی باتیں نہیں ہیں یہ تو محبوب علیہ السلام سے پڑھی ہوئی باتیں ہیں۔

وہ اجساد جن پر خالق کائنات نے اتنا کرم کیا اور ان کو نبوت کا مرکز بنا دیا اور اتنی تجلیات عطا فرمادیں کہ جب وہ دنیا سے چلے جاتے ہیں تو اُس کے بعد خالق کائنات اُن کو ایسی حیات دے دیتا ہے کہ جس کی بدولت وہ کھڑے بھی ہیں اور نماز بھی پڑھ رہے ہیں، حیات سلامت ہے ذہانت موجود ہے عقل ہے حافظہ ہے سب کچھ ہے اور پھر نماز ادا کر رہے ہیں تو یہ شان ہے اللہ کے رسولوں کی کہ خالق کائنات جل جلالہ اُن کو مرنے کے بعد ایسی حیات عطا فرما دیتا ہے۔

یہ معاملہ تو ایک تحقیقی تاریخی معاملہ ہے اور اس پر جو دلائل ہیں وہ ایک انبار ہے لیکن ہم تو یہ بیان کر رہے ہیں کہ محبوب علیہ السلام کو جن نگاہوں نے دیکھا اور جہاں

جہاں بھی ایمان جلوہ گر ہو گیا اگرچہ صحابیت پر فائز نہ ہو سکے لیکن آپ کی چمک ایسی ہے کہ جس سینے پر پڑ گئی وہ سینہ بھی قبر میں مدینہ بن گیا، آپ کے بارے میں ایسا سوچنا کہ قبر میں مرکڑی میں مل گئے ہیں یہ تو کتنی بڑی بے وقوفی اور کم ظرفی ہے کہ کلمہ بھی پڑھیں اور یہ باتیں بھی کرتے ہیں۔ آپ کے صحابہ کرام کا اتنا واضح عقیدہ ہے۔ یہ حدیث شریف مسلم شریف کی جلد نمبر 1 صفحہ نمبر 76 پر موجود ہے کہ جس وقت حضرت عمرو بن عاص رضی اللہ عنہ کا وصال ہوا تھا تو انہوں نے اپنے دوستوں سے کہا تھا کہ جب مجھے دفن کرنا تو پھر کیا کرنا

أَقِمْوْا حَوْلَ قَبْرِی
میری قبر کے گرد دائرہ بنا کے کھڑے ہو جانا کیوں؟
حَتّٰی اسْتَانِسَ بِكُمْ
تاکہ تمہیں دیکھ کر قبر میں میرا دل لگ جائے۔

وَأَعْلَمُ مَا أَرَا جُعِ رَسُلَ رَبِّی

تاکہ فرشتوں کے سوالوں کے جواب دینے میں آسانی پیدا ہو جائے، تم ذکر کرتے رہو گے میں سنتا رہوں گا جواب دینا آسان ہو جائیں گے، تو حقیقت میں اُن کیلئے کوئی مشکل کا معاملہ نہیں تھا بلکہ یہ تعلیم تھی بعد والوں کیلئے کہ نبی اکرم صلی اللہ علیہ وسلم کی تو بہت زیادہ عظمت ہے اور آپ کی حیات کی حیات شہداء سے کہیں زیادہ عظمت ہے یہ تو آپ کے غلاموں میں درجہ بدرجہ ایسی روشنی موجود ہے کہ قبر میں جا کے بعد والوں کو دیکھ کے قبر میں دل لگا سکتے ہیں اور یہ کوئی تو ہم پرست نہیں بلکہ صحابی ہیں جو حکم دے رہے ہیں کہ تم پڑھتے رہنا میں سنتا رہوں گا تو یہ وہ انداز ہے جو شریعت مطہرہ نے رسول اکرم صلی اللہ علیہ وسلم کی چمک کو عطا فرمایا ہے۔

وَاٰخِرُ دَعْوَانَا اِنِّی الْحَمْدُ لِلّٰہِ رَبِّ الْعَالَمِیْنَ

☆☆☆☆

باب نمبر 19

ترکِ تقلید اور اس کی تباہ کاریاں

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پینلز کالونی گوجرانوالہ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ
وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ وَعَلَى آلِهِ
وَأَصْحَابِهِ وَأَهْلِ بَيْتِهِ وَأَوْلِيَاءِ أُمَّتِهِ أَجْمَعِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا
صَدَقَ اللَّهُ الْعَظِيمُ

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا
صَلُّوا عَلَيْهِ وَسَلِّمُوا تَسْلِيمًا

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى آلِكَ وَأَصْحَابِكَ يَا حَبِيبَ اللَّهِ

مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جَلَّ جَلَالُہُ وَّعَظُمَ شَانُہُ، وَالْعَظَمُ شَانُہُ کی حمد و ثنا اور حضور شافع
محشر مالک کوثر محبوب دلبر قائد الاولیاء قائد الانبیاء قائد المرسلین خاتم النبیین احمد مجتبیٰ جناب محمد
مصطفیٰ صلی اللہ علیہ وسلم کے دربار گوہر بار میں ہدیہ درود و سلام عرض کرنے کے بعد
وارثان منبر و محراب، ارباب فکر و دانش، مختتم و معزز حضرات و خواتین رب
ذوالجلال کے فضل اور توفیق سے ہمیں ان پر کیف لمحات میں سہانی صبح کے اندر ادارہ صراط
مستقیم کے فہم دین کورس کے 19 انیسویں سبق میں شرکت کی سعادت حاصل ہو رہی ہے۔
میری دعا ہے کہ خالق کائنات جَلَّ جَلَالُہُ ہماری روزانہ کی یہ حاضری اور
روزانہ کا یہ وظیفہ اپنے دربار میں قبول فرمائے اور خالق کائنات جَلَّ جَلَالُہُ یہاں شرکت
کرنے والے تمام حضرات کو اور خواتین اور بذریعہ انٹرنیٹ شرکت کرنے والے تمام
احباب کو اپنے خصوصی فضل و کرم سے مالا مال فرمائے۔

ہمارا آج کا موضوع ہے

”ترک تقلید کی تباہ کاریاں“

میری دعا ہے کہ خالق کائنات جَلَّ جَلَالُہُ ہم سب کو قرآن و سنت کا فہم عطا فرمائے
اور قرآن و سنت کے ابلاغ و تبلیغ اور اس پر عمل کی توفیق عطا فرمائے میں نے قرآن مجید برہان
رشید کی آیت کریمہ جو سورہ آل عمران کی آیت نمبر 103 ہے تلاوت کی ہے
اللہ تعالیٰ ارشاد فرماتا ہے

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا

ترجمہ: اللہ کی رسی کو مضبوطی سے پکڑ لو اور تم آپس میں تفرقہ نہ کرو۔

دینِ متین وہ صراطِ مستقیم ہے کہ جس کی وجہ سے بندے کو خالق کائنات جَلَّ جَلَالُہ کے دربار تک رسائی ملتی ہے اور ایک انسان اللہ تعالیٰ کے دربار اور اسکی بارگاہ کا مقرب بن جاتا ہے۔

جَلَّ جَلَالُہ اللہ سے مراد مفسرین نے مختلف معانی لئے ہیں۔

جل اللہ قرآن بھی ہے سنت بھی ہے سارا دین اللہ کی رسی ہے۔ اس سلسلہ میں امام طحطاوی نے درمختار کے حاشیہ میں جو معنی بیان کیا وہ تقریباً تمام معانی کا جامع ہے۔ رسی میں مختلف چیزوں کو اکٹھا کیا جاتا ہے اور اُن کا وجود یکجا محسوس ہوتا ہے۔

امام طحطاوی رحمۃ اللہ علیہ فرماتے ہیں

اللہ کی رسی سے مراد قرآن و سنت کی روشنی میں جو فقہ کا بہت بڑا ذخیرہ اُمّت کو میسر آیا ہے وہ ہے خالق کائنات جَلَّ جَلَالُہ اُس کے بارے میں فرما رہا ہے۔

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا

هِيَ التَّمَسُّكُ بِمَا بَيْنَهَا الْفُقَهَاءُ مِنَ الْعُلُومِ

فقہا نے مہارت حاصل کرنے کے بعد قرآن مجید کی آیات اور احادیث

نبوی کو ملا کر جو تشریحات کی ہیں وہ ساری کی ساری اللہ کی رسی ہے۔

پھر اس کی تقلید کرنا اور اس کو ماننا یہ اس رسی کو پکڑنا ہے۔

تو خالق کائنات جَلَّ جَلَالُہ نے اُمّتِ مسلمہ پر یہ لازم کر دیا ہے کہ قرآن

و سنت کو اس انداز میں مانو کہ اس کی فقہات تمہارے سامنے ہو اور اس کے بعد اپنا

تعلق پھر پوری زندگی اس کے ساتھ رکھو۔ جو فقہا اور آئمہ تمہیں قرآن و سنت کی

تعلیم تمہارے وقت کی ضرورت کے مطابق اور آئندہ حالات کے لحاظ سے دینے

والے ہیں اور ان کے ساتھ کسی طرح کا کوئی اختلاف نہ کرو۔

ترکِ تقلید اور اس کی تباہ کاریاں

اس موضوع کو سمجھنے سے پہلے ہمیں ابتدا میں یہ ماننا پڑے گا کہ وہ تقلید کیا چیز ہے اور اس کا دائرہ کار کہاں تک ہے اور اسکی شرعی حیثیت کیا ہے پھر پتہ چلے گا کہ اس کو ترک کرنے سے خرابی کیا لازم آئے گی۔

ایک وہ احکام ہیں جو بالکل بدیہی ہیں واضح ہیں ان کا بیان قرآن مجید میں اور سنت میں واضح طور پر ہے تو ایسے احکام میں کسی طرح کی تقلید کی کوئی ضرورت نہیں ہوتی۔

مثال کے طور پر نماز کی فرضیت ہے تو اس میں آپ کہیں کہ ہم کسی کی تقلید کرتے ہوئے اسکو پانچ نہیں مانتے ہیں تو یہ وہ امور ہیں جن کے اندر تقلید چلتی ہی نہیں براہ راست قرآن و سنت میں ایسا واضح لکھا ہوا ہے لہذا روزے کی فرضیت نماز کی فرضیت حج کی فرضیت یہ وہ چیزیں ہیں کہ جن کے اندر تقلید موثر نہیں ہوتی اور جائز نہیں ہوتی ان کو تقلید کے بغیر ہی مانا جاتا ہے اور تقلید کی اس میں ضرورت نہیں ہوتی۔

دوسری طرف وہ احکام ہیں کہ جن کا واضح بیان قرآن و سنت میں نہیں ہے تو ایسے احکام کے اندر کسی نہ کسی امام کی تقلید کی جاتی ہے۔

اب یہاں سے یہ بھی ذہن میں پکا بٹھالینا چاہیے کہ جو لوگ یہ شورش برپا کرتے ہیں کہ دیکھو قرآن مجید جب موجود ہے تو تم قرآن کو چھوڑ کر کسی امام کے پیچھے چلتے ہو تو ان کے سامنے اس موقف کو واضح کر دیجئے کہ جو احکام قرآن و سنت میں بدیہی طور پر موجود ہیں اس میں ہم کسی کی تقلید کرتے ہی نہیں اور ان میں براہ راست قرآن و سنت سے ہی ان احکام کو مانا جاتا ہے۔

اب نماز کی فرضیت اس لئے نہیں کہ امام اعظم ابوحنیفہ رحمۃ اللہ علیہ نے فرض کہا ہے تو ہم اس کو فرض مانتے ہیں۔ یہ چونکہ بدیہی طور پر موجود ہے۔ بدیہی کا مطلب یہ ہے کہ ایسا نہیں ہے کہ کسی ایسے لفظ سے فرضیت ہم پر کی گئی ہو جو دو معانی

میں مشترک ہے اب پتہ نہیں اس کا کون سا معنی مراد لینا ہے اور کون سا نہیں لینا یا اس میں ترجیح کس کو دینی ہے اور کس کو ترجیح نہیں دینی یا تاریخ کے لحاظ سے اس میں نسخ و منسوخ کی حیثیت کیا ہے ایسی کوئی بھی چیز درمیان میں موجود نہیں۔ جن احکام کو اور امور کو بدیہی طور پر بیان کیا گیا ہے ان میں ہم تقلید کسی کی کرتے ہی نہیں۔ چہ جائیکہ کوئی ہم پر اعتراض کرے کہ تم نے ان چیزوں میں کسی کو اپنا امام بنایا ہوا ہے تو ایسے تمام امور میں ہمارے ہاں کوئی تقلید نہیں ہوتی لیکن دوسری طرح کے جو احکام ہیں۔ ان میں تقلید کے بغیر کسی کا بھی گزارہ نہیں یہ ظاہر ہے اور علیحدہ بات ہے کچھ تقلید کرتے بھی ہیں اور مانتے بھی ہے اور کچھ کرتے ہیں لیکن چھپاتے ہیں۔

تو دوسری طرح کے احکام مثال کے طور پر یوں ہیں۔ قرآن مجید **مُطَلَّقة** کا حکم جب بیان کیا گیا کہ جس عورت کو طلاق ہو جائے تو اس کی مدت کا حکم سورۃ بقرہ کی آیت نمبر 228 میں ہے۔

وَالْمُطَلَّقاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ

وہ عورتیں جن کو طلاق ہو جائے اپنے آپ کو روک کے رکھیں یعنی طلاق کے بعد آگے ابھی شادی نہ کریں کتنی دیر تک؟ **ثَلَاثَةَ قُرُوءٍ** تین قرء، اب قرء، قرء، کی جمع ہے قرء کا اطلاق حیض پر بھی کیا جاتا ہے اور طہر پر بھی کیا جاتا ہے اور یہ دونوں چیزیں آپس میں متضاد ہیں ملہواری کے دن کے حکم اور ہیں اور طہارت کے دن کے احکام اور ہیں لفظ ایک ہے لیکن معنی دو ہیں ایک ہی لفظ کے دو معنی ہیں۔ جب ایک لفظ بنیادی طور پر دونوں کیلئے ہی وضع کیا گیا ہو تو اس لفظ کو معنی کے درمیان مشترک سمجھا جاتا ہے۔

لفظ کو جب واضح نے بنایا تھا تو دونوں کے معنی سامنے تھے یہ نہیں کہ ایک معنی حقیقی ہے اور دوسرا معنی مجازی ہے۔ بلکہ دونوں ہی معنی حقیقی ہیں تو جب ایک لفظ کے دو معنی ہیں اور دونوں ہی حقیقی ہیں لیکن دونوں میں فرق

زمین و آسمان کا ہے۔ ایک ہے حیض اور دوسرا ہے طہر۔ اگر حیض والا معنی ہو تو مطلب یہ ہوگا کہ جس کو طلاق ہوئی وہ اپنے آپ کو تین حیض تک روک کے رکھے اور اگر طہر والا معنی ہو تو مطلب یہ ہوگا کہ تین طہر تک اپنے آپ کو روک کے رکھے۔ تو دونوں کے تقاضے میں آپس میں فرق آجائے گا۔

تو اب لفظ ایک ہے اس کے معنی دو ہیں۔ اگرچہ یہ مسئلہ لکھا ہوا آیت قرآن میں ہے لیکن چونکہ لفظ کے دو معنی ہیں وضع کے لحاظ سے لفظ کا دونوں معانی کے ساتھ ایک جیسا تعلق ہے۔ تو ہمیں اب ترجیح چاہیے۔

جس سے یہ پتہ چلے کہ اس سے مراد حیض ہے طہر نہیں تو اس ترجیح کے اندر امام کی تقلید کی جاتی ہے اور ہم سے وہ لوگ بہتر جانتے تھے اور ان کے علوم زیادہ تھے۔ قرآن و سنت پر مہارت زیادہ تھی اور معرفت و ادراک زیادہ تھا۔ لہذا اب ان دو معانی میں سے ایک کو معین کرنے کیلئے کہ جن کیلئے قرآن مجید میں ایک ہی لفظ استعمال ہو گیا۔ اب کسی امام کی تقلید کرنا پڑے گی۔ تو یہ وہ مقام ہے جہاں پر تقلید کے بغیر گزارہ نہیں ہوگا۔

وہ احکام اور ہیں کہ جہاں پر تقلید کرنا جائز نہیں، ہمارے نزدیک بھی اور بدیہی طور پر قرآن و سنت میں موجود ہے لیکن یہ جو ایک مثال میں نے دی ہے ایسے متعدد مواقع ہیں کہ جہاں وہ مسئلہ اگرچہ قرآن مجید میں ہے۔ اگرچہ سنت میں ہے لیکن اسکی حتمی حیثیت تک پہنچنے کیلئے ہمیں کسی راہنما کی ضرورت ہے۔ کہ جس کا علم کے ساتھ رابطہ اور بارگاہ نبوت سے تعلق ہمارے مقابلے میں بہت قریب ہے۔ وہ جس وقت ایک معنی کو ترجیح دے دیں گے دلائل کی روشنی میں تو ہم دلیل پوچھتے بغیر ہی ان کی بات کو مان لیں گے اس کو تقلید کہا جاتا ہے۔

اب یہ دو طرح کی احکام کی نوعیت تھی، ان میں سے تقلید کا دائرہ کار پہلے احکام کے ساتھ نہیں دوسرے قسم کے احکام کیساتھ ہے اور اس کے لحاظ سے کوئی ایسی عقلی طور پر یا

منطقی طور پر رکاوٹ نہیں ہے اور نہ ہی کوئی قباحت ہے۔ اس واسطے ان کے پاس جب ایسے ذرائع نہیں ہیں تو دونوں معانی میں ایک کو ترجیح دینے کیلئے اس کو امام کی تقلید کرنا پڑے گی۔ لغوی طور پر تقلید کا معنی ہار پہنانا ہوتا ہے۔

الْحُجَجُ

ابن نجیم نے تقلید کی تعریف یہ کی ہے

التَّقْلِيدُ الْعَمَلُ بِقَوْلٍ مَنْ لَيْسَ قَوْلُهُ إِحْدَى الْحُجَجِ بِإِلَاحْجَةٍ مِنْهَا
تقلید یہ ہے کہ اس کے قول پر عمل کر لینا جو نہ تو اللہ کی ذات ہے اور نہ ہی رسول اکرم صلی اللہ علیہ وسلم کی ذات ہے اور نہ ہی وہ قول اجماع امت کے لحاظ سے ہے۔
ان تینوں سے رُعیحدہ قول ہے، اس کا قول اپنے ہاں دلیل پر مبنی ہے۔
لیکن اس سے دلیل پوچھے بغیر اس کے قول کو تسلیم کرنا اس کو تقلید کہا جاتا ہے۔
دلائل والی بات کو دلیل کے تقاضے کے بغیر ماننا اس کو تقلید کہا جاتا ہے اور
لغوی معنی کے لحاظ سے دستور العلماء میں یہ لکھا ہے۔

كَانَ هَذَا الْمُتَّبِعَ جَعَلَ قَوْلَ الْغَيْرِ وَفِعْلَهُ قَلَادَةً فِي عُنُقِهِ

اس بندے نے جس کی تقلید کی اس کے قول کو یا اس کے فعل کو اپنے گلے میں ہار کی طرح ڈال لینا تو اس شخص کو اس ذات کا مقلد کہا جاتا ہے۔ تقلید کے اندر جو یہ بات بیان کی جا رہی ہے کہ تقلید میں دلیل کا تقاضا نہیں کیا جاتا اس کو سمجھنا بہت ضروری ہے۔
عربی زبان میں اس کو سمجھنے میں یا تو مخالفین نے غلطی کی یا پھر جان بوجھ کر خیانت کرتے ہیں اور یہ پراپیگنڈہ کیا جاتا ہے کہ تقلید یہ ہے کہ جس قول کی کوئی دلیل نہیں اُسے مان لینا، حالانکہ اس کا مطلب یہ ہے کہ جس کی دلیل ہے اس کو دلیل کے تقاضا کے بغیر مان لینا۔

اپنی جگہ وہ قول دلائل پر مبنی ہے۔ اُس کی سنت سے بھی دلیل ہے اُس کی قرآن مجید سے بھی دلیل ہے لیکن یہ جس نے عمل کرنا ہے۔ اس کا یہ کام نہیں کہ پہلے دلیل یاد کرے اور پھر عمل کرے۔ یہ اس ذات پر اعتماد کرتے ہوئے اس سے دلیل کا

مواخذہ کئے بغیر اس کے بادل قیل قول کو مان کے آگے اس پہ عمل کرنا شروع کر دے۔ اس واسطے کہ عمل ایسی چیز ہے اگر اس کیلئے دلیل کو ماننا لازمی قرار دے دیا جائے تو پھر یا تو کسی کی ساری زندگی عمل کے بغیر گذر جائیگی یا آدمی زندگی عمل کے بغیر گذر جائے گی۔ اُس کا کتنا بڑا نقصان ہو جائے گا۔ ایک شخص حج کرنا چاہتا ہے، اب وہ حج کرنے پہنچا اُس نے طواف کرنا ہے اُس نے وہاں پہ سعی کرنی ہے وقوف کرنا ہے اب اس پر یہ طریقہ ماننا لازم ہے لیکن اس طریقے کے دلائل جاننا لازم نہیں۔

حج مجھ پر لازم ہے تو اس کی دلیل کیا ہے، میں نے سعی کرنی ہے تو اس کی دلیل کیا ہے میدانِ عرفات میں وقوف کرنا ہے تو اس کی دلیل کیا ہے۔

ہو سکتا ہے دلیل یاد کرنے سے پہلے حج کے دن ہی گذر جائیں اور اس کا سارا سفر ہی رائیگاں ہو جائے۔ ایسے مرحلے زندگی کے ہر کیلئے جو اسلام کا حکم ہے عمل کرنے والے کیلئے اس کو جان کر عمل کرنا لازم ہے اور اگر اس پر لازم کر دیا جائے کہ پہلے دلیل جانے گا تو پھر عمل ہوگا تو جتنا لمحہ دلیل کے ڈھونڈنے میں دلیل کے یاد کرنے میں گذر جائے گا وہ سارے کا سارا اس کی زندگی کا وقت رائیگاں چلا جائے گا۔ یہ تو ممکن ہی نہیں کہ عوام اپنے سارے دین کے دلائل سمجھ کے اس پر عمل کر رہے ہوں۔ ہمارے ہاں تو چونکہ ویسے تقلید رائج ہے۔ لیکن جو لوگ اسکو ناجائز کہتے ہیں اگر وہ اپنی جامعہ تلاشی لیں تو ان کے ہاں دو باتوں میں سے ایک بات ضرور مانی جائے گی یا تو ان کی عوام جن کو انہوں نے عدم تقلید کے راستے پر چلایا وہ زندگی کا ایک حصہ عمل کی چھٹی پہ گزار رہے ہیں کہ جس میں ان کو سارے احکام کے دلائل ہی نہیں آتے۔ ان کو قرآن مجید کے احکام کی آیات کا پتہ ہی نہیں کہ وہ کتنی ہیں اور ان کو احکام کی احادیث کا پتہ ہی نہیں کہ وہ کتنی ہیں چہ جائیکہ وہ احکام آتے ہوں تو اس بنیاد پر عمل نہیں ہے کیونکہ ان کے پاس دلیل نہیں ہے تو ترکِ دلیل کی بنیاد پر ان کے نزدیک عمل نہیں ہوگا۔ جب عمل نہیں ہوگا تو زندگی کا ایک حصہ یا ساری زندگی عمل سے خالی ہو جائے گی اور اگر دلیل

جانے بغیر عمل کیا جا رہا ہو تو پھر تقلید پر کس چیز کا اعتراض کرتے ہیں مقلد نے امام کے بادل قول کو تقاضا، دلیل کے بغیر مان لیا کہ اس کا اپنے ہاں جو دلیل ہے وہ طے شدہ ہے وہ تسلیم شدہ ہے لیکن اس پر عمل کرنے والی عوام کیلئے لازم نہیں کہ ہر دلیل کو ڈھونڈ کے یاد کر کے پھر عمل کرے اس سے پہلے بھی اس کیلئے عمل کرنا جائز ہے۔ تو دوسرے لفظوں میں جو غیر مقلد ہے اگر عمل کر رہا ہے تو پھر مقلد کی صورتحال پر عمل کرتے ہوئے اپنے آپ کو راہِ عمل میں ڈالے ہوئے ہے، اگر نہیں کر رہا تو یہ بھی بہت بڑا خسارہ ہے۔

کہ اس کی محدود سی زندگی عمل کے بغیر ہے، تو عمل کیلئے محض حکم جاننا کافی ہے، حکم کی دلیل جاننا ضروری نہیں ہے اور دلیل جاننا یہ علماء کا کام ہے۔ فقہاء اور مجتہدین کا کام ہے۔

اس واسطے عمومی طور پر یہ بات سامنے رکھی جاتی ہے کہ حکم کو معلوم کر لیا جائے اور اس حکم کو اس بنیاد پر تسلیم کر لیا جائے کہ امام نے دلیل کی پوری تحقیق کر لی ہے اور وہ اس کے نزدیک ثابت ہے، ہم تک یہ حکم پہنچ گیا ہے۔

اور ہم اس حکم پر دلیل ماننے کے بعد ناغہ نہیں کریں گے اس پر عمل کرتے چلے جائیں گے اس مقام پر دلیل جاننا لازم نہیں۔

تقلید کی اقسام

تقلید کی دو قسمیں ہیں۔ (۱) تقلید صحیح (۲) تقلید فاسد

تقلید صحیح اس طرح ہے کہ ایک شخص نے کسی کو پڑھتے ہوئے سنا

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ تو اس نے بھی پڑھنا شروع کر دیا

اب جب اس نے یہ پڑھا تو اس سے پوچھا گیا کہ تم یہ کلمہ کیوں پڑھتے ہو تو اس نے کہا

وَجَدْتُ الْمُؤْمِنِينَ يَقُولُونَ هَذِهِ الْكَلِمَةُ

میں نے مومنین کو دیکھا کہ وہ یہ کلمہ پڑھتے ہیں اور وہ جب یہ کلمہ پڑھتے ہیں

فَيَكُونُونَ الْمُسْلِمِينَ عِنْدَ اللَّهِ تَعَالَى

اس بنیاد پر ان کو اللہ تعالیٰ کے نزدیک مسلمان سمجھا جاتا ہے۔
 میں نے لوگوں کو دیکھا کہ وہ یہ کلمہ پڑھتے ہیں تو ان کو اللہ کے ہاں مسلمان
 قرار دے دیا جاتا ہے قُلْتُهَا أَيْضًا، میں نے بھی یہ کلمہ پڑھ لیا۔
 لَا كَوْنٌ مُسْلِمًا

تاکہ میں بھی مسلمان بن جاؤں۔

اس نے تقلید کی کہ فلاں شخص کلمہ پڑھ رہا ہے پڑھتا اس لئے ہے کہ وہ
 مومن ہو جائے تو اللہ کے نزدیک وہ مومن شمار ہوتا ہے تو میں نے بھی اسکو دیکھ کر
 کلمہ پڑھ لیا، میں نے یہ کلمہ اس لئے پڑھا تاکہ میں بھی اللہ کے نزدیک مومن
 بن جاؤں۔ تو یہ تقلید بالکل صحیح تقلید ہے جس میں اس نے پوری صورتحال کو
 سامنے رکھ لیا اور جو اس کے عمل کی غرض تھی اس کو سامنے رکھ کر خود بھی وہ کام کرنا
 شروع کر دیا۔

اب اس کو یہ نہیں کہا جائے گا کہ اس نے خواہ مخواہ کسی کے پیچھے لگ کر یہ کلمہ
 پڑھا ہے تو یہ غیر معتبر ہو جائے نہیں یہ معتبر ہوگا تو جب اسلام کی بنیاد کے اندر تقلید جائز
 ہے اور وہ موثر ہوتی ہے تو اسلام کی تعلیمات پر عمل کرنے کے لحاظ سے تقلید کو غیر مستند
 کیسے قرار دیا جاسکتا ہے۔

آغاز اسلام کے اندر جب دیکھ کر کسی کو کلمہ پڑھا اس بنیاد پر کہ وہ پڑھ کے
 مومن ہوا تو میں بھی پڑھ کر مومن ہو جاتا ہوں۔ اس پر اس نے تقلید کر لی اور اس کو محمود
 قرار دیا گیا اس بنیاد پر اس کو مومن قرار دیا گیا تو یہ آغاز میں تقلید کا جب ایسا حسیں منظر
 موجود ہے تو اختتام تک اور زندگی کے انجام تک جو شعبہ جات درمیان میں آئیں گے
 جن کا تعلق اصول دین کے ساتھ نہیں ہوگا، بلکہ فروغ کیساتھ ہوگا ان کے اندر بندے
 کو ہر حال میں تقلید کرنا پڑے گی۔

دوسری حیثیت تقلید فاسد کی ہے وہ کیا ہے کہ

کسی نے کلمہ پڑھا کسی کو دیکھ کر تو جب اس سے پوچھا گیا کہ تم نے کلمہ کیوں پڑھا تو وہ کہنے لگا قُلْتُ مَا قَالُوا جو انہوں نے کہا میں نے بھی کہہ دیا۔

وَلَا أَدْرِي مَا هِيَ اور یہ میں نہیں جانتا کہ یہ کلمہ ہے کیا وہ کلمہ پڑھ رہے تھے میں نے بھی پڑھ لیا اور یہ میں نہیں جانتا کہ یہ کلمہ ہے کیا یہ اس لحاظ سے جب اس نے کہا تو اب یہ تقلید فاسد ہے۔

اس بنیاد پر کہ اس کو جب اللہ تعالیٰ کی معرفت ہی نہیں ہوگی کہ لا الہ الا اللہ میں اللہ کا جو ذکر کر رہا ہے۔ یہ اللہ کی ذات کا نام ہے اور وہ خود اقرار کر رہا لَا أَدْرِي مَا هِيَ میں نہیں جانتا کہ یہ ہے کیا میں یہ نہیں جانتا، میں نے یہ کلمہ اس لئے پڑھا کہ وہ پڑھ رہے تھے۔

تو تقلید فاسد ہوگی۔ اس بنیاد پر وہ مومن قرار نہیں پائے گا اور اس کو مسلمان نہیں کہہ سکیں گے تو ہم جس تقلید کے داعی ہیں، وہ تقلید تقلید صحیح ہے اس کی آگے دو قسمیں ہیں، ایک تقلید محمود اور دوسری ہے تقلید مذموم۔

تقلید صحیح کی اقسام

(۱) تقلید محمود (۲) تقلید مذموم

تقلید محمود وہ ہے جس کی شریعت میں تعریف کی گئی ہے۔

اور تقلید مذموم وہ ہے جس کی شریعت میں مذمت کی گئی ہے۔

قرآن مجید میں بار بار یہ آیا ہے کہ جس وقت مشرکین مکہ کو یہ کہا جا رہا تھا کہ آؤ تم کلمہ پڑھ لو اور اسلام میں داخل ہو جاؤ۔ سورۃ المائدہ کی آیت نمبر 104 میں ہے

وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ إِلَىٰ الرَّسُولِ فَاَلْفُوا حَسْبُنَا مَا وَجَدْنَا عَلَيْهِ آبَاءَنَا

جب اُن سے کہا جانے کہ تم اللہ تعالیٰ کی طرف آ جاؤ اور رسول علیہ السلام کی طرف آ جاؤ تو کیا کہتے ہیں۔ حَسْبُنَا مَا وَجَدْنَا عَلَيْهِ آبَاءَنَا جس طریقے پر ہم

نے اپنے آباء اجداد کو پایا وہی ہمارے لئے کافی ہے۔ ہمیں قرآن کی ضرورت نہیں سنت کی ضرورت نہیں۔ ہمیں اللہ تعالیٰ کی طرف جانے کی ضرورت نہیں ہمیں رسول اکرم صلی اللہ علیہ وسلم کی طرف جانے کی ضرورت نہیں۔

حَسْبُنَا مَا وَجَدْنَا عَلَيْهِ آبَاءَنَا

تو یہ لوگ بھی ایک قسم کی تقلید کر رہے تھے لیکن ان کی مذمت کی گئی انکار دیا گیا کہ یہ تمہارا قول درست نہیں، تمہارے آباء کے پاس ان دکھوں کا علاج کہاں ہے جو تمہارے رب کے پاس موجود ہے اور تمہارے رسول اکرم صلی اللہ علیہ وسلم کے پاس موجود ہے۔ تم اس گمراہی سے نکلو اور اسلام کے اندر داخل ہو جاؤ، ان کے اس طریقے کو جو وہ کہتے تھے جو آباء کا دین تھا وہ ہمارے لئے کافی ہے ہم اسی پر رہیں گے ناظرین ہم اس تقلید کے علمبردار نہیں ہیں۔ یہ بھی کسی کا غلط پراپیگنڈہ ہے، اگر وہ تقلید کے رد میں ایسی آیات پڑھتا ہے تو ہم خود اسکا رد کرتے ہیں۔ یہ تقلید تقلید مذموم ہے ایک فیصد بھی ایسی تقلید جائز نہیں ہے اس واسطے کہ جن کی تقلید کی جا رہی ہے وہ خود کفر میں ڈوبے ہوئے ہیں وہ خود مشرک ہیں ان کے پیچھے جانے والے کیسے بچ سکیں گے۔ ہم اس تقلید کے داعی ہیں کہ جس میں امام بھی صراطِ مستقیم پہ جا رہا ہے اور تقلید والے بھی صراطِ مستقیم پہ جا رہے ہیں اور قرآن مجید کی آیات میں اسکا ذکر موجود ہے۔

اگر باپ دادا کا حوالہ دے کر ان کی پیروی کرنا تقلید ہے تو حضرت یوسف علیہ السلام نے بھی تقلید کا ذکر کیا تھا۔

اور سورۃ یوسف کی آیت نمبر 38 میں ہے۔

حضرت یوسف علیہ السلام سے جب پوچھا گیا کہ آپ اپنا موقف واضح کریں۔ آپ کسی ملت پر ہیں، کیا کرنے والے ہیں آپ نے فرمایا۔

وَاتَّبَعْتُ مِلَّةَ آبَائِي ابْرَاهِيمَ وَإِسْحَاقَ وَيَعْقُوبَ

میں نے اتباع کی اپنے آباء کی ملت کی باپ دادا کی اتباع کی وہ کون ہیں

فرمایا وہ حضرت ابراہیم علیہ السلام حضرت اسحاق علیہ السلام اور حضرت یعقوب علیہ السلام ہیں اب یہاں بھی حوالہ باپ دادا کا دیا جا رہا ہے لیکن یہ محمود ہے مذموم نہیں اسکی مذمت نہیں کی گئی اسکی شریعت نے تعریف کی ہے۔

آج ہمارے ہاں یک طرفہ ٹریفک چلتی ہے، مسلسل مشرکین والی آیات پڑھی جا رہی ہیں باپ دادا کا حوالہ دے کر اس کو چسپاں ہم پہ کیا جا رہا ہے کہ دیکھو وہ باپ دادا کی بات کرتے تھے تو قرآن نے رد کیا اور تم بھی کہتے ہو کہ یہ بات چونکہ حضرت داتا گنج بخش ہجویری رحمۃ اللہ علیہ نے کی ہے یہ امام اعظم ابو حنیفہ رحمۃ اللہ علیہ نے کی ہے اور یہ فلاں نے کی ہے تو ہم اس کو ماننے والے ہیں، دیکھو باپ دادا کی بات کو ماننا اسکو قرآن مسترد کر رہا ہے۔

بھائیو یہ کتا بڑا قرآن مجید کی آیات کے ساتھ ظلم ہے، وہ بات ان لوگوں کی ہے جن کے باپ دادا بُرے ہیں اور جس کے آباء اجداد کفر و شرک میں ہیں۔ اب پچھلے بھی ادھر ہی چلے جائیں گے لیکن جن کے آباء اجداد اور جن کے پیشوا پہلے گزرے ہوئے صراطِ مستقیم کا مینار ہوں تو پچھلے جانے والے بھی صراطِ مستقیم کی چمک ضرور ہوں گے۔

اس واسطے یوسف علیہ السلام نے فرمایا

وَاتَّبَعْتُ مِلَّةَ آبَائِي

میں نے بھی اپنے آباء کی ملت کی پیروی کی، اُن کی اتباع کی اُنکے پیچھے چلا اور اس کو واضح کر دیا کہ مطلقاً باپ دادا کی روش پہ چلنا یہ مطلقاً ناجائز نہیں ہے مطلقاً یہ مذموم نہیں ہے۔ مطلقاً یہ کام بُرا نہیں ہے یہ تب بُرا ہے کہ اگر باپ دادا بُرے ہیں اگر وہ مشرک ہیں اگر وہ گمراہ ہیں تو ٹھیک ہے ان کے پیچھے جانے کی قرآن مجید کی اجازت نہیں دی، لیکن اگر وہ اچھے ہیں تو قرآن کہتا ہے۔

وَاتَّبِعْ سَبِيلَ مَنْ أَنَابَ إِلَيَّ

تشریح یہ ہے کہ اللہ تعالیٰ فرماتا ہے جو پہلے میری طرف جھک کے منزل تک

پہنچ گئے ہیں تم بھی پیچھے پیچھے چلو تمہیں بھی میرا دربار نظر آ جائے گا۔

اب اس مقام پر رسول اکرم صلی اللہ علیہ وسلم کے صحابہ رضوان اللہ علیہم اجمعین کا نقطہ نظر اس انداز سے میں پورے مضمون کو بیان کرنا چاہتا ہوں کہ کسی جہت سے اعتراض کی گنجائش باقی نہ رہے لیکن اس کے باوجود اگر کسی کے ذہن میں ہوگا تو بعد میں جواب دیں گے۔

سورۃ النساء کی آیت نمبر 59 میں اللہ تعالیٰ ارشاد فرماتا ہے۔

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ

اے ایمان والو اطاعت کرو اللہ کی اور اطاعت کرو رسول اکرم صلی اللہ علیہ وسلم کی اور جو تم میں سے اولی الامر ہیں ان کی۔

ان تین کی تم اطاعت کرو لیکن یہ فرق واضح کر دیا کہ یہ تیسری اطاعت پہلی دو کے سائے میں ہے کوئی مستقل نہیں ہے، اس واسطے پہلے اللہ تعالیٰ نے دو بار ^{أَطِيعُوا اللَّهَ} بولا ہے

أَطِيعُوا اللَّهَ وَأَطِيعُوا الرَّسُولَ

تیسری بار اللہ تعالیٰ نے ^{أَطِيعُوا اللَّهَ} نہیں بولا بلکہ عطف ڈال دیا ^{وَأُولِي الْأَمْرِ مِنْكُمْ} اور جو تم میں سے اولی الامر ہیں ان کی بھی اطاعت کرو۔

اب اللہ تعالیٰ اور رسول اکرم صلی اللہ علیہ وسلم کے سوا تیسری ذات کون سی ہے۔

آج یہ بھی ایک نعرہ لگایا جاتا ہے کہ بس اللہ تعالیٰ کی اطاعت رسول اکرم صلی اللہ علیہ وسلم کی اطاعت اس کے سوا کوئی چیز نہیں اور کچھ نہیں ہم مانیں گے تو جو یہ کہتا کہ ہم اور کوئی نہیں مانیں گے تو ^{وَأُولِي الْأَمْرِ} کا لفظ جان کیسے سکتا ہے۔

اس پر اسکا یقین کیسے ہوگا اگر اس کو نہیں مانے گا تو قرآن کو کیسے مان سکے گا اللہ تعالیٰ تو تین اطاعتوں کا حکم دے رہا ہے، دو مستقل ہیں اور تیسری ان کے ضمن میں ہے۔

أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ

اطاعت کرو اللہ تعالیٰ کی اطاعت کرو رسول اکرم صلی اللہ علیہ وسلم کی اور
اطاعت کرو اس ذات کی جو تم میں سے امر والی ذات ہے نہ وہ اللہ کی ذات ہے اور نہ
وہ رسول علیہ السلام کی ذات ہے وہ تم میں سے ایک امتی کی ذات ہے۔

لیکن وہ ذات اتنی بڑی ہے کہ خالق کائنات جل جلالہ نے اس کے کردار کو
دیکھ کر اور اس کے علوم کو دیکھ کر اس کی اطاعت کو اپنی اطاعت قرار دے دیا ہے۔

اس مقام پر مفسر بارگاہ رسول صلی اللہ علیہ وسلم سیدنا عبد اللہ بن عباس رضی اللہ
عنہما اور حضرت عطاء بن سائب اور حضرت امام مجاہد حضرت امام حسن بصری رحمۃ اللہ
علیہ تعالیٰ اجمعین یہ سارے کہتے ہیں کہ اولی الامر سے فقہاء مراد ہیں۔

(جامع البیان للطبری ۴/۲۰۶-۲۰۷ دار الفکر)

وہ لوگ جنہوں نے قرآن پاک میں درک حاصل کیا اور ایک مقام
تک پہنچ گئے۔ مرتبہ اجتہاد تک پہنچے تو اللہ تعالیٰ فرما رہا ہے میری اطاعت کرو
اور میرے محبوب علیہ السلام کی اطاعت کرو اور ان کی اطاعت کرو مطلب یہ
ہے کہ حقیقت میں یہ اطاعت سمٹ کے دو بن جائیں گی اور دو پھر ایک بن
جائے گی۔ لیکن تینوں کو بیان کر دیا۔

جو احکام بدیہی طور پر ہیں وہاں تو اسکی کی تقلید کی ضرورت نہیں لیکن جہاں
پر ایسے سینکڑوں مواقع ہیں کہ پتہ ہی نہیں چلتا کہ ان دو معانی میں سے کون سا معنی
مراد ہے یا ہمارا جو نیا مسئلہ پیش ہو گیا ہے یہ کس آیت کے زمرے میں آرہا ہے اور اس
کی دلیل کونسی چیز بن سکتی ہے۔ تو اس مقام پر اولی الامر مسئلہ حل کرتے ہیں اور ان کے
حل کو شریعت مطہرہ نے پہلی دو اطاعتوں کے زیر سایہ قرار دے دیا ہے، اسی واسطے

رسول اکرم صلی اللہ علیہ وسلم ارشاد فرما رہے ہیں۔
 اصْحَابِيْ كَالنَّجْوَمِ بِاَيِّهِمْ اِقْتَدَيْتُمْ اِهْتَدَيْتُمْ (مشکوٰۃ ص ۵۵۴)
 میرے سارے صحابہ ستاروں کی طرح ہیں، تم ان میں سے جس کی بھی
 اقتداء کرو ہدایت پا جاؤ گے۔

اب یہ بھی صحابہ کرام رضوان اللہ علیہم اجمعین کی ذات نہ صرف الوہیت والی
 ہے نہ رسالت والی ہے لیکن ہدایت میں ہادی مہدی بن گئے ہیں لوگوں پر رسول اکرم
 صلی اللہ علیہ وسلم نے لازم کر دیا۔

عَلَيْكُمْ بِسُنَّتِيْ وَسُنَّةِ الْخُلَفَاءِ الرَّاشِدِيْنَ (مشکوٰۃ ص ۳۰)
 لوگو تم پر میری سنت بھی لازم ہے اور میرے خلفاء راشدین کی سنت بھی لازم
 ہے اس پر خصوص میں خلفاء کا ذکر کر دیا اور عموم میں تمام صحابہ کرام کا ذکر کر دیا۔ اب وہ
 ہدایت کے ستارے بنے ہیں اور جوان کی ہدایت کو مان کے چلے گا۔

اس کو یہ نہیں کہا جائے گا کہ اس نے کوئی نیا دین اختیار کر لیا اور وہ اللہ اور
 رسول اکرم صلی اللہ علیہ وسلم سے ہٹ کے کسی اور کے پیچھے چل رہا ہے نہیں خود انہوں
 نے اس کے پیچھے چلایا ہے، لہذا صحابہ کرام کی اقتداء اور اتباع کے اندر جو چیز اس کو
 حاصل ہوگی یہ بھی اولی الامر کا ایک حصہ ہے اور اس کی وجہ سے اللہ تعالیٰ اس بندے کو
 اپنی رضا کا حصول عطا فرمائے گا۔

یہاں پر یہ بات قابل غور ہے، لوگ یہ بھی پوچھتے ہیں کہ صحابہ کرام کیا تقلید
 کرتے تھے یا نہیں کرتے تھے۔ وہ اس وقت حنفی تھے، مالکی تھے، حنبلی تھے یا شافعی تھے
 ان کی حیثیت کیا تھی، تو میرے بھائیوں بلا خوف تردید کہتا ہوں کہ صحابہ کرام میں دو
 طرح کے لوگ تھے ایک وہ تھے جو مقام اجتہاد پر فائز تھے اور مجتہد تھے اور دوسرے وہ
 تھے جو مقلد تھے، صحابہ کرام میں مجتہد بھی تھے مقلد بھی تھے اور صورتحال یہ تھی کہ ابن قیم

نے اَعْلَامُ الْمُوقَعِينَ میں اس کو بیان کیا ہے کہ:

”صحابہ کرام میں سے ۱۴۹ اصحاب فتویٰ تھے ان میں سے سات شخصیات کثیر الفتاویٰ تھیں۔ ان میں حضرت عمر، حضرت علی، حضرت عبداللہ بن مسعود، ام المومنین حضرت عائشہ، حضرت زید بن ثابت، حضرت عبداللہ بن عباس اور حضرت عبداللہ بن عمر رضی اللہ عنہم ہیں۔ (اعلام الموقعین ۱/۲۱ دارالکتاب العربی)

اگرچہ اُن میں سے ہر شخص ہی ہم سے تو کروڑ درجہ بہتر ہے اور ان کے علم کے مقابلے میں ہمارے بڑے سے بڑے عالم دین کی کوئی حیثیت نہیں ہے، لیکن آخر اُن میں سے بھی درجات تھے۔ اُن میں سے ۱۴۹ اصحاب فتویٰ ہیں۔ ان اصحاب فتویٰ میں بھی درجات تھے۔ ابن قیم نے المکثرون، المتوسطون، المقلدون کے عناوین کے تحت By Name سب کا ذکر کیا ہے۔ (اعلام الموقعین ۱/۲۱)

اب جب وہ اصحاب فتویٰ ہیں تو مطلب یہ بنا کہ باقی سارے ان کی مانتے ہیں ورنہ وہ اصحاب فتویٰ کیسے بنتے جب ان سے کوئی فتویٰ ہی نہ پوچھتا تو پوچھتا وہ ہے جو پوچھ کے عمل کرے گا ۱۴۹ اُن میں سے اصحاب فتویٰ ہیں اور باقی ہزاروں سارے اُن کے مقلدین ہیں۔

اس پر دلیل یہ ہے کہ فتاویٰ ہمارے سامنے موجود ہے۔

مصنف ابن ابی شیبہ ہے مصنف عبدالرزاق ہے، تہذیب لآثار ہے۔

سیر اَعْلَامُ النَبَلَاءِ میں بعض آثار ہیں، بہت سی کتابوں کے اندر صحابہ کرام کے فتوے ہیں، امام ابو بکر محمد بن موسیٰ جو بہت بڑے محدث تھے انہوں نے حضرت عبداللہ بن عباس رضی اللہ عنہ کے فتاویٰ بیس کتابوں میں اکٹھے کئے ہیں۔ (اعلام الموقعین ۱/۲۱)

اور انداز وہ ہے جو ہمارے ائمہ فقہاء کا انداز ہے کیا جب ان (صحابہ) سے کوئی مسئلہ پوچھا گیا تو انہوں نے حکم بیان کیا اسکی دلیل بیان نہیں کی تو پتہ کیا چلا کہ

صاحب فتویٰ صحابی کہہ رہے ہیں مجھ سے پوچھنے والے صحابی میں نے جو مسئلہ بیان کیا تم پر اسکی دلیل جاننا لازم نہیں حکم ماننا لازم ہے۔ تو صحابہ کرام رضوان اللہ علیہم اجمعین اپنے فقہاء سے فتویٰ پوچھ رہے ہیں۔ ۱۴۹ھ مفتی صحابہ کرام کے جب فتوے دیتے ہیں تو وہ فتویٰ اس انداز میں دیتے ہیں جیسے مقلد کو سمجھایا جاتا ہے۔ اُن کو ساتھ دلیل کا بیان ہی نہیں کرتے بلکہ وہ صرف حکم بیان کرتے ہیں اور حکم سن کر صحابی مان جاتے ہیں اور عمل کرنا شروع کر دیتے ہیں۔ جب ایک صحابی جو خود ہدایت کے ستارے ہیں وہ دوسرے مجتہد صحابی کی تقلید کرتے وقت دلیل نہیں پوچھتے بلکہ وہ دلیل کے بغیر آنکھیں بند کر کے اُن کے پیچھے چل کے عمل کرتے ہیں۔ تو ہدایت کے رہنما بنتے ہیں، تو ہم اگر ایسا کریں گے تو اس میں کوئی قباحت موجود ہوگی۔

۱۴۹ھ اصحاب فتویٰ ہیں اور ان کے فتاویٰ ہزاروں کی تعداد میں ہمارے پاس موجود ہیں اور انداز وہ ہے جو بعد والے فقہاء کا انداز ہے کہ دلیل کو بیان نہیں کیا بلکہ صرف مسئلہ بیان کیا ہے، حکم بیان کیا ہے اور اگر عمل کرنے والے کیلئے دلیل کا ماننا لازم ہوتا جس طرح کہ آج کچھ لوگوں نے موقف اپنایا ہے تو چاہیے تھا کہ قرآن میں ہر حکم کیساتھ دلیل ہوتی، پھر اس حکم پر سنت سے دلیل ہوتی پھر صحابہ کرام مانتے اور کہتے کہ اب تم نے تقاضے پورے کر لئے ہیں، اب ہم اس پہ عمل کریں گے، مگر قربان جاؤں ایمان صحابہ کرام پہ انہوں نے اپنے اماموں کی بات آنکھیں بند کر کے مان لی ہیں کہ یہ ان پر ہے انہوں نے ان مسائل کی تحقیق کر لی ہے۔ لہذا یہ جب تحقیق کر چکے ہیں تو ہمیں اب دلیل کے مطالبہ کی ضرورت ہی نہیں ہے۔

اس انداز میں اللہ اور اس کے رسول صلی اللہ علیہ وسلم کے علاوہ کسی ذات کے قول کو بغیر دلیل کے مان جانا اسے ہی تقلید کہا جاتا ہے۔

اب صحابہ کرام رضوان اللہ علیہم اجمعین میں فتویٰ دینے والے ۱۴۹ھ ہیں اور پھر

ہر ایک کے کچھ نہ کچھ ماننے والے ہیں، تو اس واسطے واضح طور پر یہ صورتحال نہ بنی جس طرح کہ بعد میں مالکی، حنبلی شافعی کہلویا گیا۔ لہذا اس وقت اصحاب فتویٰ اور مجتہدین جو بیان کرنے والے ہیں وہ ایک ایک شہر کے ایک ایک مفتی کو ماننے والے ہیں۔ کوفہ والے اپنے مفتی کو، مدینہ والے اپنے مفتی کو، مکہ شریف والے اپنے مفتی کو، یہاں تک کہ جب دوسرے صحابی کا اُن کے سامنے قول پیش کیا گیا تو وہ کہنے لگے۔

لَا نَأْخُذُ بِقَوْلِكَ وَنَدَّعُ قَوْلَ زَيْدٍ

اے ابن عباس تمہاری بات مان لیں اور زید کی بات چھوڑ دیں، نہیں ہم پہلے بھی اُن کی بات مانتے ہیں تو بعد میں بھی ان کی ہی مانیں گے، تو یہ تقلید شخصی کا بھی ایک دستور بخاری شریف میں پوا قصہ۔ یوں ہے عن عكرمة أن اهل المدينة سألوا ابن عباس عن امرأة طافت ثم حاضت قال لهم تنفروا لولا أننا أخذ بقولك وندع قول زيد۔ (بخاری جلد ۱/ ۳۳۷ طبع کراچی)

حضرت عکرمہ رضی اللہ عنہ سے روایت ہے کہ اہل مدینہ شریف نے حضرت ابن عباس رضی اللہ عنہ سے سوال کیا کہ اگر ایک عورت نے طواف افاضہ کر لیا ہو پھر اس کو حیض آجائے (کیا اس سے طواف وداع ساقط ہو جائے گا) ابن عباس رضی اللہ عنہ نے فرمایا ساقط ہو جائے گا وہ گھر چلی جائے تو اہل مدینہ نے کہا ہم حضرت زید بن ثابت کا قول نترک کر کے تمہارا قول نہیں مانیں گے۔

باقاعدہ خلفاء راشدین نے اس کی وضاحت کی تھی۔ اس واسطے حضرت عمر فاروق رضی اللہ عنہ ایک مقام پر تقریر فرما رہے تھے تو آپ نے اس تقریر کے اندر اس بات کو واضح فرمادیا جس وقت شعبہ جات کی تقسیم ہو رہی تھی کہ کسی طرح فتویٰ لیا جائے گا اور کس طرح آگے اس کے اوپر عمل کیا جائے گا تو حضرت عمر فاروق رضی اللہ عنہ اس سلسلے میں بیان کر رہے تھے کہ جس شخص نے قرأت کا مسئلہ پوچھنا ہو وہ حضرت ابی بن

کعب رضی اللہ عنہ کے پاس جائے اور جس نے وراثت کی بات پوچھنی ہو وہ حضرت زید بن ثابت کے پاس جائے اور جس نے فقہ کا مسئلہ پوچھنا ہو وہ حضرت معاذ بن جبل رضی اللہ عنہ کے پاس جائے تو اب یہ بات بھی سامنے آئی کہ یہ نعرہ محض جذباتی ہے کہ ہمیں کسی اور کے فتوے کی ضرورت نہیں سب کچھ قرآن مجید میں ہے جب سب کچھ واضح طور پر جزی جزی لکھی ہوئی ہوتی تو پھر قرآن کروڑوں سپاروں کا قرآن ہوتا۔

پھر سب کچھ اس انداز میں تفصیل سے آجاتا اب قرآن مجید میں ہے تو سب کچھ مگر اُس سب کچھ تک ہر ایک سوچ نہیں پہنچ سکتی کوئی کوئی سوچ پہنچتی ہے اُس مقام تک۔

ہر سینہ نشین نہیں جبریل امین کا
ہر فکر نہیں طائر فردوس کی میاد
وہ فکر خداداد سے روشن ہے زمانہ
آزادی افکار ہے ابلیس کی ایجاد

اُس مقام تک پہنچنا یہ خاص لوگوں کا معاملہ ہے

اب جب حضرت عمر رضی اللہ عنہ یہ تقسیم کر رہے تھے اور وہ بھی رسول اکرم صلی اللہ علیہ وسلم کی حدیث کی روشنی میں ورنہ تو یہ سوال پیدا ہو سکتا تھا کہ اے عمر رضی اللہ عنہ تمہیں ان شعبہ جات کو تقسیم کرنے کیلئے کیا ضرورت ہے۔ سب کچھ تو قرآن میں ہے اور سنت میں ہے وہ پڑھنے کی دعوت دو تم کیوں لوگوں کو حضرت معاذ بن جبل رضی اللہ عنہ کی دہلیز پر بھیجتے ہو اور کیوں لوگوں کو حضرت زید بن ثابت رضی اللہ عنہ کے پاس بھیج رہے ہو اور کیوں لوگوں کو حضرت ابی بن کعب رضی اللہ عنہ کی طرف بھیجتے ہو۔ ان کو قرآن و سنت کی طرف بھیجو۔ وہ بہتر جانتے ہیں اور بتا رہے ہیں کہ ان کی طرف بھیجنا۔ حقیقت میں قرآن و سنت کی وضاحت کر دیں گے، اگر سن کے عمل نہیں

کرنا تھا تو پھر اُن کے پاس جانے کی ضرورت ہی کوئی نہیں تھی۔ پتہ چلا کہ وہ ان کے پاس جاتے بھی تھے اور پوچھتے بھی تھے اور پوچھ کر عموماً بغیر دلیل کا مطالبہ کئے عمل کر کے تقلید کا اثبات بھی فرما رہے تھے

اب اس مقام پر رسول اکرم صلی اللہ علیہ وسلم کی ایک حدیث شریف عرض کر کے اس مفہوم کو واضح کرنا چاہتا ہوں۔

پہلی گفتگو سے اب تک یہ بات واضح ہو گئی کہ ہمیں تقلید کرنا پڑے گی اور دلیل کا جاننا عوام کے ذمہ کی بات نہیں بلکہ حکم کا جاننا ان کیلئے کافی ہے۔

اگر دلیل کو لازم کر دیا گیا تو عمر برباد ہو جائیگی یا منافقت آجائے گی کہ زبان سے کچھ کہا جا رہا ہے اور عمل بغیر دلیل جاننے کے کیا جا رہا ہے اور یہ طے شدہ حقیقت ہے کہ آج کے زمانہ کا ایک دوکاندار ریڑھی لگانے والا وہ جب یہ دعویٰ کرتا ہے کہ میں غیر مقلد ہوں تو پھر وہ عمل تب کرے جب اُسے ساری دلیلیں آتی ہوں۔ جس کو اسلام کی ابتدائی معلومات کا پتہ نہیں اس کو ہر حکم کی دلیل کہاں سے آئی گی۔ تو پھر وہ اپنے موقف کے خلاف زندگی بسر کر رہا ہے لیکن یہ اصل حقائق ہیں کہ جن کو وہ روشنی شروع سے ملی ہے۔ عوام کیلئے یہ کافی ہے کہ وہ حکم جان لیں اگر اُس حکم کی دلیل نہیں آتی تو پھر بھی عمل صحیح ہوگا، اگر جانیں گے تو یہ اُن کا شوق ہوگا۔ لیکن عمل کی صحت کیلئے حکم کا جان لینا کافی ہوگا۔

اب میں ایسی حدیث پیش کرتا ہوں جو میں نے کہا کہ امام کی ضرورت ہے حدیث کو سمجھنے کیلئے، اصل میں یہ قرآن و سنت ہی کی طرف پہنچاتے ہیں اور کہیں نہیں لیجاتے ہم اس لئے ان کو مانتے ہیں کہ ان کی اقتداء میں بندہ قرآن و سنت کی حقیقی تعلیم تک پہنچ جاتا ہے۔ ورنہ صرف لفظ پڑھ لینے سے اور صرف سند کو دیکھ لینے سے بندہ لفظوں کے ہیر پھیر میں تورہ سکتا ہے، مگر حقیقت نگر میں کبھی بھی نہیں پہنچ سکتا۔

اب دیکھئے اس حدیث شریف کو حضرت ابوسعید خدری رضی اللہ عنہ روایت

کرتے ہیں اور سند کے لحاظ سے بالکل صحیح حدیث ہے۔ یہ حدیث طحاوی شریف کی جلد نمبر 1 صفحہ نمبر 11 اور 15 پر موجود ہے۔

أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ يَتَوَضَّأُ مِنْ بَيْرِ بَضَاعَةَ

رسول اکرم صلی اللہ علیہ وسلم مدینہ شریف کے ایک کنوے سے وضو کرتے تھے۔ وہ کنواں ایسا تھا کہ جس میں کبھی گندگی بھی پڑ جاتی تھی۔

فَقِيلَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِنَّهُ تَلْقَى الْجِيفَ وَالْمَحَائِضَ

اس کنوے میں مردہ کتے بھی کبھی پڑے ہوتے ہیں اور کبھی اس میں حیض والے کپڑے بھی گرے ہوتے ہیں، تو آپ اس سے وضو کر لیتے ہیں۔
تو رسول اکرم صلی اللہ علیہ وسلم نے جواب دیا۔

إِنَّ الْمَاءَ لَا يَنْجُسُ

بے شک پانی پلید نہیں ہوتا۔

یہ لفظ رسول اکرم صلی اللہ علیہ وسلم کے ہیں۔ اب اس حدیث شریف کی محض جو آدمی سند پڑھ لے گا کہ حدیث صحیح ہے تو کیا وہ حق تک پہنچ جائے گا۔ کبھی بھی وہ حق تک نہیں پہنچے گا، اس واسطے کہ لفظ کیا ہیں۔

إِنَّ الْمَاءَ لَا يَنْجُسُ

کہ پانی پلید ہوتا ہی نہیں، تو کیا کسی ذی عقل انسان کی عقل یہ تسلیم کرتی ہے کہ پانی وہ چیز ہے جو پلید ہو ہی نہ سکے۔

إِنَّ الْمَاءَ لَا يَنْجُسُ

اسکا واضح ترجمہ یہ ہے کہ پانی پلید نہیں ہوتا، تو کیا اس سے یہ مراد ہے کہ جو

کچھ بھی پانی سے ہو جائے وہ پلید ہوتا ہی نہیں، اُس میں خواہ اتنی گندگی پڑی ہو پھر بھی چونکہ پانی چیز ہی ایسی ہے جو پلید ہی نہیں ہو تو یہ کیسے ہو سکے گا۔

جبکہ ادھر میرے محبوب علیہ السلام تو فرماتے ہیں

اگر گھڑے میں کتا منہ ڈال گیا تو اُس کو سات مرتبہ ڈھیلا رگڑ کے صاف کرو۔ پھر وہ صاف ہوگا ورنہ وہ صاف نہیں ہوگا، تو گھڑا یا برتن پلید کیسے ہوا اگر پانی پلید نہیں ہوا، پہلے پانی کو پلید مانا جائے گا۔ اُس کی وجہ سے وہ گھڑا پلید مانا جائے گا۔ جس سے وہ پلید پانی لگا ہوا ہے اور رسول اکرم صلی اللہ علیہ وسلم کی درجنوں احادیث ہیں۔ اس بارے میں کہ جس میں پانی کے پلید ہونے پر اس کے احکام بیان کئے ہیں۔

کنوے میں اگر کبوتر مر جائے تو اتنے ڈول نکالو بلی مر جائے تو اتنے ڈول نکالو اگر پانی پلید ہونے والی چیز ہی نہیں، تو پھر اُس کو پاک کرنے کا مطلب کیا ہے تو پتہ چلا کہ حدیث کو صحیح ماننے کیلئے بہت کچھ دیکھنا پڑے گا۔ سند بھی بڑی لازم ہے لیکن سند کے ساتھ اسکی عملی صحت کو بھی دیکھنا پڑے گا، دیگر احادیث سامنے رکھیں گے تو پھر پتہ چلے گا کہ

الماء سے ہر پانی کی بات نہیں کی جارہی، خاص پانی کی بات کی جارہی ہے، اسمقام پر امام کی ضرورت ہے کہ جو ذخیرہ احادیث پر پوری مہارت رکھتا ہے، ساری احادیث کو سامنے رکھتا ہے اور پھر درمیان سے معنی نکال کے سپرد کر دیتا ہے، لوگو تم گمراہ نہ ہو جانا کہ تم حدیث کے لفظ رٹ لو کہ پانی پلید ہوتا ہی نہیں جو کچھ اُس کیساتھ ہو جائے اتنے کلو اُس میں گندگی پڑی ہو وہ پلید ہوتا ہی نہیں، چونکہ حدیث کے لفظ ہیں، نہیں نہیں

یہ مجتہد کی شان ہے کہ وہ حدیث کا صحیح معنی بیان کر کے بتا دے گا کہ

صرف سندنہ دیکھو صرف الفاظ نہ دیکھو پورے ذخیرہ احادیث کو دیکھو تو پھر پتہ چل جائے گا کہ اس حدیث کا مطلب کیا ہے۔

اور اس حدیث کا کیا مطلب ہے۔

بیر بضاعت ایک کنواں ہے جو چشمہ نما ہے، پیچھے سے پانی آتا ہے۔ آگے باغ کو جاتا ہے، اُس کی حیثیت انھار کے پانی کی سی ہے، اُس میں کبھی کپڑا حیض کا گرایا کوئی ایسی چیز گری وہ نکال لی گئی اُس کے بعد پانی بہتا رہا نیا پانی آ گیا۔ اب جس وقت نیا پانی آیا تو اس صورتحال میں صحابہ کرام کو یہ تشویش ہوئی کہ پہلے یہاں ہی تو پلید پانی تھا۔ اس کنوے کے اندر دیواروں سے پلید پانی لگا ہوا تھا، اب اُس کے بعد پاک پانی پیچھے سے آ گیا ہے۔

تو وہ پلید پانی جو کنویں سے نکل گیا لیکن وہ اینٹوں سے ساتھ لگا ہوا تھا اُس کی وجہ سے نیا آنے والی پانی بھی پلید ہو جائے گا۔

تو میرے محبوب علیہ السلام نے ارشاد فرمایا کہ یہ شریعت مطہرۃ میں گنجائش موجود ہے چونکہ یہ قلیل نہیں ہے، بلکہ ماء کثیر ہے پیچھے سے مسلسل پانی آرہا ہے وہ جو اینٹوں وغیرہ سے کچھ پلید پانی لگا ہوا تھا وہ اس لئے آنے والے پانی سے بہہ جائے گا۔ اس کے بارے میں کوئی تشویش نہ رکھو اس واسطے کہ جب پانی بہہ جائے اور پلیدی نکال لی جائے اور اُس کا اثر ختم ہو جائے تو پانی پلید نہیں رہتا پاک ہو جاتا ہے۔

اب کہاں یہ مطلب کہ کتنا اندر ہی پڑا ہوا ہو اور کہا جائے کہ پانی پاک ہے، پانی سے بدبو آرہی ہے تو حدیث پڑھی جائے، اِنَّ الْمَاءَ لَا يَنْجَسُ پانی پلید نہیں ہوتا اگرچہ بدبو آرہی ہو، ہرگز رسول اکرم صلی اللہ علیہ وسلم کا یہ مطلب نہیں تھا یہ پس منظر تھا جن میں مخصوص پانی کے بارے میں پوچھا جا رہا تھا وہ پانی

نہیں کہ جس میں کتا مرا ہوا اور ڈوبا ہوا ہو پھر بھی سرکار فرما رہے ہوں کہ میں اس سے وضو کرتا ہوں، یہ پلید نہیں ہوتا، اسکا تصور کرنا بھی کتنی بڑی غلطی ہے، مطلب یہ تھا کہ پانی پلید نکل گیا پیچھے پاک پانی آ گیا۔ پلیدی بھی دور کردی گئی اور پانی جو اس وقت موجود ہے اس میں پلیدی کا نہ رنگ ہے نہ پانی کے ذائقے پر اس پلید چیز کا اثر ہے اور نہ ہی اس سے بدبو آرہی ہے اگرچہ کچھ پانی بعد والا پہلے پانی کے ساتھ ملاقات ضرور کرے گا لیکن محبوب علیہ السلام ارشاد فرماتے ہیں کہ یہ شریعت میں گنجائش ہے۔

ایس صورت حال کے اندر جب پانی کثیر ہو تھوڑے پانی کا پھر بھی وہی مسئلہ ہے۔ کثیر پانی کی شکل میں سرکار نے ارشاد فرمایا

إِنَّ الْمَاءَ لَا يَنْجَسُ

اے صحابہ کرام تم اب اس کو پاک سمجھو اس پر کسی قسم کا اعتراض نہ کرو، اب اگر اس کو پہلے مفہوم میں رکھا جائے تو پھر رسول اکرم صلی اللہ علیہ وسلم ارشاد فرماتے ہیں

لَا يَوْلَنَ أَحَدُكُمْ فِي الْمَاءِ الدَّائِمِ (ترمذی حدیث نمبر ۶۸)

تم میں سے کوئی شخص بھی کھڑے ہوئے پانی میں پیشاب نہ کرے، اسواسطے کہ وہ پانی پلید ہو جائے گا اور تمہارا غسل ناجائز ہو جائے گا تو اگر

إِنَّ الْمَاءَ لَا يَنْجَسُ

کا مطلقاً یہ مطلب ہے کہ پانی پلید ہوتا ہی نہیں پانی میں پیشاب کرنے سے منع کیوں کیا اور پیشاب والے پانی کو پلید کیوں قرار دیا اور دوسری طرف رسول اکرم صلی اللہ علیہ وسلم کی ایک حدیث ہے، جس سے مطلب بالکل سامنے آ جائے گا۔

آپ نے ارشاد فرمایا

إِنَّ الْأَرْضَ لَا تَنْجَسُ

زمین پلید نہیں ہوتی، تو اب کا کیا مطلب ہے کہ جتنا بھی گندگی کا ڈھیر

پڑا ہوا ہوا اس پر نماز پڑھو وہ پلید نہیں ہوتی، نہیں

بلکہ اسکا مطلب یہ ہے

لَا تَبْقَى نَجَسَةٌ

زمین پلید باقی نہیں رہتی، کہ ایک مرتبہ پلید ہو گئی ہو تم سمجھو کہ قیامت تک پلید ہی رہے گی پاک نہیں ہوگی فرمایا نہیں نہیں۔

اگر وہاں سورج کی روشنی پڑ گئی بد بودور ہو گئی پلیدی کی کوئی نشانی وہاں موجود نہیں رہی تو اب وہ زمین پاک ہو گئی ہے، زمین پلید نہیں ہوتی مطلب یہ ہے کہ جب وہاں سے نجاست دور ہو جائے پھر بعد میں بھی پلید نہیں رہتی بلکہ وہ پاک ہو جاتی ہے۔ جیسے ایک شخص نے مسجد میں پیشاب کر دیا، رسول اکرم صلی اللہ علیہ وسلم نے ارشاد فرمایا کہ اس پر بالٹی پانی کی بہاؤ اب اگر زمین پلید نہیں ہوتی تھی تو اس پر پانی کیوں انڈیلا اور اس کو صاف کیوں کروایا۔

مطلب یہ تھا کہ پلید ہو تو جاتی ہے مگر یوں نہ سمجھنا کہ اب یہ قیامت تک پلید ہی رہے گی جب نجاست اٹھالی جائے اور زمین کو گھرچ لیا جائے یا وہاں سے بدبو تک ختم ہو جائے تو اب اس کے بارے میں وہم نہ کرو کہ یہ پلید ہے زمین ایسی چیز نہیں جو پلید ہی باقی رہے بلکہ وہ پاک ہو جاتی ہے۔

تو جیسے یہ معاملہ تھا ایسے ہی

رسول اکرم صلی اللہ علیہ وسلم ارشاد فرما رہے تھے

إِنَّ الْمَاءَ لَا يَنْجَسُ

اگر پانی پلید ہو جائے تو اس کے بعد نہ سمجھو کہ اب وہاں جتنا بھی پانی آئے گا وہ پلید ہی ہوگا نہیں، جب اگلا پانی نکل جائے گا تو پچھلا پلید نہیں ہوگا اور کثیر کی شکل میں اس کے اندر طہارت موجود ہوگی اور اس میں وضو کرنیکی کوئی قباحہ موجود نہیں

ہوگی بشرطیکہ اس سے پانی لیا جا رہا ہے اس میں بھی گندگی نہیں ہے اور بدبو بھی اس پر غالب نہیں ہے اس کے علاوہ ذائقہ پر بھی گندگی کی تاثیر نہیں اور رنگ کے لحاظ سے بھی تاثیر نہیں اب اس کو پاک سمجھا جائے گا اسکے ساتھ وضو کر لیا جائے گا۔

اب آپ کو اس حدیث سے اندازہ ہوگا

یہ احادیث جو میں پڑھ رہا ہوں سند کے لحاظ سے ساری صحیح ہیں۔ اگر بندہ صرف لفظوں کے اوپر ڈٹ جائے۔

إِنَّ الْمَاءَ لَا يَنْجَسُ

تو کہاں تک بندہ تباہ ہو جائے گا، کتنی بڑی تباہی اس کے مقدر میں آجائے گی کہ وہ ہر پلید چیز کو پاک سمجھنا شروع کر دے گا یہاں سند کو دیکھنا محض کام نہیں دے گا، یہاں عملی صحت کو مانا جائے گا جس کے بارے میں امام اعظم ابوحنیفہ رحمۃ اللہ علیہ نے کہا تھا۔

إِذَا صَحَّ الْحَدِيثُ فَهُوَ مَذْهَبِي

جب حدیث صحیح ثابت ہو جائے تو وہی میرا مذہب ہوتا ہے۔

مطلب یہ کہ سند کے لحاظ سے بھی صحیح ثابت ہو جائے اور عملی طور پر بھی صحیح ثابت ہو جائے تو اب وہ حدیث مانی جائے گی اس کے مقابلے میں کسی چیز کو نہیں مانا جائے گا یہاں تک ضعیف حدیث کو بھی امام صاحب نے قیاس پر مقدم کر دیا۔

ابن قیم نے اعلام الموقعین میں ایک پورا باب لکھا ہے کہ جس کے اندر وہ سارے مسائل ہیں کہ جن میں امام صاحب ضعیف حدیث کو بھی قیاس ترجیح دیتے ہیں اور اپنے قیاس کو روک کر ضعیف حدیث پر عمل کرتے ہیں۔

اب اس مقام پر رسول اکرم صلی اللہ علیہ وسلم کے فرامین اور اس کی امثلہ بہت زیادہ ہیں، بطور مثال میں نے ایک حدیث آپ کے سامنے پڑھی ہے کہ جس مقام پر حدیث کو حدیث مانتے ہوئے بھی ہمیں ضرورت ہے کہ اس بات کی حقیقت کو

کس کے کہنے پر مان لیا جائے کہ وہ تقابل کون دور کر دے گا اور اس طرح سارے علوم کو ملا کر نتیجہ کون نکالے گا اور روح کون نکال کے دے گا، وہ ایک ایسا زمانہ تھا کہ جس میں حدیثیں اکٹھی ہو رہی تھیں لیکن ان احادیث میں تطبیق اور ان کو سامنے رکھ کر سب سے ایک بات ہی نکالنا یہ مجتہد کی شان ہے اور یہ اس کا احسان ہے کہ اس امتی کیلئے اور اس مقلد کیلئے اگر خود ایک نماز کا مسئلہ تحقیق کے بعد اسکو پڑھنا پڑتا کہ میں پوری نماز کے مسائل کی دلیل جانوں تو ساٹھ ستر سال کا ہو جاتا پھر اختلافات یاد کرتا پھر نماز پڑھنا شروع کرتا عمر گزر جاتی وہ خائب خاسر ہو جاتا، یہ راہ تقلید ہے کہ جس نے بندے کو مختصر وقت میں عمل کی لائن کے قابل بنا دیا ہے۔

رسول اکرم صلی اللہ علیہ وسلم کے فرامین میں اور آیات میں ہمیں ترکِ تقلید کے لحاظ سے جو خرابیاں ہوتی ہیں اس پر بھی بڑا مواد ملتا ہے۔

قَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ
جہنمیوں سے جب پوچھا جائے گا کہ تم جہنمی کیسے بنے تو وہ کہنے لگے۔
لَوْ كُنَّا نَسْمَعُ أَوْ نَعْقِلُ

اگر ہم سن لیتے یا سمجھ لیتے تو ہم جہنمی نہ بنتے۔

حضرت شاہ عبدالعزیز دہلوی رحمۃ اللہ علیہ اس مقام پر تفسیر عزیزی میں لکھتے ہیں کہ ویسے تو ایک ہی بات کافی تھی، سمع ہم سن لیتے، عقل ہم سمجھ لیتے اگر ایک لفظ آ جاتا تو کافی تھا لیکن حضرت شاہ عبدالعزیز فرماتے ہیں بعض از مفسرین سمع را بر تقلید و عقل را بر تحقیق و اجتہاد حمل نمودہ اند کہ ہر دو راہ نجات اند

”بعض مفسرین نے سمع کو تقلید پر اور عقل کو تحقیق و اجتہاد پر حمل کیا ہے کہ دونوں نجات کے راستے ہیں تفسیر عزیزی طبری پارہ ۲۹)

ہم کسی کی سن کے تقلید کر لیتے اور عقل یا ہم میں یہ صلاحیت ہوتی کہ ہم خود

سوچ لیتے، ہم نہ خود اجتہاد تک پہنچے اور نہ کسی کی تقلید کی نتیجہ یہ نکلا کہ ہم گرتے گرتے اس مقام تک پہنچ گئے کہ جس کے آگے اور خیر ان کی وادی نہیں ہے۔ انسان جب راہ تقلید سے تھوڑا سا ہٹتا ہے آغاز میں کچھ اچھا ہے لیکن پھر ہٹتے ہٹتے وہاں تک پہنچتا ہے کہ اس سے زیادہ آگے گہرہ کوئی جہنم کا گڑھا ہی نہیں ہے، تجربہ کے اندر آپ نے دیکھا جو تقلید کی راہ سے ہٹے وہ مرزا غلام احمد قادیانی ہو یا غلام احمد پرویز ہو یہ غیر تقلید کے درخت پہ لگنے والے کانٹے ہیں آگے کیا انجام ہوا بھٹکتے گئے گرتے گئے اور آگے چلے گئے لیکن جو راہ تقلید پہ رہا اس کے گرد قرآن و سنت کی تعلیمات کا پہرہ تھا اور وہ بدستور اپنی صحت پر قائم ہے۔

لوگنا نسمع أو نعقل یہ مرزا غلام احمد قادیانی جیسے لوگوں کا انداز ہے جو تقلید کو چھوڑ کے بڑھے تو خطرہ ہے کہ وہ چلتے چلتے مرتد ہو جائیں گے مرتد ہونے سے ایسی دہلیز تک پہنچ جائیں گے جہاں صرف ہلاکت کے اور کوئی چیز نہیں ہوگی۔

بخاری و مسلم کی حدیث صحیح میں ہے۔ بخاری میں ۱/۸۷۸ پر ہے کہ جس وقت قبر کے اندر امتحان ہوتا ہے تو وہاں پر جب رسول اکرم صلی اللہ علیہ وسلم کے بارے میں پوچھا جائیگا تو ایک شخص کا جواب یہ ہوگا۔

هاہا! لا ادری

میں نہیں نہیں جانتا۔ اب رسول اکرم صلی اللہ علیہ وسلم ارشاد فرماتے ہیں جب وہ یہ جواب دے گا تو فرشتے اُس کو ماریں گے۔

لَا دَرِیْتَ وَلَا تَلِیْتَ

لا دریت ”تو نے خود آپ ہی غور نہیں کیا“ ولا تلیت ”اور کسی غور کرنے والے کی تقلید بھی تم نے نہ کی“ دونوں میں سے ایک کام تو کر لیتے یا تو خود مقام اجتہاد تک پہنچ جاتے یا پھر کسی مجتہد کی تقلید کر لیتے جبکہ تم نے دونوں کام چھوڑ دیئے۔

فَيَضْرِبُ بِمَطَارِقٍ مِنْ حَدِيدٍ

لوہے کے ہتھوڑوں کے ساتھ اُس کو مارا جائے گا۔ کہ یہ جس وادی پر تم پہنچے ہو اسکا آغاز اُس وقت ہی ہو گیا تھا جب دو کاموں میں سے ایک کام بھی تجھ میں موجود نہیں تھا۔ تم زندگی اس طرح گزارتے رہے چلتے چلتے بھٹکتے بھٹکتے پہلے فقہاء پر عدم اعتماد کیا پھر محدثین پر بھی کر دیا۔ پھر اہل قرآن پر پھر قرآن پر بھی عدم اعتماد کر دیا پھر دہریہ بن گیا۔ یہ ایک مسلسل گمراہی کی چین ہے، جو عدم تقلید سے شروع ہوتی ہے اور جہنم کے گڑھے میں جا کر ختم ہوتی ہے۔

اللہ تعالیٰ کا فضل ہے کہ اُس نے ہمیں ایسی ہلاکتوں سے بچا کے رکھا ہوا ہے درمیان میں ایمان و تقویٰ کا ایسا پہرہ ہے اور اُن ائمہ کی تقلید کا جو قرآن و سنت سے ایک انچ بھی آگے پیچھے نہیں جانے دیتے۔

قرآن و سنت کے حصار میں بندے کو پوری زندگی کا راہی بنا دیتے ہیں۔

محترم سامعین حضرات اس سلسلہ میں یہ بات بھی بڑی قابل غور ہے۔

ہمارے ہاں جو ترک تقلید کا ایک رواج چلا تو تجربہ کی بات ہے جب یہ چلا تھا اُس وقت خطرناک نہیں تھا خود یہ لوگ ماضی میں آغاز کے اندر ائمہ کا اتنا ادب کرتے تھے اسقدر ائمہ سے انکو محبت تھی لیکن چلتے چلتے آج وہی لوگ ایسی ایسی باتیں بولتے ہیں یہ وہ فطری پراگرس ہے عدم تقلید کے اندر ہلاکت کی کہ انکے اپنے آباء جو کچھ کہتے ہیں یہ آج ان کا کہا ہوا چھوڑ گئے۔ جہاں سے عدم تقلید کی روش نکلی تھی۔ اُس وقت کا ایک واقعہ مولانا داؤد غزنوی کی سوانح عمری میں صفحہ نمبر 384 پہ لکھا ہے کہ

مولانا عبدالجبار غزنوی کا امرتسر میں مدرسہ تھا جس کا نام مدرسہ غزنویہ تھا وہاں ان کے مدرسہ میں ایک مولانا پڑھتے تھے جو امرتسر کی تیلیاں والی مسجد کے خطیب تھے اُس کا نام عبدالعلی تھا۔

مولانا عبد الجبار کی کلاس میں اُن کے شاگرد عبد العلی نے کہہ دیا کہ ابو حنیفہ سے تو میں اچھا ہوں یہ اُس کے لفظ تھے کیونکہ یہ بڑے کا نام یوں ہی لیتے ہیں جیسے چھوٹا بھائی ہوتا ہے۔ ابو حنیفہ سے تو میں اچھا ہوں کیوں؟ انہیں تو صرف سترہ حدیثیں آتی تھیں مجھے اُن سے کہیں زیادہ یاد ہیں۔ لہذا اُن سے میں اچھا ہوں آج تو یہ بات ہر چھوٹے بڑے کا وظیفہ بنی ہوئی ہے لیکن جب یہ گمراہی کا سلسلہ شروع ہوا تھا اُس وقت ابھی ہدایت کے آثار کافی باقی تھے۔

عبد الجبار غزنوی کے چہرے کا رنگ سرخ ہو گیا اور اُس نے اپنے شاگرد کو ڈانٹ کر مدرسہ سے نکال دیا۔ تم کون ہوتے ہو چلے جاؤ تم امام ابو حنیفہ سے برابری کرتے ہو اور کہتے ہو کہ اُن کو صرف سترہ حدیثیں یاد تھیں اور تمہیں اتنی زیادہ آتی ہیں۔ میں تمہیں نہیں پڑھاؤں گا تم اتنے بڑے گستاخ ہو۔

انہوں نے اپنے درس سے نکال دیا۔ لوگوں نے کہا کہ مولانا اتنا بڑا جرم بھی کیا تھا کہ وہ تعلیم سے محروم ہو گیا۔ چاہیے یہ تھا کہ تھوڑی زبرد تو بیخ کے بعد قبول کر لیتے تو مولانا عبد الجبار غزنوی کہنے لگے۔

مجھے خطرہ ہے کہ یہ شخص مرتد ہو جائے گا۔ اب گواہ موجود ہیں ایک ہفتہ نہیں گزرا تھا کہ مدرسہ غزنویہ کا وہ مولوی عبد العلی جو تیلیاں والی مسجد کا خطیب تھا وہ قادیانی بن گیا جب وہ قادیانی بنا تو لوگوں نے آ کے عبد الجبار غزنوی سے کہا جو خود غیر مقلد تھے لیکن ابھی آغاز تھا تو اتنا ادب و احترام ائمہ کرام کا تھا۔ اُن کی غیرت سے یہ برداشت نہیں ہو سکا کہ زمانے کا امام ہو اور ایک چھوٹی سے مسجد کا امام اُن کا چیلنج کرتا پھرے۔ لوگوں نے عبد الجبار غزنوی سے پوچھا کہ آپ کو یہ کیسے پتہ چل گیا تھا کہ یہ بندہ مرتد ہو جائے گا۔ غیب تو خدا جانتا ہے تو کہنے لگا میں غیب تو نہیں جانتا لیکن ایک حدیث شریف سے مجھے یہ پتہ چل گیا تھا کہ جس شخص نے امام اعظم ابو حنیفہ پہ تنقید کی

وہ دائرہ اسلام میں نہیں رہ سکے گا، کیوں؟

کہنے لگا میں نے یہ حدیث شریف پڑھی ہوئی ہے اللہ تعالیٰ کا فرمان ہے حدیث قدسی ہے۔

مَنْ عَادَلِيْ وَلِيًّا فَقَدْ اٰذَنَتْهُ بِالْحَرْبِ

کہ جو میرے ولی سے عداوت رکھتا ہے میں اُس کو جنگ کا چیلنج کرتا ہوں۔

تو عبد الجبار غزنوی کے لفظ تھے کہ امام ابو حنیفہ بالیقین اللہ کے ولی ہیں اور

اس بندے نے اُن کی توہین کی ہے۔ توہین کے بعد مجھے خطرہ تھا کہ کہیں اس کی پاداش

میں ہم بھی نہ مارے جائیں۔ میں نے اس واسطے اس کو اپنے مدرسہ سے نکال دیا ہے

لوگو تم نے دیکھ لیا کہ وہ بات بالکل سچی ہوگئی۔ اُس نے امام صاحب پہ تنقید کرنا شروع

کی تھی آہستہ آہستہ یہ نہیں کہ اُس نے صرف فقہ پہ تنقید کی ہو اُس نے تنقید سنت پر بھی کر

دی اُس نے قرآن پہ بھی کر دی اور اُس نے امام الانبیاء علیہ السلام پہ بھی کر دی اور

بالآخر یہ نتیجہ نکلا کہ وہ مرتد ہو گیا۔ یہ گمراہی کی ایک چین (Chain) ہے اور ترک تقلید

کی جو تباہ کاریاں ہیں وہ سامنے آرہی ہیں۔

اس واسطے انسان جتنا محدود ہوتا ہے اور اپنے گرد شریعت کے پہرے کو پکا کر

لیتا ہے اتنی اُس کیلئے رہنمائی زیادہ ہوتی ہے اور وہ گمراہی سے بچتا جاتا ہے۔ جب تھوڑا سا

وہ پردہ اٹھاتا ہے کہ کوئی نہیں امام بھی تو بندے ہی تھے اُن کے مقابلے میں آتا۔ پھر

محمد عین کے مقابلے میں آ جاتا ہے پھر خود رسول اکرم صلی اللہ علیہ وسلم کے مقابلے

میں آ جاتا ہے۔ یہ اُس کی گمراہی کی آخری حد ہوتی ہے یہ ہیں ترک تقلید کی تباہ کاریاں۔

میری دعا ہے خالق کائنات جل جلالہ تمام لوگوں کو ان تباہ کاریوں سے محفوظ

فرمائے۔ آمین

وَاٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِیْنَ

باب نمبر 20

جہاد اور دہشت گردی میں فرق

رافادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

جہاد اور دہشت گردی میں فرق

الْحَمْدُ لِلَّهِ الَّذِي أَنْزَلَ الْفُرْقَانَ شِفَاءً لِمَا فِي الصُّدُورِ وَ أَخْرَجَ بِهِ عِبَادَهُ مِنَ الظُّلُمَاتِ إِلَى النُّورِ وَالصَّلَاةُ عَلَى رَسُولِهِ الْمَاجِي آثارِ الْكُفْرِ وَالشُّرُورِ الْأَمَى الْعَالِمِ بِالْبُطُونِ وَالظُّهُورِ عَلَى آلِهِ وَأَصْحَابِهِ بَدَلُوا مَهْجَهُمْ فِي ابْتِغَاءِ، مَرْضَاتِهِ وَاجْتَهَدُوا فِي اتِّبَاعِ سُنَنِهِ وَصِنَعَاتِهِ أَجْمَعِينَ أَمَّا بَعْدُ.

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

إِنَّ اللَّهَ الشَّارِي مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ صَدَقَ اللَّهُ الْعَظِيمُ وَصَدَقَ رَسُولُهُ النَّبِيُّ الْكَرِيمُ.

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا.

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى الْكَوَاكِبِ وَأَصْحَابِكَ يَا حَبِيبَ اللَّهِ
مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تعالیٰ جلّ جلالہ عمّ نوالہ واعظم شأنہ واتم برہانہ کی حمد و ثنا اور حضور اکرم نور مجسم شفیع معظم ختم الرسل مولای کل احمد مجتبیٰ جناب محمد مصطفیٰ ﷺ کے دربار گوہر بار میں ہدیہ درود و سلام عرض کرنے کے بعد۔

وارثان منبر و محراب ارباب فکر و دانش معزز و محتشم حضرات و خواتین:
ربّ ذوالجلال کے فضل و کرم اور توفیق سے ان پر نور لمحات میں ہم سب کو ادارہ صراط مستقیم کے فہم دین کورس کے بیسیویں درس میں شرکت کی سعادت حاصل ہو رہی ہے۔ میری دعا ہے خالق کائنات جلّ جلالہ تمام کی شرکت کو اپنی بارگاہ میں قبول فرمائے۔

ربّ ذوالجلال اُمّتِ مسلمہ کو میدانِ جہاد میں اپنا بھرپور کردار ادا کرنے کی توفیق عطا فرمائے۔ ہماری آج کی گفتگو کا موضوع ”جہاد اور دہشت گردی میں فرق“ ہے۔ خالق کائنات جلّ جلالہ قرآن مجید میں ارشاد فرماتا ہے۔

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ.

بے شک اللہ نے مومنین سے خرید لیا ہے ان کی جانوں کو اور ان کے مالوں کو

جنت کے بدلے قرآن مجید میں جا بجا جہاں جہاد کا حکم دیا گیا ہے وہاں اسکی حیثیات کو بھی بیان کر دیا گیا ہے جس سے پتہ چلتا ہے کہ جہاد کیا ہے اور دہشت گردی کیا ہے۔

جہاد لغت میں مشقت اور کوشش کے معانی میں استعمال ہوتا ہے۔ شریعت

میں اسکی تعریف یہ ہے

امام بدرالدین عینی عمدۃ القاری شرح بخاری میں لکھتے ہیں

بَذُلُ الْجُهْدِ فِي قِتَالِ الْكُفَّارِ، لَا غِلَاءَ كَلِمَةِ اللَّهِ

کافروں کے ساتھ لڑ کر اپنی کوششوں کو صرف کرنا اللہ کے کلمہ کو ادنچا کرنے کیلئے
اس مقام پر اور دیگر مقام پر جو جہاد کی تعریف کی گئی ہے ہر جگہ پر اعلاء کلمتہ
اللہ کا ذکر ضرور موجود ہے کہ جہاد میں پیش نظریہ ہے کہ قربانی دیکر کوشش کر کے بندہ
اللہ کے دین کا جھنڈا بلند کرے اور کلمتہ اللہ کو بلند کرے۔ اب اس تعریف سے ہی
پتہ چل جاتا ہے کہ جہاد اصلاح کا نام ہے۔ جہاد فساد کے خاتمے کا نام ہے جہاد
بگڑے ہوئے لوگوں کی بگڑی بنانے کا نام ہے۔ اس میں مقصود اور سرفہرست ہدف
کسی کو مارنا نہیں کسی کا لہو بہانا نہیں کسی کے ٹکڑے کرنا نہیں مقصود ہے کلمتہ اللہ کو بلند
کرنا۔ اگر کوئی ویسے ہی اللہ کے دین کی طرف راغب ہو جاتا ہے۔ اس کو دعوت دینی
جاتی ہے وہ مان جاتا ہے تو اب اسے کچھ بھی نہیں کہا جائے گا

اگر ہر حال میں اسلام کو مطلوب یہ ہوتا کہ خون بہایا جائے اور لوگوں کو
حراساں کیا جائے اور لوگوں کے ٹکڑے کیے جائیں تو کبھی بھی جہاد میں سب سے
پہلے دعوت کو نہ رکھا جاتا۔ جبکہ جہاد کا پہلا اہم حصہ ہے کہ جن لوگوں کے ساتھ جہاد
کرنا ان کو دعوت دی جائے۔ ان کو سمجھایا جائے کہ ہم تمہارے خلاف کیوں ہیں اور تم
سے کیوں لڑنا چاہتے ہیں۔ تمہارے لئے یہ دعوت اسلام ہے قبول کر لو یہ پہلا حصہ
ہے اسکے بعد اگر وہ دعوت کو قبول نہیں کرتے تو دعوت اسلام کو ٹھکرانے کا ایک جرم کر
رہے ہیں۔ جس کے بعد ان پر حملہ کیا جائے گا اور ان کے خلاف لڑائی کی جائے گی۔
جب اعلاء کلمتہ اللہ پیش نظر ہے تو سب سے پہلے دعوت کی شکل میں اسلام نے اس

بات کو واضح کر دیا کہ خون خرابہ سے قبل اور لڑائی سے پہلے یہ دعوت پیش کی گئی ہے اور یہ دعوت امن کی دعوت ہے چین کی دعوت ہے اور اتنی جامع دعوت ہے جو قبول کر لے گا دنیا میں مسلم اُمّت کی گولیوں سے اور تلواروں سے بچ جائے گا۔ اور آخرت میں جہنم کی آگ سے بچ جائے گا۔ تو یہ جہاد ایک اصلاح کا پیغام ہے جو کہ بندے کو دونوں جہاں کے اندر سرفراز کرتا ہے۔

دہشت گردی اور جہاد میں فرق

رسول اکرم ﷺ نے حضرت علی رضی اللہ عنہ کو خیر کی طرف بھیجا تھا تو یہ ان پر لازم کر دیا تھا کہ لڑنے سے پہلے ان کو دعوت دو

مَنْ يَهْدِي اللَّهُ بَكَ رَجُلًا وَاحِدًا خَيْرٌ لَّكَ مِنْ خُمُرِ النَّعَمِ
اگر تمہاری دعوت پر اور تمہاری تبلیغ پر ایک شخص نے بھی اسلام کو قبول کر لیا تو یہ تمہارے لئے پوری دنیا کے مقابلے میں بہتر ہوگا۔

پہلا فرق جہاد اللہ کی رضا و دہشت گردی نفسانی خواہش ہے

تو سب سے پہلے جہاد کے اندر دعوت ہے۔ اس چیز نے واضح کر دیا کہ دہشت گردی اور جہاد میں بنیادی طور پر کتنا فرق ہے۔ کہ دہشت گردی کا دعوت پیغام اور ایمان و دین کیساتھ کوئی تعلق نہیں ہے۔ اس کا اصلاح اور خیر کے کسی پہلو کیساتھ کوئی رابطہ نہیں ہے۔ وہ سراسر فساد ہے۔ شر ہے اور لوگوں کے اندر خواہ مخواہ بے چینی پیدا کرتا ہے۔ جبکہ جہاد وہ پیغام جو بندے کو دنیا میں بھی امن دینا چاہتا ہے اور آخرت میں بھی امن دینا چاہتا ہے۔ اس مقام پر سورۃ توبہ کی آیت نمبر ۱۱۱ میں اللہ

تعالیٰ کا فرمان ہے۔

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ
بے شک اللہ تعالیٰ نے مومنین سے ان کی جانوں اور مالوں کو جنت کے
بدلے میں خرید لیا ہے

جب یہ اللہ تعالیٰ کے سامنے اپنی جانیں بیچ چکے ہیں تو کیا کرتے ہیں
يُقَاتِلُونَ فِي سَبِيلِ اللَّهِ

اللہ کے راستے میں جہاد کرتے ہیں

فَيَقْتُلُونَ وَيُقْتَلُونَ

اللہ کے دشمنوں کو قتل کرتے ہیں یہاں تک کہ خود بھی شہید ہو جاتے ہیں۔

وَعَدَا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ

اللہ تعالیٰ کے ذمہ کرم پر یہ سچا وعدہ ہے تورات میں انجیل میں اور قرآن میں

وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ

اللہ سے بڑھ کے وعدہ میں سچا قول کس کا ہو سکتا ہے تو خوش ہو جاؤ اس بیع پر

جو تم نے اللہ کے ساتھ کی ہے اس سودے پر خوش ہو جاؤ

وَذَٰلِكَ الْفَوْزُ الْعَظِيمُ

یہ بہت بڑی کامیابی ہے اب اس آیت کریمہ میں جو جہاد کی حیثیت واضح

کی گئی تو اس میں دوسرا بڑا فرق ہمارے سامنے واضح ہے کہ دہشت گردی بندے کا

ایک جنوں اور ایک بندے کی خواہش ہے اور وہ اپنی ایک وحشت اور بربریت کو نفس

الامر میں ثابت کرنا چاہتا ہے اور اس کے پیش نظر اور کوئی چیز نہیں جسکو وہ دین کے لحاظ سے حاصل کرنا چاہتا ہو، جبکہ جو مجاہد جہاد میں نکلا ہے تو اس کو وہ سودا مجبور کر رہا ہے جو اس نے اللہ کے دربار میں کیا ہے۔ اصل میں یہ قرض اتارنے نکلا ہے اس واسطے کہ جب اللہ تعالیٰ نے اس سے اسکی جان کو خرید لیا۔ اور جنت اسکے نام لگادی۔ تو اب یہ اس کے ذمہ ہے کہ جنت جب اسکو مل چکی ہے تو یہ اپنی طرف اپنی جان بھی اللہ کے دربار میں پیش کر دے۔ تو خالق کائنات کے دربار میں جان کا نذرانہ پیش کرنا اس پر ایک فرض تھا۔ انتظار کر رہا تھا کہ میں کب یہ جان اللہ کے دربار میں پیش کرتا ہوں۔ جب وقت جہاد آیا تو یہ اپنی جان کی ادائیگی کیلئے خالق کائنات کے دربار میں جان کو پہنچانے کیلئے باہر نکل آیا ہے۔

اب اسکا تعلق اپنی خواہش کیساتھ نہیں اسکی تلوار چلانے کا تعلق اپنے دل کی کسی چاہت کیساتھ اور نفسانی خواہش کیساتھ نہیں ہے بلکہ یہ اس لئے جان دینا چاہتا ہے کہ اللہ نے اس کی جان کو پسند کر لیا اس کے دربار میں ہر سودا بکتا نہیں وہ خالص سودے ہیں جو وہاں اس کے دربار کے لائق ہوتے ہیں اور اس معیار کے ہوتے ہیں اور پھر ان کو قبول کر لیا جاتا ہے لہذا مجاہد تو اللہ کے شکر کے جذبہ سے سرشار ہو کر نکل رہا ہے۔

تجھے وہ شاخ سے توڑیں زہے نصیب تیرے

تڑپتے رہ گئے گلزار میں رقیب تیرے

کہ ہر شخص کی جان کی یہ قدر ہی نہیں کہ اللہ اس کو قبول کر لے۔ میرے جان کو میرے رب نے قبول کر لیا ہے۔ لہذا یہ قرض اتارنے کے لئے کہ جنت مجھے مل

چکی جان ابھی تک میرے پاس موجود ہے یہ جان میں جان آفرین کے سپرد کرنا چاہتا ہوں۔ یہ انداز شکر میں شوق شہادت میں اور اس فرض کی ادائیگی کے لئے آگے بڑھ رہا ہے۔ اس نفس میں کسی لذات و خواہش کا کوئی تعلق نہیں ہے جبکہ دہشت گرد اپنی جنونیت کو ایک چین دینا چاہتا ہے لوگوں کو بے چین کر کے اپنی بربریت کو ثابت کرنا چاہتا ہے۔ یہ بات اس آیت نے ثابت کر دی کہ اللہ کا بندہ جب تلوار چلا رہا ہوتا ہے۔ تو اس وقت اسکی کسی خواہش کا تلوار چلانے میں کوئی دخل نہیں ہوتا وہ صرف اور صرف اپنے رب کی رضا کے حصول کے پیش نظر تلوار چلاتا ہے۔

تو خالق کائنات اس کے عمل کو قبول فرما کے اس کو فردوس بالا میں بلند مقام عطا فرماتا ہے اب اس مقام پر اللہ تعالیٰ نے بڑے خوبصورت انداز میں اس معاملے کو بیان کیا ہے اول تو یہ ہے کہ خرید اتو اس چیز کو جاتا ہے جو اپنی ہو جو پہلے ہی اپنی ہو اُس کو خرید نہیں جاسکتا۔ دوسرے نمبر پر یہ ہے کہ اللہ تعالیٰ نے اس مقام پر خریدنے کی نسبت اپنی طرف کی ہے اِنَّ اللّٰهَ اشْتَرٰى اللّٰهَ نے خرید لیا۔ خریدتا وہ ہے جو محتاج ہوتا ہے جبکہ اللہ تو کسی چیز کا محتاج نہیں ہے تو پھر خریدنے کا مطلب کیا ہے۔

اللہ تعالیٰ کا جو مومن کی جان کیساتھ جو پیار ہے اور مومن کی جان کی حیثیت اور شان جو ہے اس کو واضح کرنا چاہتا ہے۔ اگرچہ مومن میرا ہی پیدا کردہ ہے۔ میری ہی مخلوق ہے میرے ہی ملک میں ہے لیکن میں نے اسکو اعزازی طور پر جان دی ہے۔ جب دی ہے تو اس سے کوئی معاوضہ نہیں لیا۔ لیکن اب جب لے رہا ہوں تو معاوضہ دے کر لے رہا ہوں۔ حالانکہ مفت دی ہوئی چیز ویسے بھی لی جائے تو کوئی قباحت نہیں

تھی۔ اللہ تعالیٰ ارشاد فرماتا ہے کہ اے مومنین میں تمہیں ایک فریق سمجھ کے سامنے رکھ رہا ہوں۔ تمہیں میں نے گویا مالک بنا دیا اور تم سے یہ خرید رہا ہوں۔ حالانکہ یہ تمہاری جان پہلے بھی میرے ملک میں ہے۔ لیکن لفظ اشترئی سے یہ ثابت کرنا چاہتا ہوں کہ جیسے مشتری کی سودے کے ساتھ ایک چاہت ہوتی ہے وہ قیمتی سودہ لے کر اس کو اپنے قریب ظاہر کرتا ہے۔ کہ میرے اس پیسے سے اتنا پیار نہیں جتنا اس سودہ سے پیار ہے۔ میں بھی یہ بتانا چاہتا ہوں کہ میری جنت بڑی قیمتی ہے۔ میں یہ بتانا چاہتا ہوں کہ اے مومنوں تمہاری جانوں سے مجھے اتنا پیار ہے کہ اتنا جنت سے پیار نہیں ہے۔ میں جنت دیکر تم سے جان وصول کر رہا ہوں۔ صرف یہ ظاہر کرنے کیلئے کہ تمہاری جانوں کا میرے دربار میں مقام ظاہر ہو جائے۔

اسی واسطے اللہ تعالیٰ نے حرف باجنت پر داخل کیا۔ مطلب کیا بنا کہ جانوں اور مالوں کو جنت کے بدلے میں خریدا گیا۔ اصل سودا مومن کی جان ہے اور جنت قیمت ہے۔ ہمیشہ سودا کا مرتبہ قیمت سے بڑا ہوتا ہے۔ چونکہ بندہ قیمت دیکر اپنے آپ سے پیسے کو دور کر کے سودے کو قریب کر لیتا ہے اور اس کی عظمت کو واضح کرتا ہے۔

یوں بھی تو ہو سکتا تھا۔ اللہ تعالیٰ فرما دیتا ہے کہ اس کے بندوں نے اللہ سے جنت خرید لی ہے۔ اپنی جانیں بیچ کر۔ تو اس سے قیمت جنت کی ظاہر ہوتی اور جان کی حیثیت ظاہر نہ ہوتی۔ لیکن اللہ تعالیٰ نے ایک مومن کی جان کو یوں اسکو شان عطا فرمادی ہے اصل میں مقصود تمہاری جان ہے۔

جنت تو اس کا عوض اور معاوضہ ہے۔ جو اس کے بدلے میں دیا جا رہا ہے

تاکہ پتہ چل جائے کہ ایک فقیر سا مومن بھی اللہ کے دربار میں کتنا امیر ہے۔ خالق کائنات کی وہ جنت جسکا ایک مربع فٹ پوری دنیا سے قیمتی ہے وہ جنت دیکر اپنے بندے سے اسکی جان کو خرید رہا ہے۔

محترم سامعین حضرات:

پھر اللہ تعالیٰ نے بالجنت نہیں فرمایا بَلَّان لَّهْمُ الْجَنَّةِ اگر بِالْجَنَّةِ ہوتا اور جنت تمہیں اس کے بدلے میں مل جائے گی۔ جنت اس کا بدلہ ہے لیکن بَلَّان لَّهْمُ الْجَنَّةِ کا مطلب یہ ہے کہ بَلَّان الْجَنَّةِ ثَابِتَةٌ لَّهْمُ کہ بندو جنت تو میں تمہارے نام لگا چکا ہوں۔ صرف اس کو معاہدے ہی میں نہیں رکھا گیا بلکہ تمہارے نام کر دی ہے۔ بَلَّان الْجَنَّةِ ثَابِتَةٌ لَّهْمُ جنت تمہیں مل چکی ہے تمہارے نام لگ چکی ہے۔ صرف ایک تھوڑا سا معاملہ باقی ہے۔ اسکے بعد تم جنت میں پہنچ جاؤ گے۔ اب یہ تمہارے ذمہ ہے کہ تم اپنی جان کس وقت پیش کرتے ہو۔ وقت آتا ہے تو پھر جو تمہارے پاس ادھاری میری جان ہے اور پھر تم اسکی قیمت بھی لے چکے ہو یہ تم کس وقت ادا کرتے ہو۔ اس فلسفے کو جب ایک مومن سمجھتا ہے۔ تو بوقت شہادت اس شوق سے نکل رہا ہے کہ یہ جان تو میری ہے ہی نہیں میں تو اسکی قیمت وصول کر چکا ہوں۔ اب میں نے ادائیگی کرنی ہے۔

نہ بچا بچا کے تو رکھ اسے تیرا آئینہ ہے وہ آئینہ

جو شکستہ ہو تو عزیز تر ہے نگاہ آئینہ ساز میں

نہ کوئی شور مچاتا ہے اور نہ ہائے ہائے کرتا ہے نہ شکوہ کرتا ہے نہ شکایت کرتا ہے

بلکہ خوش ہو کر اپنی جان لے کر رب کے دربار میں حاضر ہو جاتا ہے۔ کہ اس نے میری جان کو قبول کر لیا ہے۔ اب دیکھو کتنا واضح فرق ہے اس دہشت گرد میں اور مجاہد میں وہ دہشت گرد اپنے نفس کا پجاری ہے اپنی خواہش کا اسیر بنا ہوا اور اپنے نفس کی خواہش کو وہ ثابت کرنے کے لیے تلواریں چلا رہا ہے اور بندوں کو کاٹ رہا ہے اور دھماکے کر رہا ہے لیکن یہ مجاہد اللہ کی رضا کے اندر اس کو اس قدر دوام مل چکا ہے کہ یہ اللہ کے دربار میں اس شوق سے پہنچ رہا ہے کہ اللہ تعالیٰ نے اس کی جان کو قبول کر لیا۔ اور یہ اپنی طرف سے ان کی ادائیگی کے لیے گھر سے نکل پڑا ہے۔

اسکے بعد رب ذوالجلال ارشاد فرماتا ہے۔

يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ

اللہ کے راستے میں جہاد کرتے ہیں۔ اللہ کے دشمنوں کو مارتے ہیں اور خود شہادت پالیتے ہیں۔

وَعَدًا حَقًّا فِي التَّوْرَةِ وَالْإِنْجِيلِ وَالْقُرْآنِ

یہ جہاد کا جو فلسفہ ہے یہ صرف قرآن میں نہیں بلکہ تورات میں بھی یہی ہے اور انجیل میں بھی یہی ہے تورات اور انجیل کو ساتھ ملا دیا آج جن لوگوں نے جہاد پر جو اعتراضات کا سلسلہ باندھنا تھا بالخصوص انھیں کی طرف سے یہ اعتراض ہونا تھا یہود کی طرف سے اور نصاریٰ کی طرف سے تو خالق کائنات نے اس سے اس بات کو واضح کر دیا کہ قرآن کے حکم جہاد کو تم دہشت گردی قرار نہ دو یہ وہ حکم ہے جو تمہاری تورات میں بھی ہے اور تمہاری انجیل میں بھی ہے۔ یہ ایک مشترکہ اصلاح کا پیغام

ہے اور یہ ایک مشترکہ خوشخبری ہے اور ایک مشترکہ بہتری ہے۔ اللہ تعالیٰ نے اس پر جو جنت کا وعدہ کر رکھا تھا وہ ان تمام کتابوں کے اندر موجود ہے۔ اے لوگوں تمہیں خوش ہونا چاہیے۔ تم سے تمہارے رب نے وعدہ کر لیا۔

وَمَنْ أَوْفَىٰ بِعَهْدِهِ مِنَ اللَّهِ

اللہ سے بڑھ کر اپنا وعدہ کون پورا کر سکتا ہے

فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ

خوش ہو جائیے یہ جو تمہیں سودا کرنے کا وقت مل گیا ہے۔ اپنی جان تم نے دے دی یہ تو ویسے بھی چلی جانی تھی تم نے بحیثیت مومن کلمہ پڑھ کر یہ معاہدہ کر لیا ہے۔ کہ اے اللہ یہ جان تیری ہے جب وقت آئے گا تو میں پیش کر دوں گا۔

اللہ تعالیٰ فرماتا ہے

وَذَٰلِكَ هُوَ الْفَوْزُ الْعَظِيمُ

اسکو کوئی بندہ خسارہ نہ سمجھے۔ اسمیں ہلاکت ہو جائے گی نقصان ہو جائے گا نہیں نہیں اگر اس انداز میں اللہ کے لیے جان دے دو گے تو یہ جان کا دینا بہت بڑی کامیابی قرار پائے گا۔ اس وقت اسمیں جہاں غیروں کی طرف سے جہاد پر مختلف اعتراضات کا سامنا ہے۔ قرآن مجید اور حدیث کی نصوص سے ہم اس کی حیثیت کو اجاگر کرنا چاہتے ہیں اور ابھی تک بنیادی طور پر دو فرق بیان ہوئے ہیں۔

یہ یاد رکھیں کہ ہم اسلام میں جو جہاد ہے اس کا دفاع کر رہے ہیں لیکن کسی گروہ نے اپنی طرف سے کوئی جہاد کا تصور بنا رکھا ہے تو اس کے لحاظ سے ہم ان

کی وکالت نہیں کر رہے۔ ہم اسلام کے تصور جہاد اور مسلم امہ کا جو جہاد ہے اس جہاد کی حیثیت کو واضح کر رہے ہیں۔ چونکہ اس میں اتنے لطیف امور ہیں اور محتاط باتیں ہیں ہم کسی کے بارے میں اپنی طرف سے کیا گواہی دے سکتے ہیں۔ رسول اللہ ﷺ کے پاس ایک شخص آگیا تھا صحیح مسلم شریف میں حدیث شریف موجود ہے۔

حضرت موسیٰ اشعری رضی اللہ عنہ کہتے ہیں کہ ایک شخص نے آکر پوچھا یا رسول اللہ ﷺ

الرَّجُلُ يُقَاتِلُ لِلْمَغْنَمِ

ایک شخص جہاد کرتا ہے اس کا مقصد یہ ہے کہ مال غنیمت ملے۔ بڑی تلواریں چلاتا ہے لیکن مقصد مال غنیمت ہے اور ایک شخص بڑے جہاد کرتا ہے لیکن مقصد شہرت ہے۔ کہ میری تشہیر ہو جائے اور میرا چرچا ہو جائے اور ایک شخص اس واسطے جہاد کرتا ہے تاکہ اس کی شجاعت کا اظہار ہو جائے اور یہ پتہ چل جائے کہ وہ کتنا نڈر اور صف شکن مجاہد ہے۔ اَوْ يَرَى مَكَانَهُ وہ اپنی حیثیت کو واضح کر دے کہ میں ڈرپوک یا بزدل نہیں ہوں۔ اور شیر دل انسان ہوں۔

تین شقیں پیش کر کے صحابی نے جب آپ سے پوچھا کہ ان میں فی سبیل اللہ جہاد کس آدمی کا ہے۔ وہ شخص جو غنیمت کے پیش نظر کر رہا ہے۔ یا جو تشہیر کے لیے کر رہا ہے یا جو اپنی قابلیت ظاہر کرنے کے لیے کر رہا ہے ان میں سے فی سبیل اللہ جہاد کس کا ہے۔ تو میرے محبوب ﷺ نے ارشاد فرمایا کہ ان میں سے کسی کا جہاد فی سبیل اللہ نہیں ہے۔ پوچھا گیا پھر فی سبیل اللہ کس کا ہے۔ تو آپ نے ارشاد فرمایا

مَنْ قَاتَلَ لِيَكُونَ كَلِمَةً لِلَّهِ هِيَ الْعُلَا

فی سبیل اللہ جہاد صرف اس کا ہے کہ جس کے دل میں گھر سے نکلنے وقت میدان جہاد میں موجود رہتے وقت دشمنوں پر حملہ کرتے وقت۔ ہر وقت یہی خیال ذہن میں رہتا ہے کہ میں اس لئے لڑ رہا ہوں تاکہ میرے رب کا دین غالب آجائے۔ اور میرے رب کا کلمہ بلند ہو جائے۔ میرے رب کے دین کا جھنڈا اونچا ہو جائے۔ جو شخص اس نیت کے زیر سایہ پورا سفر جہاد کر لیتا ہے تو میرے محبوب ﷺ ارشاد فرماتے ہیں کہ یہ وہ شخص ہے کہ جس کے جہاد کو فی سبیل اللہ کہا جائے گا۔ لیکن اگر کسی کی کوئی غرض درمیان میں حائل ہوگی تو وہ جہاد فی سبیل اللہ نہیں ہوگا۔ اور اسکی وہ عظمت نہیں ہے جو قرآن و سنت بیان کر رہا ہے۔ قرآن و سنت میں جس جہاد کی عظمت ہے وہ یہی ہے کہ جو صرف اس لئے کیا جا رہا ہے تاکہ اللہ کا کلمہ اونچا ہو جائے اور اللہ تعالیٰ کا دین غالب آجائے۔

رسول کریم ﷺ نے جب یہ حیثیات بیان کیں تو یہاں سے دہشت گردی سے اور بھی فرق زیادہ واضح ہو گیا۔ ایک یہ ہے کہ انسان کسی غیر کے لحاظ سے وہ کسی غلط سوچ میں ہے۔ کہ اس نے صرف کسی کو ذلیل کرنے کا سوچ رکھا ہے بد امنی پیدا کرنے کے لیے سوچ رکھا ہے اور کوئی مقصد ذہن میں نہیں۔ اور دوسری طرف یہ ہے کہ اگرچہ وہ جن پہ حملہ کر رہا ہے وہ کافر ہیں اور ان کو ہی مارنا چاہتا ہے۔ لیکن اپنے ذہن میں ایک نیت بری بھی ہے۔ تو جہاد اس حد تک اس کے عمل سے جدا ہو کر رہ گیا ہے کہ جو اپنی نیت میں فتور لے کے آ گیا ہے اللہ اس کو بھی جہاد نہیں کہتا۔ چہ جائیکہ

جس کی نیت اور جس کا حملہ اور جس کی جہت ہی ٹیڑھی ہو چکی ہے اس کی حیثیات ہی تبدیل ہو چکی ہوں۔ جو محض لوگوں کو مرعوب کرنا چاہتا ہے اور دہشت زدہ کرنا چاہتا ہے۔ اس کی جو کاروائیاں ہیں جہاد نے اپنے آپ کو اس سے جدا کر لیا ہے۔ کہ ہمارے جہاد پر اس کے لحاظ سے کوئی اعتراض نہ کرے۔ اس واسطے کہ ہم نے جہاد کی بنیاد کا پیغام ہی اصلاح سے رکھا ہے۔ اس اصلاح کی وجہ سے اس کے جتنے بھی منصوبہ جات ہونگے۔ اگلی قوم کے لحاظ سے بھی مقصود اصلاح ہے۔ اپنی ذات کے لحاظ سے بھی مقصود اصلاح ہے۔ تھوڑا سا بھی فساد و فتنہ کے اندر آ جائیگا۔ تو وہ جہاد خود بخود اسلامی حیثیت سے باہر نکل جائیگا۔ اسلام میں اسی جہاد کا نام دیا جا رہا ہے کہ جس میں صرف اور صرف نیت کی سوئی اس جگہ رکی ہوئی ہے۔ کہ ہم لڑیں گے تاکہ ہمارے رب کا دین غالب آجائے۔ اس کی عظمت کو رسول اللہ ﷺ نے اس انداز میں واضح کیا ہے۔ آپ فرمانے لگے

إِنَّ فِي الْجَنَّةِ مِائَةَ دَرَجَةٍ

جنت میں سو درجات ہیں

أَعَدَّهَا اللَّهُ لِلْمُجَاهِدِينَ فِي سَبِيلِ اللَّهِ

وہ درجات اللہ نے مجاہدوں کے لیے جو فی سبیل اللہ جہاد کرتے ہیں ان کے لیے وہ درجات تیار کر رکھے ہیں۔ تو وہ درجہ جو جنت میں مجاہد کو ملے گا اور کئی درجات ہیں۔ اس درجے کی بلندی کتنی ہے۔ تو میرے محبوب علیہ السلام فرمانے لگے

كَمَا بَيْنَ السَّمَاءِ وَالْأَرْضِ

دو درجوں کے درمیان اتنا فرق ہے جتنا زمین و آسمان کے درمیان فاصلہ ہے۔ اور اس میں اس طرح کا سو درجہ اللہ تعالیٰ نے مجاہدین کے لیے تیار کر رکھا ہے۔ اب دیکھو جب جہاد اسلامی میں ایک صف شکن شیر گھر سے نکلتا ہے۔ اور اسلام کے لیے اپنی جان پیش کر دیتا ہے۔ یا اسلام کے دشمنوں کو مارتا ہے۔ تو اللہ کے ہاں اس کا عمل کتنا مقبول ہے۔ اللہ تعالیٰ نے اس کے لیے اتنی بلندی رکھی ہے کہ جنت کے اندر اتنے اونچے درجات کے لحاظ سے اس کے لیے سو درجات کا اعلان کر دیا ہے۔ آگے جتنا خلوص ہوگا۔ جتنی کوشش ہوگی اسی کے لحاظ سے اللہ تعالیٰ اس کے مقام کو بلند فرماتا جائیگا۔

یہ حدیث شریف ابن کثیر کے صفحہ نمبر 456 پر موجود ہے
ایک دن رسول اکرم ﷺ سے ایک شخص نے آ کے پوچھا۔
عَلِّمْنِي عَمَلًا اَنَالُ بِهِ ثَوَابَ الْمُجَاهِدِينَ فِي سَبِيلِ اللَّهِ
یا رسول اللہ مجھے آپ کوئی ایسا عمل بتادیں۔ کہ جس کی وجہ سے مجھے فی سبیل اللہ مجاہدین جتنا ثواب مل جائے۔ تو رسول اللہ ﷺ فرمانے لگے مجھے ایک بات کا جواب دو۔

هَلْ تَسْتَطِيعُ اَنْ تُصَلِّيَ فَلَا تَفْتُرَ

کیا تم یہ طاقت رکھتے ہو کہ آج تم نماز کی نیت کر لو اور پھر اس میں فتور نہ آئے۔ وہ نماز ٹوٹنے نہ پائے۔ یہاں تک کہ تمہاری روح نکلے تو پھر تمہاری نماز کا سلام ہو۔ آج شروع کرو اور اس وقت تک تم نماز پڑھتے رہو۔ کیا تم ایسی نماز پڑھ

سکتے ہو؟ تو وہ کہنے لگے یا رسول اللہ ﷺ

أَنَا أضعِفُ مِنْ ذَالِكَ

دو دنوں کی تین دنوں کی نہیں پڑھی جاسکے گی پوری زندگی کی ایک نماز میں تو بڑا کمزور ہوں۔ ایسی نہیں پڑھ سکتا۔ تو محبوب علیہ السلام نے دوسرا سوال کیا۔

أَتَسْتَطِيعُ أَنْ تَصُومَ فَلَا تُفِطِرُ.

کیا یہ طاقت ہے کہ آج روزہ رکھ لو اور جب روح نکلے تو افطار کرو۔ اتنا لمبا روزہ رکھ سکتے ہو۔ تو وہ کہنے لگے۔

أَنَا أضعِفُ مِنْ ذَالِكَ

یا رسول اللہ ﷺ ایک ہفتے کا روزہ نہیں رکھ سکوں گا پوری زندگی کا روزہ کیسے رکھ سکتا ہوں میں تو بڑا کمزور ہوں ایسا روزہ نہیں رکھ سکتا۔

اب دیکھیے مجاہد کی شان کیا ہے؟

رسول اللہ ﷺ نے قسم اٹھا کے فرمایا۔

فَوَالِدِي نَفْسِي بِيَدِي لَوْ اسْتَطَعْتُ ذَالِكَ مَا وَجَدْتُ ثَوَابَ الْمُجَاهِدِينَ فِي سَبِيلِ اللَّهِ

مجھے اس رب کی قسم جس کے قبضہ قدرت میں میری جان ہے تم نے خود تسلیم کیا کہ میں نماز پوری دنیا کی نہیں پڑھ سکتا لیکن اگر تم نماز شروع کرتے اور پوری زندگی وہ جاری رہتی اور آج روزہ رکھتے اور موت تک وہ روزہ باقی رہتا اگر تم

ایسا روزہ رکھ سکتے اور ایسی نماز پڑھ سکتے پھر بھی رب کعبہ کی قسم ہے تم مجاہد کا ثواب نہیں پاسکتے تھے۔

جو مجاہد کو میدان جہاد میں اجر ملتا ہے وہ کسی چلے سے نہیں حاصل کیا جاسکتا۔ اور وہ کسی دوسرے عمل سے نہیں حاصل کیا جاسکتا۔ یہ تم نے خود تسلیم کر لیا کہ ایسی نماز نہیں پڑھ سکتے۔ ایسا روزہ نہیں رکھ سکتے لیکن اگر تم ایسا کر بھی سکتے ہوتے پھر بھی وہ اجر نہ ملتا جو خالق کائنات کے دین کی سر بلندی کے لیے اس شیر دل انسان کو ملتا ہے۔ جو اللہ کے دین کو غالب کرنے کے لیے کافر کے سامنے ڈٹ کے کھڑا ہو گیا ہے۔ اس پہ حملے کرتا ہے اور خود زخم کھاتا ہے اللہ تعالیٰ اس کو بلند ترین مرتبہ جنت میں عطا فرماتا ہے

۳ دوسرا فرق

مختتم سامعین حضرات: دہشت گردی فتنہ، جہاد فتنہ کا خاتمہ ہے جہاد کے فرق کے لحاظ سے تیسرے نمبر پر یہ بات قرآن مجید سے سمجھ آتی ہے کہ دہشت گردی ایک فتنہ ہے جب کہ جہاد فتنے کا خاتمہ ہے۔ دہشت گردی سے فتنہ جنم لیتا ہے۔ مگر جہاد ہے ہی اس لیے کہ فتنے کو ختم کر دیا جائے۔ اللہ تعالیٰ سورۃ انفال کی آیت نمبر 39 میں فرماتا ہے۔

وَقَاتِلُواْهُمْ حَتّٰى لَا تَكُوْنُ فِتْنَةً وَيَكُوْنُ الدِّیْنُ كُلُّهُ لِلّٰهِ

اللہ کے دشمنوں سے اس وقت تک لڑو یہاں تک کہ فتنہ ختم ہو جائے۔ تو جہاد فتنے کے خاتمے کے لیے ہے اور جب فتنہ ختم ہو جائے تو دین سارے کا سارا اللہ کے

لیے ہو جائے۔ اللہ کا دین زمین پر غالب آجائے اور رائج ہو جائے دہشت گردی کے ہر ہر لفظ میں فتنہ ہے۔ اور اس کے ہر ہر حرف میں فتنہ ہے۔ اس کی ہر ہر جہت میں فتنہ ہے۔ لیکن جہاد فتنہ کا خاتمہ ہے۔ جہاد ہر وقت فتنہ کو ختم کرنے کے لیے ہے۔ جہاد اس تحریک کا نام ہے۔ جس سے فساد کو ختم کر کے زمین کو اصلاح سے بھرا جا رہا ہے۔ لہذا کتنی بڑی زیادتی ہوگی کہ دو متضاد چیزوں کو آپس میں ایک کہہ دیا جائے۔ آگ کو پانی کہہ دیا جائے۔ قرآن یہ واضح کر رہا ہے کہ جہاد فتنے کا خاتمہ ہے۔ اور دہشت گردی تو خود ایک فتنے کا نام ہے۔ لہذا کبھی بھی ان دونوں کو ایک نہیں کہا جاسکتا۔ جہاد وہ جہاد ہے کہ جس کو اللہ نے فتنے کے خاتمہ کا سبب بنایا ہے۔

اب ایک طرف ایک سرجن ایک مریض کا بدن کاٹ رہا ہے دوسری طرف ایک سفاک درندہ کسی کو چھریوں سے ذبح کر رہا ہے۔ اب کیا دیکھنے والا دونوں کے عمل کو ایک ہی کہہ دے گا۔ کہ دونوں ایک ہی کام کر رہے ہیں۔ نہیں نہیں ایک وہ ہے جو اس جان کی زندگی کا سبب بن جائے گا تو گویا اس نے اس کو زندہ کیا اور اجر عظیم کا مستحق بن گیا۔ اور دوسرے کو قاتل قرار دے کر جھنمی بتا دیا جائیگا۔ اب بظاہر عمل ایک تھا کہ انسان کے بدن کو دونوں ہی کاٹ رہے ہیں۔ مگر ایک کا کاٹنا اصلاح کے لیے ہے اور دوسرے کا کاٹنا فساد کے لیے ہے۔ اسی بات کو ہی اسلام نے اجاگر کر دیا ہے۔ کہ وہ جو فتنہ انگیزی ہے اس کا تعلق دہشت گردی کے ساتھ ہے۔ لیکن اسلام جو جہاد چاہتا ہے۔ اگرچہ اسمیں کہیں خون بھی بہہ جائیگا۔ کوئی بدن کٹ بھی جائے گا مگر بالآخر نتیجہ یہ نکلے گا کہ فتنہ ختم ہو جائے گا اور اللہ کے دین کے پھولوں سے

اللہ کی زمین ہموار ہو جائے گی

تیسرا فرق

دہشت گردی کا نام محرومی ہے جبکہ جہاد کا انجام اللہ کی رحمت ہے
اللہ تعالیٰ سورۃ بقرہ کی آیت نمبر 218 میں ارشاد فرماتا ہے۔

وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ
رَحْمَةَ اللَّهِ

وہ لوگ جنہوں نے ہجرت کی اور اللہ کے راستے میں جہاد کیا وہ کیا ہیں اور
کس چیز کے امیدوار ہیں ان کے لیے اللہ کی رحمت ہے اور وہ اللہ کی رحمت کے
امیدوار ہیں۔

يَرْجُونَ رَحْمَةَ اللَّهِ

رحمت ایزدی ان کے لیے خاص کردی گئی ہے۔ یہ مجاہد کی شان ہے جو
رحمتوں کے تاج پہننے والا ہے۔ اور اس کو رحمت کے جام پلائے جائیں گے۔

دوسری طرف جو انسانوں میں دہشت گردی پیدا کرتا ہے۔ میرے محبوب
علیہ السلام نے واضح کر دیا ہے کہ جو آج بازوؤں میں اسلحہ لیکر چکر لگاتا ہے تاکہ
لوگوں کو ڈرائے۔

آپ نے فرمایا جو آج مسلم اُمہ کے افراد کو ڈرائے گا۔ اس کو کل قیامت کا
خوف ڈرائیگا۔ اور قیامت کے احوال میں وہ ڈوب جائے گا۔ یہاں تک اس بات کو
امت مسلمہ کے لیے پابندی کے ساتھ واضح کر دیا کہ تم بازاروں میں ننگا اسلحہ لے کر

بازاروں میں نہیں چل سکتے۔ ان کو تم نہیں ڈرا سکتے۔ اس واسطے جو اپنا رُعب و دہشت قائم کرنے کے لیے ایسا کرے گا۔ کیونکہ اللہ کو یہ پسند نہیں کہ اس کی مخلوق کو خواہ مخواہ ڈرایا جائے۔ اسکے عوض میں اس کے لیے جہنم کی ہولناکیاں ہوں گی۔ یہ مجاہد کی شان ہے کہ جن کو اللہ تعالیٰ نے واضح کر دیا۔ کہ اس کا کوئی اور مقصد ہی نہیں ہوتا۔ مقصد ہی اللہ کی رحمت ہوتی ہے تو اللہ تعالیٰ اس مجاہد کو اپنی رحمت سے نوازنے والا ہے۔

چوتھا فرق

دہشت گردی ظلم ہے جبکہ جہاد مظلوم کی حمایت ہے

اللہ تعالیٰ نے اسکی حیثیات کو واضح کرتے ہوئے قرآن مجید میں جو فرق بیان کیے ہیں۔ ان کے لحاظ سے بھی یہ کتنا واضح فرق ہے کہ جہاد کی حکمت مظلوم کی مدد کرنا جہاد ظلم نہیں ہے۔ جبکہ دہشت گردی خود ظلم ہے۔ تو جتنا ظالم اور مظلوم میں فرق ہے اتنا جہاد اور دہشت گردی میں فرق ہے۔ جہاد کی جو مشروعیت تھی وہ تھی ہی اس لئے تاکہ مظلوم کا حوصلہ بڑھایا جائے۔ مظلوم کے ساتھ تعاون کیا جائے اور مظلوم کو بچایا جائے۔ مظلوم کی مدد کی جائے۔ جبکہ دہشت گرد ظالم ہے اپنے ظلم کا دھندہ کر رہا ہے۔ قرآن مجید میں اللہ تعالیٰ ارشاد فرماتا ہے (

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ
وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا
فرمایا کیا ہے کہ تم اللہ کے راستے میں جہاد نہیں کرتے حالانکہ زمین کے اندر

کمزور لوگ ہیں مرد ہیں عورتیں ہیں بچے ہیں یہ دعائیں کر رہے ہیں کہ اے اللہ ہمیں اس ظالم بستی سے نکال دے اور مسلم امہ کے سپوت تم اپنے گھر بیٹھے رہو اور تم ان کی مدد کو نہیں پہنچتے ان عورتوں کی مدد کو جو ظالم کی چکی میں ھیں۔ ان بچوں کی مدد کے لیے جو مظلوم بنے ہوئے ہیں۔ اور مستضعفین جس کوزمین میں مجبور کر کے روک لیا گیا ہے۔ اور ان کی آزادی کو چھین لیا گیا ہے۔ اے مسلم امہ نکلو اور جہاد کا فرض ادا کرو۔ ان کی جا کے مدد کرو اور ظالم کے ہاتھ توڑ دو مظلوموں کو وہاں سے آزاد کر لو یہ جہاد ہے کہ جس کا مقصد ہی مظلوم کو نجات دلوانا ہے۔ اور جو قومیں مظلوم ہیں۔ مقہور ہیں۔ ان کو آزادی کی دہلیز تک پہنچانا ہے۔ جہاد تو سراسر مظلومیت کی حیثیت کو تحفظ دینے والا ہے۔ ظلم کے پردے چاک کر کے ظالم خونخوار بھیڑیوں کو پیچھے ہٹا کر مظلوم کو سہارا اور ریلیف دینا چاہتا ہے۔ جبکہ دہشت گردی خود ظلم ہے۔ اور دہشت گرد خود ظالم ہے۔ کسی طرح بھی دہشت گردی کو جہاد کے نام کے ساتھ نہیں ملایا جاسکتا۔ ان دونوں میں اتنا ہی فرق واضح ہے۔ جتنا زمین و آسمان کے درمیان فرق موجود ہے۔ جہاد ظالموں کے ہاتھ توڑنے کے لیے آیا ہے جبکہ دہشت گردی خود ایک ظلم اور بربریت کا نام ہے۔ قرآن مجید نے اس عظمت کو واضح کر دیا۔

وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا

کہ جہاد کی جو کال قبول کرتا ہے۔ جہاد پر جو لبیک کہتا ہے۔ اس نے ان آہوں کا جواب دیا۔ جو اللہ سے کہہ رہے تھے کہ اے اللہ ہمیں کوئی ناصر دے دے۔ ہمیں کوئی مددگار دے دے ہمیں کوئی ولی دے دے۔ یہ مدد کو چل نکلا اس نے جب

مدد کی تو یہ مظلوموں کی دعا کا ایک حصہ بن گیا جو اللہ نے مظلوموں کی قبول کر لی۔ اور اس کے دل میں ڈال دیا کہ چلو تم اور ان کے دفاع کے لیے کام کرو تو یہ اللہ کی نیابت لے کر آگے میدان میں نکلا ہے اور اللہ کی مخلوق کو ظلم سے نکالنے کے لیے کردار ادا کیا ہے۔ اس واسطے دہشت گردی اور جہاد میں واضح طور پر فرق موجود ہے۔ کہ یہ جہاد ظلم کا خاتمہ ہے اور مظلوم کی حمایت ہے۔ جبکہ دہشت گردی خود ایک ظلم اور دہشت گردی کرنے والا بڑا ظالم ہے۔

پانچواں فرق

دہشت گردی تکبر ہے جہاد عاجزی ہے

اللہ تعالیٰ میدان جہاد میں اس انداز میں مجاہد کو دیکھنا چاہتا ہے کہ اس کے اندر کوئی تکبر نہ ہو کوئی ریا نہ ہو یہ نکلتا ہے۔ تو سراپا عاجزی و انکساری کا پیکر بن کے جبکہ دہشت گرد ایک خونخوار بھیڑیا ہے متکبر مزاج ہے اور وہ اپنے غرور اور گھمنڈ میں پوری طرح اسکا ذہن بھرا ہوا ہے۔ اور اسکے نشے میں مست ہو چکا ہے۔ مومن مجاہد کی شان ایسی نہیں ہوتی۔ اللہ تعالیٰ سورۃ انفال کی آیت نمبر 47 میں ارشاد فرماتا ہے۔

لَا تَكُونُوا كَالَّذِينَ خَرَجُوا مِنْ دِيَارِهِمْ بَطَرًا وَرِیَاءَ النَّاسِ

ان لوگوں کی طرح جہاد کے لیے نہ نکلو جو اتراتے ہوئے نکلے تھے۔ اور دکھلاوے کے لیے وہ نکلے تھے۔

وہ دکھلاوا کر رہے تھے اور اتر رہے تھے۔ اب یہاں سے کیا سمجھ آئی کہ مجاہد

گھر سے نکلے تو عاجزی و انکساری کیساتھ نہ تو دکھلاوا ہو اور نہ ہی کسی پر اپنا رعب

طاری کرنا چاہتا ہو۔ عاجزی کی علامت بن کر مجاہد گھر سے نکلتا ہے۔ جبکہ دوسری

طرف دہشت گرد ہے جن کا عاجزی سے کوئی تعلق ہی نہیں ہے۔ جس کا انکساری

کیساتھ کوئی رابطہ ہی نہیں ہے۔ وہ صرف اپنی جوانی کے گھمنڈ میں ہے۔ اپنی پاور کے غرور میں ہے۔ اور لوگوں کا امن و سکون غارت کرنا چاہتا ہے۔ تو ہم غیر مسلموں کے سامنے جہاد کی اس حیثیت کو قرآن و سنت سے واضح کر رہے ہیں۔ کہ ہمارے جہاد کو ہرگز دہشت گردی کیساتھ نہ ملاؤ دہشت گرد متکبر اور مغرور انسان ہوتا ہے۔ جبکہ مجاہد کو اللہ تعالیٰ نے عاجزی و انکساری کا تاج پہنایا ہے۔ اور یہ واضح کر دیا ہے کہ ان دونوں میں واضح طور پر فرق موجود ہے)

چھٹا فرق

دہشت گردی عدم ایمان کی علامت جہاد پختہ ایمان کی علامت خالق کائنات نے اس مقام کو جو جہاد کا مقام ہے۔ اسکو مومن کی کامیابی کے لیے ایک امتحان قرار دیا ہے۔ تو پتہ چلا کہ اسکو یہ کام امتحان کے پیش نظر کرنا پڑے گا۔ کہ یہ ایک مرحلہ ہے جب اس سے وہ گزرے گا تو اگلی منزل کو پالے گا۔ جبکہ دہشت گرد جو ہے وہ خود ایسے امتحان سے نہیں گزر رہا اس لئے کہ وہ امتحان تب دے جب وہ اس کلاس کا سٹوڈنٹ ہو۔ وہ اس کلاس میں شامل ہی نہیں ہے تو اس کا امتحان کس طرح ہوگا۔ اب اس طرف مجاہد کا امتحان کیسے ہے۔

اللہ تعالیٰ ارشاد فرماتا ہے۔ سورۃ آل عمران آیت نمبر ۱۴۳

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا

مِنْكُمْ وَيَعْلَمَ الصَّابِرِينَ

تو اس سے پتہ چلا کہ مسلم امہ کا یہ شیر اللہ کی لگائی ہوئی ڈیوٹی کے پیش نظر امتحان کے تقاضے پورے کرنے کے لیے اسکو جانا پڑے گا۔ یہ نکلے گا اور شوق سے جائے گا۔ جبکہ دوسری طرف دہشت گرد اس کلاس میں شامل ہی نہیں۔ اسکا یہ امتحان

ہی نہیں ہے۔ یہ مومن کی اس انداز کی شان ہے کہ جس میں یہ امتحان اس پر لازم کر دیا گیا ہے۔ یہ امتحان میں داخل ہے اور امتحان دے رہا ہے۔ اب نتیجہ یہ نکلے گا کہ جس وقت مشکلات میں بھی وہ ڈٹ کے مقابلہ کرتا رہیگا۔ خالق کائنات مخلوق کو ثابت کر دے گا۔ لودیکھ لو میں تو پہلے ہی جانتا تھا لیکن اب یہ ظاہر ہو گیا کہ یہ خواہ مخواہ اونچی جنت کا وارث نہیں بن رہا۔ بلکہ اس نے باقاعدہ امتحان دیا ہے اس کے نتیجے کے طور پر اسکو بڑی جنت عطا کی جا رہی ہے۔

ساتواں فرق

دہشت گردی بے ضابطہ، جہاد با ضابطہ ہے

اسکے بعد قرآنی آیات سے جو فرق کا پتہ چلتا ہے وہ یہ ہے کہ اللہ تعالیٰ نے جہاد کے لیے ضابطے دیئے ہیں جبکہ دہشت گردی کا کوئی ضابطہ ہی نہیں ہے۔ جہاد با ضابطہ ہے اور جہاد کے ضابطوں کو قرآن مجید نے بیان کیا ہے۔

اللہ تعالیٰ قرآن مجید کی سورۃ النساء کی آیت نمبر 94 میں ارشاد فرماتا ہے۔

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا

اے ایمان والو جب اللہ کے راستے میں چل رہے ہو تو چھان بین کرو اچھی طرح غور سے کوئی سستی نہ ہونے دو

وَلَا تَقُولُوا لِمَن أَلْفَىٰ إِلَيْكُمُ السَّلَامَ لَسْتَ مُؤْمِنًا

جو تمہیں سلام دے دے اور کہہ دے کہ میں مسلمان ہوں تو تم اس کے لفظوں کا احترام کرو۔

پھر بھی اس کی گردن نہ کاٹو، اب تم پر حرام ہو چکا ہے تم اس کو چھیڑ نہیں سکتے تم اس کو مار نہیں سکتے۔ اب یہ ضابطہ ہے۔ اگر اسلام کا دہشت گردی سے کوئی تعلق ہوتا تو پھر یہ ہوتا کہ جو سامنے آتا ہے اس کو اڑاتے جاؤ۔ جو کچھ وہ بولتا ہے اس کو اس حال

میں مت چھوڑو اس کے پر نیچے اڑا دو نہیں نہیں بلکہ خالق کائنات نے لازم کر دیا کہ تم پر فرض ہے چھان بین کر لو دیکھ لو اور جب کوئی زبان سے اقرار کر جاتا ہے اور کلمہ پڑھ جاتا ہے تو اس کے بعد اگر تمہیں اس پر غصہ آیا ہوا ہے لیکن ایمان دار کی شان یہ ہے کہ وہ اپنے غصہ کو قدموں کے نیچے روند ڈالے گا۔ اور اس کلمہ کا ضرور لحاظ کرے گا جو مخالف نے اپنی زبان سے پڑھ لیا ہے۔

اب بے ضابطہ دہشت گردی کو باضابطہ جہاد کے ساتھ ملا دینا۔ یہ کون سا انصاف ہے۔ یہاں تک کہ رسول اکرم ﷺ نے ایسے ہی ایک معاملے پر حضرت خالد بن ولید رضی اللہ عنہ کو اتنی جھڑکی دی فرمایا **هَلَّا شَقَقْتُ قَلْبَهُ**

جب ان کے سامنے ایک شخص نے کلمہ پڑھا تو انھوں نے سمجھا کہ وہ ڈر کے پڑھ رہا ہے انھوں نے پھر بھی مار دیا محبوب علیہ السلام نے فرمایا کہ پھر تم اس کا سینہ چیر کے دیکھ لیتے۔ کہ کیا وہ سچا کلمہ پڑھ رہا ہے یا جھوٹا پڑھ رہا ہے۔ تمہیں احترام کرنا چاہیے تھا۔ تم نے کیوں نہیں اس کا احترام کیا۔ تمہیں اس وقت تلوار پیچھے ہٹا لینی چاہیے تھی۔ یہ اسلام کے اندر پابندیاں ہیں۔ ایسا نہیں کہ جو آئے اور جس انداز میں بھی آئے تو ہر حال میں تم نے اپنا غصہ نکالنا ہے۔ اور لوگوں کو مارنا بھی ہے۔ نہیں نہیں، میرے محبوب علیہ السلام سے یہ مسئلہ پوچھا گیا پھر نفس الامر میں وہ صورتحال آگئی۔ صحابی کہنے لگے یا رسول اللہ ﷺ مجھے یہ تو بتاؤ کہ میں ایک شخص کے خلاف لڑ رہا ہوں میدان جنگ میں وہ کافر ہے میں مومن ہوں اس نے مجھے تلوار ماری میرا بازو کاٹ گیا۔ اب میں نے تلوار اٹھائی تو اس نے درخت کے پیچھے ہو کے کہا لا الہ الا اللہ محمد رسول اللہ تو اب مجھے کیا کرنا چاہیے۔ تو محبوب علیہ السلام نے فرمایا تجھے اپنی تلوار پیچھے ہٹا لینی چاہیے۔ تو صحابی کہنے لگے کہ اس نے تو میرا بازو کاٹ دیا ہے تو آپ نے فرمایا میرے صحابی یا درکھو اگر اس کے کلمہ پڑھنے کے بعد بھی تم نے تلوار

چلائی تو مطلب کیا ہوگا کہ تم گلے کی سر بلندی کے لیے نہیں بلکہ تم اپنے غصے کو نکالنے کے لیے جہاد کر رہے ہو۔ تو اس کا نتیجہ یہ نکلے گا اگر تم اس کے بعد بھی تلوار چلاؤ گے تو تمہارا وہ درجہ ہوگا جو کلمہ پڑھنے سے پہلے اسکا درجہ تھا۔ اور اس کا وہ درجہ ہوگا جو تلوار چلانے سے پہلے تمہارا درجہ تھا۔

اس واسطے اپنی خواہش کو اس دین کی عظمت کے تابع رکھنا ہے۔ اس بات کو رسول اکرم ﷺ نے بیان کر کے قیامت تک کے لیے اس پروپیگنڈہ کو ختم کر دیا۔ وہ اور ہیں جو اپنی خواہش کو مسلط کرنے کے لیے لوگوں کے سر اتارتے ہیں۔ اسلام وہ ہے جو صرف خیر کے پیش نظر لوگوں کو اس طرف متوجہ کر رہا ہے۔ اور اسکو یہ آپریشن ان کی اصلاح کے لیے کرنا پڑ رہا ہے۔ اور اگر اس کے بغیر ہی وہ صحیح ہو گئے ہیں تو ہرگز اسلام انکا خون بہانے کی اجازت نہیں دیتا۔

جہاد تصور نبوی ﷺ اور سنت ہے

اس مقام پر رسول اکرم ﷺ نے جو ہمیں تصور جہاد دیا ہے۔ اس سے اگر احادیث کو دیکھا جائے اور وہ سینکڑوں ہزاروں ہیں تو بہت۔ یہ فروق دہشت گردی سے واضح ہوتے ہیں۔ سرفہرست جہاد کا جو تصور ہے اس میں نسبت کا تصور ہے۔ جہاد میں مجاہدین کی نیت کا اعتبار ہے۔ اور اس کے لحاظ سے اس نیت کے اندر صحت عقیدہ شامل ہے۔ اور ان تمام جہات کو سامنے رکھتے ہوئے مومن جہاد کرتا ہے۔ اللہ تعالیٰ ان نیک لوگوں کی نسبت کی وجہ سے اسکو کامیابی عطا فرماتا ہے۔

جبکہ دہشت گرد خود ظالم ہے۔ اسکا تعلق دہشت گردوں کے ساتھ ہے اسکا تعلق کسی ولی کے ساتھ نہیں ہے۔ اسکا ان نسبتوں کے ساتھ کوئی تعلق نہیں ہے۔ لہذا وہ دہشت گردی ہمارے جہاد کے ساتھ کسی طرح بھی منسلک نہیں کی جاسکتی اسواسطے کہ رسول اکرم ﷺ کا فرمان صحیح بخاری کی جلد نمبر 1 صفحہ نمبر 406 پر موجود ہے۔

آپ فرماتے ہیں کہ میرے وصال کے بعد ایک زمانہ آئے گا۔ یہ غیب کی خبر ہے ایک خبر نہیں کئی خبریں اکٹھی ہیں۔ فرمایا

يَغْزُو فِتْنَامٌ مِّنَ النَّاسِ

دو فوجیں لڑنے کے لیے اکٹھی ہو جائیں گی۔ ایک طرف میرے ماننے والے ہیں اور دوسری طرف کفار ہیں۔ جس وقت مسلم امہ کی فوج لڑنے لگے گی۔ تو سب سے پہلے ایک اعلان ہوگا۔ اعلان کیا ہے۔

هَلْ مِنْكُمْ مَّنْ صَحِبَ النَّبِيَّ ﷺ

کیا پوری اسلامی فوج میں کوئی ایسا بندہ بھی ہے جس نے رسول اکرم ﷺ کی صحبت کا شرف حاصل کیا ہو۔ فوجیں آمنے سامنے ہیں۔ کافروں کے مقابلے میں مسلم امہ کی فوج اس میں سرفہرست تیاری کے لیے جو کام کیا جا رہا ہے۔ وہ یہ تلاش کیا جا رہا ہے کہ کوئی ایسا ہے کہ جس کو رسول اکرم ﷺ کی صحبت حاصل ہوئی ہو تو اتنے میں ایک شخص بولتا ہے۔ ہاں میں موجود ہوں میں رسول پاک ﷺ کا صحابی ہوں۔ نبی اکرم ﷺ ارشاد فرماتے ہیں۔ اس کے بعد جنگ چھڑ جائے گی۔

يُفْتَحُ لَهُمْ

اس ایک بندے کی وجہ سے ان کو فتح مل جائے گی۔

یہ جہاد کا تصور ہے اس بالخصوص سمجھنے کی ضرورت ہے۔ آج جہاد کو بعض لوگوں نے بدنام کیا تو انہیں چیزوں سے پیچھے ہٹ کر۔ اب ایک شخص رسول اکرم ﷺ کا محض صحابی ہے خود رسول نہیں اس کا اتنا فائدہ ہے کہ جو جہاد کر رہے ہیں۔ سارے اس عقیدے پر ہیں کہ اگر ہم میں کوئی ایسی شخصیت موجود ہے تو پھر ہمیں کوئی خطرہ نہیں۔ اس واسطے کہ وہ بڑی نسبت والی شخصیت ہے۔ اور بڑی عظمت والی شخصیت ہے۔ کہاں یہ عقیدہ اور کہاں یہ کہنا کہ نبی بھی کوئی فائدہ نہیں دے سکتے۔

ان کا ہونا یا نہ ہونا معاذ اللہ برہم ہے۔ وہ ایک پوسٹ مین کی طرح آئے تھے اور چلے گئے۔ یہ کتنی دور باتیں ہیں۔ رسول اکرم ﷺ نے فرمادیا جہاد کا تصور یہ ہے کہ ان عظمتوں کو ساتھ رکھا جائے گا اور فوجیں آمنے سامنے ہیں پوچھا جائے گا میرے صحابی کے بارے میں تو ایک شخص میرا صحابی نکلے گا اللہ تعالیٰ اس کی برکت سے ساری فوج کو فتح عطا فرمائے گا۔

پھر دوبارہ کسی زمانے میں جنگ ہوگی تو پھر سوال ہوگا۔

هَلْ فِيكُمْ مِّنْ صَّحْبٍ أَصْحَابِ النَّبِيِّ ﷺ

سب کو یہ پتہ ہے اب صحابہ کا تو کوئی دور نہیں رہا۔ کوئی بھی صحابی نہیں ہو سکتا۔ لیکن کوئی ایسا شخص ہو سکتا ہے۔ جو رسول اکرم ﷺ کے صحابی کا صحابی ہو یعنی تابعی ہو۔

تو فوج میں اعلان ہو گیا کوئی ایسا شخص ہے۔ جس نے کسی صحابی کی صحبت حاصل کی ہو۔ اس کے پاس بیٹھا ہو۔ تو ایک شخص نے جواب دیا ہاں میں نے ایک صحابی کی زیارت کی ہے۔

رسول اکرم ﷺ ارشاد فرماتے ہیں۔ اسکے بعد جنگ چھڑ گئی۔ جنگ شروع ہو گئی۔ آپ نے فرمایا

فُتِّحَتْ لَهُمْ

اس صحابی کی برکت کی وجہ سے اللہ نے ان کو فتح عطا فرمادی۔

پھر رسول اکرم ﷺ فرمانے لگے کچھ عرصہ کے بعد پھر جنگ ہوگی۔ جب فوجیں آمنے سامنے آجائیں گی تو یہ اعلان ہوگا۔

هَلْ فِيكُمْ مِّنْ صَّحْبٍ أَصْحَابِ النَّبِيِّ ﷺ

کوئی شخص تم میں ایسا بھی ہے جو رسول اکرم ﷺ کے صحابی کے صحابی کا صحابی ہو۔

کوئی ایسی نسبت والا بھی ہے۔ جب یہ پوچھا جائے گا تو جواب ملے گا ہاں موجود ہوں

فُيْتَحْ لَهُمْ

جب جنگ شروع ہوگی تو اللہ اس کی برکت سے ان کو فتح عطا فرمائے گا۔

لہذا جہاد کا یہ تصور بھی دہشت گردوں سے جہاد کو واضح کر رہا ہے۔ کہ دہشت

گرد مجرم ہے اس کا تعلق مجرمین کیساتھ ہے۔ اس کا تعلق تقویٰ و پرہیزگاری کی اعلیٰ اقدار

کے ساتھ نہیں ہے۔ لہذا وہ نکلتا ہے تو اس پر کسی تقویٰ کا سایہ نہیں کسی پرہیزگاری کا

سایہ نہیں۔ کسی نسبت یا عظمت کا اس کے سفر کیساتھ کوئی تعلق نہیں۔ لیکن ایک مجاہد جس

وقت نکلتا ہے تو اس کے سامنے یہ ساری چیزیں پیش نظر ہوتی ہیں۔ وہ ادب سے جاتا

ہے با ادب ہوتا ہے۔ اور ادب والوں کے ساتھ اس کا تعلق ہوتا ہے۔ اور خالق

کائنات جل جلالہ صرف ادب کی جہت پر ان کو فتح عطا فرمادیتا ہے۔ تو یہ وہ نصوص ہیں

جن سے یہ بھی واضح ہو رہا ہے۔ کہ خالق کائنات نے کس قدر جہاد کو مقدس عظیم اور

معطر بنایا ہے۔ کہ جس کی ہر جہت میں اللہ تعالیٰ نے کئی عظمتیں عطا فرما رکھی ہیں۔

رسول اکرم ﷺ کی دی ہوئی اس تعلیم کا حصہ تھا۔ جس وقت جنگ یمامہ

میں صحابہ کرام مسلّمہ کذاب کے خلاف لڑ رہے تھے یہ ختم نبوت کی پہلی جنگ تھی۔

اور اس جنگ کے اندر کچھ ایسے اصول سامنے آ گئے۔ جو آج بھی ہمارے لئے مشعل

راہ ہیں۔ آج جس وقت مسلم امہ کے سپوت بے جگری سے لڑتے ہیں۔ اپنی جان کی

پرواہ نہیں کرتے۔ تو اس پر اعتراض کیے جاتے ہیں۔ اور وہ مقامات جہاں مسلم امہ

کے افراد اپنی جانوں کا نذرانہ پیش کرتے ہوئے کوئی پرواہ نہیں کرتے اور جان جاتی

ہے تو جائے مگر وہ کفار کا پوری طرح صفایا کرنے کے لیے سب کچھ تیار کر دیتے

ہیں۔ ایسی حیثیات کو بھی اسلام نے اجاگر کیا ہے۔

تو مخصوص دائرے کے اندر شرائط کے ساتھ اگر وہ ایسا لمحہ اپنے اختتام کے

الحاظ خودکشی بھی قرار دیا تاہو ایسے مراحل بھی صحابہ کرام نے طے کیے ہیں۔ مسلم امہ کا جھنڈا انھوں نے بلند کیا ہے۔

اس واسطے جس وقت جنگ یمامہ میں جو کئی ہفتوں تک جاری رہی مسلّمہ کذاب کے حامیوں کی بہت زیادہ پاور تھی تقریباً چالیس ہزار افراد تھے اور دوسری طرف چند ہزار صحابہ کرام تھے۔ جو حضرت خالد بن ولید کے زیر کنٹرول چل رہے تھے۔

یا محمدؐ کے نعرے لگا رہے ہیں۔ اس جنگ کے اندر البدایہ والنہایہ کی ساتویں جلد میں ہے۔ اسکے علاوہ درجنوں ماخذ میں ہے۔

کہ حضرت ثابت بن قیس بن شماس اور حضرت صالح مولیٰ ابی حذیفہ رضی اللہ عنہما ان دونوں نے اپنے لئے بھاگنے کی گنجائش ہی نہیں چھوڑی تھی۔ اپنے لئے انھوں نے گڑھے نکالے اور اپنا آدھا دھڑ زمین میں گاڑ دیا۔ پھر یہ ایک خودکشی کے مترادف تھا کہ سامنے دشمن ہیں تیرماریں گے بھاگنے کی تو گنجائش رکھو۔ اگر تم غالب نہیں آسکتے جان تو بھاگ کے بچالو۔ لیکن ان کا شوق یہ تھا کہ قدم پیچھے نہیں ہٹنا چاہیے۔ جان جاتی ہے تو چلی جائے اس انداز میں رسول اکرم ﷺ کی نبوت کے باغی کے خلاف لڑیں گے۔ کہ ہم یہیں شہید ہو جائیں گے۔ انہوں نے اپنے آپ کو زمین میں گاڑ دیا تھا اور دونوں کو وہاں شہادت ہوگی۔ قیامت تک راہ محبت میں وہ نقش ثبت کر رہے ہیں۔ کہ مسلم امہ کو اگر کسی ایسے مرحلے میں اس طرح کا کردار ادا کرنے کے بغیر کوئی چارہ نہ رہ جائے تو وہ ایسا بھی کردار ادا کرے۔ ایسا کردار ادا کرے اپنی جان پیش کرنے کے اپنے دین کو ہمیشہ کا تحفظ فراہم کر دے۔ اسی جنگ میں جب مسلمانوں کو فتح ہونے لگی تو مسلّمہ کذاب کے سارے حواری بھاگ کے قلعے میں داخل ہو گئے قلعے کا دروازہ انھوں نے بند کر دیا۔ پھر وہاں کیا ہوا تھا۔ حضرت براء بن مالک رضی اللہ عنہ نے کہا تھا۔

الْقَوْنِي

میرے دوستوں ٹھیک ہے انھوں نے دروازہ بند کر دیا تو میں کھولوں گا مجھے ایک تختے پہ بٹھا دو اور تختے کو نیزوں کے ساتھ اونچا کرو۔ اونچا کر کے قلعے کی دیوار تک لیجاؤ۔ ایک تمھارے قد پھر بازوؤں کی بلندی پھر نیزوں کی بلندی اتنے تک قلعے کی دیوار آجائے گی۔ دیوار تک پہنچ جاؤں تو تختے کو الٹا کر دو میں اندر گر جاؤں گا۔ جو ہوا میں سنبھال لوں گا۔ اب اندر دشمنوں کی فوج ہوا ان کے پاس تیر تلواریں ہوں۔ ایک تنہا آدمی ہزاروں کے اندر چلا جائے یہ بظاہر موت کو چومنا تھا خود کشی کے مترادف تھا لیکن جب ان کو گرایا گیا اتنا بلند جذبہ تھا کہ گرتے ہی سنبھل گئے اور تلواریں چلاتے چلاتے قلعے کے دروازے تک پہنچ گئے۔ اکیلے شیر نے قلعے کا دروازہ جا کے کھول دیا۔ اور مسلم امہ کے سپوت اندر داخل ہو گئے۔ اور مسیلمہ کذاب اور اس کے حواریوں کو تہہ تیغ کر دیا تو یہ شعور بھی ہمیں صحابہ نے دیا ہے کہ جب حالات ایسے ہو جائیں گے تو مخصوص طریقوں کے ساتھ مشروط طور پر اگر ایسا کام بھی کرنا پڑ جائے گا تو ضرور کروں گا کہ اسلام کا جھنڈہ ہر دور میں لہرا تا رہے۔

اس سبق کو حضرت عبداللہ بن مبارک رحمۃ اللہ علیہ نے جو بہت بڑے صوفی بھی تھے۔ بہت بڑے مجاہد بھی تھے۔ انہوں نے حضرت فضیل بن ایاز کو جو شعر لکھے تھے ان شعروں میں اپنی اس ادا کو بیان کر دیا جو ایک اسلامی مجاہد کی ہوتی ہے۔ کہنے لگے۔

يَا غَايِبَ الْحَرَمَيْنِ لَوْ أَبْصَرْتَنَا
لَعَلِمْتُ أَنَّكَ فِي الْعِبَادَةِ تَلْعَبُ

اے حرم کی عبادت کرنے والے اگر تو ہمیں دیکھے، جب ہم اسلام کے لیے حملے کرتے ہیں اس وقت تو ہمیں دیکھ لے ہماری اس وقت پلٹنے جھپٹنے کی نوعیت کیا ہوتی ہے۔ تو تجھے اپنی عبادت لعب محسوس ہو۔ جھکنا اٹھنا رکوع میں اگرچہ یہ بہت

بڑا کام ہے لیکن جب ہم جہاد کے اندر چلتے ہیں تو اس شان کو دیکھو جو ہماری شان ہے۔ تمہیں اپنی عبادت حقیر سی لگنے لگے اور کہنے لگے۔

مَنْ كَانَ يَخْضِبُ عَمَلَهُ بِدُمُوعِهِ
لَنُحْزِرُنَا بِدِمَائِنَا تَخَضُّبُ

یہ بھی بڑی عظمت ہے کہ بندے کے رخسار آنسو سے تر رہیں اور اللہ کے خوف سے آنسو لکھیں اور اس کے رخسار تر ہو جائیں لیکن تمہیں یہ مبارک کہ تمہارے رخسار تمہارے آنسوؤں سے تر رہتے ہیں لیکن ہمارے خون سے ہمارے سینے تر رہتے ہیں۔ ہم اللہ کی راہ میں اس طرح جہاد کرتے ہوئے آگے نکلتے ہیں۔

نُحْزِرُنَا بِدِمَائِنَا تَخَضُّبُ

ہمارے سینوں کو ہمارے خونوں کے ساتھ مہندی لگ جاتی ہے

رِيحُ الْعَيْرِ لَكُمْ وَنَحْنُ عَيْرُنَا
رَهْجُ السَّنَابِكِ وَالْعُبَارُ الْأَطْيَبُ

فرمانے لگے کہ خوشبو لگانے کا بڑا فلسفہ ہے۔ بڑا ثواب ہے لیکن تمہارے لئے خوشبو کستوری اور ہماری خوشبو کیا ہے۔

رَهْجُ السَّنَابِكِ وَالْعُبَارُ الْأَطْيَبُ

جب گھوڑے دوڑاتے ہیں ان کے سموں سے جو غبار اڑتا ہے۔ وہ ہمارے

چہرے کی خوشبو بن جاتی ہے۔ ہم اس خوشبو پر اللہ کا شکر ادا کرتے ہیں۔

یہ ایک مجاہد اور ایمان دار کی حالت ہوتی ہے اس انداز میں آگے بڑھتا ہے۔

میری دعا ہے کہ خالق کائنات ہمیں جہاد اسلامی کے تقاضے پورے کرنے کی

توفیق عطا فرمائے۔

وَ آخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ.

باب نمبر 21

تصوف اور اسلام

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

تصوف اور اسلام

نَحْمَدُهُ حَمْدًا كَثِيرًا وَنُصَلِّي وَنُسَلِّمُ عَلَى رَسُولِهِ الْكَرِيمِ
وَالِهِ الْعَظِيمِ وَأَصْحَابِهِ الضَّخِيمِ.
أَمَّا بَعْدُ.

فَاعُوذُ بِاللَّهِ مِنَ الشَّيْطَانِ الرَّجِيمِ،
بِسْمِ اللَّهِ الرَّحْمَنِ الرَّحِيمِ
قَدْ أَفْلَحَ مَنْ زَكَّاهَا
صَدَقَ اللَّهُ الْعَظِيمُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا
عَلَيْهِ وَسَلِّمُوا تَسْلِيمًا.

الْصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى الْإِسْلَامِ وَأَصْحَابِكِ يَا حَبِيبَ اللَّهِ
مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تعالیٰ بجلّ جلالہ و عظم نوالہ و اعظم شانہ و اتم بزمائے کی حمد و ثنا اور حضور پر نور
 شافع یوم البھور و شگیر جہاں نمکسار زمان سید سروراں، حامی بیساں، خاتم النبیین،
 رحمۃ اللعالمین، احمد مجتبیٰ، جناب محمد مصطفیٰ ﷺ کے دربار گوہر بار میں ہدیہ درود
 و سلام عرض کرنے کے بعد۔

نہایت ہی محترم علماء کرام معزز حضرات و خواتین:

رب ذوالجلال کے فضل اور توفیق سے ہم سب کو نہایت ہی پروقاہ تقریب میں
 ادارہ صراط مستقیم کی طرف سے فہم دین کورس کے اکیسویں سبق میں شرکت کی سعادت
 حاصل ہو رہی ہے۔ میری دعا ہے خالق کائنات بجلّ جلالہ سب کی شرکت اپنی بارگاہ
 میں قبول فرمائے۔

رب ذوالجلال ہمیں قرآن و سنت کے فہم کے ساتھ ساتھ اسکے ابلاغ و تبلیغ اور
 اس پر عمل کی توفیق عطا فرمائے۔ رب ذوالجلال کی دی ہوئی توفیق سے راہِ علم میں ہمارا
 سفر بڑی کامیابی کے ساتھ ہمیں ہماری منزل کے قریب کر رہا ہے۔ دعا ہے خالق
 کائنات ہمیں منزل تک رسائی کی توفیق عطا فرمائے۔

ہمارا آج کا موضوع بھی بہت اہم ہے۔ اور وہ ہے۔

”تصوّف اور اسلام“

اس موضوع میں تصوف کی حقیقت اور اسلام میں تصوف کی اہمیت اور
 ضرورت پر گفتگو ہوگی۔ اللہ تعالیٰ ہمیں اسکی حقیقت کو اپنانے کی توفیق عطا فرمائے۔
 اور یہ پیغام آگے پہنچانے کی ہمت عطا فرمائے۔

میں نے قرآن کی سورۃ الشمس کی آیت نمبر 9 کی تلاوت کی ہے۔

اللہ تعالیٰ ارشاد فرماتا ہے۔

قَدْ أَفْلَحَ مَنْ زَكَّاهَا

Undoubtedly he attained to his goal who
cleaned its soul.

اس شخص نے کامیابی حاصل کر لی جس نے اپنے نفس کو ستھرا کر لیا۔

خالق کائنات بھل جلائے نے انسان کو جب پیدا کیا تو اس کو ایک چمکتا دل دیکر
دنیا میں بھیجا۔ لیکن بلوغ کے بعد معاشرے کے اثرات کی وجہ سے اسکے دل پر کئی قسم
کے پردے آلودگی اور غبار کی وجہ سے پڑ جاتے ہیں۔ آئینہ ادراک دھندلا ہو جاتا ہے تو
جو شخص پھر کوشش کرتا ہے اور اپنے دل کا میل اتارتا ہے۔ یا اپنے دل کو وہ میلا نہیں
ہونے دیتا اسے پاک اور صاف رکھتا ہے۔ اللہ تعالیٰ اس شخص کو کامیاب شخص قرار
دے رہا ہے۔

اس سلسلے میں جو کوشش ہے اسکو بہت بڑے جہاد سے تعبیر کیا گیا ہے۔

اللہ تعالیٰ قرآن مجید کی سورۃ العنکبوت کی آیت نمبر ۶۹ میں ارشاد فرماتا ہے۔

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا

وہ لوگ جو ہماری ذات کے بارے میں جہاد کرتے ہیں۔ ہمیں ڈھونڈھنے
کے لیے کوشش کرتے ہیں۔ اور ہمیں راضی کرنے کے بارے میں ہر وقت مصروف
رہتے ہیں۔

لَنَهْدِيَنَّهُمْ سُبُلَنَا

تو ہم خود ان کو اپنے راستے دکھا دیتے ہیں۔ ان کو اپنی ذات کا پتہ دیتے ہیں۔

وَإِنَّ اللَّهَ لَمَعَ الْمُحْسِنِينَ

اور بے شک اللہ تعالیٰ احسان کرنے والوں کے ساتھ ہے۔

انسانی نفس کی آلودگی کو دور کرنا

یہ تصوف کا مین کردار ہے وہ دل جو کسی طرح بھی خالق کائنات جل جلالہ کے نور سے منقطع ہو کر جزوی طور پر یا کلی طور پر اس میں اندھیرے جب چھانیں لگیں تو تصوف سے تعبیر کیوں کیا جاتا ہے۔

الصُّوفِيَّةُ وَالتَّصَوُّفُ کتاب میں اسکی سب سے پہلی وجہ یہ بیان کی ہے،

۱. التَّصَوُّفُ مُشْتَقٌّ مِنَ الصِّفَا

تصوف صفا سے مشتق ہے۔ صفا کا معنی تصفیہ کا معنی تصفیہ ہے تو اس کے اندر دل کا تصفیہ دیا جاتا ہے۔ تو جو لوگ اس کا میں معروف رہتے ہیں اس کو صوفی کہا جاتا ہے۔ اور انکے اس شعبہ کو تصوف سے تعبیر کیا جاتا ہے۔ دوسری وجہ یہ ہے

تصوف مَفْوُة سے مشتق ہے، مَفْوُة کا معنی صفات کے ساتھ متصف کے ساتھ متصف ہونا ہے تو چونکہ تصوف سے ایک انسان کے کمالات سے متصف ہوتا ہے، تو اس واسطے اس کردار کو تصوف کے لفظ سے تعبیر کیا جاتا ہے، کہ اس میں مَفْوُہ والی حیثیت آگئی، صفات کے ساتھ انسان مزین ہو گیا اور متصف ہو گیا۔

(تیرا معنی نسبت کے لحاظ سے ہے)

التَّصَوُّفُ مُشْتَقٌّ مِنَ الصِّفْوَةِ

تصوف اور صوفی کے الفاظ اس واسطے بولے جاتے ہیں کہ جو لوگ اپنے آپ کو زندگی کے معمولات کے لحاظ سے صُفّہ والوں کی طرف منسوب کر دیتے ہیں۔ جس طرح صُفّہ پر رسول اکرم ﷺ کے صحابہ کرام کی ایک جماعت تھی۔ جو کہ انقطاع اور تجرد کی زندگی گزار رہے تھے۔ اور دنیاوی آلائشوں سے منقطع ہو کر فقط اللہ کی طرف متوجہ رہتے تھے تو بعد میں وہ جماعت جو اپنے آپ کو اس دائرے کے اندر محدود رکھنے لگی تو اس مشابہت کی بنیاد پر کہ اُن کا تعلق صُفّہ کے ساتھ زندگی گزارنے کا ایک تعلق بن گیا ہے تو ان حضرات کو صوفی کہا جانے لگا۔ اور ان کے اس کردار کو تصوف سے تعبیر کیا جانے لگا۔

التَّصَوُّفُ مُشْتَقٌّ مِنَ الصُّوفِ

تصوف صوف سے مشتق ہے۔ صوف ایک قسم کا لباس تھا۔ جو اس وقت اس قسم اور فن کے لوگوں نے پہننا شروع کیا۔ کہ جس میں عاجزی و انکساری تھی۔ اس لباس کی وجہ سے انکو صوفی کہا جانے لگا۔ اور ان کے اس وصف کو تصوف کے ساتھ تعبیر کیا گیا۔

تصوف کی تعریف

اگر ہم تصوف کی تعریف کو جو بحیثیت علم اور بحیثیت فن ہے۔ اس کو دیکھیں تو اس سلسلہ میں حضرت احمد بن مرزوق کے قول۔ کہ مطابق تصوف کی تقریباً دو ہزار تعریفیں ہیں۔ جس سے پتہ چلتا ہے کہ امت نے اس میں کتنی دلچسپی لی اور تصوف کے فن اور بحیثیت علم اسکو کس طرح ایسا رواج ملا اور کتنی دل کی کشش کیساتھ اسکی طرف توجہ کی گئی۔ کہ ہر شخص نے اس فن میں جو کمال حاصل کیا یا اس نے انسانوں کے اندر اس فن کی وجہ سے انقلاب محسوس کیا۔ اور دلوں کی تطہیر کے لحاظ سے اسے جو اس کے

کمالات نظر آئے تو اس نے اُسی لحاظ سے تصوف کے علم کی تعریف کی ایک جامع تعریف ان دو ہزار تعریفات میں سے یہ ہے۔

التَّصَوُّفُ هُوَ عِلْمٌ "يُعْرِفُ بِهِ أَحْوَالَ النَّفْسِ مَحْمُودَهَا وَ مَذْمُومَهَا وَ كَيْفِيَّةَ تَطْهِيرِهَا مِنَ الْمَلْمُومِ مِنْهَا وَ تَحْلِيَّتِهَا بِالْإِتِّصَافِ بِمَحْمُودِهَا وَ كَيْفِيَّةَ السُّلُوكِ وَالسَّيْرِ إِلَى اللَّهِ تَعَالَى

تصوف وہ علم ہے کہ جس کی وجہ سے نفس کے حالات کو پہچانا جاتا ہے مختلف علوم کے مختلف موضوعات ہوتے ہیں۔ مثال کے طور پر طب کا موضوع بدن انسان ہے۔ صحت و مرض کے لحاظ سے کہ انسان تندرست ہے یا بیمار ہے۔ بدن کی یہ حالتیں جاننا طب کا موضوع ہے۔ لیکن نفس کی حالتوں کا جاننا کس لحاظ سے

مَحْمُودَهَا أَوْ مَذْمُومَهَا

کہ نفس کی یہ حالت کیا شریعت کے مطابق ہے یا نہیں۔ اگر مطابق ہے تو وہ اس کی حالت محمود ہے۔ اور اگر مطابق نہیں تو مذموم ہے۔ تو وہ علم جس کی وجہ سے بدن نہیں نفس کے احوال کو پہچانا جائے کہ ان میں سے پسندیدہ احوال کونسے ہیں اور ان میں مذموم احوال کونسے ہیں۔ ایسے علم کو علم تصوف کہا جاتا ہے۔ اور پھر اس میں یہ ہی نہیں بلکہ اسمیں پہلے نمبر پر نفس کے احوال کو پہچاننا اور شناخت کرنا اس سے تو یہ پتہ چلے گا کہ نفس بیمار ہے یا صحیح ہے لیکن اگر وہ بیمار ہے تو تصوف کی تعریف کا دوسرا حصہ یہ ہے۔

وَ كَيْفِيَّةَ تَطْهِيرِهَا مِنَ الْمَلْمُومِ مِنْهَا وَ تَحْلِيَّتِهَا بِالْإِتِّصَافِ بِمَحْمُودِهَا

پھر یہ جاننا کہ اسمیں جو حالت بری ہے اس بری حالت سے نفس کو پاک کیسے

کیا جاسکتا ہے۔ پہلے یہ ہے کہ یہ جاننا کہ نفس کے حالات میں سے اچھی حالتیں کونسی ہیں۔ اور بری کونسی ہیں۔ اگر کوئی بری ہے تو پھر تصوف یہ ہے کہ اس طریقے کو جاننا کہ جس کی بنیاد پر نفس اور روح کی اس بری حالت کو دور کر کے نفس کو غسل دیا جاسکتا ہے۔ اور پھر نفس کو ستھرا کیا جاسکتا ہے۔

و تَحْلِيَّتُهَا بِالْاِتِّصَافِ بِمَحْمُودِهَا .

اس میں دو شعبے ہیں۔ مذموم کو دور کر کے نفس کو پھر اچھی صفت کیساتھ متصف کیا جاسکتا ہے۔ تیسرے نمبر پر یہ ہے۔

و كَيْفِيَّةُ السُّلُوكِ وَالسِّيَرِ إِلَى اللَّهِ

نفس کو صاف کرنے کے بعد پھر اللہ کی طرف سفر کیسے کیا جاسکتا ہے۔ اس طریقے کو پہچاننا۔ اس مجموعی کردار کو تصوف کہا جاتا ہے۔

سب سے پہلے نفس کی حالتوں کو جاننا کہ محمود کونسی ہیں اور مذموم کونسی ہیں۔ نفس کے احوال اچھے کونسے ہیں اور برے کونسے ہیں۔ پھر جو برے ہیں ان کو دور کرنے کا طریقہ کیا ہے۔ چونکہ نفس تو ایک ایسی چیز ہے جو غیر محسوس ہے۔ یوں تو نہیں کہ بدن پر پانی ڈالا غسل کر لیا تو گندگی دور ہوگئی۔ اب نفس جو ایک غیر محسوس چیز ہے اس کو دھونے کا طریقہ بھی بڑا عجیب طریقہ ہوگا۔ وہ طریقہ پڑھ لینا کہ اب نفس بری خصلتوں سے پاک کیسے کیا جائے گا۔ اور اس بری خصلت کی جگہ نفس میں اچھی خصلت کو آباد کیسے کیا جائے گا۔ اور اس کے بعد جب نفس میں اچھی خصائص آگئیں اب یہ جاننا کہ اس تیاری کے بعد اللہ کے دربار کا سفر کیسے کیا جائے گا۔ یہ سلوک کی منزل کہا جاتا ہے۔ جسمیں ایک انسان تین مراحل سے گذرتا ہوا سب سے پہلے اپنے نفس کی تلاشی لے

رہا تھا پھر اس کے احوال کو جان کے اگر برے نکلے تو ان کو بدل کر اچھے لارہا تھا۔ اور اس کے بعد اس نے اپنے رب کے دربار کی طرف سفر شروع کر دیا۔ یہ وہ علم ہے کہ جس کو تصوف کے ساتھ تعبیر کیا جاتا ہے۔ اور جو دوسرے الفاظ میں اسلام کی تمام تر تعلیمات کا گلدستہ محسوس ہوتا ہے۔ اس واسطے اول سے لیکر آخر تک اسلام اسی چیز کا نام ہے کہ انسان اپنے آپ کو اتنا ستھرا بنا لے کہ وہ اپنے رب کے دربار میں شایان شان ہو جائے۔ اور اس کو اپنے رب کے دربار میں قبول کر لیا جائے۔

تصوف کی اس حقیقت کیساتھ اب یہ بات ہم دیکھیں گے کہ تصوف کی آخر ضرورت کیا ہے۔ جس طرح کہ میں نے عرض کیا کہ یہ دوسری صدی ہجری میں یہ لفظ متعارف ہوا۔ تو اس کی ضرورت کیا پڑی؟ یہ حقیقت ہے کہ صحابہ کرام سے بڑھ کر کوئی صوفی نہیں ہو سکتا۔ لیکن لفظ تصوف کا تعارف دوسری صدی ہجری میں ہوا۔

اس کی ضرورت بھی دوسری صدی ہجری میں محسوس کی جانے لگی۔ اصل میں رسول اکرم ﷺ نے جس سوسائٹی کو اپنے انوار و تجلیات کے زیر سایہ پروان چڑھایا تھا۔ انھیں اس قدر عظیم بنا دیا تھا کہ انہیں کسی لحاظ سے بھی کسی اور نصاب یا کورس کی ضرورت ہی نہیں تھی۔ جس طرح آپ فقہ کے لحاظ سے پہلے یہ سن چکے ہیں۔

ان کے دل ہی علوم کے صندوق تھے۔ نہ ان کو کسی اصول کے بنانے کی ضرورت تھی نہ کوئی کتاب پڑھنے کی ضرورت تھی۔ اور نہ ہی کسی طرح آگے قانون سنبھالنے کی ضرورت تھی۔ ”تو ایک نگاہ رسول علیہ السلام سے جو پڑھتے ہے، ہم وہ ہزار کتاب سے بھی نہیں پڑھ سکتے۔ اور سرکار کی تجلی سے ان کا دل جتنا روشن ہوتا تھا۔ ہم تزکیے کے ہزار کورسز سے بھی وہ کمال حاصل نہیں کر سکتے۔ اور یقیناً اس حقیقت تک

نہیں پہنچے سکتے۔ تو ان کو یہ ضرورت نہ تھی کہ اس طرح کی صورتحال سے اپنے نفس کو صاف کیا جائے پاک کیا جائے اس واسطے کہ وہاں آفتاب نبوت کی کرنیں براہ راست ان کے سینوں پر پڑ رہی تھیں۔ اور

يُخْرِجُهُم مِّنَ الظُّلُمَاتِ إِلَى النُّورِ

کا جو کردار تھا اس کی وجہ سے ان کو اتنا مظہر اور اتنا مقدس بنا دیا گیا تھا کہ انہیں اور کسی چیز کی ضرورت ہی نہیں پڑتی تھی۔ رسول اکرم ﷺ کی مقدس نگاہ کی انوار و تجلیات ہی ان کے دلوں کو ادراک کے آئینے کی حیثیت سے روشن کرنے کے لیے وہ ساری چیزیں کافی تھیں۔ لیکن امت کا کارواں آگے چلا تو کیا ہوا ہر محاذ میں ضرورت پڑی یہاں تک کہ جو زبان وہ بولتے تھے وہ بھی محفوظ نہ رہنے لگی اس میں اجنبی لفظ شامل ہوئے۔ اب ضرورت محسوس ہوئی کہ گرامر کو مرتب کر دیا جائے۔

حضرت علی المرتضیٰ رضی اللہ عنہ نے ابوالاسود دہلی کو یہ کہہ دیا کہ تم نحو کو ترتیب دو قانون لکھو۔ کہ زیر کہاں آئے گی زیر کہاں آئے گی۔ یہ پیمانے اور یہ جو قواعد ہیں ان کو ترتیب دے دو۔ اب پہلے یہ نہیں تھا۔ اب ضرورت محسوس ہوئی کہ اجنبی زبانیں اسمیں شامل ہو رہی ہیں۔ اگر ایسا ہوتا رہا تو عرب کو اپنی لغت کا پتہ ہی نہیں چلے گا۔ کہ اس کی حیثیت کیا تھی۔ ایسے ہی

علم شریعت کی تدوین کے لحاظ سے جب خطرہ محسوس ہوا تو حضرت امام اعظم ابوحنیفہ رحمۃ اللہ علیہ نے فقہ کی تدوین کی اور شریعت کو مدون کیا۔

بعد والے مرحلے میں محدثین نے حدیثوں کو اکٹھا کرنا شروع کر دیا۔ تو یہ سارے کام ضرورت کے پیش نظر تھے۔ تو جس طرح ان میدانوں میں ضرورت محسوس

کی جارہی تھی۔ ایسے ہی عمل میدان میں ضرورت تھی۔ کہ نئی نئی قومیں دائرہ اسلام میں داخل ہوئی ہیں۔ اور پھر شیطان کے وساوس روزانہ انسانوں کو گندہ کرنے کی کوشش کر رہے ہیں تو کوئی ایسا شعبہ بھی ہونا چاہیے جس سے وہ کیفیت محفوظ کی جائے جو رسول اکرم ﷺ کے پاس بیٹھے ہوئے صحابہ کرام کے عمل کی ہوتی تھی۔ تو جس طرح علم کے لحاظ سے پہرہ کی ضرورت پڑ گئی کہ پرانا علم جو مٹا اسکو محفوظ کیا جائے۔ تاکہ علم اٹھ نہ جائے اور بعد والوں کا نقصان نہ ہو جائے۔ تو ایسے ہی عمل کی جو بلندیں تھیں۔ ان کو محفوظ کرنے کے لیے اور بگاڑ سے عمل کو بچانے کے لیے اور آئندہ کی بہتری کے لیے جس چیز کی ضرورت محسوس کی جارہی تھی اسی کو تصوف سے تعبیر کیا جاتا ہے۔

اور بالخصوص رسول اکرم ﷺ کے پاس ہوتے ہوئے جو عمل کی کیفیت تھی اب کیفیت ایسی چیز ہے کہ جس کو لفظوں میں بیان نہیں کیا جاسکتا۔ اس کے لیے خود دل میں ایک نور پیدا کرنا پڑتا ہے۔ ایک چاشنی اور ایک ذوق پیدا کرنا پڑتا ہے۔ تو ایسے اصول بنادئے گئے کہ جن پر انساب جب چلے گا تو اس کا تعلق بارگاہ نبوت کے ساتھ مضبوط ہو جائے گا۔ اور مستقبل کی راہوں کو امت مسلمہ کے لیے تلاش کرنا آسان ہو جائے گا۔ دوسرے لفظوں میں یوں سمجھو کہ جس وقت رسول اکرم ﷺ کے صحابہ کرام رضوان اللہ علیہم اجمعین کا عہد مقدس گزرتا جا رہا تھا۔ اور وہ جو زمین پر چلتے پھرتے تقویٰ کے ماڈل تھے اٹھتے جا رہے تھے تو اب مادہ پرستی کا حملہ ہو رہا تھا۔ خواہش اور سیم و زر کی چیزیں جب جب انسانی ضمیر کو سرنگوں کرنا چاہتی تھیں اور انسان کو ٹھکست دینا چاہتی تھیں۔ تو اب صلحاء نے کہا کہ ہمیں اسکا جواب دینے کے لیے کوئی ایسی پاور بتانی چاہیے کہ جس کی وجہ سے ایسی ڈھال ہمارے پاس ہو کہ وہ ہر حملے کو جھکے۔

ان سے اپنے دل کو بچالیں اور امت کی متاع کو محفوظ کر لیں۔ تو اس رد عمل میں مادہ پرستی کا ایک شوراٹھا اور امت پر حملہ ہو گیا تو اس وقت تصوف کو ڈھال کے طور پر استعمال کیا گیا۔ تاکہ اس مادہ پرستی اور اس خواہش پرستی کے جو جراثیم ہیں امت مسلمہ میں داخل نہ ہو سکیں اور ایسا مقدس نصاب ہو کہ جن کے پڑھنے سے پھر وہی ذوق تازہ ہوتا رہے۔ جو تعلیمات رسول اکرم ﷺ حاصل کرنے والوں کو بظاہر ملتا جا رہا تھا۔

اب اس سلسلے میں چند احادیث کو میں درمیان میں پیش کرنا چاہتا ہوں کہ جس یہ پتہ چلے گا کہ واقعی ایک تبدیلی رونما ہو رہی تھی۔ اور جب ہر عمل کا کوئی نہ کوئی رد عمل ہوتا ہے۔ اور جب شیطان کی طرف سے ایسا حملہ ہو رہا تھا پھر اللہ والوں نے دفاع کے لیے کوئی ضرور کردار ادا کرنا تھا۔ تو یہ تصوف کی بنیاد اس ضرورت کے پیش نظر بحیثیت فن رکھی گئی ورنہ حقیقت تو اسکی پہلے بھی موجود تھی۔ اور ان کو رسول علیہ السلام کی تجلیوں کیساتھ حاصل ہو رہا تھا۔ اور اب بعد میں ملنا تھا مختلف وظیفوں سے عبادتوں، ریاضتوں سے لیکن حقیقت پہلے موجود تھی تو اسکا اسلام کی حقیقت کے ساتھ تعلق ہے۔ یہ اس لئے آج واضح کرنا چاہتا ہوں کہ آج کچھ لوگ تصوف کے خلاف ادھار کھائے بیٹھے ہیں اور سمجھتے ہیں کہ یہ بھی ہماری لگائی گئی ڈیوٹی ہے۔ کہ ہم نے اس پر بھی تنقید کرنی ہے۔ یہ امت کا وہ دستور ہے کہ جس کی بنیاد پر شروع سے لیکر آج تک تقویٰ و طہارت کی دولتوں کو محفوظ کیا جاتا رہا۔ اور اس کے نتیجے میں آج تک اس کی برکات امت میں نظر آرہی ہیں۔

رسول اکرم ﷺ کے دل میں اللہ کی محبت کا رنگ تھا اور جو کچھ آپ کو میسر تھا۔ وہ یقیناً صحابہ کرام کے پاس موجود نہیں تھا۔ اور صحابہ کرام جب تک آپ کے پاس بیٹھے

رہتے تھے جو کچھ حالت اس وقت ہوتی تھی جب وہ جا کے کاروبار میں لگ جاتے تھے اس وقت وہ حالت نہیں ہوتی تھی۔ اگرچہ جب وہ کاروبار میں تھے کسب حلال میں تھے۔ اس وقت بھی عبادت ہی کر رہے تھے۔ اس وقت بھی انکی حالت یہ ہے کہ اگر بعد والے غوث قطب کروڑ مل جائیں پھر بھی اس حالت کو نہیں پہنچے سکتے لیکن بہر حال وہ حالت اس حالت سے کم درجے کی تھی کہ جب ماہ نبوت کے سامنے بیٹھے ہوتے تھے۔ رسول اکرم ﷺ کا دیدار ان انکی آنکھوں میں ہوتا تھا۔

ایسی حالت کے اندر وہ دل کی کیفیات ہوتی تھیں وہ جب دور بیٹھے ہوتے تھے۔ یقیناً وہ حالت نہیں ہوتی تھی۔ جب یہ کارواں آگے گزر کے تابعین کے وادیوں میں داخل ہو رہا تھا ان تابعین کی وہ حالت نہیں تھی جو صحابہ کرام کے دل میں حالت موجود تھی۔ اب یہ سوچ لو وہ تابعین کہ جن کی صدی کو خیر القرون میں شامل کیا گیا ہے۔ اور جن کے بارے میں یہ آگیا ہے کہ ان کے قریب بھی جہنم کی آگ نہیں جائے گی۔ اس واسطے کہ انھوں نے رسول اکرم ﷺ کے صحابہ کرام کو دیکھا ہے۔ لیکن بتدریج تبدیلی ضرور آرہی تھی۔ اور ایک تغیر آرہا تھا۔ دل کی دنیا کے لحاظ سے۔ اگرچہ زہد تابعین کی امت میں کوئی مثال نہیں ملتی۔ اتنا بڑا زہد و تقویٰ تھا تابعین کا لیکن صحابہ کرام کے مقابلے میں تبدیلی آچکی تھی۔ تو جب مسلسل ایک انحطاط آرہا تھا۔ اور تبدیلی کی طرف ایک میلان بڑھ چکا تھا تو اب اس تصوف کی ضرورت کو محسوس کیا گیا کہ پہلے لوگوں کو تو بارگاہ نبوت سے ملا ہوا جو فیض براہ راست جو پایا ہے اور پھر بالواسطہ ان کے لیے بہت بڑا حصہ موجود ہے۔ اور اب ہمیں ہر جہت کے لحاظ سے چونکہ سامنا کرنا ہے۔ ہر شخص ایسا نہیں کہ جس کا دل اتنا بارگاہ نبوت سے ملا ہوا ہو کہ آج بھی ویسا ہی فیض

حاصل کر سکے اگرچہ ادھر سے تو کوئی کمی نہیں ہے۔ لیکن ہر شخص کی صلاحیت اجاگر کرنے میں ان کو وقت لگے گا وہ صلاحیت کو زندہ کرنے والا فن اور تابندہ کرنے والی چیز جسکو تصوف کے نام سے تعبیر کیا جاتا ہے۔ اور اس انداز میں ضرورت محسوس کرتے ہوئے امت کے صالحین نے ایک نصاب کی شکل امت کو تصوف کا کورس عطا فرما دیا ہے۔

یہ جو میں نے بیان کیا اسکی حدیث سے ہمیں واضح طور پر مثال نظر آتی ہے۔

یہ حدیث شریف مسلم شریف میں موجود ہے۔ حدیث نمبر ۲۸۵۰ اور مشکوٰۃ

شریف کے صفحہ نمبر ۴۵۸ پر موجود ہے۔ حضرت ابوذر غفاری اس حدیث کے راوی

ہیں۔ رسول اکرم ﷺ ایک دن فرمانے لگے

وَاللّٰهُ لَوْ تَعْلَمُونَ مَا اَعْلَمُ لَضَحِكْتُمْ قَلِيلاً وَ لَبَكَيْتُمْ كَثِيْرًا

میرے صحابہ کرام اگر تمہیں اتنا پتہ چل جائے جتنا مجھے پتہ ہے اور اتنا علم

تمہیں آجائے جتنا مجھے ہے تو پھر تم زیادہ روتے رہو۔ اور بہت کم ہنسا آئے۔ تم

روتے ہی رہو۔ تمہیں جو آج وقت ملتا کہ جس میں ہنس لیتے ہو۔ اور اپنے کاروبار میں

جا کے لگ جاتے ہو۔ تمہیں وہ علوم حاصل نہیں ہیں جو مجھے حاصل ہیں۔

ایک تو یہاں سے یہ بھی پتہ چلا کہ مجموعی طور وہ صحابہ کرام کہ جن کے ایک چلو علم

کا ہم کروڑوں مقابلہ نہیں کر سکتے۔ میرے محبوب علیہ السلام کے علم کا عالم کیا ہوگا کہ

ان سب کے مقابلے میں فرما دیا کہ تمہیں وہ معلومات نہیں ہیں۔ جو میرے رب نے

مجھے معلومات عطا فرمائی ہیں۔ اور پھر علم یہ خوف پیدا کرتا ہے اور اس کی بنیاد پر عمل آتا

ہے تو اس سے یہ بھی پتہ چلا کہ کوئی امتیازی ملیہ السلام سے عمل میں کیسے بڑھ سکے گا

جب صدیق و عمر عثمان و علی طلحہ و زبیر سعد سب رضوان اللہ علیہم اجمعین جیسے لوگ آگے

نہیں جاسکتے تو آج کا کوئی امتی عمل میں آگے کیسے جاسکتا ہے۔ تمہیں اگر مجھ جتنا علم آجائے تو پھر تم اکثر روتے رہو اور بہت کم تمہیں ہنسنے کا کوئی موقع ملے۔

اور رسول اکرم ﷺ نے ارشاد فرمایا

وَتَلَذُّنُكُمْ بِالنِّسَاءِ عَلَى الْفَرَشَاتِ

تم میں کسی کی یہ مجال نہ ہو کہ وہ اپنے گھر اپنی اہلیہ کیساتھ ایک رات بھی بسر کر سکے اتنا خوف طاری ہو جائے وہ بستر پر لذت حاصل کرنا بھول جائے۔

وَلَعَنَ جُتْمُ إِلَّا الصَّعْدَاتِ

تم جنگلوں کی طرف نکل جاؤ، صحراؤں کی طرف اپنے گھر آنے کا نام نہ لو کسی کی طرف دیکھ نہ سکو کسی سے کلام نہ کر سکو۔ ہر وقت آنسو بہتے رہیں۔ اور تم جنگلوں صحراؤں میں پڑے رہو۔

تُجَارُونَ إِلَى اللَّهِ

گزر گزرا کے اللہ سے دعائیں مانگتے رہو عاجزی کرتے رہو انکساری اور تنزع میں زندگی گزارتے رہو۔ تم آبادیوں سے باہر نکل جاؤ۔ جنگلوں میں جا کے ڈیرے لگا لو ساری زندگی تم اسی حالت میں گزار دو نہ تم بیوی کے پاس بیٹھ سکو نہ بچوں کے پاس بیٹھ سکو نہ معاشرہ اور سوسائٹی میں رہ سکو۔ اگر تمہیں میری جتنی معلومات ہوتیں۔ تم میں سے کوئی بھی اپنے گھر میں ٹھہر نہ سکتا اور تم نکال جاتے چونکہ تمہیں وہ کیفیات میسر نہیں جو کیفیات مجھے میسر ہیں۔

اسوائے میرے صحابہ گھر میں بیٹھ لیتے ہو اہل و عیال کو بھی ٹائم دیتے ہو کاروبار کو بھی دے لیتے ہو۔ چونکہ تمہیں وہ کیفیات میسر نہیں جو مجھے ہیں۔ اور یہ میری

برداشت ہے کہ وہ سب کچھ موجود بھی ہے۔ پھر بھی تمہیں پاس بٹھاتا بھی ہوں اور سینے سے لگاتا بھی ہوں۔

رسول اکرم ﷺ نے جب یہ بیان کیا۔ تو حضرت ابوذر غفاری رضی اللہ عنہ نے اس وقت یہ لفظ بولے۔

يَا لَيْتَنِي كُنْتُ شَجَرَةً تُغْضَدُ

کاش میں ایک درخت ہوتا جس کو کاٹ دیا جاتا۔ کوئی حیثیت نہ ہوتی درخت ہوتا میں کوئی انسان نہ ہوتا۔ انسان سے تو مواخذہ بڑا ہے انسان پر تو ذمہ داریاں بہت ہیں۔ اسکے لیے کیفیات بڑی اہم ہیں۔

حضرت ابوذر غفاری جو منفرد قسم کے صوفی ہیں اس امت کے یوں بولنے لگے کاش میں ایک درخت ہوتا مجھے کاٹ دیا جاتا۔ اب تصور کرو کہ رسول اکرم ﷺ کی اپنی کیفیات کس قدر بلند و بالا ہیں۔ اور ان کے مقابلے میں صحابہ کرام اگراں میں ہر ایک صوفی کڑوڑ یا صوفیوں سے بڑا صوفی لیکن محبوب علیہ السلام کے قلب اطہر کے مقابلے میں انکو وہ حیثیت حاصل نہیں ہے۔ اس واسطے واضح طور پر فرمادیا۔ اگر تمہیں ایسا علم میسر ہوتا تو پھر ایسا ہوتا۔ تو چونکہ ایسا علم تمہیں میسر نہیں ہے۔ لہذا اس کے جواب میں جو چیز آئی تھی وہ بھی تم اس وقت موجود نہیں ہے۔ تم اس وقت میرے پاس بیٹھے ہو کاروبار بھی کرتے ہو۔ اگرچہ ہر لمحہ ان کا سعادتوں میں گزرتا ہے لیکن وہ مسئلہ کہ سارے گھر ہی چھوڑ جاتے جنگل میں چلے جاتے اور ہر وقت روتے ہی ربتے ایسی صورتحال نہیں تھی تو اس سے پتہ چلا کہ رسول اکرم ﷺ کے قلب اطہر سے صحابہ کرام کو فیض ملا ہے اور صحابہ کرام جب تک رسول اکرم ﷺ کے پاس بیٹھے ہیں اس

وقت حالت اور درجے کی ہے۔ اور وہاں سے نکل کر جب اپنے کام پہ چلے گئے ہیں اگرچہ حکم خداوندی پر گئے ہیں لیکن اب دل کی وہ حالت نہیں رہی جو پہلے محبوب علیہ السلام کی آنکھوں کے سامنے موجود تھی۔

یہ حدیث شریف مشکوٰۃ شریف کے صفحہ نمبر ۲۵۸ پر موجود ہے۔

حضرت حنظلہ رضی اللہ عنہ جو کاتب وحی ہیں ان کا بیان ہے کہتے ہیں

لَقِيتُ أَبُو بَكْرٍ

مجھے سیدنا صدیق اکبر رضی اللہ عنہ ملے تو مجھ سے انہوں نے پوچھا

كَيْفَ أَنْتَ

اے حنظلہ کیا حال ہے تو میں نے کہا

نَافِقٌ حَنْظَلَةٌ

حنظلہ تو منافق ہو گیا۔ حضرت سیدنا صدیق اکبر رضی اللہ عنہ نے جب مجھ سے

پوچھا۔ کہ اے حنظلہ تیرا حال کیا ہے تو میں نے کہا حال کیا ہونا ہے میں تو منافق ہو گیا

ہوں۔ حضرت ابو بکر رضی اللہ عنہ نے کہا

سُبْحَانَ اللَّهِ مَا تَقُولُ

اے حنظلہ کیا کہتے ہو۔ یہ کیسی بات ہے تم تو پکے صحابی ہو تم کیسے کہہ رہے ہو کہ

حنظلہ منافق ہو گیا ہے۔ اب یہاں سے یہ بھی اندازہ لگاؤ کہ وہ اپنے دل کی تلاشی کتنی

لیتے گئے۔ اور کس حد تک اس کھوج میں تھے دل کی حالت کیا رہتی ہے۔ اور تقابل کرتے

رہتے تھے کہ رسول اکرم ﷺ کے زیر سایہ بیٹھے ہوتے ہیں اس وقت حالت کیا ہوتی

ہے اور جب گھریبوی بچوں کے پاس چلے جاتے ہیں اس وقت حالت کیا ہوتی ہے اب

کیا دور تک حضرت حظلہ رضی اللہ عنہ نے سوچا ہوا تھا۔ سیدنا صدیق اکبر رضی اللہ عنہ نے پوچھا آخر وجہ کیا ہے۔ کیا منافقت سمجھتے ہو۔ تو حضرت حظلہ کہنے لگے وہ یہ ہے۔

نَكُونُ عِنْدَ رَسُولِ اللَّهِ ﷺ

ایک وقت وہ ہوتا ہے کہ جب ہم رسول اکرم ﷺ کی خدمت میں ہوتے ہیں۔ تو کیا ہوتا ہے۔

يَذْكُرُنَا بِالنَّارِ وَالْجَنَّةِ

آپ ہمیں قرآن پڑھ کے سناتے ہیں۔ جنت کا منظر سامنے ہوتا ہے۔ جنت کے بارے میں درس ہوتا ہے۔ کبھی جہنم کی باتیں بتائی جاتی ہیں۔ تو جس وقت ہم آیات کو سنتے ہیں تو کیا ہوتا ہے۔

حَتَّى كَأَنَّا رَأَيْنَا عَيْنِ

یوں لگتا ہے کہ جیسے جنت کے سامنے دیکھ رہے ہیں۔ ایسا رسول اکرم ﷺ کا انداز ہوتا ہے کہ لفظوں سے ہمیں جنت نظر آتی ہے۔ نبی اکرم ﷺ جب جہنم سے ڈراتے ہیں۔ تو یوں لگتا ہے کہ محسوس کا ہم نے مشاہدہ کر لیا ہے۔ تو جنت کو دیکھ کر بندگی کا مزید شوق پیدا ہوتا ہے۔ اور جہنم کے ان شعلوں کی وجہ سے برے کاموں سے مزید بے زاری پیدا ہو جاتی ہے۔ یہ اس وقت تک حالت ہوتی ہے جب تک ہم رسول اکرم ﷺ کے دربار میں موجود ہوتے ہیں۔ پھر کہتے ہیں ایک وقت آتا ہے۔

إِذَا خَرَجْنَا مِنْ عِنْدِ رَسُولِ اللَّهِ ﷺ

جب ہم اجازت لے کے گھروں کو جاتے ہیں۔

عَافَسْنَا الْأَرْوَاحَ وَالْأَوْلَادَ وَالضُّبُعَاتِ

تو ہم اپنی ازواج کے پاس اپنے بیٹوں کے پاس جا کے مصروف ہو جاتے ہیں۔
والفصیحات اپنے کاروبار میں لگ جاتے ہیں۔ گھر چلے جاتے ہیں۔ اہل وعیال کو بھی ٹائم
دیتے ہیں۔ کاروبار کو بھی ٹائم دیتے ہیں۔ تو جب وہاں جاتے ہیں تو کہتے ہیں۔

فَفَسَيْنَا كَثِيرًا

وہ پہلے والی لذت نہیں رہتی جو اس وقت تھی جب رسول اکرم ﷺ کے
ساتھ موجود تھی۔ وہ لذت برقرار نہیں رہتی جب ہم گھروں کو چلے جاتے ہیں۔ یہ
صورتحال جب میں تبدیلی دیکھی کہ وہاں اور ہے اور گھر میں اور ہے۔ تو میں نے اسکو
مناقت کہہ دیا ہے۔ کہ اب منافقت آگئی حظلہ منافق ہو گیا کہ جیسی حالت سرکار کے
سامنے ہوتی ہے وہی گھر میں ہونی چاہیے۔ آخر گھر میں آنے کے بعد بیوی بچوں کے
پاس آنے کے بعد کاروبار میں لگ جانے کے بعد دل کی حالت تبدیل کیوں ہو جاتی
ہے۔ جب حضرت حظلہ رضی اللہ عنہ نے اپنے نفس کی تلاشی لی یہ مرض بیان کیا تو
سیدنا صدیق اکبر رضی اللہ عنہ نے اسکی تصدیقات کی کہنے لگے۔

إِنَّا لَنَلْقَىٰ مِثْلَ هَذَا

حظلہ یہ تو ہم بھی محسوس کرتے ہیں۔ جو بات تم نے محسوس کی وہ ہم بھی محسوس
کرتے ہیں۔ کہ رسول اکرم ﷺ کے سامنے ہماری حیثیت اور ہوتی ہے۔ لیکن جب
گھروں کو چلے جاتے ہیں تو دل کی حالت اور ہوتی ہے۔ اور پھر یہ یقین سے سمجھیں کہ
انکی وہ گھروں کی دل کی حالت جس پر ان کو اس وقت اعتراض تھا وہ بعد والے صوفیا سے
کروڑ درجہ اونچی حالت تھی۔ لیکن پھر بھی وہ خیر الوقت کے سب سے بڑے قائد
ہیں۔ امت کے اندر سے انھیں یہ چاہیے تھا کہ مزید اسمیں کوئی چمک پیدا ہونی چاہیے۔

جس وقت حضرت صدیق اکبر رضی اللہ عنہ نے کہہ دیا۔ حظلہ یہ تو میں بھی محسوس کرتا ہوں کہنے لگے چلو دونوں ہم چلتے ہیں اور رسول اکرم ﷺ سے جا کے پوچھتے ہیں۔

یہ دونوں جس وقت رسول اکرم ﷺ کے پاس پہنچے اور ساری بات بیان کر دی۔ صدیق اکبر کہتے ہیں کہ حظلہ آئے میں نے حال پوچھا تو یہ کہتے ہیں میں منافق ہو گیا ہوں اور پھر میں نے پوچھا منافقت کیا ہے تو انہوں نے یہ صورتحال بیان کر دی۔ یا رسول اللہ ﷺ اب اسکا حکم کیا ہے۔

تو میرے محبوب علیہ السلام کا جواب یہ تھا

قَالَ رَسُولُ اللَّهِ ﷺ وَالَّذِي نَفْسِي بِيَدِهِ

میرے صحابہ سن لو میرے اس اللہ کی قسم ہے جس کے قبضہ قدرت میں میری

جان ہے۔

إِنْ لَوْ تَدُومُونَ عَلَى مَا تَكُونُونَ عِنْدِي وَفِي الذِّكْرِ لَصَافَحْتُكُمْ
الْمَلَائِكَةَ عَلَى فُرُشِكُمْ وَفِي طُرُقِكُمْ.

میرے صحابہ یہ فرق تو آخر ظاہر ہونا ہی ہے۔ اگر یہ بھی ظاہر نہیں ہوگا تو تمہیں
میرے دربار کی عظمت کا پتہ کیسے چلے گا۔ ایسی تو کچھ تبدیلی آنی چاہیے سن لو۔

إِنْ لَوْ تَدُومُونَ عَلَى مَا تَكُونُونَ عِنْدِي

میری پاس رہتے ہوئے جو تمہاری حالت ہوتی ہے اگر وہی بعد میں بھی رہے

لَصَافَحْتُكُمْ الْمَلَائِكَةَ

پھر تو فرشتے تم سے مصافحہ کرنے آجائیں۔ فرشتے آ کے تم سے مصافحہ کریں۔

عَلَى فُرُشِكُمْ

کہاں کعبہ جاؤ تو اور وہ تم سے مصافحہ کرنے آئیں یا بیت المقدس میں پہنچو اور وہ مصافحہ کرنے اتریں فرمایا نہیں تم اپنے بستر وں پہ بیٹھو گے وہ آ کے تم سے مصافحہ کریں گے۔

وَفِي طَرَفِكُمْ

تمہارے راستوں میں لائیں بنا کے کھڑے ہوں گے تم سے مصافحہ کرنے کے لیے۔

لَكِنْ يَا حَنْظَلَةُ سَاعَةً سَاعَةً

لیکن اے حنظلہ وقت وقت کی بات ہوتی ہے۔ یہ منافقت نہیں ہے۔ بلکہ تمہارا ایمان پکا ہے۔ تمہارے اندر یقین پکا ہے۔ تمہارا تقویٰ پکا ہے تمہاری طہارت پکی ہے۔ لیکن آخر ساعت ساعت کا فرق ہوتا ہے۔ دربار نبوت والی گھڑی اور ہوتی ہے۔ کارخانہ کی گھڑی اور ہوتی ہے۔ وہ بھی اگرچہ عظمت موجود ہے۔ لیکن یہ فرق درمیان میں رکھا گیا۔ اور اسکو منافقت سے تعبیر نہ کرو یہ تبدیلی باہر جا کے کچھ آتی ہوتی ہے۔ اور تم اپنے خلوص کو برقرار رکھو۔ اللہ اسی پر تمہیں کامیابیاں عطا فرمانے والا ہے۔

تو تمہید میں شروع میں اس انداز کی تبدیلی چونکہ اس وقت بزم سے اٹھ کے بھی آجاتی تھی۔ اب یہ صحابہ کرام اپنے فیلڈ میں موجود ہیں۔ تو ان کو بہت سوز حاصل ہے اور بہت ساز ہے تقویٰ و پرہیزگاری کا بہت رنگ موجود ہے۔ بالآخر جس وقت تابعین کا عہد آرہا تھا اور صحابہ کرام اٹھتے جارہے تھے ایک تقابلی جائزہ حضرت انس رضی اللہ عنہ نے پیش کیا۔ جس سے اس مضمون کی تائید ہوتی ہے کہ اب واقعی اس فن اور کورس کی ضرورت پڑ رہی تھی۔ کہ جس کو تصوف کے نام سے صالحین نے لوگوں میں متعارف کروایا۔

حضرت انس بن مالک رضی اللہ عنہ فرماتے ہیں یہ حدیث شریف بخاری میں اور مشکوٰۃ کے صفحہ نمبر ۴۵۸ پر موجود ہے۔ کہ جب انہوں نے تابعین کے کچھ طریقے دیکھے تو فرمانے لگے۔

إِنكُمْ لَتَعْمَلُونَ أَعْمَالًا هِيَ أَذْقُ فِي أَعْيُنِكُمْ مِنَ الشُّعْرِ

اے تابعین تم کچھ کام ایسے کرتے ہو جو کہ تمہارے نزدیک بال سے بھی زیادہ باریک ہیں۔ یعنی ان کاموں کا چھٹانگ بھی وزن نہیں چہ جائیکہ پہاڑ جتنا وزن ہو۔ تم کچھ ایسے کام کرتے ہو جو تمہارے نزدیک تمہاری آنکھوں میں بال سے بھی وہ کام باریک ہیں۔ اور معمولی سے کام ہیں۔

كُنَّا نَعُدُّهَا عَلَى عَهْدِ رَسُولِ اللَّهِ ﷺ مِنَ الْمُؤَبَّقَاتِ

لیکن وہی کام ہم رسول علیہ السلام کی ظاہری حیات میں مہلکات سے شمار کرتے تھے۔ آج جس کام کو تم سمجھتے ہو کہ کوئی نہیں اسکا بوجھ بال جتنا ہی ہوگا۔ معمولی سی کوئی غلطی ہے یہ کوئی جرم نہیں ہے جس کو تم یہ سمجھتے ہو ہم اسے پہاڑ سمجھا کرتے تھے۔ یہ ہمارے تقویٰ کا جو تقاضا تھا اور ہم جس راہ سے گذر کے آئے ہیں۔ اور ہم نے جو رسول اکرم ﷺ سے پڑھ کے اور سیکھ کے بلند معیار پایا تھا۔ ہم جن چیزوں کو پہاڑ سمجھتے تھے آج تم ان چیزوں کو بال سمجھ رہے ہو۔

اب یہ تابعین کا زمانہ جو خیر والقرون میں سے ہے۔ اور جو تابعین تقویٰ کے پہاڑ ہیں اور بعد والوں سے ہزار مرتبہ افضل ہیں۔ لیکن حضرت انس بن مالک رضی اللہ عنہ نے جو تبدیلی محسوس کی تھی اس کو انھوں نے بیان کر دیا کہ ہمارے نزدیک جو مہلکات میں سے کام تھے۔ اور جس کی وجہ سے بندہ ہلاک ہو جاتا ہے۔ اب تمہارے اندر وہ رائج ہو رہے ہیں اور تم ان کو مہلکات نہیں سمجھتے تم ان کو اپنے لیے کیا سمجھتے ہو۔ یہ معمولی ہیں اور بال سے بھی باریک ہیں تو یہ ایک اس طرح تبدیلی کا ایک تسلسل تھا۔ کہ اب تو تابعین کا زمانہ ہے۔ اس سے آگے جس وقت بات نکلے گی۔ تو

مزید ان کا اعتبار گر جائے گا۔ اب ضرورت تھی ایسی چیز کی جو دوسری صدی ہجری کے اندر ہی تصوف کے نام سے پورا ایک شعبہ رائج کر دیا گیا کہ جن کے قوانین اور جس کے ضابطوں سے پھر لوگوں نے اپنے سینوں کو منور کیا اور دلوں پر پڑے ہوئے غبار کو اتار کے اپنے آپ کو وہی چمک دلائی جو بارگاہ نبوت سے ان کے لیے پہنچ رہی تھی۔

ایسی صورت حال میں اس کی مثال یوں سمجھ لو کہ

ایک مریض کو دوائی پینے کے لیے میسر ہے مٹھا شربت ہے۔ اس کو کہیں درد ہو رہا ہے اور اس درد کے لیے وہ شربت موجود ہے۔ وہ پیے گا تو شربت اس جگہ تک اس کے حلق سے ہوتا ہوا پہنچ جائے گا۔ لیکن دوسرے کو شربت میسر ہی نہیں۔ اور اس کے پاس صرف ایک مالش ہے اب جہاں اس مالش نے پہنچنا ہے وہ منہ کے ذریعے استعمال ہی نہیں کر سکتا۔ اس سے نیا پرابلم بن جائے گا تو اب وہ اس کی مالش سینے کے اوپر کرے گا، رگڑے گا تو آہستہ آہستہ اس کے بدن کی مسام سے ہوتی ہوئی اندر داخل ہوگی اور بڑے وقت کے بعد تدریجا وہاں پہنچے گی جہاں پر شربت ایک منٹ میں پہنچ گیا تھا۔ فوراً گھونٹ بھرنے سے وہاں پہنچا لیکن مالش میں بڑی کوشش کرنی پڑے گی۔ رگڑنا پڑے گا پھر تھوڑی تھوڑی جا کے آگے پہنچے گی اور بڑی دیر کے بعد جہاں ضرورت تھی وہاں جا کے اپنا کام کرنا شروع کر دے گی تو صحابہ کرام رضوان اللہ اجمعین تو دھتے جو گھونٹ پینے والے تھے۔ لیکن بعد والوں کو اب ضرورت پڑ رہی تھی کہ اس طرح کی مالش کے ساتھ انکی تبدیلی ان کے اندر رونما کی جائے تصوف کی حقیقت کے اندر ان کو یہ نصاب دے دیا گیا کہ بعد میں بھی اب گزارہ تو کرنا ہے اور وہ حالت حاصل کرنے کی کوشش تو کرنی ہے۔ تو یہ صوفیاء نے تجربات سے ہمیں ایک نصاب دے دیا کہ جسکی روشنی میں آج بھی دل کو چمک دی جاسکتی ہے۔

اس سلسلے میں یہاں پر مجموعی طور پر تین چیزیں ہیں۔

اس کو معراج التَّصَوُّفِ الی حقائق التَّصَوُّفِ میں بیان کیا گیا ہے۔

أَوَّلُهُ عِلْمٌ وَأَوْسَطُهُ عَمَلٌ وَآخِرُهُ مَوْهَبَةٌ

تصوف میں سب سے پہلے علم دوسرے نمبر پر اس میں عمل ہے اور تیسرے نمبر

پر اس عمل پر مرتب ہونے والا اللہ کا فضل ہے۔

پہلے علم آتا ہے پھر علم کی وجہ سے جس وقت وہ اپنے آپ کو اسکے مطابق ڈھالتا

ہے تو اللہ اسکی محنت کو راییگاں نہیں کرتا۔ اللہ تعالیٰ اس پر اپنی طرف سے ولایت کا ثمرہ

مرتب فرما دیتا ہے۔

اس سلسلے میں علم کتنا ضروری ہے۔

حضرت امام مالک کا یہ قول ایفاظ الہم کے صفحہ نمبر ۶ پر موجود ہے۔

حضرت امام مالک رحمۃ اللہ علیہ فرمانے لگے۔

مَنْ تَصَوَّفَ وَلَمْ يَتَفَقَّهْ فَقَدْ تَزَنَّدَقَ وَمَنْ تَفَقَّهَ وَلَمْ يَتَصَوَّفْ فَقَدْ

تَفَسَّقَ وَمَنْ جَمَعَ بَيْنَهُمَا فَقَدْ تَحَقَّقَ

جو صوفی تو بنے علم دین حاصل نہ کرے تو امام مالک فرماتے ہیں۔ وہاں

زندیق بننے کا خطرہ ہے۔ ہو سکتا ہے وہ زندیق بن جائے۔

وَمَنْ تَفَقَّهَ وَلَمْ يَتَصَوَّفْ

جو علم تو پڑھے مگر تصوف کی طرف مائل نہ ہو فَقَدْ تَفَسَّقَ ہو سکتا ہے وہ فاسق

بن جائے۔ وہ فاسق بن گیا۔

وَمَنْ جَمَعَ بَيْنَهُمَا

جوان دونوں کے درمیان جمع کرتا ہے۔ لَقَدْ تَحَقَّقَ تو وہ حقیقت میں پہنچ جاتا ہے۔ وہ حقیقت کو پالیتا ہے، تو یہ بھی ہمارے ہاں دونوں شعبے موجود ہیں، فقہات کا بھی اور تصوف کا بھی اور ان کے درمیان جمع ہے لیکن یہ بعد میں ہے کہ ڈیوٹی کسی کی ایک شعبے میں ہے اور کسی کی دونوں شعبوں کے ساتھ ہے لیکن حقیقت ہر حال اُسے ملے گی جس کے اندر دونوں شعبے حقیقت میں موجود ہوں اگرچہ وہ ڈیوٹی کسی ایک کی کر رہا ہے وہاں فقہات بھی ہو اور وہاں تصوف بھی ہوا سکے بعد

جَمَعَ بَيْنَهُمَا فَقَدْ تَحَقَّقَ

خالق کائنات جل جلالہ اس کو منزل حقیقت عطا فرمادیتا ہے۔

اسکے بعد سید الطائفہ حضرت جنید بغدادی رحمۃ اللہ علیہ کا قول مدارج السالکین جلد نمبر ۲ صفحہ نمبر ۵۲۲ پر ابن قیم نے ذکر کیا ہے۔

حضرت جنید بغدادی رحمۃ اللہ علیہ کہتے ہیں۔

الطَّرِيقُ كُلُّهَا مَسْدُودَةٌ عَلَى الْخَلْقِ إِلَّا عَلَى مَنْ قُتِفَى آثَارَ الرَّسُولِ ﷺ

مخلوق کے لیے اللہ کی طرف جانے والے سارے راستے بند ہیں۔ صرف اسی کے لیے کھلتے ہیں جو سنت نبوی کی پیروی کرتا ہے۔ جو یہ چاہے کہ سنت کو چھوڑ کے اللہ کو جائے سنت کو چھوڑ کے وہ خدا رسیدہ بن جائے سنت کو چھوڑ کے وہ صوفی یا ولی یا صالح بن جائے۔

حضرت جنید بغدادی رحمۃ اللہ علیہ جیسا پائے کا صوفی اور صوفیوں کے سالار

کہتے ہیں کہ اس کو کبھی راستہ نہیں ملے گا۔ بھٹکتا رہے۔ گرتا رہے گا ڈگر گاتا رہے گا۔ وہی راہ پاسکے گا جو سنت کی روشنی میں اللہ کے دربار کی طرف بڑھ رہا ہوگا۔ اللہ تعالیٰ اس کو خود اپنی منزل کا پتہ عطا فرما دے گا۔

حضرت ابو حفص رضی اللہ عنہ کہتے ہیں۔

مَنْ لَمْ يَزِنْ أَعْمَالَهُ وَأَحْوَالَهُ فِي كُلِّ وَقْتٍ بِالْكِتَابِ وَالسُّنَّةِ
وَلَمْ يَتَّهَمْ خَوَاطِرَهُ فَلَا يُعَدُّ فِي دِيْوَانِ الرِّجَالِ

(مدارج السالکین، جلد ۲، ص ۵۲۴)

جو شخص روزانہ اپنے معمولات کو قرآن و سنت کے ساتھ وزن نہیں کرتا۔ اپنے معمولات کو رکھ کے قرآن و سنت سے چیک نہیں کرتا۔ تو اس کا نام ولیوں کے رجسٹر میں لکھا ہی نہیں جاتا۔

اس کا نام ولیوں میں لکھا جاتا ہے۔ جو اپنے دل کی حالت بھی اور اپنے اعمال و احوال کو قرآن و سنت کے سامنے رکھ کے چیک کرتا ہے کہ واقعی قرآن و سنت نے میرے ان کاموں کی تائید کی ہے روزانہ اس کام میں لگا رہتا ہے اس کا نام ولیوں کے رجسٹر میں لکھ دیا جاتا ہے۔

حضرت سری سقطی رحمہ اللہ تعالیٰ نے ارشاد فرمایا ہے یہ قول بھی مدارج السالکین میں موجود ہے۔ فرمانے لگے۔

صوفی کو بڑا با ضبط ہونا چاہیے۔ حوصلہ والا اور اسکے اندر برداشت کی بڑی طاقت ہونی چاہیے یہ نہیں ہونا چاہیے کہ تھوڑا سا نور ملے تو اس سے ہی اس کا سینہ پھٹ جائے۔

صوفی کے لیے تین چیزوں کی پابندی بڑی ضروری ہے۔

پہلے نمبر پر ضروری بات یہ ہے

لَا يُطْفِئُ نُورَ مَعْرِفَتِهِ نُورَ وَرَعِهِ

اس کی معرفت کا نور اسکی پرہیزگاری کے نور کو بجھانہ سکے۔ معرفت آئے اور پرہیزگاری چلی جائے۔ معرفت کا دیا روشن ہو اور پرہیزگاری کا چراغ بجھ جائے وہ صوفی نہیں ہے بلکہ صوفی وہ ہوگا جس کی معرفت کا نور اس کی پرہیزگاری کے دیئے کو بجھانہ سکے بلکہ مزید اس کو روشن کر رہا ہو۔

دوسرے نمبر پر ضروری بات یہ ہے۔

وَلَا يَتَكَلَّمُ بِبَاطِنٍ فِي عِلْمٍ يَنْقُضُ عَلَيْهِ ظَاهِرُ الْكِتَابِ

وہ کوئی ایسی باطنی باتیں نہ چھیڑے اور ایسے باطنی اسرار کہ جس کو ظاہر قرآن رد کر رہا ہو اپنی طرف سے کوئی امر دین بنا کے نہ پیش کرتا رہے۔ اگر ایسا کرے گا تو پھر بھی اسکا ہاضمہ درست نہیں رہا تصوف سے باہر آ رہا ہے اس کا تصوف کے لحاظ سے ہاضمہ تب درست ہے کہ اس میں ایسی برداشت ہو۔ اگر کوئی مخفی اسرار اس کو نظر آتے ہیں تو پہلے قرآن سے انکو چیک کرے۔ قرآن انکی حمایت کر رہا ہو تو پھر ان کو بیان کرے۔ ورنہ وہ ایسے اسرار کو ہرگز ظاہر نہ کرے۔

تیسرے نمبر پر ضروری بات یہ ہے۔

وَلَا تَحْمِلُهُ الْكَرَامَاتُ عَلَى هَتِكِ اسْتِئْذَانِ مَحَارِمِ اللَّهِ

اس کی کرامتیں اللہ کی حرام کردہ چیزوں کے پردوں کو پھاڑنا شروع نہ کر دیں اس کی کرامتوں سے محارم کے پردے پھٹنے نہ شروع ہو جائیں۔ یہ اگر پابندی کر سکے گا تو اس کو صوفی کہا جاسکے گا۔ یہ تینوں چیزیں ضروری ہیں۔

ان تینوں چیزوں کو حضرت سری سقطی رحمۃ اللہ علیہ نے تصوف اور صوفی کے

لیے لازم قرار دیا ہے۔

حضرت بایزید بسطامی رحمۃ اللہ علیہ جو عمل کی حیثیت ہے اسکو بیان کرتے ہوئے فرمانے لگے۔

مجمع عام میں اپنے دوستوں میں یہ کہہ دیا۔

لَوْ نَظَرْتُكُمْ إِلَى رَجُلٍ أُعْطِيَ مِنَ الْكَرَامَاتِ إِلَى أَنْ يَرْتَفِعَ فِي الْهَوَاءِ
اگر ایک شخص کو تم نے دیکھا کہ اس کو اتنی کرامتیں دی گئی ہیں کہ وہ ہوا میں اڑ رہا
ہے تم اس کو بغیر کسی سبب کے ہوا میں اڑتے دیکھ لیا۔

فَلَا تَغْتَرُّوا بِهِ

اس سے ہی اس کے فریب میں نہ آ جاؤ۔

حضرت بایزید بسطامی فرماتے ہیں کہ کسی کو ہوا میں اڑتا ہوا دیکھ کے اس پر
فریفتہ نہ ہو جائے۔ کہ یہ کوئی بڑا ولی ہے ایک بات دیکھو اگر اس میں پکا ہے تو پھر تم اس
کو مان جاؤ۔ ورنہ اس سے اپنے آپ کو بچالو۔
آپ فرماتے ہیں۔

حَتَّى تَنْظُرُوا كَيْفَ تَجِدُونَهُ عِنْدَ الْأَمْرِ وَالنَّهْيِ

یہاں تک کہ تم یہ دیکھو کہ اسکا معاملہ اللہ کے امر و نہی کے ساتھ کیا ہے۔ جب
اُمیروں کا حکم ہوتا ہے کیا نماز پڑھتا ہے یا نہیں۔ کُتِبَ عَلَيْكُمُ الصِّيَامُ کا موسم آتا ہے تو
کیا روزے رکھتا ہے یا نہیں اسکو اللہ کے اوامر اور نواہی کے لحاظ سے بھی چیک کر لو۔

وَحِفْظُ الْحُدُودِ وَأَدَاءُ الشَّرِيعَةِ

شریعت کی پابندی دیکھو حدود اللہ کا پہرہ دیکھو۔ یہ دیکھنے کے بعد اب تم اسکو

تسلیم کر جاؤ۔ اسکے سوا کوئی ہوا میں چھلانگیں بھی لگاتا پھرے اڑتا بھی پھرے اس کو ماننے کی ضرورت نہیں۔ چونکہ بغیر شریعت کے پھرے کے مان جاؤ گے تو وہ فریب ہوگا۔ وہ روحانیت نہیں ہوگی۔ روحانیت اس کو کہا جائے جب شریعت کے پھرے کے اندر یہ کمال نظر آ رہا ہوگا۔

اور یہ بھی ظاہر کرنا بعض کے نزدیک مجبوری ہے اسکے بارے میں بڑے بڑے عجیب لفظ بولے حتیٰ الوسع کوشش کرے کہ اسکا ظہور ہی نہ ہو اور کسی کو پتہ ہی نہ چلے۔ تو یہ صورتحال ہے کہ ظاہر ہو جائے تو پھر یہ دیکھو کیا شریعت کی پابندی موجود ہے۔

حضرت بایزید بسطامی کہتے ہیں اگر ایسی صورتحال ہے پابندی کی تو وہ یقیناً اللہ کا ولی ہے۔ اسکو تم تسلیم کر سکتے ہو۔

آپ اپنے خادم کو لے کر ایک شخص کو ملنے گئے جس کے بارے میں اس نے اپنی تشہیر کروا رکھی تھی کہ میں اللہ کا ولی ہوں۔ حضرت بایزید بسطامی جب اس کو ملنے گئے اور مسجد میں داخل ہوئے تو کھڑا تھا اس کو کھانسی آگئی۔ جب اسکو کھانسی آئی تو اس نے قبلہ کی طرف تھوک دیا۔

حضرت بایزید بسطامی نے اپنے ساتھی سے کہا چلو واپس چلتے ہیں سلام بھی نہ کہا۔ ملاقات کرنے گئے تھے۔ سلام بھی نہیں کہا۔ جب واپس نکلنے لگے تو اپنے اس دوست سے کہا جو ساتھ موجود تھا۔

هَذَا غَيْرُ مَأْمُونٍ عَلَىٰ آدَبٍ مِّنْ آدَابِ رَسُولِ اللَّهِ ﷺ فَكَيْفَ يَكُونُ مَأْمُونٌ عَلَىٰ مَا يَذَّعِبُهُ

فرمانے لگے جو بندہ نبی علیہ السلام کی ایک سنت کے ساتھ انصاف نہیں کر سکا

وہ طریقت کے ساتھ انصاف کیسے کر سکے گا۔ جس کو یہ پتہ نہیں کہ نبی علیہ السلام کا ادب اس معاملہ میں کیا ہے۔ جو یہ نہیں کر سکا تو وہ اپنے دعویٰ میں کیسے سچا ہے۔

حضرت بایزید بسطامی یہ وہ لوگ ہیں جو تصوف کے ستون ہیں اور ان کی تعلیمات میں تصوف کی تعلیمات ہیں۔ آپ نے ملنے سے اجتناب کیا اور فوراً واپس آ گئے۔ فرمایا یہ بندہ صوفی نہیں ہو سکتا۔ اس واسطے کہ میں نے اسمیں سنت کی خلاف ورزی دیکھ لی ہے۔

اس سلسلے میں صوفی جب پابندی کر کے آگے مراتب کو پاتا ہے۔ اسکی حالت کیا ہوتی ہے۔

معراج الصوفی الی حقائق التصوف کے صفحہ پانچ ۵ پر لکھا ہے۔

الصُّوفِيُّ كَمَا لَأَرْضٍ يَطْوُهُ الْبُرُ وَالْفَاجِرُ

صوفی زمین کی طرح ہوتا ہے۔ اس پر نیک بھی قدم رکھ کے چلتا ہے برا بھی چلتا ہے۔

وَكَمَا لِسَّمَاءٍ تَظِلُّ كُلُّ شَيْءٍ

اور اس کی حقیقت آسمان جیسی ہوتی ہے اپنوں پہ بھی سایہ کرتا ہے غیروں پہ بھی کرتا ہے

وَكَمَا لِمَطَرٍ يَسْقِي كُلُّ شَيْءٍ

اور وہ بارش کی طرح ہوتا ہے ہر ایک کو ہی پلا دیتا ہے۔ یہ اس کی حالت ہوتی

ہے یہ اس کی فیاضی ہوتی ہے۔ کہ اللہ کے ولی کا دروازہ کھلا ہے۔ یہ اسکی سخاوت ہے کہ

جو بھی آئے وہ چلو بھر کے لے جائے۔

لیکن اسکو آج کچھ لوگوں نے غلط پس منظر میں سمجھ لیا۔ یہاں تک کہ انھوں نے

بورڈ لگوائے کہ روحانیت حاصل کرو اگرچہ تعلق تمھارا کسی مذہب سے ہو خواہ یہودی ہو

خواہ عیسائی ہو خواہ ہندو ہو روحانیت حاصل کرنے کے لیے آ جاؤ۔

تو روحانیت کے لیے بھی شرط تو آج اسلام ہے اگر وہ نہیں ہے تو روحانیت کہاں سے آئے گی۔ کچھ ایسا کہتے کہتے رہ گئے کچھ اب بھی ایسے پوسٹر چھپوا رہے ہیں۔ روحانیت کوئی معجون ہے۔ کہ جس مسلک سے بھی ہو وہ آپ دے دیں گے اور روحانیت آجائے گی۔ نہیں نہیں سب سے پہلے تو یہ بات ہے کہ صوفی کا دروازہ تو کھلا ہے لیکن جو بھی آئے آئے لیکن ایسا نہیں کہ جو آئے ویسا ہی چلا جائے۔ جب آئے تو لے کے وہ ایمان جائے۔ آئے اور لے کے تقویٰ جائے۔ آئے اور لے کے تحفہ شعار ایمان جائے۔ یہ اس کی حالت ہے اگر کوئی شخص کہے کہ میں ایسا صوفی ہوں کہ نہ میں اپنے مسلک کا اظہار کرتا ہوں اور نہ میرا تعلق کسی مسلک کے ساتھ ہے اور نہ ہی میں کسی مسلک کا نمائندہ ہوں نہ اور کسی مسلک کا میں علمبردار ہوں اہلسنت و جماعۃ سے میرا کوئی تعلق نہیں میں سب کا ہوں۔ تو اس کے بارے میں ہرگز اسکی روحانیت اور اسکے تصوف کا اسلام نے کوئی تحفظ نہیں دیا اور نہ ہی کوئی حقیقت ہو سکتی ہے۔

میرے بھائیو۔

حضرت خواجہ عبید اللہ احرار رحمہ اللہ تعالیٰ سے بڑا صوفی کون ہو سکتا ہے۔

حضرت مجدد الف ثانی رحمہ اللہ علیہ جن کا نام برکت کے لیے اپنی کتاب میں لکھتے ہیں۔ مکتوب شریف میں انھوں نے حضرت خواجہ عبید اللہ احرار کا یہ مکتوب لکھ کر اسکو واضح کیا کہ صوفی کو مسلک کے لحاظ سے کتنا مضبوط ہونا چاہیے۔ اور اسکی کیا حیثیت ہونی چاہیے۔

اگر تمام احوال و مواجید را بما دهند و حقیقت ما را بمقتدا اہلسنت و جماعت متقی نہ سازند جز خرابی بیچ نمیدانم۔

فرمانے لگے اگر میرے مرید اور میرے ماننے والے دوسرے لوگ ہر کمال ہی

میرا بیان کریں میرے مواجید میری حالتیں میری کیفیتیں اور میری کرامتیں بیان کرتے کرتے تھک جائیں مگر مجھ کو سنی نہ کہیں۔

جز خرابی ہیچ نمیدانم

میں سمجھتا ہوں کہ انھوں نے میری خرابیاں بیان کی ہیں خوبیاں بیان نہیں کیں۔ اگر حقیقت مارا لعقا کد اہلسنت و جماعت متحلی نہ سازند جز خرابی ہیچ نمیدانم انہوں نے مجھ کو صوفی کہا سالک کہا غوث کہا ابدال کہا جو کچھ کہتے رہے مگر میرا تعارف اس لحاظ سے نہیں کروایا کہ یہ عبید اللہ احرار سنی بھی ہیں۔ تو فرمانے لگے جز خرابی ہیچ نمیدانم یہ سارا کچھ خراب ہے جو انھوں نے کہا مجھے کچھ بھی نہیں کہا۔ میرا تو تعارف انھوں نے کروایا ہی نہیں کہ میں ہوں کیا

دوسرے نمبر پر فرمانے لگے

اگر تمام خرابی مارا برما جمع کند و حقیقت مارا لعقا کد اہلسنت و جماعت بنوازند اگر ہر عیب میرے اوپر جمع کر دے مجھ کو جو کہنا چاہے کہ دے۔ کہے یہ چور ہے یہ ظالم ہے یہ فلاں ہے فلاں ہے۔ میرا ہر عیب بیان کرے اور تمام عیب میری طرف منسوب کر دے لیکن

حقیقت مارا لعقا کد اہلسنت و جماعت بنوازند با کے ندارم

ہر عیب میری طرف منسوب کر کے مجھ کو سنی کہیں تو میں سمجھوں گا کہ کوئی میرا نقصان نہیں ہوا۔ میرے بارے میں جو کہدے حقیقت تو میں خود جانتا ہوں کہ میں کیا ہوں۔ اور میرا کردار کتنا پاک ہے لیکن میرا تعارف کروانے والوں کو یہ سوچنا چاہیے کہ اب یہ کتنی پرانی داستانیں ہیں۔ اور یہ کیسے اساتین ہیں تصوف کے لحاظ سے انھوں نے اس بات کو واضح کر دیا کہ صوفی کے دروازے کے کھلے ہونے کا مطلب یہ نہیں

ہے کہ اس صوفی کا مسلک اہلسنت و جماعت نہیں ہوگا۔ اور اس کے بغیر ہی صوفی بن جائے گا۔ اور اس کے بغیر ہی وہ سب کچھ بن جائے گا۔ فرمایا نہیں نہیں

یہ خرابی ہوگی اس میں کسی طرح کوئی کمال کی بات نہیں ہے۔ اور سب سے بڑا کمال صوفی کے تعارف میں یہ ہونا چاہیے کہ اللہ نے اسے مسلک کی حقانیت عطا فرما رکھی ہے۔

یہاں یہ بات بھی کھل کے سامنے آگئی کہ یہاں کچھ کا بنایا ہوا نظریہ کہ یہ کچھ متعصب مولویوں نے ایسے نام بنا دیئے ہیں اور اپنے آپ کو اس سے تعبیر کرتے ہیں۔

اب حضرت داتا گنج بخش علی مجبور رحمۃ اللہ علیہ اگر اپنے آپ کو اہلسنت نہ کہلوائیں اور انکو چین نہ آئے اکیس ہمارا کیا قصور ہے۔ اگر ہم نے اس کے لیے اس آواز کو بلند کیا۔ یقیناً ہمارا دوسری ملتوں کے سامنے تعارف محظ اسلام ہے لیکن اسلام کے اندر جب رخنے ڈالے جائیں اور لوگ جدا راستے بنالیں تو ان سے بھی اپنے آپ کو الگ تھلگ بنانا اور کہنا کہ ہمارا وہ جرم نہیں جو وہ کر رہے ہیں۔ تو یہ شناخت بھی تو ضروری ہے۔ اس واسطے حضرت داتا گنج بخش علی مجبوری ہوں یا حضرت معین الدین چشتی رحمۃ اللہ علیہ ہوں، حضرت بایزید بسطامی رحمۃ اللہ علیہ ہوں، مجدد الف ثانی رحمۃ اللہ علیہ، حضرت خواجہ عبید اللہ احرار رضی اللہ عنہ ایسے لوگ اس بات کو لازم کر رہے ہیں۔ کہ یہ شناخت ضرور ہونی چاہیے۔ اور اس حکمت عملی اور نرمی کے ساتھ یہ سوغات عطا کی جائے۔ تاکہ بہتری ہوتی جائے۔ انکی بھی کایا پلٹتی جائے۔ اللہ تعالیٰ اسلام کی برکتوں کو سب کے شامل حال فرمادے۔

اللہ تعالیٰ ہم سب کو تصوف کی حقیقت کے تقاضے اپنانے کی توفیق عطا فرمائے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

☆☆☆

باب نمبر 22

حواس نبوی ﷺ

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

بِسْمِ اللَّهِ الرَّحْمَنِ الرَّحِيمِ

رَبِّ الشَّرْحِ لِي صَدْرِي وَيَسِّرْ لِي أَمْرِي وَاحْلُلْ عُقْدَةً مِّنْ لِّسَانِي
يَفْقَهُوا قَوْلِي.

أَحْمَدُكَ اللَّهُمَّ يَا مُجِيبَ كُلِّ سَائِلٍ. وَالصَّلَاةُ وَالسَّلَامُ عَلَى مَنْ هُوَ
أَفْضَلُ الْوَسَائِلِ. وَعَلَى آلِهِ وَأَصْحَابِهِ ذَوِي الْفَضَائِلِ.

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ.
اللَّهُ أَعْلَمُ حَيْثُ يَجْعَلُ رِسَالَتَهُ

صَدَقَ اللَّهُ الْعَظِيمُ وَصَدَقَ رَسُولُهُ النَّبِيُّ الْكَرِيمُ الْآمِنُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ
وَسَلِّمُوا تَسْلِيمًا.

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى آلِكَ وَأَصْحَابِكَ يَا حَبِيبَ اللَّهِ
مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جل جلالہ و عَمَّا نُوَالُّہُ وَآلَمَ بُرْہَانُہُ وَاعْظَمَ شَانُہُ کی حمد و ثنا اور حضور سرور کائنات مقرر موجودات زینت بزم کائنات و شہیر جہاں عکسار زماں سید سرور اہل عالمی بیکساں قائد المرسلین خاتم النبیین احمد مجتبیٰ جناب محمد مصطفیٰ صلی اللہ علیہ وسلم کے دربار گوہر بار میں ہدیہ درود و سلام عرض کرنے کے بعد وارثان منبر و محراب ارباب فکر و دانش نہایت ہی معزز و محتشم حضرات و خواتین

رمضان شریف کے پر کیف ماحول میں ادارہ صراط مستقیم کی طرف سے فہم دین کورس کے بائیسویں سبق کی ہم سب کو سعادت حاصل ہو رہی ہے۔ میری دعا ہے خالق کائنات جل جلالہ ہم سب کیلئے یہ کورس دونوں جہاں میں عظمتوں کا سبب بنائے اور خالق کائنات اسکے لفظ لفظ کو ہمارے لیے روشنی اور خوشبو کی حیثیت عطا فرمائے ہمارا آج کا موضوع ہے

حواصِ نبوی صلی اللہ علیہ وسلم

یہ موضوع بھی اپنی حیثیت کے لحاظ سے نہایت اہم موضوع ہے کہ رسول اکرم شفیع معظم صلی اللہ علیہ وسلم کو خالق کائنات نے جو حواص عطا کیے تھے آپ صلی اللہ علیہ وسلم اپنے حواص کے لحاظ سے بھی باقی تمام مخلوقات سے ایک منفرد حیثیت رکھتے ہیں۔

آج کی گفتگو کا تعلق صرف حواص خمسہ ظاہرہ کیساتھ ہے کہ رسول اکرم صلی اللہ علیہ وسلم کی سننے کی قوت، دیکھنے کی قوت، چکھنے کی قوت، سونگھنے کی قوت چھونے کی قوت ان کیلئے لحاظ سے رسول اکرم صلی اللہ علیہ وسلم کو خالق کائنات

نے کتنی انفرادیت عطا فرمائی ہے اور اس لحاظ سے وہ حواس باطنہ ہیں یا بالخصوص نبوت کے خصوصی حواس۔ اس وقت گفتگو حواس خمسہ ظاہرہ کے لحاظ سے ہے۔ میں نے قرآن مجید برہان رشید سے سورۃ انعام کی آیت نمبر 125 ایک سو پچیس تلاوت کی ہے خالق کائنات جل جلالہ فرماتا ہے

اللَّهُ أَعْلَمُ حَيْثُ يَجْعَلُ رِسَالَتَهُ.

Allah knows well where to place his messenger ship.

”خالق کائنات جل جلالہ ہی بہتر جانتا ہے کہ وہ اپنی رسالت کسی مقام پر رکھے گا اور روز ازل سے اس نے کن لوگوں کو اپنی رسالت کیلئے منتخب فرمایا تھا رسول اکرم صلی اللہ علیہ وسلم کی عظمتوں کا جب اس عرب کے ماحول میں اظہار ہو رہا تھا تو کئی لوگوں کو رشک پیدا ہو رہا تھا کہ خالق کائنات جل جلالہ یہ نبوت ہمیں عطا فرماتا بالخصوص ولید بن مغیرہ کا یہ تقاضا تھا اور اس کے حامی بڑے دلائل دیتے تھے کہ ولید بن مغیرہ کے پاس فلاں صلاحیت بھی ہے مال اتنا زیادہ ہے نبوت اس کو ملنی چاہیے تھی تو خالق کائنات جل جلالہ نے یہ آیت نازل فرمائی اللہ اعلم حیث یجعل رسالتہ جو رسول بنا نیوالا ہے وہ سب سے زیادہ جانتا ہے کہ رسالت کا حقدار کون ہے اسی واسطے جب اس نے رسولوں کا انتخاب کیا تو سب سے پہلے رسول اکرم صلی اللہ علیہ وسلم کے نور کو تخلیق کیا اور سب سے پہلے آپ کو ظہور کے مرحلہ پر سب سے بعد میں فائز کر کے ختم نبوت کا تاج آپ کو پہنا دیا اور آپ کو اور دیگر انبیاء علیہم الصلوٰۃ والسلام کو ایسے حواس باطنہ فرمائے کہ جن کی بنیاد پر ہر شخص یہ عقلی طور پر بھی فیصلہ کر سکتا

ہے کہ نبوت ایک ایسی انفرادیت اور ایک ایسی عظمت ہے جو رب کائنات ازل سے اپنے منتخب بندوں کو عطا فرماتا ہے۔ سید عالم نور مجسم شفیع معظم صلی اللہ علیہ وسلم کے حواس خمسہ میں سے سب سے پہلے آپ کی جو بات کو سننے کی صلاحیت ہے اس پر گفتگو کرتے ہیں۔

سننے کی قوت

حدیث نمبر 1

مسند امام احمد جلد نمبر 5 صفحہ نمبر 173 پر یہ حدیث شریف موجود ہے کہ رسول اکرم صلی اللہ علیہ وسلم صحابہ کرام علیہم الرضوان کے اجتماع میں بیٹھے ہوئے تھے تو آپ نے فرمایا اِنِّیْ اَرٰی مَا لَا تَرَوْنَ وَاَسْمَعُ مَا لَا تَسْمَعُوْنَ . میں وہ کچھ بھی دیکھتا ہوں جو تم نہیں دیکھتے اور وہ بھی سن لیتا ہوں جو تم نہیں سنتے۔

اَسْمَعُ مَا لَا تَسْمَعُوْنَ ایسی آوازیں بہت سی ہیں جو تمہارے کانوں کو سنائی نہیں دیتی وہ میرے کانوں کو سنائی دیتی ہیں (اس تمہید کے بعد رسول اکرم صلی اللہ علیہ وسلم نے ارشاد فرمایا)

اَطَّتِ السَّمَاءُ وَحَقُّ لَهَا اَنْ تَنْطُ

آسمان سے ایک آواز آئی ہے میرے صحابہ تم نے وہ آواز نہیں سنی جو میں نے سنی ہے آسمان سے جو آواز آئی میں نے اُس کی آواز کو ہی نہیں سنا بلکہ میں اس کے سبب کو بھی جانتا ہوں کہ آواز کیوں نکلی ہے اور وہ نکلی چاہیے تھی۔ اَطَّتِ عربی زبان میں اس آواز کو کہتے ہیں جو لکڑی کی بنی ہوئی چیز کی چولوں سے آواز آتی ہے جب بوجھ زیادہ ہوتا ہے تو چولوں سے آواز پیدا ہوتی ہے۔

ایسی آواز آسمان سے جب نکلی تو رسول اکرم صلی اللہ علیہ وآلہ وسلم نے مدینہ شریف میں اسی آواز کو سنا اور یہ کوئی چار پانچ میل کی دوری سے سننے کا عمل نہیں تھا حدیث صحیح کے مطابق زمین سے لیکر آسمان تک پانچ سو سال کی مسافت ہے اتنی دوری سے جو آواز نکلی تو رسول اکرم صلی اللہ علیہ وآلہ وسلم ان لفظوں کیساتھ کہ صحابہ کو متنبہ کیا اَسْمَعُ مَا لَا تَسْمَعُونَ وہ آوازیں جو تم نہیں سنتے میں وہ بھی سنتا ہوں اتنی دور سے آواز نکلی تھی اور وہ آواز میں نے سنی وَحَقُّ لَهَا أَنْ تَنْطُ اور آسمان کا حق بنتا ہے کہ اس کی یہ آواز نکلے۔

لَيْسَ فِيهَا مَوْضِعٌ أَرْبَعُ أَصَابِعٍ إِلَّا وَمَلَكٌ "وَاضِعٌ" جَبْهَتُهُ سَاجِدًا لِلَّهِ فرمایا اس آسمان میں کوئی جگہ بھی چار انگلیوں کے برابر خالی نہیں کہ جس میں کسی فرشتے نے سجدے میں سر نہ رکھا ہو تو چونکہ آسمان سارا بھر گیا ہے

لَيْسَ فِيهَا مَوْضِعٌ أَرْبَعُ أَصَابِعٍ

چار انگلیوں کے برابر بھی جگہ کہیں خالی نہیں ہے پورے آسمان پر فرشتے اللہ کو سجدہ کر رہے ہیں تو اس بنیاد پر آسمان پر جو رُش ہو گیا ہے اس کی بنیاد پر آسمان کی یہ آواز نکلی ہے اور فلک کی اس آواز کو میں نے سن لیا ہے۔

اب رسول اکرم نور مجسم شفیع معظم صلی اللہ علیہ وسلم کی یہ حدیث جہاں اس سے ہمیں سماعت کا اندازہ ہو رہا ہے وہاں رویت کا پتہ بھی چل رہا ہے کہ آپ کا مشاہدہ کہاں تک ہے اور آسمان کی جو آبادی ہے اس کی لحاظ سے رسول اکرم صلی اللہ علیہ وسلم کا وسیع مطالعہ کتنا ہے۔ ایک ہے آسمان کو اجمالی طور پر جاننا اور ایک ہے آسمانوں کے چپے چپے کو جاننا تو چپے چپے کو جانتے ہوئے ہی یہ فرما دیا کہ کوئی چپہ بھی خالی نہیں ہے کہ جس میں فرشتے نے سر نہ رکھا ہو۔

اب سماعت کی لحاظ سے رسول اکرم صلی اللہ علیہ وآلہ وسلم کا یہ فرمان ہمارے

لیے اس بات کو واضح کر رہا ہے کہ جب اتنی دور سے سن سکتے ہیں تو یہاں سے تو مدینہ شریف ایسا دور ہی نہیں ہے کہ اس سماعت میں کوئی رکاوٹ آجائے۔ جب زمین پر تھے تو آسمان کی آواز کو سن رہے تھے اور جب آسمان پر تھے تو

صحاح کی حدیث شریف ہے

يَا بَلَّالُ سَمِعْتُ نَعْلَيْكَ بَيْنَ يَدَيَّ فِي الْجَنَّةِ

جب بلال مکہ شریف میں چل رہے تھے اور رسول اکرم صلی اللہ علیہ وآلہ وسلم معراج کی رات آسمانوں پر موجود تھے تو فرمایا جنت میں اپنے آگے آگے میں نے تمہارے قدموں کی آہٹ سنی ہے۔ تو یہ رسول اکرم صلی اللہ علیہ وآلہ وسلم کے سننے کی پاور ہے اور سننے کی طاقت ہے کہ جس کو ہم کسی پیانے کیساتھ محدود طور پر بیان نہیں کر سکتے اسکی ایسی بلندیاں ہیں کہ ہمارا طائر فکر اسکی بلندیوں تک پرواز نہیں کر سکتا۔ دوسری طرف اس سماعت میں یہ عظمت ہے کہ عمومی طور پر دور سے سننے یا قریب سے الفاظ کا ہونا ضروری ہے۔ اگر الفاظ ہونگے تو کانوں میں سننے کی صلاحیت ہے اگر آواز حروف اور صوت نہیں ہوگی تو کان نہیں سن سکیں گے لیکن رسول اکرم صلی اللہ علیہ وآلہ وسلم کے کان وہ کان ہیں کہ جن کیلئے سماعت کی لحاظ سے لفظوں کا ہونا ضروری ہی نہیں اگرچہ الفاظ بھی نہ ہوں آواز بھی نہ ہو نبی اکرم صلی اللہ علیہ وآلہ وسلم کے کان مبارک پھر بھی سن لیتے ہیں۔

حدیث نمبر 2

(مشکوٰۃ شریف کے صفحہ نمبر ۵۴۲ پر)

اس سلسلہ میں ابوداؤد شریف میں حدیث شریف ہے حضرت جابر رضی اللہ تعالیٰ عنہ کہتے ہیں کہ خیبر کی ایک یہودیہ نے ایک بکری روسٹ کی اور اس کو زہر آلود کیا اور بالخصوص زیادہ زہر اسکی اگلی ٹانگوں میں شامل کیا اُسے پتہ تھا کہ رسول اکرم صلی اللہ

علیہ وآلہ وسلم بکری کی اگلی ٹانگ کا گوشت زیادہ پسند کرتے ہیں اس میں زیادہ زہر ملا کر

أَهْدَتْهَا لِرَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ

وہ بکری نبی اکرم صلی اللہ علیہ وسلم کیلئے تحفے میں پیش کر دی۔ رسول اکرم صلی اللہ علیہ وسلم اور آپ کے صحابہ کرام نے اس سے کھانا شروع کر دیا۔

فَاخَذَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ الزَّرَّاعَ

آپ نے بکری کی دستی پکڑ لی اور اگلی ٹانگ کا گوشت کھانا شروع کیا۔ صحابہ کرام علیہم الرضوان بھی ساتھ تھے۔

فَقَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ اِرْفَعُوا أَيْدِيَكُمْ

فوز انبی اکرم صلی اللہ علیہ وآلہ وسلم نے فرما دیا میرے صحابہ ہاتھ پیچھے ہٹا لو اور بکری کا گوشت تناول مت کرو۔ وَأَرْسَلَ إِلَى الْيَهُودِيَّةِ اور اس یہودیہ کی طرف پیغام بھیجا اور اس کو بلایا جب وہ پہنچی تو نبی اکرم صلی اللہ علیہ وسلم نے پوچھا۔

سَمِعْتِ هَذِهِ الشَّأَةَ

کیا تم نے اس بکری میں زہر ملایا تھا تو وہ کہنے لگی۔

مَنْ أَخْبَرَكَ

آپ کو کس نے بتایا ہے میں نے زہر تو ملایا تھا میرا نقطہ نظریہ تھا کہ اگر سچے نبی ہونگے تو ان کو پتہ چل جائیگا اور اگر جھوٹے ہونگے تو پھر ویسے یہ ختم ہو جائینگے دنیا سے چلے جائینگے میں نے زہر تو ملایا ہے لیکن آپ کو یہ اطلاع کس نے دی ہے اور آپ کو خبر کس نے دی ہے۔ خبر کے الفاظ تھے مَنْ أَخْبَرَكَ۔ آپ کو خبر کس نے دی کہ اس میں زہر ہے میں نے بڑی خفیہ پلاننگ سے ملایا تھا اور آپ تک پہنچایا ہے کسی کو اس کی خبر نہیں آپ کو

اس کا پتہ کیسے چل گیا۔

تو رسول اکرم صلی اللہ علیہ وآلہ وسلم کے پاس جو اگلی ٹانگ کا گوشت تھا آپ نے اس کی طرف اشارہ کرتے ہوئے فرمایا۔

أَخْبَرْتَنِي هَذِهِ مَا فِي يَدِي لِلزَّرَّاعِ

یہ میرے ہاتھ میں جو بکری کی اگلی ٹانگ کا گوشت ہے اس نے مجھے بتایا ہے کہ مجھ میں زہر ہے۔

اب لفظ خبر کا اطلاق کیا حالانکہ یہاں پر کوئی لفظ نہیں کوئی حرف نہیں کوئی آواز نہیں کوئی جملہ نہیں اگر یہ بکری بولتی تو تب جب زندہ ہوتی تو اس وقت بھی اس کی زبان بولتی ٹانگ نہ بولتی اب تو ذبح ہو چکی ہے روست ہو چکی ہے اور آگ پر اتنی بار پکایا جا چکا ہے اور پھر اس کا بدن کٹ چکا ہے اسکی ٹانگ اس کے بدن سے جدا ہو چکی ہے اگر زندہ ہوتی اور پھر بولتی تو زبان کے لفظ سنائی دیتے لیکن ترجمہ پھر بھی نہ آتا یہ سماعت نبوی ہے کہ رسول اکرم صلی اللہ علیہ وآلہ وسلم نے اس بکری کے روست ہو جانے کے باوجود اس کا بدن کٹ جانے کے باوجود اس کی اگلی ٹانگ کی بوٹی کی آواز کون لیا ہے اور سن کر یہ بتا دیا ہے کہ میرے صحابہ اس کو کھانے سے اجتناب کرو اس واسطے کہ اس میں زہر شامل کیا گیا ہے۔

رسول اکرم صلی اللہ علیہ وآلہ وسلم کی سماعت اس لحاظ سے بھی مختلف ہے کہ بعض مقامات جہاں پر آوروں کو آواز آتی ہے لیکن وہ اس آواز کا ترجمہ نہیں سمجھ سکتے تو رسول اکرم صلی اللہ علیہ وآلہ وسلم کو اللہ نے یہ توفیق دی ہے کہ جیسی بھی بولی ہو آپ فوراً اس کو سمجھتے ہیں کہ اس کا مطلب کیا ہے یہاں تک کہ انسان تو انسان رہے نبی اکرم صلی اللہ علیہ وآلہ وسلم حیوانوں کی بولیاں بھی جانتے ہیں اس واسطے کہ جب اللہ نے آپ کو

رسول بنا کے بھیجا ہے ہر مخلوق کیلئے تو ہر مخلوق کی بولی کا علم بھی دیا ہے اور ہر مخلوق کی بولی کو سن کر اس کو سمجھنے کی توفیق بھی عطا فرمائی ہے۔

حدیث نمبر 3 (مشکوٰۃ کے صفحہ ۵۴۰)

اسی واسطے شَرْحُ السُّنَّةِ میں یہ حدیث شریف ہے حضرت یعلیٰ بن مرثہ رضی اللہ تعالیٰ عنہ کہتے ہیں کہ ہم رسول اکرم صلی اللہ علیہ وآلہ وسلم کیہ تھے تھے کہ ایک اونٹ آگیا۔

فَلَمَّا رَأَاهُ الْبَعِيرُ جب اونٹ نے آپکو دیکھا جَرَجَرَ آواز نکالی فَوَضَعَ جِوَانَهُ اور اپنی گردن کا اگلا حصہ نبی علیہ السلام کے سامنے رکھ دیا رسول اکرم صلی اللہ علیہ وآلہ وسلم نے اس کی جو گفتگو تھی وہ سن لی اور اسکے مالک کو بلا لیا اب جب وہ آواز نکال رہا تھا کہ وہ جو آواز نکال رہا ہے اس کا معنی کیا بنتا ہے مفہوم کیا ہے اور اس اونٹ کا مطالبہ کیا ہے رسول اکرم صلی اللہ علیہ وآلہ وسلم کی سماعت کا یہ کمال ہے کہ آپ نے جب اُس آواز کو سنا تو فوراً مطلب بھی یوں سمجھا کہ اس کے مالک کو بلا کر فرمایا۔

إِنَّهُ شَكِيَ كَثْرَةَ الْعَمَلِ وَقِلَّةَ الْعَلْفِ

کہ یہ اونٹ شکایت کر رہا تھا کہ میرا مالک چار اٹھوڑا ڈالتا ہے کام زیادہ لیتا ہے لہذا یا تو یہ تم مجھے فروخت کر دو میں خود اس کا بندوبست کرتا ہوں یا پھر اس کے چارے کا خیال کیا کرو اب اونٹ نے جو آواز پیدا کی ہے رسول اکرم صلی اللہ علیہ وآلہ وسلم کے کانوں میں وہ جامع نظام اللہ نے رکھا ہے کہ جس طرح کی دادرسی فرما سکتے ہیں جو وہ مانگتا ہے اس کو وہ عطا کر سکتے ہیں اور اس سے یہ پتہ چلا کہ یہ جو لینگلا بجز ہیں مختلف بولیاں ہیں ان کا معاملہ تو آسان سا ہے اب ہم ایک دو سال کا کورس کر کے کسی

بھی لغت یا زبان میں مہارت حاصل کر سکتے ہیں لیکن کون ہے جو زندگی بھر اپنی زندگی گزار کے بھی اونٹ کی بولی کے سارے مطالب کو حاصل کر سکے اور اس طرح کہ چاہتا وہ کیا ہے تقاضا اس کا کیا ہوتا ہے

اس امر سے پتہ چلا کہ رسول اکرم صلی اللہ علیہ وآلہ وسلم کو خالق کائنات نے عظمت دی ہے اور خود اعلان کیا ہے۔

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ ۚ

ہم نے ہر رسول کو اس کی زبان دیکر بھیجا ہے مطلب یہ کہ جن کی طرف ان کو بھیجا گیا ان کی زبان کو سننے اور سمجھنے کی توفیق بھی دی گئی ہے تو چونکہ ہمارے نبی علیہ الصلوٰۃ والسلام تمام مخلوقات کی طرف رسول بن کے آئے ہیں لہذا آپ ہر ذرے کی بولی بھی جانتے ہیں اور اس کے مطالبے کو پورا کرنے کی صلاحیت بھی رکھتے ہیں۔

اب اس مقام پر رسول اکرم صلی اللہ علیہ وآلہ وسلم نے یہ جو مفہوم بیان کیا تو مناسبت یہ تھی کہ آخر یہ وہ رسول ہیں کہ میں جن کی امت میں ہوں ورنہ اور بھی لوگوں کے قدم تھے سر کہیں اور رکھ لیتا اس نے تلاش کر کے رسول اکرم صلی اللہ علیہ وآلہ وسلم کے قدموں میں سر رکھا ہے اور پھر اپنی آواز نکال رہا ہے۔ تو نبی اکرم صلی اللہ علیہ وآلہ وسلم کو خالق کائنات نے اتنے وسیع خزانے عطا فرمائے ہیں کہ وہ بول رہا ہے تو نبی علیہ الصلوٰۃ والسلام اس کی آہ کو سنتے بھی ہیں اور سن کے جواب بھی ارشاد فرما رہے ہیں۔

نبی اکرم صلی اللہ علیہ وآلہ وسلم کی دوسری قوت دیکھنے کی قوت ہے۔ دیکھنے کی قوت کے لحاظ سے بھی آپ کی انفرادیت ہے سننے کی قوت کے مضمون میں بہت وسعت ہے اور بالخصوص وہ احادیث جو تم نے پیچھے حیات النبی کے

موضوع میں سماعت کر لی ہیں کہ محبوب علیہ الصلوٰۃ والسلام ارشاد فرماتے ہیں۔

حدیث نمبر 4

مَا مِنْ أَحَدٍ يُسَلِّمُ عَلَيَّ إِلَّا رَدَّ اللَّهُ عَلَيَّ رُوحِي حَتَّىٰ أَرُدَّ عَلَيْهِ السَّلَامَ۔

(مشکوٰۃ شریف صفحہ نمبر 86)

کہ کائنات کے جس کو نے سے بھی کوئی مجھے سلام کہتا ہے وہاں سے ہی اس کے سلام کو سنتا ہوں اور جواب بھی دیتا ہوں۔ تو وہ ایک جامع سماعت ہے۔ کہ جس کے اتنے شعبہ جات ہیں کہ آپ ظاہری حیات میں سو رہے ہوتے تھے پھر بھی سن لیتے تھے یہی حضرت یعلیٰ بن مرۃ رضی اللہ تعالیٰ عنہ کہتے ہیں کہ نبی اکرم صلی اللہ علیہ وآلہ وسلم آرام فرما رہے تھے وادی کے کنارے سج ایک درخت آیا اور وہ واپس چلا گیا جب رسول اکرم صلی اللہ علیہ وآلہ وسلم بیدار ہوئے تو میں نے پوچھا کہ آج تک یوں درختوں کو چلتے پھرتے ہوئے میں نے نہیں دیکھا یہ درخت کیا کرنے آیا تھا تو بظاہر جاگ تو حضرت یعلیٰ رہے تھے بتانا ان کو چاہیے تھا کہ درخت کیا کرنے آیا ہے لیکن پوچھتے رسول اکرم صلی اللہ علیہ وآلہ وسلم سے ہیں اس واسطے کہ ہمارے نبی علیہ الصلوٰۃ والسلام کا فرمان ہے۔

تَنَامُ عَيْنَايَ وَلَا يَنَامُ قَلْبِي ۔ بخاری شریف ۲۲۱۱/۱ دار التاریخ

بخاری شریف میں ہے فرمایا آنکھیں سوتی ہیں لیکن دل بیدار رہتا ہے تو دل

کے بیدار رہنے کا مطلب کیا ہے کہ جو کچھ کوئی کہتا ہے میں اس بات کو سنتا ہوں اور اس

بات کو سن کے سمجھتا ہوں اور جواب دیتا ہوں تو پتہ کیا چلا کہ جو اس وقت نیند کی حالت

میں سماعت معطل نہیں ہوئی تو آج بھی وہ سماعت معطل نہیں ہے اگر حالت نیند کے اندر کوئی سلام کہہ رہا تھا تو محبوب علیہ السلام سن رہے تھے اور حضرت یعلیٰ کو بتا رہے تھے
 يٰۤاَيُّهَا الَّذِيْ اَسْتَاذَنْتُ رَبَّهَا اَنْ تَسْلِمَ عَلٰى رَسُوْلِيْ
 گو کہ اے یعلیٰ یہ امتی ہے میرا کہب سے تڑپ رہا تھا کہ مجھے سلام کہے یہ وہاں جا نہیں سکا تھا اب میرا یہاں گزر رہا تو اس کے جذبات چل پڑے۔

یہ کہاں نصیب میرے کہ تو آپ چل کے آتا
 کوئی جذبہ محبت میرے کام آگیا ہے
 میرے دل کی دھڑکنوں میں تیرا نام آگیا ہے
 کہہ لو قبول آقا یہ غلام آگیا ہے
 یہ تو سلام کہنے کیلئے آیا ہے اور سلام کہہ کے واپس جا رہا ہے تو جو اس وقت
 حالت نیند میں سن لیتے ہیں جبکہ نیند میں سماعت معطل ہو جاتی ہے تو آج بھی اس
 سماعت کا یہ کمال ہے کہ جہاں سے ان کو آواز دی جاتی ہے اللہ کی دی ہوئی توفیق سے
 سنتے ہیں اور اس پہ جواب مرتب فرماتے ہیں۔

دیکھنے کی قوت

دیکھنے کی قوت کے لحاظ سے بخاری شریف جلد نمبر ۱ صفحہ 59 پر یہ حدیث شریف
 موجود ہے کہ رسول اکرم صلی اللہ علیہ وآلہ وسلم نے جماعت کروائی اور متعدد مقامات پر
 اس حدیث شریف کا ذکر آتا ہے بخاری شریف میں تو پس منظر اس کا یہ ہے

حدیث نمبر 1

کہ نبی علیہ الصلوٰۃ والسلام نے جماعت کرائی آخری صف میں ایک شخص نے نماز میں غلطی کی جب سلام پھیرا تو آپ نے اس کا نام لے کر بلا لیا اس موقع پر رسول اکرم صلی اللہ علیہ وآلہ وسلم نے یہ الفاظ ارشاد فرمائے۔

هَلْ تَرَوْنَ قِبَلَتِي هُنَا

کیا تم یہ سمجھتے ہو کہ میں جب نماز پڑھاتا ہوں تو صرف آگے ہی دیکھ رہا ہوتا ہوں فرمایا ایسا نہ سمجھو

فَوَاللّٰهِ لَا يَخْفٰى عَلٰى رَكُوعِكُمْ وَلَا خَشُوْ عُمْ

خدا کی قسم ہے تمہارے رکوع بھی مجھ سے چھپے ہوئے نہیں ہوتے اور تمہارے دل کی حالت بھی مجھ سے پوشیدہ نہیں ہوتی میں نماز میں اگرچہ دیکھ آگے رہا ہوتا ہوں لیکن جن کام میں میرا رواں بنا ہوں جو میرے پیچھے ہیں میں سب کو جانتا ہوں میں اُن سے واقف ہوں اور یہ الفاظ آگے تفصیل سے بیان کر دیئے۔

اِنِّیْ لَا رَاۤ اَکُم مِّنْ وَّرَآئِیْ ظَهْرِیْ

میں تمہیں پیٹھ سے پیچھے بھی دیکھ لیتا ہوں۔ اگرچہ آنکھیں میری آگے ہوتی ہیں اور میں توجہ آگے کیے ہوتا ہوں اور اللہ سے ہمکلام ہوتا ہوں لیکن آخر نمائندگی تمہاری کر رہا ہوں اور تمہیں پہچانا ہے تو توجہ تمہاری طرف بھی کرتا ہوں کوئی یہ نہ سمجھے کہ اُس کا رکوع مجھ سے چھپا ہوا ہے جس طرح مرضی ہے وہ رکوع کرتا پھرے مجھے پتہ نہیں چلے گا خدا کی قسم میں پیچھے بھی دیکھتا ہوں جس طرح آگے دیکھتا ہوں ایسے ہی اُسی وقت آگے دیکھتے ہوئے بھی پیچھے دیکھتا ہوں اور اس انداز میں دیکھتا ہوں صرف تمہارا رکوع جو ظاہری حالت ہے یہی نہیں میں تمہارے خشوع کو بھی دیکھتا ہوں جو کہ دل کا معاملہ ہے دل کی

حالت ہے لہذا میرے پیچھے جب نماز پڑھنے کیلئے کھڑے ہو تو پورے دھیان کیساتھ کھڑے ہوا کرو اس واسطے کہ میں تمہارے ظاہر اور باطن کو دیکھ رہا ہوتا ہوں۔

رسول اکرم صلی اللہ علیہ وآلہ وسلم نے اپنی آنکھ کی رویت کی جو اس مقام پر حیثیت بیان کی مفسرین اور محدثین نے اس کی وضاحت کرتے ہوئے کہا کہ اب یہاں وحی کا کوئی تعلق نہیں خود آنکھ میں یہ صلاحیت ہے یہ نہیں ہے کہ رسول اکرم صلی اللہ علیہ وآلہ وسلم نماز پڑھا رہے ہوں وحی آجائے تو پھر پچھلوں کا پتہ چلے کہ پچھلے کیا کر رہے ہیں اور وحی نہ آئے تو پچھلوں کا پتہ نہ چلے نہیں نہیں یہ آنکھ کا کمال ہی ایسا ہے اللہ دائمی طور پر اس کو دے رکھا ہے۔

رسول اکرم صلی اللہ علیہ وآلہ وسلم کی آنکھ کی شان یہ ہے ہم محتاج ہیں کہ پیچھے دیکھنے کیلئے پیچھے پلٹ کے دیکھیں پھر بھی اتنا نظر نہیں آتا کہ جتنا محبوب علیہ الصلوٰۃ والسلام کو آگے دیکھتے ہوئے آتا ہے کیونکہ مِنْ وَرَائِهِ ظُہْرِي کا تو یہ بھی مفہوم بنتا ہے کہ قیامت تک میرے پیچھے آنے والوں میں تمہیں دیکھ رہا ہوں اور مِنْ وَرَائِي مَنْ بَعْدِي کے بھی الفاظ ہیں تو پتہ چلا کہ رسول اکرم نور مجسم شفیع معظم صلی اللہ علیہ وآلہ وسلم کو خالق کائنات نے دیکھنے کی ایسی قوت اور طاقت عطا فرمائی ہے کہ جس کا اندازہ ہم اپنی عقل کیساتھ نہیں کر سکتے۔

حدیث نمبر 2

بخاری شریف کے دوسرے مقام پر جلد نمبر 1 صفحہ 179 پر یہ حدیث شریف ہے کہ رسول اکرم صلی اللہ علیہ وآلہ وسلم ایک دن شہدائے اُحد کی قبروں پر تشریف لے گئے اور وہاں ایسے ہی جا کر نماز پڑھی جس طرح کہ جنازہ پڑھا جاتا ہے اُن قبور پر نماز

پڑھنے کے بعد رسول اکرم صلی اللہ علیہ وآلہ وسلم واپس آگئے اور ممبر پر تشریف فرما ہوئے اُس دن جو آپ نے تقریر کی تو وہ ایک ایسی جامع تقریر ہے کہ جس میں بہت سے اعتقادی مقامات جن کا تعلق بالخصوص نبوت کی لحاظ سے ہے اُن کو واضح فرما دیا تقریر کرتے ہوئے میرے محبوب علیہ السلام فرمانے لگے۔

اِنِّی فَرَطٌ لَّکُمْ میرے صحابہ میں تمہارے لیے فرط ہوں۔

فرط کا مطلب کیا ہے فرمایا تم سے پہلے جاؤں گا اور تمہارے لیے جنت کا بندوبست کروں گا فرط جو قافلے سے آگے نکل جائے اور قافلے کے پہنچنے سے پہلے پہلے پانی کا بندوبست کر لے اُن کے کھانے کا بندوبست کر لے کہ وہ ابھی سارے اکٹھے آجائیں گے تو پھر ان کیلئے کوئی پرابلم نہ بن جائے فرمایا میں تمہارے لیے فرط ہوں کہ دنیا سے پہلے چلا جاؤں گا امت ساری بعد میں آئیگی لیکن ان کیلئے جانے سے پہلے جنت میں بندوبست مکمل کر چکا ہوں گا دوسرا لفظ بولا

وَ اَنَا شَهِیدٌ عَلَیْکُمْ میرے صحابہ میں پوری امت کا شہید بھی ہوں۔

شہید بمعنی گواہ امت کا گواہ ہوں میں اور آپ تو صرف ایک امت کے

ہی گواہ نہیں بلکہ

فَکَیْفَ اِذَا جِئْنَا مِنْ کُلِّ اُمَّةٍ بِشَهِیدٍ وَ جِئْنَا بِکَ عَلٰی هٰؤُلَاءِ شَهِیدًا

خالق کائنات کا فرمان ہے کہ ویسے تو ہر امت کا نبی اُن کا شہید ہوگا لیکن اے نبی

صلی اللہ علیہ وآلہ وسلم آپ چونکہ امام الانبیاء ہیں تو ہم نے آپ کو ساری امتوں کا شہید بنایا

ہے۔ آپ ساری امتوں کی گواہی دینگے ساری امت کے جو واقعات ہیں اُنکی گواہی تب

ہے کہ جب وہ نظر کے نیچے ہیں۔ تو رسول اکرم صلی اللہ علیہ وآلہ وسلم کا ایک وقت وہ تھا کہ

جب آپکا نور مشاہدہ کر رہا تھا اور پھر آپ کا ظہور ہو گیا تو آپ کو علی الاطلاق اللہ نے گواہ بنایا ہے تو محبوب علیہ اسلام اپنی امت کو بالخصوص اس وقت فرما رہے تھے کہ

أَنَا شَهِيدٌ عَلَيْكُمْ

میں تم پر گواہ ہوں اور سوچ سمجھ کر زندگی گزارنا یہ نہ سمجھنا کہ تمہیں کوئی دیکھ نہیں رہا میرا رب بھی تم پر رقیب ہے وہ دیکھے گا اور مجھے بھی اس نے گواہ بنا دیا ہے لہذا ان دو پہروں کے درمیان رہنا ہے اور کبھی بھی غافل نہیں ہونا زندگی کے ہر سانس میں یہ تصور کر کے اپنے ایمان کو تم نے مٹھاس عطا کرنی ہے۔

اس کے بعد تیسرا لفظ جو بولا تو وہ کیا تھا واللہ خدا کی قسم ہے

لَأَنْظُرَ إِلَى حَوْضِي الْآنَ

میں اپنے حوض کو اب بھی دیکھ رہا ہوں حوض کوثر وہ جو جنت کا حوض ہے اُس کی طرف دیکھنے کا اَلْآنَ کیسا تھا یہ لفظ بولا کہ یہ نہ کوئی سمجھے کہ ایک چمک پڑی پھر وہ غائب ہو گیا فرمایا میرا حوض جہاں میں پیاسے امتیوں کو جام پلاؤں گا اگرچہ میں یہاں فرش زمین پر ہوں اور وہ جنت بریں کا ایک حصہ ہے مجھے خالق کائنات جل جلالہ نے دیکھنے والی وہ آنکھ دی ہے کہ درمیان میں سات آسمان ہیں اور جو کچھ ہے اور جتنے بھی نو خلا ہیں وہ سارے میرے لیے کوئی حیثیت نہیں رکھتے اور پچیس سو سال سے زائد مسافت کے باوجود میں یوں اس حوض کو دیکھ رہا ہوں فرمایا اب بھی اَنْظُرْ یہ گرائمر کے لحاظ سے ہے کہ مسلسل میری نگاہ اس پر پڑ رہی ہے اور میں ہر لمحہ اُس کو دیکھنا چاہوں تو ادھر توجہ کرتا ہوں اور دیکھ لیتا ہوں خالق کائنات مجھے اتنی دُور دیکھنے والی آنکھ عطا فرمائی ہے۔

بخاری شریف کی حدیث پاک ہے اور اس میں سارے محبوب علیہ

السلام کے جو بڑے بڑے عہدے ہیں ان کا ذکر کیا جا رہا ہے فرمایا مجھے میرے رب نے زمین کے سارے خزانوں کی چابیاں دے دی ہیں جتنے بھی خزانے ہیں وہ میرے پاس ہیں اور

پھر فرمایا **وَاللّٰهُ مَا أَخَافُ عَلَيْكُمْ أَنْ تُشْرِكُوا بَعْدِي**

خدا کی قسم ہے مجھے تمہارے مشرک ہونے کا کوئی خطرہ نہیں ہے تمہیں میں نے جو توحید دے دی تم کبھی مشرک نہیں ہو گے یہ صحیح بخاری ہے فرمایا محبت دنیا آجائگی یہ ہو سکتا ہے کہ دنیا کی محبت میں تم پھنس جاؤ لیکن کبھی تم اب جوں کو سجدے نہیں کرو گے کبھی تم شرک نہیں کرو گے رسول اکرم صلی اللہ علیہ وآلہ وسلم نے واضح طور پر اور گم کا خطاب صرف صحابہ کو نہیں پوری امت کو ہے اس واسطے کہ پہلے جو منصب بیان کیے ہیں اُن کا تعلق بھی پوری امت کیساتھ ہے تو آخری کا تعلق بھی پوری امت کیساتھ ہے۔

پھر یہ کوئی خواب کا معاملہ نہیں کچھ لوگ یہ کہہ کے ٹال دیتے ہیں کہ خواب کا ایک معاملہ تھا نہیں حدیث میں واضح الفاظ ہیں کہ **أُحَذِّرُكُمْ شَهَادَةِ الْقَبْرِ** سے واپس آئے تو ممبر پر بیٹھے تو وہ حاضری خواب میں نہیں تھی وہ ظاہری طور پر تھی اور پھر ممبر پر ظاہری طور پر خطاب ہو رہا تھا اور اس میں بیان کر دیا بالخصوص ہمارا جو موضوع ہے دیکھنے کیلحاظ سے فرمایا میں اپنے حوض کو اور اس کو حوضی اپنی طرف منسوب کر کے کہا **أَنْظُرُ حَوْضِي الْآنَ** میں اپنے حوض کو اب بھی دیکھ رہا ہوں اللہ تبارک و تعالیٰ نے مجھے اس قدر دور تک دیکھنے والی آنکھ عطا فرمائی ہے۔

نبی اکرم صلی اللہ علیہ وآلہ وسلم کی ایسی درجنوں احادیث ہیں کہ جن میں براہ راست جو رواں کنٹری تھی مختلف عیوب پر مشاہدہ کیلحاظ سے رسول اکرم صلی اللہ علیہ وآلہ وسلم نے اس کا اظہار کیا۔

حدیث نمبر 3

مثلاً حضرت ماعز رضی اللہ تعالیٰ والی حدیث گزری ہے جب ان پر حد لگائی گئی تو رجم ہوا اور لوگ کہہ رہے تھے کہ وہ ایک ایسی موت مر گئے ان کو چاہیے تھا کہ اپنا جرم چھپائے رکھتے تو رسول اکرم صلی اللہ علیہ وسلم نے فرمایا کہ وہ اتنے پاک ہو گئے ہیں

الآن يَغْتَمِسُ فِي أَنْهَارِ الْجَنَّةِ

وہ اب جنت کی نہروں میں غوطے لگا رہے ہیں۔ تو اس حد تک مشاہدہ

ہے کہ یہاں بیٹھ کر جنت تک کے معاملات کو دیکھ لینا اور

ایک نہیں ایسی درجنوں احادیث ہیں کہ جن میں رسول اکرم صلی اللہ علیہ وآلہ

وسلم کے دیکھنے کی اس پاور کا اظہار ہوتا ہے اور یہ ساری اللہ کی دی ہوئی شان ہے اور

بالخصوص جس وقت رسول اکرم صلی اللہ علیہ وآلہ وسلم معراج کی شب اپنے رب کا دیدار

کر رہے تھے تو اُس آنکھ کی پاور کا کون اندازہ کر سکتا ہے کہ جس رب کی ایک تجلی کے

کروڑوں حصے کا ظہور طور پہاڑ پہ ہو تو وہ ریزہ ریزہ ہو جائے تو نرم سی آنکھ اس کے عین

جلوؤں کو دیکھے تو کیسے دیکھ کے وہ برداشت کرے یہ وہ کمال ہے رسول اکرم صلی اللہ

علیہ وآلہ وسلم کی آنکھ کا جو اتنی نرم ہے کہ اس کی نرمی میں بیان لفظ کا کوئی انداز نہیں ہے

لیکن نرم ہو کے پہاڑ سے بھی اتنی مضبوط ہے کہ جس کے جلال کو پہاڑ بھی برداشت

نہیں کر سکا تھا اُس آنکھ نے اللہ کے اُس نور کو برداشت کر لیا اب یہ اصل میں حیثیت

ہے یہ تو انائی ہے اُس آنکھ کے اندر اللہ نے بنایا اس کو اس انداز سے کہ یوں نہ ہو کہ

مجھے دیکھیں تو بیہوش ہو جائیں یا ریشہ طاری ہو جائے یا فوراً آنکھیں پھیر لیں یا آنکھ

برداشت کرنے کی طاقت نہ رکھے تو آنکھ بند ہو جائے یا چُندھیا جائے نہیں نہیں ازل سے اتنی پاؤر فل آنکھ بنائی ہے کہ کمان کے دوسروں سے بھی قریب ہو کر اپنے رب کو دیکھتے رہے ہیں مَا زَاغَ الْبَصَرُ وَمَا طَغَى۔ بیہوش ہو جانا تو درکنار ریشہ آ جانا تو درکنار کپکپی کا طاری ہونا تو بڑی دور کی بات ہے یہ تو آنکھ کو جھپکتے ہی نہیں تھے ٹکٹکی لگا کر اپنے رب کی ذات کو دیکھ رہے تھے یوں دیکھنے نے یہ ثابت کر دیا کہ اللہ نے اس آنکھ کو کس قدر پاؤر عطا فرمائی ہے۔

حدیث نمبر 4

اسی واسطے جب حضرت محمد صلی اللہ علیہ وآلہ وسلم نے حضرت موسیٰ علیہ السلام کی روایت کا ذکر کیا ابن کثیر کے اندر ہے کہ نبی اکرم صلی اللہ علیہ وآلہ وسلم نے اس کی تفصیل اپنے صحابہ کے سامنے بیان ابن کثیر جلد نمبر 2 صفحہ نمبر 256 پر یہ حدیث شریف موجود ہے۔

سیدنا ابو ہریرہ رضی اللہ تعالیٰ عنہ اس کو روایت کرتے ہیں کہ جس وقت رسول اکرم صلی اللہ علیہ وسلم نے قرآن مجید کی یہ آیات پڑھیں
فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا۔
کہ جب حضرت موسیٰ علیہ السلام طور پر تھے اور دیدار مانگ رہے تھے اور دیدار سے انکار ہو گیا تھا تو ایک تجلی کا ظہور پہاڑ پہ ہوا تھا پہاڑ ریزہ ریزہ ہو گیا اور حضرت موسیٰ علیہ السلام بیہوش ہو کر گر پڑے پھر جب ہوش آیا تو کیا صورتحال تھی آنکھ کی کہ انتی بینائی تیز ہو چکی تھی ہمارے نبی علیہ السلام فرماتے ہیں۔

لَمَّا تَجَلَّى اللَّهُ لِمُوسَىٰ عَلَيْهِ السَّلَامُ

جب اللہ نے موسیٰ علیہ السلام کیلئے تجلی ڈالی یعنی ڈائریکٹ پہاڑ پر ان ڈائریکٹ ان کیلئے اور وہ بیہوش ہو گئے جب ہوش آیا تو کیا صورتحال تھی۔

كَانَ يُبْصِرُ النُّمْلَةَ عَلَى الصُّفَا فِي اللَّيْلَةِ الظُّلْمَةِ مَسِيرَةَ عَشْرَةِ فَرَاسِخَ

حضرت موسیٰ علیہ السلام کو جب ہوش آیا تو اللہ کے نور کا فیض اتنا مل چکا تھا اگرچہ

براہ راست تو اللہ کی ذات یا صفت کو تو نہیں دیکھ سکے، ان ڈائریکٹ دیکھا اور بیہوش ہو گئے لیکن پھر بھی آنکھ میں اُس نور کا فیض یہ آ گیا تھا کہ وہ اندھیری راتوں میں تیس میل دور پہاڑ پہ چلتی ہوئی چیونٹی کو بھی دیکھ لیتے تھے كَانُ يُبْصِرُ کا معنی یہ نہیں کہ صرف ایک بار ایسا ہوا بلکہ وہ جب چاہتے تھے دیکھ لیتے تھے ایسی مستقل صلاحیت آنکھ میں آ گئی تھی

اب دیکھو حضرت موسیٰ علیہ السلام عرش پہ نہیں گئے طور پر گئے اور انہوں نے ذات کو نہیں دیکھا صرف ایک تجلی کا کڑواں حصہ دیکھا اور وہ بھی ڈائریکٹ نہیں ان ڈائریکٹ دیکھا اور پھر ہوش برقرار نہیں رہے، بیہوش ہو گئے ہیں پھر بھی اس نور کا فیض اتنا مل گیا ہے کہ اندھیری راتوں میں تیس میل دور ہاتھی نہیں چلتی ہوئی چیونٹی دیکھ لیتے ہیں۔

اب اندازہ کرو کہ ماہِ مدینہ سرور قلب و سینہ حضرت محمد مصطفیٰ صلی اللہ علیہ وسلم کی آنکھ کی توانائیوں کا عالم کیا ہوگا کہ جنہوں نے طور پر عرش پہ جا کے دیکھا جنہوں نے صفت کو نہیں عین ذات کو جا کر دیکھا اور جنہوں نے ایک تجلی کو نہیں رب کائنات کے مبداء عین ذات کو دیکھا اور پھر دیکھ کر بیہوش بھی نہیں ہوئے رعشہ بھی طاری نہیں ہوا تو جو بیہوش ہوئے تھے وہ تو اندھیری راتوں میں بھی دور دور تک دیکھنے کی صلاحیت رکھتے ہیں تو جو ہوش میں برقرار رہے


اب بتاؤ ان کی آنکھ سے کون سی چیز چھپ سکتی ہیں اس واسطے فاضل بریلوی کہنے لگے

اور کوئی غیب تجھ سے کیا نہاں ہو بھلا
جب نہ خدا ہی چھپا تجھ پہ کروڑوں درود
یا رسول اللہ صلی اللہ علیہ وسلم اب اور کسی چیز کی مجال کیا ہے کہ وہ آپ
سے چھپ سکے اس واسطے کہ رب کی ذات نے جب اپنا آپ تجھے دیکھا دیا
ہے تو اب اس اللہ کے نور کا یہ کمال ہے کہ جس آنکھ میں وہ نور آ گیا ہے اب دنیا
کی کوئی چیز اپنے آپ کو اس سے چھپا ہی نہیں سکتی رسول اکرم صلی اللہ علیہ وسلم
کے دیکھنے کی طاقت ہے۔

چکھنے کی قوت

چکھنے کی قوت نبی اکرم صلی اللہ علیہ وسلم اس کے لحاظ سے بھی نرالی
شان کے حامل تھے۔ بیہقی نے دلائل نبوت کے اندر اس کو روایت کیا ہے
سنن ابی داؤد شریف میں بھی ہے۔

حدیث نمبر 1

اور مشکوٰۃ شریف میں بھی 540 صفحہ پر یہ حدیث شریف موجود ہے کہ
رسول اکرم صلی اللہ علیہ وسلم کو ایک کھانے کی دعوت دی گئی جب آپ اُس
گھر میں تشریف لے گئے فَوَضَعَ يَدَهُ ثُمَّ وَضَعَ الْقَوْمُ  اپنے
بھی کھانے پر ہاتھ رکھا اور قوم نے جو صحابہ تھے ساتھ ہی انہوں نے بھی
کھانے پر ہاتھ رکھا صحابہ کہتے ہیں فَأَكَلُوا صحابہ کھارہے تھے لیکن رسول

اکرم صلی اللہ علیہ وسلم نے جو پہلا لقمہ منہ میں ڈالا تو منہ کے اندر ہی اس کو حرکت دے رہے تھے نگل نہیں رہے تھے صحابہ کہتے ہیں۔

فَنَظَرْنَا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ يَلُوكُ لُقْمَةً فِي فِيهِ
ہم نے رسول اکرم صلی اللہ علیہ وسلم کو دیکھا کہ اپنے منہ کے اندر
اُس لقمے کو گردش دے رہے ہیں اور اُس کو حلق سے نیچے نہیں اتار رہے۔

ثُمَّ قَالَ پھر رسول اکرم صلی اللہ علیہ وسلم نے ارشاد فرمایا اَجِدُ لَحْمَ
شَاةٍ اُخِذْتُ بِغَيْرِ اِذْنِ اَهْلِهَا میرے صحابہ میں نے جو چکھا ہے تو مجھے
ذائقہ یہ آیا ہے کہ یہ اُس بکری کا گوشت ہے جو مالک کے اذن کے بغیر ذبح
کی گئی ہے۔ یہ وہ گوشت ہے جو بکری کا ہے اُخِذْتُ بِغَيْرِ اِذْنِ اَهْلِهَا اور
اس کے مالک سے پوچھا نہیں گیا اور اس سے پوچھے بغیر پکا دی گئی ہے اور
ہمیں کھلائی جا رہی ہے۔

اب دیکھیں کتنا فرق ہے ہماری قوت ذائقہ چکھتی ہے تو پتہ چلتا ہے
کہ یہ میٹھا ہے یا کڑوا یہ نمکین ہے یا ٹرشی والا ہے اس طرح کی چیزیں ہماری
قوت ذائقہ کو پتہ چلتی ہیں قیامت تک ایسی قوت ذائقہ کہاں آئیگی کہ جس
کو پتہ چل جائے کہ یہ حلال بھی ہے یا حرام ہے یا یہ حلال تو ہے لیکن کیا
سارے تقاضے پورے ہوئے ہیں کہ اجازت مکمل لی گئی ہو یا کچھ لی گئی تھی
اور کچھ ابھی باقی تھی اور اس کو ذبح کر دیا گیا ہے یہ رسول اکرم صلی اللہ علیہ
وسلم کی قوت ذائقہ ہے کہ جس کو خالق کائنات نے انفرادیت دی ہے اور

یہ اصل میں شان ہے کہ جس جہت سے دیکھو گے اُسی جہت سے
غیب کا اظہار ہوگا آنکھ دیکھے گی وہ بھی غیب بتا دے گی کان سنے گا وہ بھی بتا
دے گا زبان چکھے گی تو چکھ کر غیب کے معاملے کا پردہ اٹھا دے گی اب جس

وقت رسول اکرم صلی اللہ علیہ وسلم نے فرمایا کہ یہ بکری بغیر اذن مالک کے ذبح کی گئی ہے لہذا جن کی طرف سے دعوت تھی اُن صحابیہ سے پوچھا کیا معاملہ ہے کہنے لگی یا رسول اللہ صلی اللہ علیہ وسلم آپ نے بالکل سچ فرمایا ہے میں نے کوشش بڑی کی تقاضے بھی پورے کیے لیکن پھر بھی کچھ کمی رہ گئی اور آپ نے چکھ کر سچ بتا دیا اصل میں بات یہ ہے

أَرْسَلَتِ الْمَرْءَةُ تَقُولُ يَا رَسُولَ اللَّهِ ﷺ إِنِّي أَرْسَلْتُ إِلَى النَّقِيعِ لِأُشْتَرِيَ لِي شَاةً

میں نے اپنی خادمہ کو پہلے نقیع میں بھیجا تھا جس طرح مدینہ شریف کا ایک حصہ بقیع کہلاتا ہے تو ایک حصہ نقیع کہلاتا ہے نقیع اُسی بقیع کے وزن پر ہے یہ مدینہ شریف کے جانوروں کی منڈی تھی جہاں پر اس وقت جانور ملتے تھے وہ کہنے لگی کہ میں نے وہاں بھیجا تھا خادمہ کو کہ بکری خرید کر لائے لیکن اُس کو بکری نہیں ملی تو میں نے چونکہ دعوت کا اعلان کر دیا تھا اس واسطے اَرْسَلْتُ اِلٰی جَارِلِيْ میں نے اپنے ایک پڑوسی کی طرف سے پیغام بھیجا کہ وہ مجھے بکری دے قَدْ اَشْتَرَيْتِ شَاةً مجھے پتہ چلا تھا کہ اُس نے آج ہی نئی بکری خریدی ہے تو میں اس سے خرید لیتی ہوں مالک گھر میں نہیں تھا اور اس کی اہلیہ گھر میں تھی میں نے اس سے بات کی تو اس نے اپنے شوہر سے پوچھے بغیر ہی مجھ سے قیمت لے لی اور بکری مجھے دے دی یا رسول اللہ صلی اللہ علیہ وسلم میں سمجھ رہی تھی کہ شاید میں نے اذن کے تقاضے پورے کر دیے ہیں لیکن شریعت مطہرہ جو آپ بیان فرماتے ہیں اس میں سب سے بڑا اختیار گھر میں مالک کو ہے اور اس کو ہے جو اس عورت کا شوہر تھا اُس کو پوچھ کے اس کی اہلیہ کو وہ بکری دینی چاہیے تھی اُس نے پوچھے بغیر دی ہے آپ

سچ فرما رہے ہیں کہ جو بکری کا مالک تھا اس سے اذن حاصل نہیں کیا گیا۔
 تو یہ رسول اکرم نور مجسم شفیع معظم صلی اللہ علیہ وسلم کے چکھنے کی قوت
 ہے کہ جس کے اندر بھی خالق کائنات نے ایسی انفرادیت عطا فرمادی ہے
 اب قیامت تک کا رائپ وزڈم اور قیامت تک کا شعور اور قیامت تک کا
 پختہ نالج اس سے یہ پتہ چلتا رہے گا مختلف آلات سے کہ یہ چیز گرم ہے یا
 ٹھنڈی ہے یہ چیز نمکین ہے یا میٹھی اس کے اندر زہر ہے یا اس کے اندر زہر
 نہیں ہے مگر یہ کون بتائے گا کہ اس کے اندر اذن مالک ہے یا نہیں تو یہ ہے
 وہ انداز نبوت رسول اکرم نور مجسم شفیع معظم صلی اللہ علیہ وسلم کا کہ آپ کی کسی
 ایک جہت تک قیامت تک کے انسان نہیں پہنچ سکتے اپنے وسائل سے یہ
 ہو سکتا ہے کہ سرکار کسی پر چمک ڈالیں تو اس کو بھی پتہ چل جائے محبوب علیہ
 السلام کی یہ قوت ذائقہ ہے کہ جس کے اندر خالق کائنات نے ایک مستقل
 عظمت کو پنہاں رکھا ہوا ہے

حدیث نمبر 2

دوسری طرف یہ قوت ذائقہ جو زبان میں ہے اگر کسی چیز سے یہ زبان لگ گئی تو
 اس کی حیثیت کیسے بدلی اُس کے بارے میں رسول اکرم صلی اللہ علیہ وسلم کا فرمان
 طبرانی میں اور سیرۃ النبی المختار کے صفحہ نمبر 155 پر موجود ہے کہ مدینہ شریف کی ایک لڑکی
 تھی جو بے حیائی میں مشہور تھی وہ بہت زیادہ بے حیا تھی اب ایک دن رسول اکرم صلی
 اللہ علیہ وسلم کھانا تناول کر رہے تھے وہ آگئی اور کہنے لگی میں درخواست کرتی ہوں اللہ
 کے رسول علیہ السلام سے

أَنْ يُطْعِمَهَا مِنَ الَّذِي فِيهِ

کہ جو لقمہ اس وقت منہ کے اندر ہے مجھے وہ دو جس لقمے کے اندر
 لعاب دہن شامل ہو چکا ہے اور ٹیسٹ برڈز سے اس میں رطوبت آچکی ہے
 مجھے وہ لقمہ دے دو اب سرکار میں نہ نہ ہے نہ حاجت اگر کی ہے تو اب یہ نہیں
 کہا کہ یہ تو میں چبا چکا ہوں یہ میں کیسے دوں بلکہ فوراً محبوب علیہ السلام نے
 وہ لقمہ نکال کر اس کو عطا کر دیا جس وقت آپ نے لقمہ دیا فَنَّا وَلَهَا اس نے وہ
 لقمہ تناول کر لیا فَلَمَّا اسْتَقَرَّ فِي جَوْفِهَا جب رسول اکرم صلی اللہ علیہ
 وسلم کی قوت ذائقہ کا وہ مظہر جس میں رطوبت آچکی تھی اس لڑکی کے پیٹ
 میں مستقر ہوا اور اس کے شکم میں چلا گیا صحابہ کہتے ہیں

أَلْقَى اللَّهُ عَلَيْهَا الْحَيَاءَ

اللہ نے اس کو دولت حیا سے مالا مال فرما دیا کس انداز میں یہاں تک
 کہ کہتے ہیں کہ اتنا حیا تھا اتنا حیا تھا۔

لَمْ يَكُنْ بِالْمَدِينَةِ أَشَدَّ حَيَاءً مِنْهَا

اس سے بڑھ کر مدینہ شریف میں کوئی خاتون حیا کی بڑی پیکر نہیں
 تھی جتنا زیادہ حیا اس کو میسر تھا اس واسطے کہ رسول اکرم صلی اللہ علیہ وسلم کی
 ہر جہت کو خالق کائنات نے عظمتوں کا گلستان بنا رکھا ہے۔

چھونے کی قوت

نبی اکرم صلی اللہ علیہ وسلم کے چھونے کی قوت یہ قوت بھی ایک مستقل
 باب ہے اور اس میں بھی سینکڑوں احادیث ہیں جو رسول اکرم صلی اللہ علیہ وسلم
 کی اس چھونے کی قوت کو بیان کرتی ہیں کہ اس میں بھی کتنی بڑی عظمت تھی۔
 یہ حدیث شریف شفا شریف کے ۶۲۲/۱ پر موجود ہے جب بدر کی جنگ میں

حضرت معوذ بن عفرارضی اللہ تعالیٰ عنہ جو ابو جہل کو مارنے کے درپے تھے اور پھر اس کو کاٹ ڈالا یہ جب حملہ کر رہے تھے تو ان پر حملہ ہوا اور ان کا بازو کاٹ گیا پہلے لٹک رہا تھا تو انہوں نے سوچا کہ اگر لٹکتا رہے گا تو رکاوٹ بنے گی انہوں نے بازو کو اپنے قدم کے نیچے رکھ کے اس کو جدا کر کے پھینک دیا اور جب ابو جہل کو مار کے واپس آئے تو اپنا بازو اٹھا کے ساتھ لے آئے رسول اکرم صلی اللہ علیہ وسلم کے پاس جب آئے تو اپنا بازو اٹھا کے ساتھ لے آئے رسول اکرم صلی اللہ علیہ وسلم کے پاس جب آئے

جَاءَ يَحْمِلُ يَدَهُ

تو اپنا بازو اٹھایا ہوا ہے اور لے کے آگئے ہیں رسول اکرم صلی اللہ علیہ وسلم نے اس پر اپنا ہاتھ پھیرا فَبَصَقَ عَلَيْهِ اور اس پر اپنا لعاب دہن لگا دیا وَالصَّقَهَا فَلَصَقَتْ وہ جو پوری ٹکٹ چکا تھا اور کافی ٹائم گزر چکا تھا نبی اکرم صلی اللہ علیہ وسلم کی چھونے کی قوت میں ایسی ٹھنڈک تھی اور ایسی اس کے اندر برودت تھی اور حکمت کے تقاضے اس میں پورے تھے کہ نہ کوئی اس میں جراثیموں کا حملہ تھا اور نہ کوئی خون بہہ جانے کے بعد کوئی زیادہ مدت گزر جانے کی رکاوٹ تھی جو نبی سرکار نے پکڑ کے بازو کندھے کیساتھ لگایا وہ فوراً چمٹ گیا ہے اور اللہ تعالیٰ نے پہلے سے بھی زیادہ اس کو طاقت عطا فرمادی ہے۔

حدیث نمبر ۲

یہی نہیں حضرت قتادہ بن نعمان رضی اللہ عنہ تعالیٰ عنہ کی آنکھ نکل گئی ہے وہ لے کے آگئے ہیں رسول اکرم صلی اللہ علیہ وآلہ وسلم نے ہاتھ میں پکڑی ہے اور آنکھ کو اپنی جگہ میں فٹ کر دیا ہے یہ برکتیں ہاتھ سے چھونے کی اس انداز میں ہیں

حدیث نمبر ۳

کہ حضرت علی رضی اللہ تعالیٰ عنہ اگر یمن جانے سے پہلے یہ کہتے ہیں کہ یا

رسول اللہ صلی اللہ علیہ وآلہ وسلم مجھے قاضی تو یمن کا بنا رہے ہو بَعَثَنِي وَأَنَا شَابٌ۔ میں تو بالکل نوجوان ہوں اور ناتجربہ کار ہوں میں تو جانتا ہی نہیں کہ فیصلے کیسے کروں گا کہتے ہیں فَضْرَبَ يَدِي بِصَدْرِهِ نَبِيَّ الْكَرَمِ صلی اللہ علیہ وآلہ وسلم نے اپنا ہاتھ میرے سینے پہ رکھا تو کیا ہوا۔

وَالَّذِي فَلَقَ الْحَبَّةَ مَا شَكَلْتُ فِي قَضَاءِ بَيْنِ اثْنَيْنِ ﴿۱۸۸﴾
اس ہاتھ کی برکت سے اور آپ نے جو دعا کی تھی اس کی فضیلت سے مجھے ایسی روشنی مل گئی کہ اس کے بعد کوئی جتنا بھی بڑے سے بڑا کیس بھی آجاتا تھا تو مجھے شک ہوا ہی نہیں کہ فیصلہ کیسے کروں ایسی روشنی میرے سامنے ہوتی تھی کہ میں فوراً فیصلہ کر دیتا تھا اور اسی واسطے صحابہ میں جہاں شعبہ جات کی تقسیم کی گئی تھی تو قاضی ہونے کا جو سب سے بڑا منصب ہے وہ حضرت علی المرتضیٰ رضی اللہ تعالیٰ عنہ کا تسلیم کیا گیا کہ ان کو سب سے زیادہ قوت فیصلہ عطا کی گئی ہے اور وہ عطا کیسے ہوئی کہ نبی علیہ الصلوٰۃ والسلام نے ہاتھ رکھا ہے تو سینہ منور ہو گیا ہے۔

ایسے ہی یہ قوتِ لامسہ یعنی چھونے کی قوت کا اندازہ ہے کہ اگر حضرت ابو ہریرہ رضی اللہ تعالیٰ عنہ اس کا فیض پاتے ہیں تو حدیثوں کے ذخیرے اُن کے سینے کے اندر جمع ہو جاتے ہیں اور

حدیث نمبر ۴

پھر بدن کے اندر اس ہاتھ کی حیثیت کیا ہے یہ حدیث دلائل النبوة کے ۱۸۸/۲ پر موجود ہے۔ حضرت انس رضی اللہ تعالیٰ عنہ کہتے ہیں مَا مَسَسْتُ بِيَدِي دِيْبًا جَا وَلَا خَرِيرًا۔ میں نے آج تک کوئی ریشم کا کپڑا اپنے ہاتھ سے چھو کر اتنا نرم نہیں پایا جتنا نبی علیہ السلام کی ہتھیلی کو میں نے نرم دیکھا ہے۔

وَلَا شِمِثٌ رَائِحَةٌ أَطْيَبَ مِنْ رِيحِ رَسُولِ اللَّهِ ﷺ

میں نے آج تک کوئی خوشبو ایسی نہیں دیکھی جس طرح کی خوشبو نبی علیہ السلام کے بدن سے آتی ہے۔ یہ محض قوتِ لامسہ نہیں تھی اس انداز کی قوتِ لامسہ اور چھونے کی اس انداز کی قوت تھی کہ رسول اکرم صلی اللہ علیہ وآلہ وسلم نے آگے اپنی اس عظمت کو تقسیم کیا کہ جس بدن کو یہ ہاتھ لگا وہ جہنم پہ حرام ہو گیا ادھر خوشبو مل گئی ادھر تازگی مل گئی۔

حدیث نمبر ۵

رسول اکرم صلی اللہ علیہ وآلہ وسلم سواری پہ بیٹھے تھے سیر الاعلام النبلا میں یہ لکھا ہے حضرت امیر معاویہ رضی اللہ تعالیٰ عنہ بالکل پیچھے بیٹھے ہیں تو محبوب علیہ السلام نے پوچھا اے معاویہ تمہارا کون سا حصہ میرے زیادہ قریب ہے تو کہنے لگے میرا پیٹ بالکل آپ کے ساتھ لگ رہا ہے تو محبوب علیہ السلام نے اس وقت اپنی زبان سے یہ لفظ بول دیئے اے اللہ اس کے پیٹ کو علم سے معمور فرمادے۔ تو رسول اکرم صلی اللہ علیہ وآلہ وسلم کی قوتِ لامسہ جو پورے بدن میں ہوتی ہے اس ساری کا ہی یہ کمال ہے کہ جس جہت میں بھی دیکھو گے نبی علیہ السلام اپنی امت کو نوازا رہے ہیں اور جس پر ہاتھ رکھ دیا کئی نسلوں تک اس میں سے خوشبو آتی رہی اُس بچے سے اُس بچے کے بچے سے آگے اُس کے پوتے سے یہ محبوب علیہ السلام کی قوتِ لامسہ ہے کہ اگر کسی کا ہاتھ لگتا ہے تو کہیں جراثیموں کا حملہ ہے کہیں کچھ ہے کہیں کچھ ہے لیکن یہ محبوب علیہ السلام کا ہاتھ ہے کہ۔

مالکِ کونین ہیں گو پاس کچھ رکھتے نہیں

دو جہاں کی نعمتیں ہیں ان کے خالی ہاتھ میں

ایسا عظیم ہاتھ ہے کہ جس کو خالق کائنات نے ہمہ جہت نوازشات

کی طاقت عطا فرما رکھی ہے۔

حدیث نمبر ۶

رسول اکرم صلی اللہ علیہ وآلہ وسلم کی یہی قوت اُس وقت ظاہر ہو رہی تھی جس وقت خیبر کے موقع پر حضرت علی رضی اللہ تعالیٰ عنہ کو طلب کیا تھا تو کہا گیا کہ اُن کی آنکھیں خراب ہیں نبی علیہ السلام نے فرمایا اُن کو بلاؤ تو سہی تو محبوب علیہ السلام نے اُن کی آنکھوں میں اپنا لعاب دہن لگایا اور اوپر اپنا ہاتھ پھیرا تو اُن کس صورتحال کا سامنا تھا تو کہتے ہیں کہ میں یوں سمجھ رہا تھا گویا کہ کبھی آنکھیں خراب ہوئی ہی نہیں تھیں اور پہلے سے زیادہ چمکنا شروع ہو گئیں ہیں اور ایسی عظمت میسر آ گئی ہے کہ وہ خیبر کئی دنوں سے جس کی فتح کا سامان پیدا نہیں ہو رہا تھا تو رسول اکرم شفیع معظم نور مجسم صلی اللہ علیہ وآلہ وسلم نے جب اس انداز میں تیاری کروا کر حضرت علی رضی اللہ تعالیٰ عنہ کو بھیجا ہے تو خالق کائنات جل جلالہ نے اُن کو فاتح خیبر بنا دیا ہے۔ مشکوٰۃ: ۵۶۳

سونگھنے کی قوت

رسول اکرم صلی اللہ علیہ وآلہ وسلم کی پانچویں قوت جو کہ سونگھنے کی قوت ہے یہ قوت بھی بڑی انفرادی قوت ہے آپ نے قرآن مجید برہان رشید میں مطالعہ کیا ہوگا کہ حضرت یعقوب علیہ السلام جس وقت آنکھوں کی بیماری چلی گئی تھی اور یہ بتایا جا رہا تھا کہ

آیت نمبر ۱

حضرت یوسف کو بھیڑیا کھا گیا ہے اور اُدھر جب مصر سے حضرت یوسف علیہ السلام نے کرتہ دے کر بھیجا تھا اور قافلہ وہاں سے چلا یہ کنعان میں تھے درمیان میں ایک روایت کے مطابق آٹھ دن کی مسافت تھی لیکن کیا ہوا قرآن مجید برہان رشید کہتا ہے

فَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجِدُ رِيحَ يُوسُفَ

سورۃ بقرہ : ۹

لَوْ لَا أَنْ تَفْنِيَهُمْ

کہ جس وقت قافلہ چلا تو حضرت یعقوب علیہ السلام نے یہ کہہ دیا کہ مجھے یوسف علیہ السلام کی خوشبو آرہی ہے یہ قوتِ شامہ ہے یعنی سونگھنے کی قوت اللہ کے پیغمبروں کی دور دور سے اپنی اس قوت کے ذریعے بھی علوم حاصل کرتے ہیں اور علوم کا اظہار کرتے ہیں اور ایسے ہی ہوا جب وہ قافلہ پہنچا تو قمیض اُن کے پاس موجود تھی اور وہ آپکی آنکھوں پر رکھی گئی تو بینائی آنکھوں میں واپس لوٹ آئی اس خوشبو والی قمیض کا اس قدر کمال بھی موجود تھا۔

حدیث نمبر ۱۔

رسول اکرم صلی اللہ علیہ وآلہ وسلم کی قوتِ شامہ جو ہے اُس کے مناظر اتنے زیادہ ہیں کہ محبوب علیہ الصلوٰۃ والسلام نے یمن کی طرف چہرہ کر کے فرمایا تھا اتحاف السادة المتقين کے اندر جلد نمبر 2 صفحہ 80 پر یہ حدیث شریف موجود ہے

إِنِّي لَأَجِدُ نَفْسَ الرَّحْمَنِ مِنْ جَانِبِ الْيَمَنِ۔

مجھے یمن کی طرف سے اللہ کی خوشبو آرہی ہے پھر اس کا ترجمہ کرتے ہوئے اقبال کہتے ہیں۔

میر عرب کو آئی ٹھنڈی ہوا جہاں سے

میرا وہی وطن ہے میرا وہی وطن ہے

رسول اکرم صلی اللہ علیہ وآلہ وسلم فرما رہے ہیں اِنِّي لَأَجِدُ نَفْسَ الرَّحْمَنِ۔

رحمن کی خوشبو مجھے یمن کی طرف سے آرہی ہے۔

الْإِيمَانُ يَمَانِي وَالْحِكْمَةُ يَمَانِيَّةٌ

ایمان یمنی ہے اور حکمت یمانیہ ہے ہمارا میقات بھی وہی یلملم یمن والا ہے

اور رسول اکرم صلی اللہ علیہ وآلہ وسلم بالخصوص اس میں حضرت اولیس قرنی رضی اللہ تعالیٰ

عنه کی اس خوشبو کا ذکر کر رہے تھے مجبور رسول اکرم شفیع معظم صلی اللہ علیہ وآلہ وسلم نے محسوس کر لی تھی اور محسوس کرنے کے بعد اس کو علمی حیثیت عطا کر کے قیامت تک کیلئے اپنی قوتِ شامہ کی حکمتوں کو اُجاگر فرما دیا تھا۔

یہ اختصار سے ایک گلدستہ آپ کے سامنے ان نصوص کی شکل میں پیش کر رہا ہوں کہ رسول اکرم صلی اللہ علیہ وآلہ وسلم کو خالق کائنات نے یہ قوتیں ظاہری جو ہیں یہ کتنی تیز عطا فرمائی ہیں غور کیجئے کہ جن کی ظاہری قوتوں کی تیزی کا یہ عالم ہے ان کی باطنی قوتوں کی تیزی کا عالم کیا ہوگا۔ ہر انسان کے اندر پانچ باطنی قوتیں بھی ہیں وہ قوتِ خیال ہے قوتِ وہم ہے اور قوتِ حافظہ ہے جس مشترک ہے اور قوتِ متصرفہ ہے انسان کے دماغ کے اندر یہ پانچ قوتیں موجود ہیں اور ان کا دائرہ بڑا وسیع ہوتا ہے جہاں انسان کی نگاہ نہیں جاتی وہاں انسان کا خیال چلا جاتا ہے جہاں انسان سو نگہ نہیں سکتا وہاں انسان کا وہم پہنچ جاتا ہے اور انسان کی قوتِ حافظہ کی رسائی دور دور تک ہو جاتی ہے قوتِ متصرفہ اور جس مشترک بڑی دور تک مار کرنے والی قوتیں ہوتی ہیں۔ لیکن آپ تصور کرو کہ منصب نبوت رسول اکرم نور مجسم صلی اللہ علیہ وآلہ وسلم کی عظمتیں کس قدر بلند ہیں اور آپ کو نبی مان لینے کا تقاضا کیا ہے اور رسول اکرم صلی اللہ علیہ وآلہ وسلم کا کلمہ پڑھتے ہوئے آپ کی رسالت پر یقین رکھتے ہوئے آپ کے کمالات پر یقین رکھنا ہر وقت ضروری ہے اگر صرف ان ظاہری قوتوں کو دیکھ لیں تو پھر بھی ہمیں اہلسنت کے ہر عقیدے کی یہاں سے سمجھ آرہی ہے۔

باطنی قوت آپ علیہ السلام کی عقل اور آپ کی عقل کے شعبہ جات اور خیال اور قوتِ حافظہ اور اس کے تمام تر شعبہ جات کے اندر جو بلندیاں ہیں ان بلندیوں کے لحاظ سے جو دور دور تک آپ کی قوتوں کا دائرہ کار ہے ہم اُس کا تصور بھی نہیں کر سکتے یہ

عقل پہنچے گی تو وہاں تک کہ جہاں سے اُن عظمتوں کا ابھی آغاز ہو رہا ہے اور وہ عظمتیں جہاں تک پہنچتی ہیں اُن تمام تر وسعتوں کا ادراک کر کے احاطہ کر کے اُن کو سمیٹ لینا یہ کسی کے بس کی بات نہیں ہے جب ایسا ہے تو پھر اُن کے بارے میں گفتگو کرتے ہوئے ہرگز ایسا اُسلوب نہیں ہونا چاہیے کہ ہم اُن جیسے ہیں وہ ہم جیسے ہیں جبکہ ہر جہت بیان کر رہی ہے کہ ہم اُن جیسے کیسے ہو سکتے ہیں ہر جہت میں وہ مختلف ہیں انسان صرف یہ دیکھے کہ اُن کی بھی آنکھ ہے میری بھی آنکھ ہے اُن کا بھی ہاتھ ہے میرا بھی ہاتھ ہے یہ تو کوئی بات نہ ہوئی امتی کو تو کم از کم یہ دیکھنا چاہیے کہ اُن کی آنکھ ہے تو دیکھتی کہاں تک ہے اُن کے کان ہیں تو سنتے کہاں تک ہیں اُن کی قوتِ لامسہ ہے تو کہاں تک وہ جنتیں عطا کر رہی ہے لہذا محض ان ظاہری قوتوں کو دیکھ کر ان کے لحاظ سے ہم پہ بننے کی کوشش کرنا ہمسری کرنا اور مشابہتیں بیان کرنا یہ امتی کا وطیرہ ہرگز نہیں ہے۔ امتی تو اس طرح اپنے ایمان کو حلاوت بخشتا ہے کہ ہم نے جن کا کلمہ پڑھا ہے خالق کائنات نے ان کے ظاہری پیکر کو بھی بہت بے مثال بنایا ہے کہ اُس پیکر کی کسی جہت کی ہم کوئی مثال نہیں پیش کر سکتے۔ میری دعا ہے خالق کائنات جل جلالہ ہم سب کو یہی حقائق آگے بیان کرنے کی توفیق عطا فرمائے۔

وَاٰخِرُ دَعْوَانَا اِنَّ الْحَمْدَ لِلّٰهِ

رَبِّ الْعٰلَمِیْنَ

☆☆☆

باب نمبر 23

جنتی آنکھ

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

بِسْمِ اللَّهِ الرَّحْمَنِ الرَّحِيمِ

رَبِّ الشَّرْحِ لِي صَدْرِي وَيَسِّرْ لِي أَمْرِي وَاحْلُلْ عُقْدَةً مِنْ لِسَانِي
يَفْقَهُوا قَوْلِي.

أَحْمَدُكَ اللَّهُمَّ يَا مُجِيبَ كُلِّ سَائِلٍ. وَالصَّلَاةُ وَالسَّلَامُ عَلَى مَنْ هُوَ
أَفْضَلُ الْوَسَائِلِ. وَعَلَى آلِهِ وَأَصْحَابِهِ ذَوِي الْفَضَائِلِ.

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ.
يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ

صَدَقَ اللَّهُ الْعَظِيمَ وَصَدَقَ رَسُولُهُ النَّبِيُّ الْكَرِيمُ الْأَمِينُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ
وَسَلِّمُوا تَسْلِيمًا.

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى آلِكَ وَأَصْحَابِكَ يَا حَبِيبَ اللَّهِ

مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جلّ جلالہ و عَمَّ نَوَالہ اَتَمُّ بُرْہَانُہ ، وَاَعْظَمَ شَانُہ
 کی حمد و ثنا اور حضور سرور کائنات فخر موجودات زینت بزم کائنات دھگیر جہاں غمگسار
 زماں سید سروراں حامی بیکساں قائد المرسلین خاتم النبیین احمد مجتبیٰ جناب محمد صلی اللہ علیہ
 وسلم کے دربار گوہر بار میں ہدیہ درود و سلام عرض کرنے کے بعد وارثان منبر و محراب
 ارباب فکر و دانش نہایت ہی معزز و محترم حضرات و خواتین رب ذوالجلال
 کے فضل اور توفیق سے ادارہ صراط مستقیم کی طرف سے اس نورانی ماحول میں فہم دین
 کورس کے تیسویں 23 سبق میں ہم سب کو شرکت کی سعادت حاصل ہو رہی
 ہے۔ آج ہماری یہ بھی سعادت ہے کہ بندہ ناچیز کے والد محترم آج کی اس نشست کی
 صدارت کر رہے ہیں ہمارا آج کا موضوع بھی نہایت اہم موضوع ہے۔

جنتی آنکھ

میری دعا ہے کہ خالق کائنات جل جلالہ ہم سب کو اپنی نگاہوں کا تحفظ اور
 ان کی حفاظت کرنیکی توفیق عطا فرمائے اور خالق کائنات جل جلالہ ماہ رمضان
 المبارک کی عظمتوں کا صدقہ ہم سب کی آنکھوں کو جنتی آنکھ کی روشنی عطا فرمائے۔

محترم سامعین کرام! ہر درس میں ایک پیغام محاسبہ نفس کا بھی ہوتا ہے اور تعمیر
 سیرت کا بھی ہوتا ہے آج کا موضوع سننے کیساتھ ساتھ اور سمجھنے کیساتھ ساتھ پورے کا
 پورا اپنی عملی زندگی میں اُتارنے والا موضوع ہے اور اس تصور اور اس شوق سے ہم نے
 اس کو سننا سنا نا ہے کہ اگر کہیں ہماری سیرت اور کردار میں کوئی کوتاہی ہے تو ہم فوراً اس کو
 درست کرتے ہوئے اپنے آئینہ کردار کو بالکل صاف اور شفاف کر لیں۔

میں نے قرآن مجید برہان رشید کی سورۃ غافر کی آیت نمبر 19 تلاوت کی ہے
خالق کائنات جل جلالہ ارشاد فرماتا ہے۔

يَعْلَمُ خَائِنَةَ الْأَعْيُنِ

رب کائنات جل جلالہ آنکھوں کی خیانت کو جانتا ہے، چھپ چھپا کر دیکھنے
والی آنکھ کی چوری سے وہ پوری طرح واقف ہے، وما تُخْفِي الصُّدُور، اور دل میں جو
غلط کام کا خیال ہے اللہ اُسے بھی جانتا ہے۔

خالق کائنات جل جلالہ نے انسان کو جن مقاصد کیلئے اعضاء دیے ہیں اگر
انہی مقاصد میں ان کو استعمال کیا جائے تو رب ذوالجلال کی طرف سے رحمت کے
پھول برستے ہیں اور اگر ان مقاصد سے ہٹ کر ان اعضاء کا استعمال کیا جائے تو خالق
کائنات جل جلالہ بندے سے ناراض ہو جاتا ہے، رب ذوالجلال نے انسان کو آنکھ
جن اعلیٰ مقاصد کیلئے دی ہے اگر ان حدود کے دائرے میں آنکھ کو استعمال کیا جائے تو
یہی آنکھ صدیوں کا سفر بندے کو گھنٹوں میں طے کرادیتی ہے اور بہت جلد اس کو منزل
تک وصول عطا کرتی ہے اور اگر اس کا صحیح استعمال نہ کیا جائے تو خالق کائنات جل
جلالہ کا قرآن کہتا ہے۔

صُمُّ بُكْمٌ عُمَىٰ ۖ فَهُمْ لَا يَرْجِعُونَ

اُس آنکھ کو پینا نہیں نابینا کہا جاتا ہے اور اس کو اپنے کردار کے لحاظ سے جو
اس کا عمل تھا اُس کی نفی کے لحاظ سے اُس کی آنکھ کی افادیت کھو جاتی ہے اور خالق
کائنات جل جلالہ اس بندے کو نابینا قرار دے دیتا ہے اور دوسرے مقام پر خالق
کائنات جل جلالہ سورۃ اعراف میں فرماتا ہے آیت نمبر ایک سو اناسی 179 ہے

وَلَهُمْ أَغْنَيْنُ لَا يَبْصُرُونَ بِهَا

کفار کی آنکھیں تو ہیں مگر وہ اُن آنکھوں سے دیکھتے نہیں اب یہ بات بڑی قابل غور ہے کہ اس کا یہ مطلب تو نہیں کہ کفار کو دکھائی کچھ نہیں دیتا اور وہ دنیا کے راستوں میں چلتے ہوئے نابینوں کی طرح چلتے ہیں نہیں نہیں وہ آنکھوں سے دیکھتے تو ہیں مگر وہ نہیں دیکھتے کہ جو اللہ کو پسند آتا ہے خالق کائنات جل جلالہ کی مرضی کے مطابق چونکہ نہیں دیکھتے تو خالق کائنات جلا جلالہ فرماتا ہے کہ ان کی آنکھیں آنکھیں نہیں اور انکا دیکھنا دیکھنا نہیں رب ذوالجلال نے اُس تمام عمل کو انفی کر دی اُن کی آنکھوں سے جس کا صدور ہو رہا ہے اس واسطے کہ وہاں پہ اللہ کی رضا کے مطابق آنکھ کا استعمال نہیں ہو رہا۔ مسلم امہ کو خالق کائنات نے یہ ہدایت کی ہے کہ میری رضا کے مطابق اپنی آنکھ کو رکھو اور آنکھ کا تمام تر کردار شریعت مطہرہ کی روشنی میں اُستوار کرو۔ رسول اکرم صلی اللہ علیہ وسلم کی تعلیمات میں ایک باقاعدہ حصہ ہے آنکھ کے دائرہ کار کا اگر ان خطوط کی روشنی میں ہماری آنکھ کھلے گی اور ہماری آنکھ بند ہوگی تو رب کائنات کے فضل سے اس آنکھ کو وہ لمحہ بھی ملے گا جب خالق کائنات جل جلالہ جنت کے دارالسلام میں اس کو اپنا دیدار عطا فرمائے گا۔

دنیا میں آنکھ کی جو افادیت کو پیش نظر رکھتے ہوئے ہم نے آنکھ کو چار حصوں میں تقسیم کیا ہے کہ جنتی آنکھ کی چار قسمیں ہیں۔

جنتی آنکھ کی پہلی قسم

پہلی قسم جنتی آنکھ کی یہ ہے کہ وہ آنکھ جنتی ہے کہ جس کو حالت ایمان میں

رسول اکرم صلی اللہ علیہ وسلم کا دیدار نصیب ہوا۔ رسول اکرم نور مجسم شفیع معظم صلی اللہ علیہ وسلم نے خود اس کے جنتی ہونے کا اعلان کیا ہے، جامع ترمذی میں صفحہ نمبر ۷۰۵ ابواب المناقب کی حدیث نمبر 3858 میں رسول اکرم صلی اللہ علیہ وسلم کا یہ فرمان موجود ہے فرمایا

لَا تَمَسُّ النَّارُ مُسْلِمًا رَأَى أَوْ رَأَى مَنْ رَأَى

جہنم کی آگ اس مسلمان کو چھو نہیں سکتی کونسا مسلمان رانی، جس نے مجھے دیکھا ہے جہنم کے قریب وہ نہیں جاسکے گا اور فرمایا اَوْ رَأَى مَنْ رَأَى وہ اتنا تائبناک انسان ہے کہ جس نے اس کو دیکھ لیا جہنم کی آگ اُس کے بھی قریب نہیں جائیگی۔ رسول اکرم نور مجسم شفیع معظم صلی اللہ علیہ وسلم نے اس آنکھ کی اتنی بڑی عظمت بیان کی ہے اگرچہ دنیا میں اس کو اللہ کا دیدار جاتے ہوئے نہیں ہو سکتا چونکہ دنیا میں ایک ہی آنکھ ہے جس کو خالق کائنات نے عالم بیداری میں اپنا دیدار عطا کیا ہے اور وہ ہمارے دلوں کے محبوب حضرت محمد مصطفیٰ صلی اللہ علیہ وسلم ہیں لیکن آپ کو دیکھنے والی آنکھ جو ہے اور یہ تعلیمات اپنا لینے والی آنکھ جو ہے اُسے یقیناً خالق کائنات جل جلالہ جنت میں اپنا دیدار عطا فرمائے گا۔ اسی لیے روزہ کی فضیلت بیان کرتے ہوئے ہمارے محبوب علیہ السلام نے یہ فرمایا ہے۔

لِلصَّائِمِ فَرْحَتَانِ فَرْحَةٌ عِنْدَ فِطْرِهِ وَ فَرْحَةٌ عِنْدَ لِقَاءِ رَبِّهِ

کہ روزے دار کیلئے دو خوشیاں ہیں ایک تو فطر کے وقت خوشی ہوتی ہے اور دوسری اس وقت خوشی ہوگی جب اللہ کا دیدار کر رہا ہوگا۔ محشر کے دن جنت کے اندر خالق کائنات جل جلالہ اس بندے کو اپنا دیدار عطا فرمائے گا۔

رسول اکرم صلی اللہ علیہ وسلم کا دیدار کرنے والی آنکھ کی پھر دو قسمیں ہیں ایک وہ کہ جس نے آپ صلی اللہ علیہ وسلم کی ظاہری حیات میں حالت ایمان میں آپ کا دیدار کیا (۲) دوسرا وہ کہ جو اس وقت تو نہ کر سکا صدیوں بعد پیدا ہوا لیکن کبھی اس کے خواب میں وہ تجلی رونما ہوئی اور رسول اکرم صلی اللہ علیہ وسلم نے اُس کو اپنے دیدار سے مشرف کر دیا اس آنکھ کی بھی نبی اکرم صلی اللہ علیہ وسلم نے بہت زیادہ عظمت بیان کی ہے جسکو آج اپنے تقدس کی بنیاد پر یہ انعام ملتا ہے کہ ماہ مدینہ اس کے خواب میں تشریف لے آتے ہیں۔

کنز العمال کے اندر حدیث نمبر 41487 میں یہ مضمون موجود ہے کہ رسول اکرم صلی اللہ علیہ وسلم ارشاد فرماتے ہیں۔

مَنْ رَأَى فِي الْمَنَامِ لَا يَدْخُلُ النَّارَ

جس شخص نے مجھے خواب میں دیکھ لیا وہ بھی جہنم میں داخل نہیں ہوگا اگرچہ اس کیساتھ اس کی کچھ شرائط اور تقاضے ہیں جن کو ملحوظ خاطر رکھا جائے گا۔

لیکن صحیح بخاری کے اندر محبوب علیہ السلام کا یہ جملہ موجود ہے حدیث نمبر 6996 رسول اکرم صلی اللہ علیہ وسلم ارشاد فرماتے ہیں۔ مَنْ رَأَى فَقَدْ رَأَى الْحَقَّ۔ کہ جس نے مجھے دیکھا اس نے میرے رب کے جلوؤں کو دیکھا حق کا یہ معنی دوسرے طبقے کے لوگوں نے بھی یہ کیا ہے۔ ایک تو یہ ہے کہ بالقطع والیقین کہ جس نے مجھے دیکھا تو اُس نے مجھے ہی دیکھا کیونکہ شیطان میری مثل اپنا نہیں سکتا اور صورت بنا نہیں سکتا، دوسرا یہ ہے کہ جس نے مجھے دیکھا اُس کو خالق کائنات کے جلوؤں کا من وجہ منظر نظر آگیا

اور یہی دیکھنا ایک دن جنت میں اس کیلئے دیدار الہی کا سبب بن جائیگا۔

رسول اکرم صلی اللہ علیہ وسلم کی تعلیمات کے لحاظ سے تین قسم کی آنکھوں کا تذکرہ آپ نے ایک ہی حدیث میں کیا ہے اور ہم پھر اس کو بیا نکر کے علیحدہ علیحدہ اُس کی حیثیات کو انشاء اللہ اُجاگر کریں گے۔ الزواجر کی جلد نمبر 1 صفحہ نمبر 27 پر یہ حدیث موجود ہے سیدنا ابو ہریرہ رضی اللہ عنہ ان کی روایت کرتے ہیں کہ رسول اکرم صلی اللہ علیہ وسلم نے ارشاد فرمایا ثُكُلُ عَيْنٍ بِأَكْيَةِ يَوْمِ الْقِيَمَةِ۔ قیامت کے دن ہر آنکھ ہی رو رہی ہوگی آج کوئی جس قدر بھی اپنے آپ کو غموں سے دور رکھتا ہے اور ہشامش ہشامش رہتا ہے اور خوش رہنے کی کوشش کرتا ہے خواہ کتنا بڑا ہی غموں سے دور رہنے کا اُس نے حصار بنایا ہوا ہو لیکن قیامت کے دن ہر آنکھ کو رونا پڑ جائیگا اُس وقت حالات اور ماحول کی جو تپش ہوگی اور اُس وقت کے واقعات کی جو تلخی ہوگی اور ہولناکیاں ہونگی اُن کی وجہ سے ہر آنکھ کو قیامت کے دن رونا پڑ جائیگا۔ خواہ وہ دنیا میں کتنا بڑا تاجور ہی کیوں نہ تھا قیامت کے دن کی ہولناکیوں کے سامنے اس کا کلیجہ بھی پانی ہو جائیگا پسینے کے اندر ڈوبا ہوا ہوگا اور اُس وقت آنکھوں سے آنسو جاری ہو جائینگے میرے محبوب علیہ السلام کی آنکھ کے نیچے حشر کا وہ پورا منظر ہے آپ نے سب کچھ دیکھ کر فرما دیا کہ اُس سارے ماحول میں تین قسم کی آنکھیں ایسی ہونگی جن کو خالق کائنات جل جلالہ رونے سے محفوظ فرمالے گا ہر آنکھ رو رہی ہوگی مگر وہ آنکھیں اُس دن مطمئن رہیں گی اور اُس دن اُن کو رونا نہیں آئیگا وہ کون کونسی آنکھ ہے۔

جنتی آنکھ کی دوسری قسم

میرے محبوب علیہ السلام فرماتے ہیں۔

غَضَّتْ عَنْ مَحَارِمِ اللَّهِ۔

جو دنیا میں غیر محرم کو دیکھنے سے باز رہتی ہے وہ آنکھ محشر کے دن نہیں روئے گی جو دنیا میں فحاشی سے محفوظ رہتی ہے جس آنکھ کے اندر عریانی فحاشی کی وباء کا کوئی اثر نہیں اور جس آنکھ کے اندر عریانی کا کوئی داغ نہیں اور جس کے اندر شبنم سے بھی زیادہ شفاف پن ہے وہ آنکھ جو دنیا میں بالکل طہارت اور تطہیر کے مقام پر فائز ہے، غَضَّتْ عَنْ مَحَارِمِ اللَّهِ۔ وہ ہر طرف دیکھتی ہے مگر جدہر دیکھنے سے اس کا رب ناراض ہوتا ہے ادھر وہ نہیں دیکھتی جس آنکھ کو حرام وادی میں داخل ہونے سے بند کر دیا جاتا ہے میرے محبوب علیہ السلام فرماتے ہیں محشر کے دن اس آنکھ کے وارے نیارے ہونگے اور اس کیلئے عجیب نظارے ہونگے اُس دن بڑے بڑے بادشاہوں کی آنکھوں سے جھڑی لگی ہوگی مگر یہ آنکھ اطمینان سے اپنی منزل کا سفر طے کر رہی ہوگی۔

جنتی آنکھ کی تیسری قسم

رسول اکرم نور مجسم شفیع معظم صلی اللہ علیہ وسلم بیان فرماتے ہیں۔

وَعَيْنَا سَهْرَتْ فِي سَبِيلِ اللَّهِ۔

وہ آنکھ جو رات جاگ کے پہرے دار کی طرح اسلامی سلطنت کے گرد پہرہ دیتی ہے سارے لوگ سوئے ہوئے ہیں مگر وہ مجاہد سرحد پر کھڑا ہے اور اپنے ملک کی

اسلامی حدود کی حفاظت کر رہا ہے جاگ رہا ہے، بیدار ہے جس کی وجہ سے اسلامی سلطنت کے اندر لوگوں کی عزتیں محفوظ ہیں لوگوں کے آرام محفوظ ہیں اور مال محفوظ ہیں۔

اس مجاہد کی آنکھ کو رسول اکرم صلی اللہ علیہ وسلم نے اتنا بڑا کردار عطا کیا ہے فرمایا حشر کی ہولناکیوں کی وجہ سے جب دوسری آنکھوں سے اشک جاری ہونگے اس آنکھ کو خالق کائنات جل جلالہ یوں اطمینان دے گا کہ اس سے اشک نہیں بہہ رہے ہو گے اور خالق کائنات جل جلالہ اس کو اپنی نوعیت کی چمک عطا فرمائے گا یہ مجاہد فی سبیل اللہ کی آنکھ ہے یہ اس غازی اور شیر دل انسان کی آنکھ ہے جو خالق کائنات جل جلالہ کے حکم اسلام کی جغرافیائی حدود پر پہرہ دیتا ہے۔

اُس کو خالق کائنات جل جلالہ نے یہ مرتبہ عطا فرمایا ہے اور یہاں سے ہی اس بات کو سمجھ لینا چاہیے کہ جو نظریاتی حدود کا محافظ بن جائے اور نظریاتی حدود پر دن رات پہرہ دے اُس آنکھ کا مرتبہ تو اس آنکھ سے بھی زیادہ ہے جو لوگوں کے یقین پر پہرہ دے لوگوں کے عقیدے پر پہرہ دے لوگوں کے ایمان پر پہرہ دے لوگوں کے دل کے اندر جو تقویٰ کا ایک کردار ہے اس کو محفوظ رکھنے میں ہر وقت جاگ کے پہرہ دیتا رہے کہ کہیں شیطان نقب نہ لگا جائے اور کہیں شیطانی حوس کے مارے ہوئے لوگ دلوں سے عقیدے لوٹ کر نہ لے جائیں یہ پہرہ بھی بہت بڑا پہرہ ہے جس کی بنیاد خالق کائنات جل جلالہ اس آنکھ کو جو پہرہ دے رہی ہے خواہ جغرافیائی حدود کے اوپر خواہ نظریاتی حدود کے اوپر اللہ تبارک و تعالیٰ اس کو بھی قیامت کے دن ذلیل ہونے سے بچا لے گا۔

جنتی آنکھ کی چوتھی قسم

رسول اکرم صلی اللہ علیہ وآلہ وسلم نے ارشاد فرمایا۔

وَعَيْنًا يُخْرَجُ مِنْهَا مِثْلُ رَأْسِ الذُّبَابِ مِنْ خَشْيَةِ اللَّهِ۔

قیامت کے دن وہ آنکھ نہیں روئے گی جو آج اللہ کے ڈر سے روتی ہے آج جس سے اشک بہتے ہیں آج جس سے آنسو جھڑتے ہیں میرے محبوب علیہ السلام فرماتے ہیں اگرچہ زیادہ نہیں مِثْلُ رَأْسِ الذُّبَابِ مکھی کے سر جتنا چھوٹا سا آنسو آج جس آنکھ سے اللہ کے ڈر کی وجہ سے نکل آتا ہے اس آنکھ کو بھی خالق کائنات جل جلالہ محشر کے دن رسوا نہیں ہونے دیگا آج کی روتی ہوئی آنکھ آج کی پر نعم آنکھ آج کی یہ آنکھ جس سے خشیت ایزدی کے موتی جھلکتے ہیں اگرچہ زیادہ نہ ہوں ایک آنسو اس طرح کا جو چھوٹا سا ہے لیکن شرط یہ ہے کہ اللہ کے خوف کی وجہ سے نکلا اور اُس کی تاثیر آگے بدن پر مسلط ہوگئی اور دل میں اُس کا اثر باقی رہا میرے محبوب علیہ السلام فرما رہے ہیں خالق کائنات اس آنکھ کو بھی محشر کے دن محفوظ فرمائے گا۔

اب دیکھئے ان میں سے سب سے پہلی آنکھ وہ کہ جو غیر محرم کی طرف نہیں دیکھتی جس نے اپنے آپ کو پابند کیا ہوا ہے اور ہر وقت اس نور کے زیر سایہ وہ آنکھ موجود ہے کہ جو شریعت نے حدود لگائی ہیں اُن سے وہ آگے نہیں گزرتی شریعت کے دائرے میں رہتی ہے اس کے نزدیک تفریح اور ریفریشمنٹ کا جو ایک انداز ہے وہی جو شریعت نے متعین کر دیا ہے۔ جہاں شریعت دیکھنے کی اجازت دیتی ہے ادھر وہ آنکھ دیکھتی ہے اور جدھر سے شریعت روکتی ہے ادھر وہ آنکھ ہر گز نہیں دیکھتی نہ ہی چوری

چوری اور نہ اعلانیہ۔ بالکل اُس آنکھ نے اپنے آپ کو محفوظ کیا ہوا ہے۔ نبی اکرم صلی اللہ علیہ وسلم نے بہت سے فرامین میں ایسی آنکھ کو موضوعِ سخن بنا کر قیامت تک کے امتیوں کیلئے ایسی آنکھ کو پسند فرمالیا ہے۔

یہاں تک کہ رسول اکرم صلی اللہ علیہ وسلم کا یہ فرمان ہے الزواجر جلد نمبر 2 صفحہ نمبر 4 پر ایسے ہی طبرانی کی معجم کبیر اور حاکم کی مستدرک میں یہ حدیث شریف موجود ہے۔ حضرت سیدنا عبد اللہ بن عباس رضی اللہ عنہما ارشاد فرماتے ہیں کہ نبی علیہ السلام نے فرمایا۔

النَّظَرُ سَهْمٌ مَسْهُومٌ مِّنْ سِهَامِ ابْلِيسَ

آنکھ جس طرح کہ میں نے عرض کیا کہ اگر چاہے تو بندے کو گھنٹوں میں صدیوں کی ہلاکتوں کی طرف لے جائے۔ میرے محبوب علیہ السلام فرماتے ہیں کہ یہ آنکھ سے دیکھنا ایک تیر ہے کونسا فرمایا جو تیز زہر میں بچھایا گیا ہوا اگر یہ آنکھ برادیکھ رہی ہے تو یہ آنکھ ایک تیر ہے جو دیکھنے والے کو لگ رہا ہے اور ہے کیسا زہر میں بچھا ہوا ہے زہر آلود تیر ہے جب ایک انسان غیر محرم کی طرف نگاہ اٹھاتا ہے چوری چھپے دیکھ رہا ہے یا اعلانیہ دیکھ رہا ہے اس کی تصویر کو اخبار میں دیکھتا ہے کسی ناول میں دیکھتا ہے اس کی تصویر کو ٹی وی کی سکرین پر دیکھتا ہے یا ویسے اس کو چلتا پھرتا دیکھتا ہے۔

میرے محبوب علیہ السلام فرماتے ہیں کہ اے انسان تیری روحانی زندگی کو ایک تیر لگ گیا ہے اور تیر بھی عام نہیں جو زہر یلا تیر ہے اب اس کے بعد بچنا مشکل ہو جائیگا تیرے اندر جو نیکی کا ایک گراف تھا وہ نیچے گر چکا

ہے اب اس سے تجھ پر لازم ہو گیا ہے کہ فوراً توبہ کرو اور جو ایک مرتبہ ہو گیا اس کے بعد کبھی بھی ایسا نہ ہونے پائے اس واسطے کہ اتنی تیزی سے یہ آنکھ بندے کو گناہ کے دھانے پہ پہنچاتی ہے کہ ہاتھ سے گناہ کرنا تھا تو کچھ قوت لگانی پڑے گی اور اگر گناہ قدم سے کرنا تھا تو چل کے جانا پڑے گا لیکن جہاں بیٹھے ہو وہیں بیٹھے بٹھائے یہ بندے کو جہنمی بنا دے گی یہ بیٹھا ہے ٹی وی کی سکرین پہ اُس کی آنکھ لگی ہوئی ہے اور کوئی ناجائز منظر دیکھ رہا ہے تو وہاں بیٹھے بیٹھے ہی اُس آنکھ نے اس کو ایک اچھی دنیا سے نکال کر جہنم کے گڑھے تک پہنچا دیا ہے۔

تو میرے محبوب علیہ السلام فرما رہے تھے کہ آنکھ کو بچا کے رکھو اگر تھوڑی سی بھی یہ بے لگام ہو جائیگی تو اتنا زیادہ نقصان کر دے گی کہ یہ زہریلے تیر سے بھی اس بندے کو زیادہ قتل بگڑنے والی ہے جو اپنی آنکھ پر پہرہ نہیں لگاتا اور آنکھ کو کھلا چھوڑ دیتا ہے کہ وہ حدود جہاں دیکھنے سے رب ناراض ہو جاتا ہے اس نے آنکھ کو چھوڑ دیا تو خالق کائنات جل جلالہ نے اس آنکھ کو جہنمی آنکھ قرار دے دیا اور اس کو جنت سے محروم فرما دیا۔ اس مقام پر رسول اکرم صلی اللہ علیہ وسلم فرمانے لگے، مَنْ تَرَكَهَا مِنْ مَخَافَتِي

حدیث قدسی ہے خالق کائنات فرماتا ہے کسی کی آنکھ اٹھ گئی اس جگہ کی طرف جہاں دیکھنا حرام تھا خواہ وہ کوئی مرد تھا جس نے اپنے پردے کا حکم پورا نہیں کر رکھا تھا اُسکو دیکھا تو یہ بھی ایسے ہی حرام ہے کہ مرد مرد کو دیکھ رہا ہو یا عورت اس کی طرف دیکھ رہی ہو تو اس انداز میں دونوں طرف حکم برابری کا ہے۔ رسول اکرم نور مجسم شفیع معظم صلی اللہ علیہ وسلم فرماتے ہیں کہ اتفاق

سے اگر نگاہ اٹھ گئی لیکن کیا ہوا اس امتی نے فوراً اپنی نظر پھیر لی تو خالق کائنات فرماتا ہے اَبَدَلْتُهُ اِيْمَانًا۔ میں اس کو ایک نیا ایمان عطا فرما دوں گا۔ فرمایا یہ جرأت والا انسان ہے اس کو جری کہتے ہیں وہ بہادر نہیں جو کسی بڑے پہلوان کو کشتی میں گرا لے بلکہ وہ بہادر ہے کہ جب جی چاہ رہا ہونا جائز دیکھنے کیلئے لیکن یہ جرأت کرتا ہوا آنکھ کو پھیر لے اور آنکھ کو بند کر لے آنکھ کو دیکھنے کی اجازت نہ دے یہ بہادروں میں بڑا بہادر ہے کہ جس نے اپنی آنکھ کو یوں بچا لیا کہ جب پھیرتا گیا تو خالق کائنات فرماتا ہے میں وعدہ کرتا ہوں جو میرے حکم پر اس نے اپنی آنکھ کی طہارت کا خیال رکھا اَبَدَلْتُهُ اِيْمَانًا میں ایک نیا ایمان اس کو دوں گا کیسے نیا ایمان دوں گا فرمایا۔

يَجِدُ خَلَاوَتَهُ فِي قَلْبِهِ حاکم، طبرانی، الزواجر ۴/۲

کہ جس کی مٹھاس اس کو دل میں محسوس ہوتی رہے گی یقیناً ایسے موقع پر کسی کو اگر تجربہ ہے تو وہ جانتا ہوگا اگر اس نے آنکھ پھیر لی ہے اور آنکھ کو اس طرح آوارہ نہیں ہونے دیا خالق کائنات جل جلالہ فوراً اس کے دل میں ایک ذوق پیدا کرتا ہے اور بندگی کا ایک شوق پیدا کرتا ہے اور اس کو خوشی ہوتی ہے کہ دیکھو کوئی روکنے والا تو نہیں تھا میں چاہتا تو جی بھر کے دیکھ سکتا تھا لیکن میں نے اس کو دیکھنے سے اپنے آپ کو روک لیا ہے اس کی وجہ سے دل میں واقع خوشی پیدا ہوتی ہے کہ میں اپنے رب کا حکم مان کے بندگی کا حق ادا کر رہا ہوں۔ رسول اکرم صلی اللہ علیہ وسلم نے واضح طور پر فرمایا ہے کہ ہر عضو کا ایک زنا ہے لوگ سمجھتے ہیں کہ زنا ایک قسم کا ہے۔

الْعَيْنَانِ زَنَا هُمَا النُّظَرُ

آنکھوں کا زنا غیر محرم کی طرف دیکھنا ہے آنکھوں کی بدکاری حرام وادی کہ طرف دیکھنا ہے یہ آنکھوں کا جرم ہے، جیسے لفظ زنا ایک خاص عمل پر بولا جاتا ہے میرے محبوب علیہ السلام فرماتے ہیں ہر عضو جب اپنی حد سے نکل جاتا ہے جو شریعت نے معین کر رکھی ہے تو وہ اُن کی بدکاری ہوتی ہے لفظ زنا کا استعمال فرما دیا ہے اور فرمایا کبھی بھی میرا امتی یہ نہ سمجھے کہ اس نے یوں دیکھ کے کوئی جرم نہیں کیا، اس کی آنکھ اتنی گندی ہو گئی ہے بدکار ہو گئی ہے اب جنت کے قابل نہیں رہی اللہ اُس کو اپنا دیدار کیسے عطا کرے اور میں اس کے خواب میں کیسے آؤں جس کی آنکھ اتنی پلید ہو چکی ہو آنکھوں کو پاک رکھنے کی حکمت ہی یہ تھی کہ اس کو پاک رکھو تو اس کو اچھے مناظر دیکھنے کیلئے عطا کر دیے جائیں گے۔

سید عالم نور مجسم صلی اللہ علیہ وسلم کے فرامین ہمیں بار بار اس بات کی طرف متوجہ کرتے ہیں کہ آنکھ حفاظت پر زندگی میں بڑی ضروری ہے اور اس بنیاد پر انسان کو جو ترقیاں ملتی ہیں ان کا ایک اپنا ہی نظارہ ہے۔ حضرت عیسیٰ علیہ السلام اپنی امت کو لے کر نکلے تھے استقاء کیلئے امام غزالی رحمۃ اللہ علیہ جلد نمبر 1 صفحہ 365 پر اس کو لکھا ہے۔

خَرَجَ لِيَسْتَسْقِيَ - امت ساتھ تھی اور ایک جنگل میں آ گئے کہ بارش کا نزول نہیں ہو رہا تو نماز استقاء پڑھتے ہیں جب پہنچ گئے بہت بڑے جنگل کے اندر حضرت عیسیٰ علیہ السلام جماعت شروع نہیں کروا رہے تھے رش بڑا تھا لوگ تنگ تھے کہ جلدی نماز پڑھائیں اور ہم واپس چلے جائیں تو اُس وقت آپ نے اعلان کیا۔

مَنْ أَصَابَ مِنْكُمْ ذَنْبًا

تم میں سے جس نے گناہ کیا ہے وہ گناہ گار انسان یہاں پر نہ ٹھہرے ہم اس کو ساتھ لے کر دعا نہیں کریں گے وہ گہن گار انسان گھر چلا جائے جب حضرت عیسیٰ علیہ السلام کی طرف سے یہ اعلان ہو گیا تو۔

لَمْ يَبْقَ مَعَهُ فِي الْمَفَازَةِ إِلَّا وَاحِدٌ

ایک کے سوا سارے ہی واپس چلے گئے اپنے فرمایا جس نے گناہ کیا ہے وہ یہاں نہ ٹھہرے ہم نے اللہ سے مانگنا ہے تو سارے ہی واپس چلے گئے صرف ایک انسان امت سے باقی رہ گیا۔ حضرت عیسیٰ علیہ السلام نے اُس کو جھوڑا اور اپنے اس سے پوچھا کہ کیا تمہارا کوئی گناہ نہیں ہے تو وہ کہنے لگا۔

وَاللّٰهُ مَا مِنْ شَيْءٍ غَيْرَ اَنِّيْ كُنْتُ ذَاكَ يَوْمَ اُصَلِّيْ

میرا کوئی گناہ نہیں ہے ہاں اتنا ہے کہ ایک دن میں نماز پڑھ رہا تھا۔

مَرَّتْ اِمْرَاَةٌ

تو سامنے سے ایک خاتون گزری۔

فَنَظَرْتُ اِلَيْهَا بِعَيْنِيْ هٰذِهِ

کہ میں نے اس آنکھ سے جواب کافی ہو چکی ہے اور اس وقت میں جس سے محروم ہوں اس آنکھ سے میں نماز پڑھتے ہوئے ایک عورت کو دیکھ لیا اس کے سوا میرا اور کوئی گناہ پوری زندگی میں نہیں ہے اور جب میری آنکھ اُس کو دیکھا تھا تو اے میرے نبی جانتے ہو میں نے آنکھ کو سزا کیادی تھی جو نبی میری آنکھ دیکھتی گئی۔

لَمَّا جَاوَزْتَنِيْ۔ جب وہ عورت آگے گزر کر چلی گئی۔

أَدْخَلْتُ إِصْبَعِي لِي عَيْنِي

میں یہ انگوٹھا اپنی آنکھ میں رکھا اور اس کو اچھی طرح دبایا یہاں تک کہ میں نے آنکھ باہر نکال دی۔ آنکھ باہر نکال کر میں نے پکڑ کے اُس عورت کے پیچھے پھینک دی اور میں آنکھ سے خطاب کر کے کہا کہ ایسا ہی حشر ہوتا ہے جو اللہ کے حکم کی نافرمانی کرے تو اپنے رب کے دربار میں حاضری کے وقت کس طرف دیکھا تھا۔ میں نے اے میرے نبی اُس آنکھ کو اپنے بدن کیساتھ نہیں رہنے دیا اور میں نے اُسے نکال کر پھینک دیا تھا۔ حضرت عیسیٰ علیہ السلام نے جب یہ واقعہ سنا تو کیا فرمانے لگے،

أَدْعُ اللَّهَ حَتَّى أَوْمِنَ عَلَى دُعَائِكَ

پھر تم دعا کرو تمہارے پیچھے میں امین کہتا ہوں تم ایک رہ گئے ہو تو بڑے قیمتی انسان ہو تمہارا تو کردار بڑا اچھا ہے تمہاری تو آنکھ بڑی پاک ہے۔ ایک ہی آنکھ ہے اور وہ بھی بڑی پاک ہے جو پلید ہوئی تھی تم نے نکال دی ہے، اب تم دعا کرو یہ میری طرف سے اعزاز ہے تمہارے لیے۔

حَتَّى أَوْمِنَ عَلَى دُعَائِكَ میں تمہارے پیچھے امین کہتا ہوں۔

فَدَعَا۔ اُس امتی نے دعا مانگی۔ فَتَجَلَّتِ السَّمَاءُ۔ فوراً آسمان پر بادل بن گئے اور بارش برسا شروع ہو گئی۔ آنکھ کی طہارت اور آنکھ کے تقدس میں کتنی برکتیں ہیں اور کتنا بندے کو پاؤر مل ہونا چاہیے۔

اب یہ نصاب ماننے والوں کا ہے جو نہ ماننے والے ہیں جو

کافر و مشرک ہیں وہ تو ایسے ہی بکھوڑے ہیں اُن کیلئے یہ باتیں نہیں ان کیلئے تو

اسلام ہے کہ پہلے اُس میں آجائیں اور یہ سب کچھ ہم سے ہے ہم کلمہ بھی

پڑھیں اور آنکھوں سے بدکاری بھی کرواتے رہیں تو یہ آنکھ کیا آنکھ ہوگی ہم کس طرح پھر امیدوار بن سکیں گے رسول اکرم صلی اللہ علیہ وسلم کے دیدار کیلئے اور خالق کائنات کی قدرت کے دیدار کیلئے لہذا یہ جنتی آنکھ ہے کہ جس کو محبوب علیہ السلام نے کتنا بلند کر دیا ہے کہ جو اپنے آپ کو روک کے رکھتے ہیں اور اگر کہیں بائی چانس یہ آنکھ اٹھ جاتی ہے تو رسول اللہ صلی اللہ علیہ وسلم ارشاد فرماتے ہیں کہ جو فوراً پھیر لیتا ہے تو اس بائی چانس اٹھنے والی نگاہ کا گناہ اُس سے جھاڑ دیا جاتا ہے لیکن جو دفعتاً اٹھنے والی آنکھ کو پھر برقرار رکھتا ہے اور دیکھتا جاتا ہے خالق کائنات جل جلالہ اُس آنکھ کو جہنمی بنا دیتا ہے، جنتی کی آنکھ وہ آنکھ ہے جو آخری سانس تک اپنی حدود میں رہتی ہے اور اللہ کی دی ہوئی اجازت کے مطابق دیکھنے کا عمل مکمل کرتی ہے۔ ان تین آنکھوں میں سے دوسری آنکھ جس کا ایک ہی حدیث شریف میں ذکر ہوا وہ آنکھ ہے مجاہد کی آنکھ اور پہرے دار کی آنکھ جو پہرہ دے رہی ہے۔

رسول اکرم صلی اللہ علیہ وسلم ارشاد فرماتے ہیں۔ بخاری و مسلم اور مشکوٰۃ شریف کے صفحہ ۳۲۹ میں یہ حدیث شریف موجود ہے رسول اکرم صلی اللہ علیہ وسلم نے فرمایا۔

رَبَّاطُ يَوْمٍ فِي سَبِيلِ اللَّهِ خَيْرٌ مِنَ الدُّنْيَا وَمَا فِيهَا

ایک دن سرحد پر پہرہ دینا اور ایک دن میدان جہاد میں جاگ کر گزار دینا ایک دن رات اس طرح رہنا میرے محبوب علیہ السلام فرماتے ہیں۔ خَيْرٌ مِنَ الدُّنْيَا وَمَا فِيهَا۔ یہ عمل پوری دنیا سے بہتر ہے۔ یعنی دوسری

طرف اگر ایک انسان کے قبضے میں پوری دنیا آجائے اور وہ اس کو صدقہ و خیرات کر دے تو اتنی نیکی اس کو پہنچی جتنی نیکی اس رات کو جاگنے والے پہرے دار کو ملی ہے جو جاگتا رہا ہے اور اُس نے محفوظ رکھا ہے اپنے دین کی سلطنت کو اور لوگوں کے مال کو اور مسلم امت کی عزت کو جس نے محفوظ کرنے کیلئے جس نے رات جاگ کے گزار دی ہے اور دن کو پہرہ دیتا رہا خالق کائنات نے اس کو بہت سے نوافل صدقات اور حج اور روزوں کے مقابلے میں اس کو بندگی کا ثواب دے دیا ہے۔ فرض اس نے پورے کیے نماز پنجگانہ وہ پڑھتا اور باقی تمام وقت وہ کھڑا رہا ہے پہرہ دیتا رہا خالق کائنات اُس بندے کو ان جمیع عبادات کے مقابلے میں اس شخص کو بڑا اجر ^{عطا} فرمانے والا ہے یہ وہ آنکھ ہے جس کو جنتی قرار دیا گیا اور نبی علیہ السلام نے اس کو ہمہ جہت عظمتیں عطا فرمادی ہیں۔

اس کے بعد سید عالم نور مجسم شفیع معظم صلی اللہ علیہ وسلم نے جس آنکھ کا تذکرہ بڑی تفصیل سے کیا یہ وہ آنکھ ہے جو اللہ کے خوف سے روئے اور جس سے آنسو نکلیں اللہ کے ڈر کی وجہ سے رونے کی کئی قسمیں ہیں۔ رونے کی اقسام کو بیان کرتے ہوئے محدثین نے اس کی چھ قسمیں لکھی ہیں

(۱) کبھی انسان روتا ہے حزن کی وجہ سے غم کی وجہ سے۔

(۲) کبھی روتا ہے وجع یعنی درد کی وجہ سے کہ بدن میں درد ہو رہا ہے تو اس کو رونا آگیا ہے۔

(۳) کبھی روتا ہے فزع کی وجہ سے گھبراہٹ کوئی آگئی ہے کہ کوئی ایسی

آفت آگئی ہے زلزلہ آگیا ہے تو اس کو رونا آگیا ہے۔

(۴) چوتھے نمبر پر کبھی انسان روتا ہے خوشی کی بنیاد پر کہ ایسی خوشی تھی اُس سے برداشت نہیں ہو سکتی تھی اور اُس کی آنکھوں سے آنسو نکل آئے۔

(۵) پانچویں نمبر پر شکر کے بھی آنسو ہوتے ہیں۔

(۶) اور چھٹے نمبر پر اللہ تعالیٰ کی خشیت سے آنسو نکلتے ہیں ان چھ قسم کے

آنسوؤں میں سے سب سے قیمتی آنسو وہ کہ جو اللہ کے ڈر کی وجہ سے نکلنے والا

ہو۔ یہاں تک کہ آنسو بندے کے نامہ اعمال کو دھو دیتا ہے اور ایسا ایک آنسو

رحمت کے سمندر میں ہلچل مچا دیتا ہے۔ پہلے آنسو جو ہیں ان کے درجات ہیں

اور مختلف قسم کی انکی حیثیات ہیں، رونے میں انسان کبھی درد کی وجہ سے بھی روتا

ہے غم کی وجہ سے روتا ہے نقصان ہو گیا اس کو رونا آگیا اور کبھی خوشی کی وجہ سے

بھی رونا آتا ہے ان آنسوؤں میں اپنی حیثیت کی لحاظ سے بھی فرق ہے، جو

آنسو غم کا ہوتا ہے وہ گرم ہوتا ہے اور جو خوشی کا ہوتا ہے وہ آنسو ٹھنڈا ہوتا ہے اور

اس بنیاد پر جب ایک بندہ مومن اپنے رب کے دربار میں خشت کی وجہ سے

اپنے آنسو پیش کرتا ہے یہ آنسو نکلتے ہیں تو کئی جہنموں کو سرد کر سکتے ہیں جتنی

بڑی حیثیت ہوگی آنکھ کی اتنا تیز آنسو ہوگا اور اتنی تیز اس کی برودت ہوگی اور

اس کے اندر زیادہ ٹھنڈک موجود ہوگی اور اگر وہ آنسو حضرت محمد مصطفیٰ صلی اللہ

علیہ وسلم کا ٹپکا ہوا آنسو ہے تو فاضل بریلوی کہتے ہیں کہ رسول اکرم صلی اللہ علیہ

وسلم کی آنکھ کا آنسو ہو تو پھر بھی جہنم کی آگ جلتی رہے ایک آنسو ایسا ہے کہ جس

کی وجہ سے جہنم کی آگ بجھ جائیگی، فرماتے ہیں۔

اللہ کیا جہنم اب بھی نہ سرد ہوگا
 رو رو کے مصطفیٰ نے دریا بہا دیئے ہیں
 رسول اکرم صلی اللہ علیہ وسلم کا ایک آنسو ہی کافی ہے اور آپ نے جو
 آنکھ کی شان دی ہے امت مسلمہ کی اس انداز میں تربیت کی ہے کہ
 ڈرتے ڈرتے جب ڈر کی بنیاد پر آنسو نکلے گا اس آنسو میں ایسی سعادت ہوگی
 کہ صرف وہ بدن ہی جنتی نہیں ہوگا وہ آنکھ ہی جنتی نہیں ہوگی اُس کے سوز سے
 ہو سکتا ہے خالق کائنات کتنے لوگوں کو جنت عطا فرمادے۔

مختتم سامعین حضرات

اس سلسلے میں ابن ماجہ کے اندر رسول اکرم صلی اللہ علیہ وسلم کا یہ فرمان
 ہے اور سیدنا عبداللہ ابن مسعود رضی اللہ عنہ اس کی روایت کرتے ہیں میرے
 محبوب علیہ السلام کا حکمت افروز پیغام ہے اور کتنی تجلی ہے ہر ایک لفظ کے اندر
 کہ اگر کوئی ایک حدیث انسان اپنی روح کے اندر اتار لے خالق کائنات کے
 کرم کا صدقہ اس کو ایسا ثواب میسر آئے گا کہ ظاہر اور باطن کے اندر کئی تجلیاں
 آباد ہو گئیں رسول اکرم صلی اللہ علیہ وسلم ارشاد فرماتے ہیں۔

یہ حدیث شریف مشکوٰۃ شریف کے صفحہ نمبر ۴۵۸ پر موجود ہے۔

مَا مِنْ عَبْدٍ مُّؤْمِنٍ يَخْرُجُ مِنْ عَيْنِهِ دُمُوعٌ

ہر مومن آدمی جو مومن بھی ہے شرط یہ ہے کہ ایمان والا ہو بے ایمان نہ ہو بد
 عقیدہ نہ ہو ایمان والا انسان ہو اُس کی آنکھوں سے آنسو نکل آئے کتنا بڑا فرمایا۔

وَإِنْ كَانَ مِثْلَ رَأْسِ الذُّبَابِ مِنْ خَشْيَةِ اللَّهِ

اگرچہ وہ مکھی کے سر جتنا ہی نکلے لیکن اتنا ہو کہ ٹپک سکے آنکھ سے بہہ کے نیچے آ سکے۔

میرے محبوب علیہ السلام فرماتے ہیں کہ نکلے تو مِنْ خَشْيَتِ اللّٰهِ اللہ کے ڈر کی وجہ سے اور اتنا ہو کہ ثُمَّ يُصِيبُ شَيْئًا مِنْ حَرِّ وَجْهِهِ۔ آنکھ سے نکل کر رخسار پر پہنچ جائے تو آنکھ سے ٹپکے اور رخسار پہ جا کرے اللہ کے خوف کی وجہ سے آنسو نکلا ہوا ہو میرے محبوب علیہ السلام فرماتے ہیں۔

إِلَّا حَرَّمَ اللّٰهُ وَجْهَهُ عَلَى النَّارِ

اللہ تعالیٰ وہ چہرہ جہنم پہ حرام فرما دے گا۔ خشیت ایزدی کی وجہ سے آنسو نکلا ہے کتنا قیمتی ہے اللہ کے دربار میں کتنا پسند ہے انسان کے آنسو بہتے رہتے ہیں کبھی اپنے نقصان کو یاد کر کے کبھی کسی تصور میں غرق ہو کے آنکھوں سے آنسو بہا لیتا ہے۔ لیکن کتنا سعادت مند وہ انسان ہے جس کو یہ توفیق حاصل ہے وہ گناہوں کو گنتا ہے تو کانپتا ہے اُس پر جب وجد طاری ہوتا احساس پر بوجھ بنتا ہے دل سے بخارات اُٹھتے ہیں تو دماغ میں بادل بن جاتا ہے اور آنکھوں سے ساون کی برسات شروع ہو جاتی ہے ایسے عالم میں آنسو جب ٹپکتے ہیں اس کا نامہ اعمال جو سیاہ ہو چکا تھا پھر صبح نور کی طرح روشن ہو جاتا ہے اُس کا دل منور ہو جاتا ہے اور خالق کائنات جل جلالہ اُس کے بدن کو جہنم پر حرام فرما دیتا ہے۔

اس سلسلہ میں بخاری و مسلم میں اور مشکوٰۃ شریف کے صفحہ نمبر ۶۸ پر رسول اکرم نور مجسم شفیع معظم صلی اللہ علیہ وسلم کا ایک بڑا جامع فرمان موجود ہے

اگرچہ اُس میں ایک بات جو ہے وہ ہمارے موضوع سے منسلک ہے لیکن ہمارے دین کے لحاظ سے وہ سات کی سات باتیں ہی بڑی ضروری ہیں۔ رسول اکرم صلی اللہ علیہ وسلم ارشاد فرما رہے ہیں حضرت سیدنا ابو ہریرہ رضی اللہ عنہ اس کی روایت کرتے ہیں۔ سَبْعَةٌ يُظِلُّهُمُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ رسول اکرم صلی اللہ علیہ وسلم نے ارشاد فرمایا سات قسم کے لوگ وہ ہیں کہ جن کو محشر کے دن اللہ تعالیٰ اپنے سایہ رحمت میں جگہ عطا فرمائے گا، ایک سایہ رحمت اللہ کا بھی ہے، وہ ایسا نہیں جس طرح ہمارا سایہ بنتا ہے کہ ایک مادی چیز ہے ایک طرف سے روشنی آئی تو مادی چیز چونکہ کثیف ہے روشنی آگے گزرنہ سکی تو دوسری طرف سایہ بن گیا۔ ایسا سایہ اللہ تعالیٰ کا نہیں ہے اور ایسا سایہ ہمارے محبوب علیہ السلام کا بھی نہیں ہے، خالق کائنات جل جلالہ کا اور نوعیت کی بنیاد پر اور محبوب علیہ السلام کا اور حیثیت کی بنیاد پر اُس کی نورانیت جو خالق والی ہے اُس کے لحاظ سے اور محبوب علیہ السلام کی جو مخلوق والی ہے اُس کے لحاظ سے ہے سایہ نہیں بنتا۔ اب ایک سایہ ہے جو محبوب علیہ السلام کا بھی کہ جس سائبان میں آج ساری دنیا قائم ہے اور سایہ خالق کائنات کا بھی کہ جب بڑے بڑے تاجوروں کے بڑے بڑے ایوان گر چکے ہونگے خالق کائنات اپنے سایہ رحمت میں اُس وقت بھی کچھ لوگوں کو جگہ عطا فرما دے گا۔ سات قسم کے انسان ہیں آگے ہر ایک قسم میں ہزاروں لوگ آسکتے ہیں ان میں سے سب سے پہلے رسول اکرم صلی اللہ علیہ وسلم فرماتے ہیں۔

پہلا آدمی

إِمَامٌ عَادِلٌ

وہ حکمران جو عادل ہو اس کو اللہ تعالیٰ قیامت کے دن اپنے سایہ رحمت میں جگہ عطا فرمائے گا اب اس سے سمجھ لیجئے کہ اسلام میں خدمت عوام کا کتنا بڑا مقام ہے اور اگر سیاست کو اسلام کی حدود میں گزارا جائے تو یہ کتنی بڑی نیکی ہے کہ ایک شخص اگر ایک جگہ عدالت کا نظام قائم کرتا ہے ایک فیصلے میں عدل کرتا ہے اُس کو ہزار ہا نوافل سے بڑا ثواب ملتا ہے اب امام عادل وہ حکمران جو حکومت بھی کرتا ہے لیکن عدالت بھی کرتا ہے عادل حکمران ہے وہ ظالم نہیں خونخوار بھیڑیا نہیں اُس نے بربریت اور ظلم و ستم کا بازار گرم نہیں کر رکھا بلکہ عادل حکمران ہے اس کا اتنا بڑا مقام ہے۔ اللہ تبارک و تعالیٰ کے دربار میں کہ اس کو قیامت کے دن بھی خصوصی پروٹوکول دے گا اور سایہ رحمت میں جگہ عطا فرما دے گا۔ نبی علیہ السلام فرماتے ہیں۔

دوسرا آدمی

شَابٌ نَشَأَ فِي عِبَادَةِ اللَّهِ

وہ نوجوان جس نے ابھرتی جوانی بھی تقوے کے سائے میں گزار دی ہے۔ بوڑھا ہو کے نیک ہو گیا۔ اُس کی حیثیت اور ہے نیکی تو یہ ہے جب برائی کی طاقت جوش مار رہی تھی مگر اس نے بھی اس وقت ہوش سے کام لیا اور اپنے آپ کو شباب اور جوانی کے نقشے میں بدست نہیں ہونے دیا اور اپنی ساری جوانی کو تقوے کی لگام دے کر رکھا اور اپنی ابھرتی ہوئی جوانی تقوے کے سائے میں گزار دی۔

محبوب علیہ السلام فرماتے ہیں کہ میری امت کا ایسا بچہ ہے اور میری امت کی ایسی بچی کہ جس نے پہلے دن سے ہی اپنے آپ کو سنبھال لیا ہے اور اپنے آپ کو شیطان کے پنجوں کا اسیر نہیں ہونے دیا تو اسکی بھی یہ شان ہے کہ قیامت کا دن ہوگا خالق کائنات اسے بھی اپنے سایہ رحمت میں جگہ دے گا۔

کتنا حسین پیغام ہے، آج ملت کے نوجوانوں کوئی ادھر جھانکتا ہے کوئی ادھر کسی ذلت میں ڈوبا ہوا ہے تو کوئی کسی خواری میں گرفتار اور اس کا مکین ہو چکا ہے اگر وہ پلٹ کے دیکھ لے کہ محبوب علیہ السلام نے اس کو کیسی عظمت فرمائی ہوئی ہے۔

اس دنیا کی زندگی کا تو کوئی پتہ نہیں ہو سکتا ہے کہ جوانی کل ہی خاتمہ کی دہلیز تک پہنچ جائے آج اگر اس نے اپنی جوانی کو تقوے کا لباس پہنانے کا عزم کر رکھا ہے تو محبوب علیہ السلام فرماتے ہیں کہ محشر کے دن لوگ جھلس رہے ہوں گے اللہ اس کو اپنے سایہ رحمت میں جگہ عطا فرما دے گا۔

تیسرا آدمی

اس کے بعد رسول اکرم صلی اللہ علیہ وسلم تیسرے نمبر پر فرماتے ہیں

رَجُلٌ قَلْبُهُ مُعَلَّقٌ بِالْمَسْجِدِ

وہ بندہ کہ جس کا دل مسجد میں لٹکا رہتا ہے اُس کو بھی اللہ اپنے سایہ رحمت میں جگہ عطا فرمائے گا۔

معلق یعنی لٹکا ہوا جس طرح قندیل لٹکی ہوتی ہے ایسے نہیں بلکہ مطلب یہ

ہے کہ اُس کا دل مسجد کیساتھ لگا ہوا ہے دلچسپی مسجد کیساتھ ہے اس کا پیار مسجد کیساتھ ہے مسجد سے باہر ہوتا ہے تو تڑپ ہے کہ کب مسجد میں جاؤنگا ظہر پڑھ کے نکلتا ہے تو عصر کیلئے تڑپتا ہے جب عصر پڑھ کے نکل آئے تو اگرچہ دکان پہ بیٹھا ہوا لیکن سوچ مسجد میں ہے وہ خیال مسجد میں رکھتا ہے یوں نہیں کہ آپ تو مسجد میں ہو لیکن خیال مسجد سے باہر چلا جائے۔ اُس کی شان یہ ہے کہ خود باہر بھی ہو خیال مسجد میں رہتا ہے یہ بھی اتنا عظیم انسان ہے کہ میرے محبوب علیہ السلام فرماتے ہیں کہ آخر مسجد اللہ کا گھر ہے اور جو مسجد میں بیٹھتا ہے وہ اللہ کا پڑوسی بن جاتا ہے تو قیامت کے دن خالق کائنات اسے بھی اپنے سایہ رحمت میں جگہ عطا فرما دے گا۔

کتنا خوبصورت نصاب ہے ماہِ مدینہ صلی اللہ علیہ وآلہ وسلم نے جو ہمیں بیان کیا اگر ان باتوں کا پتہ نہ چلتا تو کتنا خسارہ ہو جاتا زندگی گزار بیٹھتے حشر کو پتہ چلتا کہ مسجد میں جانے کا اتنا بڑا مقام تھا اور جوانی کو تقوے میں گزارنے کا اتنا بڑا مقام تھا تو ہم کیوں نہ گزارتے ہمیں پتہ ہی نہیں چلا۔ یہ نبی علیہ السلام کا ہم پہ کرم ہے اور پھر ایسے کورسز میں شامل ہونا یہ کتنی بڑی سعادت ہے کہ یہ باتیں اگر کتابوں کے سینوں میں ہی دفن رہ جائیں تو پھر بھی کتنا بڑا نقصان ہو جائیگا رسول اکرم صلی اللہ علیہ وآلہ وسلم نے کھول کے بیان کر دیا کہ قیامت کے دن جب سورج سوانیزے پر ہوگا اور زمین تانبے کی بن چکی ہوگی اگر اُس دن بھی نظارے لوٹنا چاہتے ہو اور وہ بھی اللہ کے دیدار کے تو پھر اس دائرے میں آ جاؤ اللہ پریشان نہیں ہونے دے گا۔

چوتھا آدمی

رسول اکرم صلی اللہ علیہ وآلہ وسلم نے چوتھے نمبر پر فرمایا۔

رَجُلَانِ تَحَابَّا فِي اللَّهِ.

ان دو بندوں کو بھی اللہ تعالیٰ قیامت کے دن اپنے سایہ رحمت میں جگہ گا جو آپس میں اللہ کیلئے پیار کرتے ہیں۔ دنیاوی مقاصد کیلئے نہیں اللہ کیلئے۔

اجْتَمَعَا عَلَيْهِ وَتَفَرَّقَا عَلَيْهِ،

اُسی پیار پر جمع ہو گئے اور اُس پیار پر مجلس ختم ہو گئی۔ اللہ کیلئے ہی اکٹھے ہوئے اور اللہ کیلئے ہی چلے گئے جن کا آپس میں تعلق محض اللہ کیلئے ہے وہ خواہ ایک امام اور مقتدی کا تعلق ہے ایک استاد اور ایک شاگرد کا تعلق ہے ایک پیر اور ایک مرید کا تعلق ہے یہ تعلقات جو محض محبت فی اللہ کی بنیاد پر اُستوار اور قائم ہوتے ہیں ان میں سے ایک مصلح ہے دوسرا قبول کرنے والا ہے خالق کائنات جل جلالہ ان کے اس پیار کو بھی اتنا پسند فرماتا ہے کہ باقی جھوٹے پیاروں کی رسیاں ٹوٹ چکی ہوں گی اس پیار کو اللہ تعالیٰ اپنی طرف سے تقویت عطا فرمادے گا۔

پانچواں آدمی

اس کے بعد رسول اکرم صلی اللہ علیہ وآلہ وسلم نے فرمایا پانچویں نمبر۔

رَجُلٌ "ذَكَرَ اللَّهَ خَالِيًا ففَاضَتْ عَيْنَاهُ

وہ بندہ جس نے سارے خیالات دل سے نکال کے کہیں تنہا کوٹھری میں بیٹھ کے خدا کو یاد کیا اور آنکھوں میں آنسو آ گئے۔ رَجُلٌ "ذَكَرَ اللَّهَ خَالِيًا. انجمن میں بیٹھا

تھا تو پھر بھی اُس نے سارے خیالات نکال دیئے مطلب یہ ہے کہ رونا کہیں ریا کارونا نہ ہو آنسو کہیں ریا کے نہ ہوں اس نے سب خیالات نکال کے کہ فلاں مجھے دیکھ رہا ہے یا نہیں دیکھ رہا اس نے تنہا بیٹھ کر اپنے گناہوں کا تصور کیا اللہ کو یاد کیا اللہ سے معافی چاہ رہا تھا تو اللہ کو یاد کرتے کرتے اللہ کا نام لیتے لیتے اُسکی آنکھیں بہہ گئیں آنکھوں میں آنسو آگئے میرے نبی علیہ السلام فرماتے ہیں یہ بھی وہ انسان ہے جس کو خالق کائنات جل جلالہ اپنے سایہ رحمت میں قیامت کے دن جگہ عطا فرمائے گا۔

چھٹا آدمی

چھٹے نمبر پر رسول اکرم صلی اللہ علیہ وسلم فرماتے ہیں۔

رَجُلٌ دَعَتْهُ امْرَأَةٌ ذَاتُ حَسَبٍ وَجَمَالٍ.

وہ بندہ کہ جس کو نہایت ایک خوبصورت عورت نے برائی کی دعوت دی جو ذات حسب بھی تھی اور باجمال بھی تھی بڑے خاندان کی بھی تھی اور خوبصورت بھی بہت تھی اُس نے کسی کو برائی کی دعوت دی اور کوئی مانع بھی موجود نہیں تھا یہ شخص اگر اُس سے برا کام کرنا چاہتا تو کر سکتا لیکن جو نبی اس شخص کو دعوت ملی تو اس کا جواب کیا تھا اس نے جواب کیا دیا۔

إِنِّي أَخَافُ اللَّهَ

میں اللہ سے ڈرتا ہوں میں یہ کام نہیں کر سکتا اور اُس نے إِنِّي أَخَافُ اللَّهَ کہہ کے اُس شخص کی برائی کی دعوت کو ٹھکرا دیا میرے محبوب علیہ السلام فرماتے ہیں یہ بھی اتنی روشنی والا بن گیا ہے قیامت کے دن اللہ اسے بھی اپنے پاس جگہ عطا فرما دے

گا اور ساتویں نمبر پر رسول اکرم صلی اللہ علیہ وسلم فرماتے ہیں۔

ساتواں آدمی

رَجُلٌ تَصَدَّقَ بِصَدَقَةٍ فَأَخْفَاهَا.

ایک بندے نے صدقہ کیا لیکن چھپا کے اتنا چھپایا۔

حَتَّى لَا تَعْلَمَ شِمَالُهُ مَا تُنْفِقُ يَمِينُهُ

یہاں تک کہ اُس کے بائیں ہاتھ کو بھی پتہ نہیں چلا کہ دائیں نے صدقہ کیا جو! ہے اس قدر چھپ کے اس نے صدقہ دیا ہے اور اس قدر چھپ کے اُس نے انفاق فی سبیل اللہ کا کام کیا ہے اس کے بارے میں بھی رسول اکرم نور مجسم شفیع معظم صلی اللہ علیہ وسلم ارشاد فرماتے ہیں کہ قیامت کا دن ہوگا اس کو رب ذوالجلال اپنے سایہ رحمت میں جگہ عطا فرمادے گا۔

میرے بھائیو یہ رمضان المبارک کا برکتوں والا موسم ہے اور دل اللہ کی طرف مائل ہیں اور یہ ہمارا نصاب زندگی ہے یہ نصاب ہمارے سوا اور کس کیلئے ہے اور کون ہے جو یہ نہ چاہتا ہو کہ اللہ تعالیٰ کو حشر کے دن کی سختیوں سے محفوظ رکھے اور بالخصوص جب اللہ تعالیٰ اپنا سایہ رحمت عطا فرمادے تو کتنا آسان سا نصاب ہے سات باتیں ہیں محبوب علیہ السلام واضح طور پر اور کھول کے ضمانت دے دی ہے جو **جو** کرے گا سرکار اس کو دلوائیں گے۔

جو آج اپنے آپ کو پابند کرے گا رسول اکرم صلی اللہ علیہ وسلم نور مجسم شفیع معظم صلی اللہ علیہ وسلم اپنی مبارک زبان سے اعلان فرما رہے ہیں اللہ کے کہنے پر اور

اُس کے وعدے پر جس کی خلاف ورزی نہیں ہوگی لہذا کیا پڑا ہے اُن کاموں میں جو ان سات کاموں کی خلاف ورزی میں موجود ہیں۔ اگر آج ان کو پیش نظر رکھ لیا جائے اور انکو روزانہ کا وظیفہ بنا لیا جائے کہ کچھ وقت اس سوچ میں بھی ہو کہ کتنے کام اللہ کی بندگی میں ہوئے تھے اور کتنے کام میں نے آج اللہ کی ناراضگی میں کیے ہیں یہ سوچ سوچ کر بندہ آنکھ سے جب بندہ آنسو بہائے گا خالق کائنات جل جلالہ اس کی آنکھ کو جتنی حسن عطا فرمائے گا۔

جامع ترمذی میں یہ حدیث شریف موجود ہے رسول اکرم صلی اللہ علیہ وسلم نے ایک بڑی اٹل مثال دیکر اپنی ضمانت کا اعلان کر دیا یہ کوئی نہ سمجھے کہ یہ کوئی کچی بات ہے۔ فرمایا تم اللہ کی خشیت اور اللہ کے خوف سے روکے دیکھو تو سہی، سن لو اس میں کیا عظمت ملے گی۔

لَا يَدْخُلُ النَّارَ رَجُلٌ يَكِي مِنْ خَشْيَةِ اللَّهِ حَتَّى يُعْوَذَ اللَّبَنُ فِي الضَّرْعِ۔
 فرمایا کہ ”وہ شخص جو اللہ کے خوف سے روکتا ہے وہ اس وقت تک جہنم میں نہیں جاسکتا جب تک کہ پستان سے نکلا ہو اور دودھ پستان میں دوبارہ داخل نہ کر دیا جائے۔“
 مطلب کیا تھا کہ جیسے بھینس کا دودھ تم نے نکال لیا اب وہ دوبارہ داخل نہیں ہو سکتا ہے ایسے جس شخص کی آنکھ سے اللہ کے خوف کے آنسو ٹپکے ہیں وہ بندہ بھی جہنم میں نہیں جاسکتا۔ اس کیلئے رسول اکرم صلی اللہ علیہ وسلم نے پکا اعلان فرمایا ہے اور اس کا جو سب سے اہم پہلو ہے وہ آخر میں بیان کرنا چاہتا ہوں شاید کوئی یہ کہے کہ ہمارا تو کوئی گناہ ہی نہیں ہے ہم روئیں تو کس لیے کس خوف سے روئیں یہ تو رونا چاہیے کسی بدکار کو کسی زانی کو اور بہت بڑے قاتل کو اُس کو روکے اپنے گناہ بخشوانے چاہیے۔

ہمارے تو کوئی گناہ سے ہی نہیں۔

مختتم سامعین حضرات سیدہ عائشہ صدیقہ رضی اللہ عنہا نے رسول اکرم صلی اللہ علیہ وسلم سے یہ سوال کیا تھا اللہ واجر کی جلد نمبر 1 صفحہ نمبر 27 پر یہ حدیث شریف موجود ہے سیدہ عائشہ رضی اللہ عنہا نے آیت پڑھی اور اسکے بارے میں سوال کیا سورۃ مومنون آیت نمبر 60۔

وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَىٰ رَبِّهِمْ رَاجِعُونَ.

وہ لوگ جو کرتے ہیں وہ کرتے ہیں اور دیتے ہیں جو دیتے ہیں اعمال کرتے ہیں اس حال میں کہ وہ ڈر رہے ہیں کہ اُن کو اپنے رب کی طرف لوٹ کے جانا ہے۔ اس کے ظاہری الفاظ کو پیش کر کے سیدہ عائشہ صدیقہ رضی اللہ تعالیٰ عنہا یہ مسئلہ پوچھا کہ یا رسول اللہ صلی اللہ علیہ وآلہ وسلم کیا اس آیت میں اس بندے کی بات ہو رہی ہے۔

هُوَ الَّذِي يَزْنِي وَيَسْرِقُ وَيَشْرِبُ الْخَمْرَ وَهُوَ يَخَافُ اللَّهَ.

کہ وہ بندہ جو زانی بھی ہے چور بھی ہے شرابی بھی ہے اور ساتھ ساتھ اللہ سے بھی ڈرتا ہے کیا اس کے بارے میں یہ بات بیان کی جا رہی ہے کہ خالق کائنات جل جلالہ سے ڈر رہا ہے اور یہ سوچ رہا ہے کہ میں اللہ کی طرف جاؤنگا یا کسی اور آدمی کے بارے میں ہے تو ایسے آدمی کو پھر ڈرنے کا فائدہ کیا ہوگا کہ عمل جو چاہے کرتا رہے اور ادھر آنسو بھی بہا تا رہے کیا اس کا یہ مطلب ہے۔ تو میرے محبوب علیہ السلام نے ارشاد فرمایا! اے عائشہ اے بنت صدیق سن لو اس آیت کا یہ مطلب نہیں جو تم سمجھ رہی ہو کہ عمل جو چاہے کرے اور

ساتھ روتا بھی رہے تو اس کا کام بن جائیگا عمل اُس طرح برابر رکھے اور آنسو بھی بہا لے۔ فرمایا نہیں نہیں اس سے مراد وہ ہے۔

لَكِنَّهُ الرَّجُلُ * يُصَلِّي وَيَصُومُ وَيَتَصَدَّقُ وَيَخَافُ أَنْ لَا يُتَقَبَّلَ مِنْهُ. فرمایا اس آیت میں اس بندے کا ذکر ہے جو نماز بھی پڑھتا ہے روزہ بھی رکھتا ہے اور صدقہ بھی کرتا ہے لیکن ساتھ ڈرتا ہے اس بات سے کہ پتہ نہیں کہ نماز قبول بھی ہوئی ہے کہ نہیں پتہ نہیں کہ روزہ قبول بھی ہوا ہے یا نہیں حج کرتا ہے تو بھی روتا ہے کہ پتہ نہیں حج قبول بھی ہوا ہے یا نہیں۔ یا بنت صدیق اے صدیق کی بیٹی اس سے مراد یہ ہے کہ نیک ہو پھر بھی ڈرتا رہے اور نیکی کر کے بھی ڈرے کہ پتہ نہیں میری نیکی قبول بھی ہوئی ہے کہ نہیں۔

اس انداز میں نیکی کرتا ہے اور یہ تشویش ہے کہ پتہ نہیں میری نیکی قبول ہوئی ہے۔ یا نہیں۔ یہ وہ لوگ ہیں کہ جنکی خالق کائنات جل جلالہ قرآن مجید میں تعریف فرما رہا ہے۔

اب دیکھو کوئی بھی ہمارے پاس گنجائش نہیں اس میدان سے بھاگنے کی۔ اول تو ہمارے پاس ایسی نیکیاں ہی نہیں اور اگر کچھ ہیں تو اُن کے بارے میں ہمیں کیا پتہ کہ وہ قبول ہو چکی ہیں یا نہیں۔

اس واسطے خشیت ایزدی اور اُس میں آنسو بہانا یہ امت مسلمہ کے ایک فرد کی شان ہے حقیقی مومن اور مومنہ کی یہی پہچان ہے۔ رسول اکرم نور مجسم صلی اللہ علیہ وآلہ وسلم نے قیامت تک کیلئے یہ نسخہ کیا ہمیں عطا کر دیا ہے۔

حضرت عبداللہ بن عمرو بن عاص اسی واسطے کہا کرتے تھے۔

لَا اَنْ اَذْمَعَ ذَمْعًا مِنْ خَشْيَةِ اللّٰهِ اَحَبُّ اِلَيَّ مِنْ اَنْ اَتَصَدَّقَ بِاَلْفِ دِينَارٍ.

حضرت عبداللہ بن عمرو بن عاص رضی اللہ تعالیٰ عنہ اگر اللہ کے ڈر کی

وجہ سے ایک آنسو میری آنکھ سے نکل آئے تو مجھے یہ ہزار دینار صدقہ کرنے

سے اچھا لگتا ہے۔ ہزار دینار سونے کا صدقہ کرنا اُس کے مقابلے میں ایک

آنسو جو میری آنکھوں سے خشیتِ ایزدی کی وجہ سے نکل آئے وہ قیمتی ہے اور

اُس کے اندر فضیلت زیادہ ہے۔

رسول اکرم صلی اللہ علیہ وآلہ وسلم نے اس سلسلہ میں فرمایا حدیثِ قدسی ہے

خالق کائنات فرماتا ہے۔

لَا يَنْبُؤُ الْمَذْنِبِينَ اَحَبُّ اِلَيَّ مِنْ زَجَلِ الْمُسَبِّحِينَ.

فرمایا تسبیح کرنے والے جب تسبیح کرتے ہیں تو ان کی آواز سے جو رفق پیدا

ہوتی ہے۔ ایک آواز کی جو لہر پیدا ہوتی ہے۔ فرمایا اس لہر سے اللہ کو رونے کی آواز

اچھی لگتی ہے جو ریا سے نہیں اُس کے ڈر سے رو پڑے۔

خالق کائنات اُس کو اتنا پسند کرتا ہے کہ تسبیح کی آواز کو بھی اتنا پسند نہیں کرتا

اللہ تبارک و تعالیٰ سے دعا ہے کہ ہمیں سنت کے زیر سایہ زندگی گزارنے کی توفیق عطا

فرمائے۔ آمین۔

وَاٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ



باب نمبر 24

اوقات اور مصروفیات

کا شرعی توازن

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

بِسْمِ اللَّهِ الرَّحْمَنِ الرَّحِيمِ

اوقات ومصروفیات کا شرعی توازن

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى وَالصَّلَاةُ
وَالسَّلَامُ عَلَى نَبِيِّ الْأَنْبِيَاءِ عَظِيمِ الرَّجَاءِ عَمِيمِ الْجُودِ وَالْعَطَاءِ مَاجِي
الدُّنُوبِ وَالْخَطَا الَّذِي كَانَ نَبِيَّ آدَمَ بَيْنَ الطِّينِ وَالْمَاءِ مُحَمَّدِنِ
الْمُصْطَفَى عَلَيْهِ التَّحِيَّةُ وَالثَّنَاءُ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

يَسْأَلُونَكَ عَنِ الْأَهْلِ قُلْ هِيَ مَوَاقِيتُ لِلنَّاسِ وَالْحَجِ
صَدَقَ اللَّهُ الْعَظِيمُ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا
الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى الْكَوَاكِبِ وَأَصْحَابِكَ يَا حَبِيبَ اللَّهِ
مَوْلَايَ صَلِّ وَسَلِّمْ دَائِمًا أَبَدًا
عَلَى خَيْرِ الْخَلْقِ كُلِّهِمْ

اللہ تعالیٰ جلّ جلالہ و عظم نوالہ و اعظم شأنہ و اتم برہانہ کی حمد و ثنا اور حضور اکرم کور
مجسم شفیع معظم احمد مجتبیٰ جناب محمد مصطفیٰ صلی اللہ علیہ وآلہ وسلم کے دربار گوہر بار میں
ہدیہ درود و سلام عرض کرنے کے بعد۔

وارثانِ منبر و محراب ارباب فکر و دانش معزز محترم حضرات و خواتین۔
رب ذوالجلال کے فضل اور توفیق سے ان سعادت افروز لمحات میں اور اس کور
فتشاں ماحول میں ہم سب کو ادارہ "صراطِ مستقیم" کی طرف سے فہم دین کورس کے
چوبیسویں سبق میں شرکت کی سعادت حاصل ہو رہی ہے۔ میری دعا ہے خالق کائنات
جلّ جلالہ سب کو قرآن و سنت کا فہم عطا فرمائے اور قرآن و سنت کے ابلاغ و تبلیغ اور اس
پر عمل کی توفیق عطا فرمائے۔

ہمارا آج کا موضوع بہت اہم موضوع ہے۔
"اوقات اور مصروفیات کا شرعی توازن"

ہر انسان وقت کا محتاج ہے اور وقت کی پہچان اُس پر لازم ہے۔ بالخصوص
امتِ مسلمہ کی عبادت اور امتِ مسلمہ پر جن چیزوں کو اللہ کی طرف سے احکام کی شکل
میں لازم کیا گیا ہے اُن عبادات کی ادائیگی کا نظام وقت پر موقوف ہے۔ نماز، خجگانہ کی
ادائیگی بھی وقت معین پر ہے۔ اگر اس وقت سے پہلے ہوگی پھر بھی ناجائز ہے اگر اس
کے بعد ہوگی تو پھر بھی ادائیگی کا وقت فوت ہو چکا ہوگا اور صرف قضا کی نیت سے پڑھی
جاسکے گی صبح کا ایک وقت ہے رمضان المبارک کے روزوں کا ایک وقت ہے خود
رمضان کی شناخت کا ایک وقت ہے اور ہر روزے کے آغاز اور اختتام کے لحاظ سے
ایک وقت کی پہچان ہے۔ خود نصابِ زکوٰۃ کی ادائیگی کے لحاظ سے سال کا مکمل ہونا

اور اُس کے ساتھ زکوٰۃ کی ادائیگی کرنا گویا کہ وقت اُمتِ مسلمہ کے لحاظ سے زیادہ ہی اہمیت کا حامل ہے پھر اس کے ساتھ ساتھ روزانہ ہر وقت انسان کسی نہ کسی مصروفیت میں ہے اور ہر وقت کچے اندر اُس مصروفیت کے لحاظ سے اُس کا ایک اپنا شیڈول اور اپنا پروگرام ہے۔

اس وقت آپ بیٹھے ہیں تو لفظ وقت آپ کیلئے استعمال کیا جا رہا ہے۔ جب یہاں سے اُٹھ کے نکلیں گے تو پھر بھی کوئی نہ کوئی وقت ہوگا ان شاء اللہ اور پھر زندہ رہتے ہوئے ہر روز صبح و شام انسان ایک وقت کے اندر موجود رہتا ہے۔ تو وقت کی حقیقت کو پہچاننا اور پھر اُس کی عظمت اور اُس کی قیمت کو محسوس کرتے ہوئے شرعی تقاضوں کے مطابق اُس وقت کو گزارنا یہ انسانی زندگی میں نہایت ہی اہم ہے۔

دین سے ہٹ کر دنیاوی معاملات کے اندر بھی جس وقت کوئی اپنے وقت کی قدر کو کھو بیٹھتا ہے تو وہ اپنے وقار کو کھو بیٹھتا ہے وقت کی پابندی وقت کی قدر اور وقت کا حساس مراحل کے لحاظ سے آنا جانا یہ تمام تر باتیں انسان کے زندہ رہنے کیلئے ضروری ہیں لیکن چونکہ ہماری زندگی شریعت کے اصولوں کے تابع ہے تو اس واسطے اس میں وقت کی اہمیت کا احساس دوسرے لوگوں سے کہیں زیادہ نظر آتا ہے۔

قرآن مجید کی سورۃ بقرہ کی آیت نمبر ۱۸۹ میں اللہ تعالیٰ ارشاد فرماتا ہے۔

يَسْأَلُونَكَ عَنِ الْاَهْلِ

اے رسول اکرم صلی اللہ علیہ وآلہ وسلم لوگ آپ سے نئے چاندوں کے بارے

میں پوچھتے ہیں۔ یعنی مہینے کے بعد ماہِ نو کے بارے میں پوچھتے ہیں اور ان کے بارے

میں سوال کرتے ہیں۔

قُلْ هِيَ مَوَاقِيتُ لِلنَّاسِ وَالْحَجِّ

اے میرے محبوب صلی اللہ علیہ وآلہ وسلم جو آپ سے ان اہلۃ کے بارے میں سوال کرتا ہے۔ ہلال کے بارے میں سوال کرتا ہے اور ماہ نو کے بارے میں سوال کرتا ہے یہ کیوں آ کے پھر غائب رہ کے پھر نئی پوشاک میں ظاہر ہوتا ہے۔ تو اے میرے محبوب صلی اللہ علیہ وآلہ وسلم آپ فرمادیں۔

هِيَ مَوَاقِيتُ لِلنَّاسِ وَالْحَجِّ

یہ ہلال لوگوں کیلئے وقت کی علامتیں ہیں اور حج کیلئے وقت کی علامتیں ہیں۔

مَوَاقِيتُ لِلنَّاسِ

یہ چاند جو نئے انداز میں طلوع ہوتا ہے۔ یہ لوگوں کو وقت کی علامت بتانے کیلئے ظاہر ہوتا ہے۔

رسول اکرم صلی اللہ علیہ وآلہ وسلم نے جہاں یہ پیغام امت مسلمہ کو دیا وہاں دوسرے مقام پر سورۃ یونس کی آیت نمبر ۵ میں یہ پیغام بھی دیا۔

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا ۚ

اللہ وہ ہے کہ جس نے سورج کو روشنی بنایا اور چاند کو نور بنایا

وَقَدَرَهُ مَنَازِلَ

پھر ان کی منازل کو معین کر دیا۔ کیوں

لِتَعْلَمُوا عَدَدَ السِّنِينَ وَالْحِسَابِ

تاکہ تم سالوں کا حساب جان سکو۔ تاکہ تم سالوں کی گنتی جان سکو۔ حساب

جان سکو۔ وقت نکالیں کر سکو اور وقت کی شناخت کر سکو تو اللہ تعالیٰ نے نظام فلکی کے

لحاظ سے سورج کی تخلیق اور چاند کی تخلیق کے لحاظ سے اس بات کو سرفہرست بیان کیا کہ ہم نے یہ پیدا ہی اس لئے کیے ہیں تاکہ ان کی وجہ سے تمہیں شناخت ہوتی رہے ان کی وجہ سے تمہارے لئے وقت کو پہچاننا آسان ہو سکے۔

تو اللہ تعالیٰ نے اتنا بڑا نظام کائنات اسی وقت کے لحاظ سے لوگوں کیلئے بنا رکھا ہے کہ اگر مسلسل وقت ہوتا تو شاید کتنی زندگی گذر چکی ہوتی کسی کو احساس ہی نہ ہوتا اور وہ متوجہ ہی نہ ہوتا روزانہ ایک بار سورج طلوع ہوتا ہے اور پھر غروب ہوتا ہے پھر طلوع ہوتا ہے تو یہ روزانہ ضمیر پر ایک دستک ہے کہ دیکھو ایک نیا وقت آیا ہے اور نئے وقت کیلئے تمہیں نئی طرح تیار ہو کے اللہ کو سجدہ کرنا چاہیے۔

اور پھر مہینے کے لحاظ سے بھی ایک نئی تبدیلی کا پیغام دیا جاتا ہے وہ تبدیلی چاند لے کے آتا ہے۔

اللہ تعالیٰ کے اس بڑے نظام کے اندر یہ جو بڑی تبدیلی ہے جو حسی طور پر نظر آتی ہے کہ جب سورج غروب ہوا تو اندھیرا چھا گیا اور طلوع ہوا تو روشنی آگئی چاند آگیا تو چاندنی آگئی اور پھر چلا گیا تو اندھیرے چھا گئے یہ ایک جو حسی ماحول کے اندر واقع ہونے والی تبدیلی ہے اس سے اللہ تعالیٰ دل کے اندر انقلاب پیدا کرنا چاہتا ہے کہ لوگ اس تبدیلی کو دیکھ کر اپنے پہلے رویے کا بھی جائزہ لے لیں اور اپنی نئی صورتحال کی پلاننگ بھی کر لیں۔ اس واسطے فرما دیا کہ ہم نے سورج اور چاند کو پیدا ہی اس لئے کیا ہے تاکہ لوگ اپنا حساب سمجھ سکیں اور اپنے سالوں اور وقت کی گنتی کر سکیں۔

وقت کیا چیز ہے اس بارے میں مختلف اقوال ہیں۔

وقت کی تعریف کرتے ہوئے مختلف فلاسفر نے حکماء نے محدثین اور

صوفیاء نے اپنی اپنی تحقیق پیش کی ہے کہ وقت کیا چیز ہے سب سے پہلے وقت کی تعریف کی گئی۔

وقت کی تعریف

الْوَقْتُ عِبَارَةٌ عَنْ مُقَارَبَةِ حَدَثٍ بِحَادِثٍ

وقت یہ ہے کہ ایک نو پیدا چیز کا دوسری نو پیدا چیز کے ساتھ باہم مل جانا اس مقاربت اور قرب کو وقت کہا جاتا ہے۔

مثال کے طور پر حادث سے مراد کوئی بڑا حادثہ نہیں۔ حادثہ نئی آنے والی چیز کو کہتے ہیں اور تبدیلی کو کہتے ہیں مثلاً اب آپ بیٹھے ہیں تو فوراً کھڑے ہو جائیں تو ایک پہلی حالت ہے کھڑے ہونے کی اور ایک حالت ہے بیٹھنے کی۔ ایک حادثہ بیٹھنا ہے اور دوسرا حادثہ ہے کھڑا ہونا۔ بیٹھنے کا کھڑے ہونے والی حالت کے ساتھ جو تعلق ہے اس کو وقت کہا جاتا ہے ایسے ہی دیگر ہمہ جہت حرکات ہیں اور ہمہ جہت اس کی حیثیات ہیں۔ اب ایک ہے ہاتھ کا ساکن ہونا یہ ایک حادثہ ہے پھر اُس کا متحرک ہونا یہ دوسرا حادثہ ہے۔

اس ایک حادثہ کا دوسرے حادثہ کے ساتھ ملنا تو اس ملاوٹ اور قرب کو وقت کیساتھ تعبیر کیا جاتا ہے چونکہ کائنات کے اندر ہر لمحہ کے اندر کروڑ ہا ایسے حادثات ہو رہے ہیں تو ہر واقعہ اور لمحہ کے لحاظ سے اُس کی پہچان بنتا ہے۔

اسکو آسان لفظوں میں سمجھنے کیلئے یہ بات ذہن میں رکھنی چاہیے کہ ایک ظرف مکان اور ایک ہے ظرف زمان۔ ظرف مکان وہ جگہ کہ جہاں آپ بیٹھتے ہیں اب یہ

حال ایک مکان ہے یہ ظرف ہے لیکن یہ جگہ کے لحاظ سے ہے اور جو وقت کے لحاظ سے ہوتا ہے اُس کو ظرف زمان کہتے ہیں ظرف زمان بھی بندوں کیلئے محل بنتا ہے جس طرح یہ جگہ آپ کے بیٹھنے کیلئے محل بنی کہ اسمیں آپ بیٹھ سکے۔ ایسے ہی ہر وقت کے اندر یہ وسعت ہے کہ وہ آپ کے کسی نہ کسی فعل کا محل بنتی ہے۔

مثلاً نماز ظہر کا وقت شروع ہوا اب وقت گنجائش رکھتا ہے وہ تمہارے سجدوں کا احاطہ کر سکے تم جو کام کرو اُس کو اپنے اندر سمیٹ سکے۔ جس طرح تمہارے لئے اس حال میں قدم رکھنے کی گنجائش تھی اور بیٹھ جانے کی گنجائش موجود تھی۔ ایسے ہی وقت کے دامن میں ایک گنجائش ہے اور وقت بھی ایک ظرف ہے وقت بھی ایک برتن کی طرح ہے جو احاطہ کر لیتا ہے جو چیز اُس کے اندر داخل ہوتی ہے۔

تو یہ ظرف زمان ہے جو ایک حادث کو دوسرے حادث کیساتھ مقاربت کی حیثیت سے جس کی صورت سامنے آتی ہے اُس کو وقت کے ساتھ تعبیر کیا جاتا ہے۔ دوسرے نمبر پر اسکی تعریف کرتے ہوئے حضرت ابوعلی دقاق رحمہ اللہ تعالیٰ کہتے ہیں۔

وقت کی دوسری تعریف

2

الْوَقْتُ مَا كَانَ الْغَالِبُ عَلَى الْإِنْسَانِ مِنْ حَالِهِ

انسان پر جو حالت غالب ہے اُس کو وقت کہا جاتا ہے ہر انسان پر جو حالت

غالب ہے وہ انسان کا وقت ہے اور فرماتے ہیں۔

فَإِنْ كُنْتَ فِي الدُّنْيَا فَوَقْتُكَ الدُّنْيَا

جب تک تم دنیا میں ہو تو تمہارا وقت دنیا ہے۔

فَإِنْ كُنْتَ فِي الْعُقْبَىٰ فَوَقْتُكَ الْعُقْبَىٰ

جب تم عقبیٰ میں ہو گے اُس وقت تمہارا وقت عقبیٰ ہوگا

إِنْ كُنْتَ بِالسُّرُورِ فَوَقْتُكَ السُّرُورُ

اگر تمہیں خوشی محسوس ہو رہی ہے طبیعت پر خوشی کا غلبہ ہے تو پھر تمہارا وقت خوشی ہے۔

وَإِنْ كُنْتَ بِالْحُزْنِ فَوَقْتُكَ الْحُزْنُ

اگر تمہاری طبیعت کے اندر کوئی پریشانی ہے تو پھر تمہارا وقت حزن ہے۔

ان کی تمام تحقیق کا خلاصہ یہ ہے کہ وقت انسانی حالت کا نام ہے اور یہ مطلقاً

حالت نہیں بلکہ وہ حالت جو انسان پر غالب ہو اُس حالت کو وقت سے تعبیر کیا جاتا۔

اور پھر ہر انسان کی ایک اپنی حالت ہے اور ہر انسان پر ایک علیحدہ حالت کا

غلبہ ہے تو پتہ چلا ایک انسان کیلئے وقت اور ہے دوسرے کیلئے وقت اور ہے۔

ایک کیلئے وقت ہو سکتا ہے خوشی کا نام ہو دوسرے کیلئے وقت غمی کا نام معاذ اللہ

بن جائے تو اس طرح انسانی حالات کو وقت کے ساتھ تعبیر کیا جاتا ہے۔

اور یہ مختلف اوقات میں صدیوں میں سالوں میں تقسیم ہو چکا ہے اور یہ ایک

طویل سمندر اور عریض دریا سے بھی اس کی کیفیات زیادہ ہیں یعنی ہر وقت اس میں

ایک تسلسل ہے اور ہر لمحہ کوئی نہ کوئی حالت بندے پر ضرور ہوتی ہے خواہ اُس کی کیفیت

کوئی بھی ہو اُس غلبہ والی حالت کو وقت کے ساتھ تعبیر کیا جاتا ہے۔

وقت کی تیسری تعریف

حضرت امام شافعی رحمۃ اللہ علیہ رسالہ قشیر یہ کے صفحہ نمبر ۳۲ پر ارشاد فرماتے ہیں:

صَحِبْتُ الصُّوفِيَّةَ

میں صوفیا کرام کے پاس بہت دیر بیٹھا رہا۔

فَمَا انْتَفَعْتُ إِلَّا كَلِمَتَيْنِ

میں نے اُن سے صرف دو باتیں پڑھی ہیں صوفیا کے پاس بیٹھا اور میں نے ان کے پاس دو باتوں کا علم حاصل کیا۔

پہلی بات یہ ہے کہ وہ کہا کرتے تھے۔

الْوَقْتُ سَيْفٌ فَإِنْ قَطَعْتَهُ إِلَّا فَقَطَعَكَ

وقت ایک تلوار ہے اگر تم نے اُس کو پہلے کاٹ لیا تو کاٹ لیا ورنہ وہ تمہیں کاٹ کے رکھ دے گی۔ وقت ایک تلوار کی مانند ہے اس وقت سے تم اس کے حملے سے جو تمہیں نقصان دے اُس وقت بچ سکتے ہو جب اس کو پہلے مصروف کر لو اور اگر تم نے پہلے اس کو اچھے طریقے سے مصروف نہ کیا تو یہ تمہارا انتظار نہیں کرے گا۔ یہ تمہیں کاٹ کے رکھ دے گا۔ مطلب یہ ہے کہ پھر یہ تمہاری دسترس میں نہیں آئے گا جب یہ گذر جائے گا تو تم اس کو لوٹا نہیں سکو گے تو جس طرح تلوار کے چلنے سے پہلے پہلے اُس کو خاموش رکھا جاسکتا ہے اُس کو نیا م میں ڈالا جاسکتا ہے وہ ایک مردہ چیز ہے اُس کی کوئی تاثیر نہیں جیسے چاہو اُس کو رکھ سکتے ہو استعمال کر سکتے ہو اور اگر تم نے ہاتھ نہیں اٹھایا اور

کسی نے اٹھا کے چلا دی اب اُس کے چل جانے کے بعد جو کچھ ہوگا اُس کو تم روک نہیں سکو گے۔ جب وہ پوری طرح سریت کر چکی ہوگی۔

تو حضرت امام شافعی رحمۃ اللہ علیہ فرمانے لگے مجھے صوفیا کے اسباق سے یہ بات میسر آتی ہے اور یہ بڑی قیمتی بات ہے اور سارے سبقوں سے بڑا سبق ہے کہ انسان کو ہر وقت کے آنے سے پہلے کتنا محتاط ہو جانا چاہیئے۔

جس طرح نگلی تلوار آرہی ہو تو انسان محتاط ہوتا ہے ایسے ہی وقت کو نگلی تلوار سمجھنا چاہیے اگر انسان پہلے محتاط ہو گیا تو پھر بچ گیا پھر یہ غالب آ گیا اور اگر محتاط نہ ہوا اور وہ وقت پہلے آ گیا ابھی یہ غفلت میں پڑا تھا تو پھر وہ وقت اس کو روند کے چلا جائے گا۔ پھر یہ کبھی بھی اُس وقت کو روک نہیں سکے گا۔ اس واسطے وقت کو معمولی چیز نہیں سمجھنا چاہیے۔ وقت ایک تلوار ہے اگر حفاظت کرو گے تو تمہارا آلہ کار بن جائے گا اگر حفاظت نہیں کرو گے تو تمہارا دشمن بن جائے گا اب یہ اپنی مرضی ہے کہ اُس وقت کو اپنی بہتری کا ذریعہ بنانا چاہتے ہو یا اپنی ہلاکت کا سبب بنانا چاہتے ہو وقت میں اللہ نے یہ دونوں صلاحیتیں موجود رکھی ہیں۔

دوسرا سبق صوفیا سے میں نے یہ پڑھا۔ فرمانے لگے۔

نَفْسُكَ إِنْ لَمْ تَشْغِلْهَا بِالْحَقِّ وَالْأَشْغَلُكَ بِالْبَاطِلِ

اگر تم اپنے نفس کو حق کے ساتھ مشغول نہیں کرو گے۔ تمہاری جان تمہارا بدن

تمہاری روح پر ایک چیز ہے اگر تم اس کو اچھے کام میں مصروف کر لو گے تو پھر بھلا ہی

بھلا ہے اور پھر اس میں فائدہ ہی فائدہ ہے اور اگر تم نے اس کو مصروف نہ کیا تو وہ بدن اوارہ گرد ہو

جائے گا اور عیاش ہو جائے گا۔ وہ نفس پھر کنٹرول میں نہیں آئے گا پھر کیا ہوگا۔

شَغَلْتُكَ بِالْبَاطِلِ

اچھا ہے کہ نفس کو پہلے ہوش ہی نہ آنے دو اس کو حق میں مصروف کر دو اور اگر تم نے نفس کو حق میں مصروف نہ کیا تو پھر وہ تمہیں باطل میں مصروف کر دے گا۔ نفس کو حق میں پہلے مصروف کر لو۔ اور یہ بھی وقت کے لحاظ سے سبق سیکھتا ہے۔

کہ جو نہی انسان ہوش سنبھالتا جاتا ہے اس کو فارغ رہنے ہی نہ دو اس کو فضول سوچنے ہی نہ دو اس کو آوارہ گرد بننے ہی نہ دو۔ پہلے ہی اس کو مصروفیت دے دو مصروفیت کے اندر وہ چلتا جائے۔ یوں زندگی گزر جائے گی اور اگر تم نے اس کو مصروفیت نہ دی تو وہ تمہیں مصروفیت دے دے گا۔ وہ اپنی طرف سے شیطانی مصروفیت میں تمہیں شامل کر دے گا۔ پھر خسران اور رسوائی کے سوا کوئی چارہ اس کے پاس نہیں ہوگا۔

امام شافعی فرمانے لگے کہ صوفیا کرام کے وقت کے لحاظ سے یہ بھی بڑی قیمتی بات ہے۔ وقت کی شناخت کا ہی یہ فلسفہ ہے کہ نفس کو پہلے حق میں مصروف کر دیا جائے تاکہ وہ لمحہ ہی نہ آئے کہ نفس بندے کو باطل میں کسی طرح مصروف کر سکے۔
وقت کی چوتھی تعریف۔

الْوَقْتُ مَا بَيْنَ الزَّمَانَيْنِ الْمَاضِي وَالْمُسْتَقْبَلِ

وقت اسے کہا جاتا ہے جو دو زمانوں کے درمیان ہے۔ کون سے دو زمانے ایک ماضی کا دوسرا مستقبل کا ان دونوں کے درمیان جو حد فاصل ہے۔ اور جس کی وجہ سے امتیاز ہوتا ہے اس کو وقت کہا جاتا ہے۔ اب یہ لمحہ کہ جس میں میں نے یہ لفظ کہا اس سے پہلے بھی ایک لمحہ ہے اس سے بعد بھی ایک لمحہ ہے پہلے ماضی کا اور بعد میں آنے والا جو

تھا وہ مستقبل کا تھا ان دو لمحوں کے درمیان بالکل ایک غیر منقسم سی چیز کو وقت سے تعبیر کیا جاتا ہے۔ ماضی اور مستقبل کی دو آنوں کے درمیان دو لمحوں کے درمیان اور دو منٹوں کے درمیان جو ایک حالت ہے اس کو وقت کے ساتھ تعبیر کیا جاتا ہے۔ اور یہ بتدریج ہر لمحہ کے بعد ایک حالت پیدا ہو رہی ہے۔ چونکہ حالت کے ساتھ تعبیر کیا جاتا ہے۔ اور یہ بتدریج ہر لمحہ کے بعد ایک حالت پیدا ہو رہی ہے چونکہ ایک لمحہ ماضی بنتا جا رہا ہے۔ دوسرا فوراً مستقبل کی پٹری کے اوپر چڑھتا جا رہا ہے۔ اور یوں سارا زمانہ گزرتا جا رہا ہے۔ ان ماضی اور مستقبل کے دو آنوں کے درمیان جو چیز حائل ہے اس کو وقت کے ساتھ تعبیر کیا جاتا ہے۔

یہ وقت کی ابتدائی شناخت کے لحاظ سے چند باتیں تھیں۔
اب وقت کو استعمال کرنے کے لحاظ سے بھی چار قسمیں ہیں۔

پہلی قسم: اصحاب سوابق

دوسری قسم: اصحاب عواقب

تیسری قسم: اصحاب الوقت

چوتھی قسم: اصحاب الحق

اب اسکی تھوڑی وضاحت کر دیتے ہیں

1۔ اصحاب سوابق

یہ سارے شعبہ جات وہ ہیں جو اللہ کے مطیع بندوں کے ہیں۔ جو غافل نہیں رہتے جو اپنے نفس کو بیدار رکھتے ہیں۔ اپنے وقت کی شناخت کرتے ہیں۔ اپنے وقت کو فضول گزرنے نہیں دیتے۔

اصحاب سوابق کیا ہوتے ہیں۔ قُلُوبُهُمْ أَبَدًا فِيمَا سَبَقَ لَهُمْ مِنَ اللَّهِ . وہ ہمیشہ اس زمانہ پر توجہ رکھتے ہیں جو زمانہ گزر چکا ہے۔ جو زمانہ گزر گیا ہر وقت ان کے پیش نظر وہی ہوتا ہے۔ اور کسی لحاظ سے زمانہ سوابق کو وہ یوں دیکھتے کہ یہ زمانہ ہے کہ جس میں اللہ نے ہمارے لیے نیکیوں کے فیصلے کر دیے۔

اللہ تعالیٰ نے ہماری سعادتوں کو لکھ دیا۔ اب بار بار ان کی توجہ ان ازل کے فیصلوں کی طرف ہوتی ہے۔ اور ادھر ہی دیکھتے رہتے ہیں۔ اللہ تعالیٰ کے دربار کی طرف اس جہت کے لحاظ سے جو منظر ماضی میں گزر چکا ہے۔ اس کو سامنے رکھ کے وہ متوجہ ہوتے ہیں۔ اور اپنی زندگی گزارتے رہتے ہیں۔

یہ چار درجات جو میں نے بیان کیے ان میں سے نسبتاً ادنیٰ درجہ یہ ہے۔ کہ جس میں محض اس ماضی کی طرف توجہ کی جائے نہ حال کو دیکھا جائے نہ مستقبل کو دیکھا جائے لیکن اس توجہ ہی کا اثر ہو کہ جس کی وجہ سے غفلت نہ آنے پائے اور اللہ تعالیٰ کا ازل میں جو لکھا ہوا ہے اس کے لیے ذہن کو بار بار شوق دلایا جائے۔ دل کے اندر ایمان کی لذت پیدا کی جائے۔ یہ وہ مرتبہ ہے وقت کے لحاظ سے کہ جس کو اصحاب سوابق کے نام سے تعبیر کیا جاتا ہے۔

2۔ اصحاب عواقب

مُتَفَكِّرُونَ فِيمَا يَخْتِمُ بِهِ أَمْرُهُمْ

یہ ہمیشہ اختتام کو دیکھتے ہیں۔ ہر وقت ان کی توجہ خاتمہ پر ہے۔ ماضی کی طرف نہیں دیکھتے۔ خاتمہ دیکھتے ہیں کہ میری زندگی کا خاتمہ اور اختتام نیکی پر ہوتا ہے یا نہیں۔ کہیں ایسا تو نہیں ہوگا کہ آج تو میں روزہ دار ہوں اور اسکے بعد جب خاتمہ ہو تو اس وقت

میں رمضان کے روزوں کا تارک ہو جاؤں۔ آج تو میں نماز پڑھتا ہوں کہیں ایسا نہ ہو کہ جس وقت میری موت واقع ہونے والی ہو۔ تو معاذ اللہ بے نمازی بن چکا ہوں۔ آج تو میں تقویٰ پر ہیزگاری کے سائبان کے نیچے بیٹھا ہوں۔ کہیں ایسا نہ ہو کہ جب موت کا وقت آ رہا ہو تو میں باغی ہو چکا ہوں۔ اور اللہ کا سرکش بن جاؤں ہر وقت عواقب کو دیکھتے ہیں۔

اس واسطے کہ

(الْعِبْرَةُ بِالْخَوَاتِيمِ)

اصل میں اعتبار تو خاتمے کا ہے۔

رسول اکرم ﷺ فرماتے ہیں کہ انسان زندگی میں اتنا نیک ہوتا ہے۔ کہ جنت میں اور اُس میں صرف ایک بالشت کا فرق باقی رہ جاتا ہے۔ وہاں سے پھر پلٹتا ہے۔ تو جہنم میں جا گرتا ہے۔ اور دوسرا انسان زندگی بھر جہنمیوں والے کام کرتا رہا۔ اور اتنا وہ بڑا بدکار تھا کہ جہنم میں اور اس میں صرف ایک بالشت کا فرق باقی رہ گیا تھا۔ وہاں جا کے دل میں انقلاب پیدا ہوا آخری دنوں اور آخری لمحات میں اس نے نیکیاں کر لیں کہ فوراً جہنم سے پلٹ کے جنت میں جا پہنچا۔

اس واسطے خاتمہ کا اعتبار ہوتا ہے۔ تو یہ اصحاب عواقب جو ہیں ہر وقت ان کی توجہ اختتام پر ہوتی ہے۔ کہ یہ کام جو میں شروع کر رہا ہوں۔ کیا حسن و خوبی سے اس کا اختتام بھی کر سکوں گا۔ یا نہیں میری زندگی کے جو معمولات ہیں۔ کیا ان میں جب میری روح نکل رہی ہوگی اس وقت میری صورتحال کیا ہوگی۔ تو یہ پہلے سے بڑے مرتبے والے ہیں۔ جو اپنے آپ کو اس بات کی طرف متوجہ رکھتے ہیں۔ کہ انجام کیا ہوگا اور

عاقبت کیا ہوگی اختتام کیسا ہوگا یہ اختتام کے ہر لمحے میں اس چیز کی تلاش میں ہیں۔ کہ میرا وقت اختتام پر مجھے کیا چیز عطا کرنے والا ہے۔

3۔ اصحاب الوقت

اصحاب

اصحاب عواقب سے اونچا مرتبہ وقت کا ہے۔

یہ کون لوگ ہیں۔

لَمْ يَشْتَغِلُوا بِالسَّوَابِقِ وَلَا بِالْعَوَاقِبِ

یہ نہ سوابق کو دیکھتے ہیں نہ عواقب کو دیکھتے ہیں۔ جو ماضی میں لکھا ہوا ہے وہ ادھر بھی ایسی توجہ نہیں کرتے کہ ہر وقت خیال ادھر ہی رہے۔ اور پھر عواقب اور انجام کو ایسا نہیں لیتے کہ ہر وقت ادھر ہی دیکھتے رہیں۔ ان کا تعلق کیا ہوتا ہے۔

ان کا تعلق حال کے ساتھ ہوتا ہے۔ کہ حال ایسا ہو جو اللہ کے ذکر سے مامور ہو۔ یہ لمحہ موجود ہے۔ یہ ایسا گذر جانا چاہیے کہ جس میں میرا خالق مجھ پر راضی ہو رہا ہو۔ یہ لمحہ گذر رہا ہو میرا رب مجھے دیکھ کے مسکرا رہا ہو۔ یہ لمحہ جب ماضی بنتا جا رہا ہو۔ میرا رب میرے اس لمحہ کو پسند کر رہا ہو۔ ان کو اصحاب وقت کہتے ہیں۔

دوسرا صوفیاء نے اپنی اصطلاح میں ان کا نام ابن الوقت بھی رکھا۔ یہ اس ابن الوقت سے مبرا ہے۔ جو ہمارے عرف میں مفاد پرستوں کو ابن الوقت کہا جاتا ہے۔ یہ ابن الوقت صوفیا کی اصطلاح ہے۔ سیدنا صدیق اکبر رضی اللہ عنہ سے جب پوچھا گیا تھا۔ کہ بندے کو کیسا ہونا چاہیے۔ تو حضرت صدیق اکبر رضی اللہ عنہ نے کہا تھا۔ اس کو ابن قیم نے مدارج السالکین کی تیسری جلد میں لکھا ہے۔

آپ فرمانے لگے

کُنْ اِبْنِ وَقْتِکَ

جولحہ موجود ہے اسکا مالک بن جا۔ جو اس وقت صورتحال سامنے ہو۔ اس لحاظ سے محتاط ہو اِبْنِ وَقْتِکَ اس وقت کو یوں اپنے لیے سمجھ کہ یہ سب سے بڑی نعمت ہے۔ یہ سب سے بڑا سرمایہ ہے۔ مستقبل کی کیا خبر کہ کیسا وقت آئے گا۔ اور ماضی کے معاملے میں الجھنے کی کیا ضرورت یہ جو چیز اس وقت موجود ہے یہ سب سے زیادہ قیمتی ہے۔

کُنْ اِبْنِ وَقْتِکَ

اپنے وقت کو محفوظ کرنے والا ہو جا۔ جولحہ موجود ہے۔ جو زمانہ حال ہے اس میں کوئی غفلت نہیں ہونی چاہیے۔ اس کے اندر بیدار خیال ہو کر اور اپنی ہوشیاری کے ساتھ اپنے موجود وقت کو گزارے یہ وہ طبقہ ہے کہ جن کو اصحاب وقت کے ساتھ تعبیر کیا جاتا ہے۔

4۔ اصحاب الحق

اصحاب الوقت کے بعد اصحاب الحق کا طبقہ ہے اور یہ سب سے بڑا طبقہ ہے۔ یہ کون سے لوگ ہیں۔ یہ نہ تو ماضی کو دیکھتے ہیں اور نہ ہی زمانہ حال کو دیکھتے ہیں اور توجہ کرتے ہیں تو حال کی طرف نہیں رب ذوالجلال کی طرف کرتے ہیں۔ یہ سمجھتے ہیں کہ ماضی کو دیکھنا بھی کیا چیز ہے۔ مستقبل کے لیے وقت جو ہے اس کو دیکھنا یہ کیا ہوا یہ بھی درمیان میں ایک رکاوٹ بن جائے گی۔ حجاب بن جائے گا۔ لہذا اگرچہ بتدریج یہ ترقی آرہی ہے۔ اور حال کے وقت کی طرف متوجہ ہونا بھی ایک بلندی تھی ایک منصب تھا اس سے آگے ترقی کر کے جب ایک انسان پہنچتا ہے تو ان کو اصحاب حق کے ساتھ تعبیر کیا جاتا ہے۔ کہ یہ اتنا عظیم ہو گیا ہے اب اس کا خیال حال کی طرف بھی نہیں جاتا

ماضی کی طرف بھی استقبال کی طرف بھی نہیں جاتا۔ یہ ہر وقت ہر حالت میں اپنے رب ہی کا خیال رکھتا ہے۔

حضرت جنید بغدادی رحمۃ اللہ علیہ نے حضرت سری سقطی سے پوچھا

كَيْفَ أَصْبَحْتُ

آج صبح آپ کا کیا حال ہے۔ جس طرح عام روٹین ہے۔ آپ کی صبح کیسی ہوئی۔
تو حضرت سری سقطی رحمۃ اللہ علیہ کہنے لگے۔

مَا فِي النَّهَارِ وَلَا فِي اللَّيْلِ لِي فَرْحٌ

فَلَا أَبَالِي أَطَالَ اللَّيْلُ أَمْ قَصُرًا

اے جنید مجھ سے پوچھتے ہو کہ میرا حال کیا ہے۔ میں حال تب بتاؤں جب مجھے حال کی خبر ہو۔ میں اس بات کو بھی نہیں دیکھتا کہ رات ہے یا دن ہے۔ میں نہیں جانتا کہ رات لمبی ہے یا چھوٹی ہے مجھے کوئی خبر نہیں ہے۔ کہ دن بڑے ہیں یا چھوٹے ہیں۔ حال تب بتاؤں جب حال کو میں دیکھ رہا ہوں۔ میں حال کو نہیں دیکھتا بلکہ میں ہر وقت رب ذوالجلال کی طرف متوجہ رہتا ہوں۔

حضرت سری سقطی رحمۃ اللہ علیہ اس کے ساتھ کہنے لگے۔

میں نے اپنی زندگی اس طرح گزاری ہے۔

لَيْسَ عِنْدَ رَبِّكُمْ لَيْلٌ وَنَهَارٌ

اے جنید تمہارے رب کے ہاں نہ رات ہے نہ کوئی دن ہے۔ اس واسطے کہ یہ جو وقت ہے یہ ہمارے لئے ہے۔ ہم زمانی ہیں اور ہم وقت کے محتاج ہیں۔ اللہ تو وقت سے ماورا ہے۔ اس کی ذات کے لحاظ سے نہ کوئی لیل ہے نہ کوئی نہار ہے۔ اور

ہمارا رب وقت سے پاک ہے۔ تو ہم بھی اس کو سوچنے میں اس مقام پہ پہنچ چکے ہیں اگرچہ ہم محتاج ہیں مگر ہم وقت کا خیال ہی نہیں کرتے۔ ہر وقت اپنے رب کے خیال میں مستغرق رہتے ہیں۔

یہ مرتبہ اصحاب حق کا ہے۔

اب قرآن و سنت کے لحاظ سے وقت کا اور مصروفیت کا جو ایک دائرہ کار ہونا چاہیے ان درجات کو دیکھنے سے بھی اس میں ہمیں روشنی ملتی ہے۔

رسول اکرم ﷺ نے وقت کے لحاظ سے پوری دنیا کو کیا سمجھایا ہے اور اس کو کیا اہمیت دی ہے۔ اور اس کی کیا حیثیت بیان کی ہے۔ آج ہمیں ان کا امتی ہونے کے لحاظ سے وقت کا یہ لحاظ اور وقت کا یہ سبق بھی آپ ہی کے پاس پڑھنا چاہیے۔ اور آپ کی روشنی کو اپنی زندگی کی مصروفیت کے سامنے رکھنا چاہیے۔

رسول اکرم ﷺ کا یہ فرمان جامع ترمذی میں موجود ہے
حضرت عبداللہ بن مسعود رضی اللہ عنہ کہتے ہیں۔

أَنَّ رَسُولَ اللَّهِ ﷺ نَامَ عَلَى حَصِيرٍ

رسول پاک ﷺ کچھور کے پتوں سے بنی چٹائی پر آرام فرما رہے تھے۔

وَقَدْ أَثَرَ فِي جَسَدِهِ

ان پتوں سے نشان آپ کے جسم مبارک میں بن چکے تھے۔ پتے کچھور کے اور عرش مقدس اور نازک جسم پر نشان بن چکے تھے۔ جس وقت صحابی نے نشان دیکھے

قَالَ يَا رَسُولَ اللَّهِ ﷺ لَوْ أَمَرْتَنَا أَنْ نَبْسُطَ لَكَ

صحابی نے عرض کی یا رسول اللہ اگر اجازت ہو تو کوئی نرم سا بستر بچھا دیں۔ اور

نرم چٹائی کا اہتمام کریں یہ کیسے بدن کے اندر اس درخت کے پتوں کے نشان بن چکے ہیں۔

رسول اکرم ﷺ نے جب یہ سنا تو فرمایا نہیں
مَالِي وَالْ دُنْيَا

میرا اور دنیا کا آپس میں تعلق کیا ہے۔ تم مجھے نرم بستر دینا چاہتے ہو۔ اے ابن مسعود مجھے ضرورت نہیں۔

مَا أَنَا وَالْ دُنْيَا إِلَّا كَرَائِبٍ اسْتَظَلَّ تَحْتَ الشَّجَرَةِ . مشکوٰۃ ص ۴۴۲
آپ نے فرمایا کہ میرا اور اس دنیا کا آپس میں تعلق اتنا ہے کہ جتنا کہ ایک شخص سفر کر رہا تھا چلتے چلتے دوپہر کا جب وقت آ گیا تو ایک درخت کے نیچے بیٹھ گیا اور اس نے کچھ دیر اس درخت کا سایہ استعمال کیا۔ اور پھر وہ منزل کی طرف رواں دواں ہو گیا۔ اس درخت کے ساتھ اس نے دل نہیں لگایا بس رستے میں آ گیا تھا اس کو کچھ ضرورت تھی تھوڑی دیر کے لیے بیٹھ گیا۔ اس نے بیٹھے بیٹھے وہاں عصر نہیں کی وہاں ڈیرہ لگا کے دل نہیں لگایا۔ وہاں ہی اس نے گھر نہیں بنا لیا وہ سر راہ ایک درخت موجود تھا فرمایا جیسے مسافر گزرتے ہوئے اس درخت کے ساتھ اتنا ہی تعلق قائم کرتا ہے۔ کہ اس کو تھوڑی سی ضرورت تھی وہ پوری کر لی پھر اس کو چھوڑا پلٹ کے دیکھائی نہیں اور منزل کی طرف چلا گیا۔

فرمایا یہ دنیا کی جو حیثیت میرے وقت کے لحاظ سے اسکا مصرف صرف اتنا ہی ہے کہ محض ضرورت کے پیش نظر اسکے ساتھ تعلق قائم کرنا پڑتا ہے۔ وہ تھوڑا سا قائم کر لو۔ ورنہ ہمارا ٹائم اس لئے نہیں کہ دنیا کو دیں۔ ہم نے اپنا وقت اپنے رب کے

دربار میں گزارنا ہے۔

رسول اکرم ﷺ نے جو مثال دی اس پر کئی سالوں بحث کی جاسکتی ہے۔ وہ درخت جو راستے کے کنارے پر ہے۔ فائدہ دیتا ہے۔ اس سے تعلق بھی بنتا ہے۔ اچھا بھی لگتا ہے مگر محدود وقت کے لیے اور عارضی سا۔

اصل میں اس مسافر نے جانا کہیں اور ہے۔ وہ جدھر جائے والا ہے دل تو اس کے ساتھ متعلق ہونا چاہیے۔ اگر راستے میں دل اٹک گیا تو منزل پر پہنچ کیسے سکے گا۔ اس واسطے اوقات کی مصروفیت کے لحاظ سے میری امت کو یہ فیصلہ کر لینا چاہیے۔ کہ دنیاوی معاملات اس واسطے ہیں کہ جیسے مسافر کو راستے میں ضرورت پڑ گئی ہے۔ یہ رزق حلال اور اسکی مصروفیت یہ دنیا کے اندر وقت کو گزارنے کے لیے اقتصادی حالت اور معیشت محض وہ صورتحال ہے کہ ایک سایہ جسطرح مسافر حاصل کرتا ہے۔ یہ کوئی ہماری منزل نہیں۔ سارا وقت اسی کو دے کے۔ اسی میں مگن ہو کے اسی میں ڈوب کے باقی زندگی بسر کر دیں۔

فرمایا نہیں نہیں ہم نے تمہیں منزل اور عطا کی ہے۔ وہاں تم نے پہنچنا ہے اور وقت جو دنیا کے لحاظ سے وہ اسکو دل دیئے بغیر اتنا دینا ہے کہ جس کی وجہ سے وہ گزارہ چل جائے باقی تڑپ اپنی منزل کی موجود رہے۔

حضرت عمر فاروق رضی اللہ عنہ نے رسول پاک سے کیا سیکھا

مدارج السالکین ج۔ ۳ ص: ۲۹۳ پر حضرت عمر رضی اللہ عنہ کا گلدستہ افکار موجود ہے۔ فرمانے لگے لوگو اس دنیا کی زندگی میں اپنا وقت ضائع نہ کر دینا میں تمہیں بتاتا ہوں اسکی حیثیت کیا ہے۔

لَوْ أَنَّ الْحَيَوَةَ الدُّنْيَا مِنْ أَوَّلِهَا إِلَى آخِرِهَا أَوْ تَبَيَّهَا رَجُلٌ "وَاحِدٌ"

اگر پوری دنیا اول سے لیکر آخر تک ساری کائنات کی حکومت ساری کائنات کا سیم و زر سونا چاندی اور عام احوال ایک ہی شخص کو دیئے جائیں۔

ثُمَّ جَاءَهُ الْمَوْتُ

پھر اس کے پاس موت آجائے۔ جبکہ وہ پوری کائنات کا مالک بن چکا تھا۔ اب یہ جو کچھ اس نے کیا۔ خواہ دس ہزار سال تک زندہ رہا ہو پوری کائنات کی حکومت کرتا رہا ہو۔ جب موت آئے گی تو اس وقت کو کیا سمجھے گا۔ جو اس نے دس ہزار سال دنیا کو دیئے تھے اس کی حیثیت کیا ہوگی۔
حضرت عمر رضی اللہ عنہ کہتے ہیں۔

لَكَانَ بِمَنْزِلَةِ مَنْ رَأَى مَا يَسُرُّهُ ثُمَّ اسْتَيْقَظَ فَإِذَا لَيْسَ فِي يَدِهِ شَيْءٌ

فرمایا اس انسان کی حالت یہ ہوگی جس طرح کہ ایک شخص خواب دیکھ رہا تھا۔ اور خواب میں وہ کچھ دیکھ رہا تھا۔ جو اس کو بڑا ہی پسند ہے۔ بڑے بڑے خزانے اس کو مل رہے تھے۔ اور بڑی بڑی کوٹھیوں کا مالک بن رہا تھا۔ اور بڑے بڑے اہم مناصب پر فائز ہو رہا تھا۔ بڑا خوش تھا لیکن جب بیدار ہوا تو ہاتھ میں ایک سوئی بھی موجود نہ تھی۔ اب وہ سمجھتا ہے کہ میں کتنا فریب خوردہ ہوں کتنا میں خوش ہو رہا تھا۔ بیدار ہوا ہوں وہ ایک ٹوٹی ہوئی چار پائی ہے جس پر میں لیٹا ہوں۔ وہ ہی میرا پرانا سا کمرہ ہے۔ میرے پاس تو کچھ بھی نہیں۔ فرمایا جیسے وہ انسان بیدار ہونے کے بعد یہ افسوس کرتا ہے۔ اور سمجھتا ہے کہ یہ خیال تھا اور خواب تھا۔ حقیقت کچھ بھی نہیں ہے۔

ایسے ہی وہ انسان جس نے دس ہزار سال تک بھی پوری دنیا پر راج کیا

ہو۔ اس دنیا کو اتنا ٹائم دیا ہو۔ جب جا رہا ہوگا تو یہی سمجھ رہا ہوگا کہ خواب تھا خیال تھا اسکی تو کوئی حیثیت ہی نہیں تھی۔ لیکن جس نے وقت اللہ کو دیا ہوگا وہ جان رہا ہوگا کہ اللہ تعالیٰ اس کے عوض میں ہمیشہ کی زندگی عطا فرما رہا ہے۔

ان اوقات کی مصروفیت کے لحاظ سے ہمارے لیے ایک حسین روشنی موجود ہے۔ آج ہمیں احساس ہی پیدا نہیں ہوتا کہ وقت کتنا قیمتی تھا۔ اور ہم نے اس کو ارزاں فروخت کر دیا۔ گیس لگاتے ہوئے دوستوں سے وقت گزر گیا۔ گھنٹہ گزر گیا دن گزر گیا تماشے دیکھتے ہوئے راتیں گزر گئیں۔ دن کے ٹائم گزر گئے۔ غیبت کرتے ہوئے چغلی کھاتے ہوئے اور خواہ مخواہ کی لغویات میں رہتے ہوئے اور گانے گاتے ہوئے۔ گانے سنتے ہوئے اور اس طرح مختلف حرام مذاہیر سوچتے ہوئے ان کو اپناتے ہوئے بعض لوگوں کے ٹائم گزر جاتے ہیں۔ یہ وقت ایسا نہیں کہ اس کو یوں دھکے دیے جائیں۔ اتنی قیمتی چیز ہے اسکی حفاظت کی جائے ہمارے سامنے اسلاف کا ایسا طریقہ موجود ہے کہ انھوں نے گزرے ہوئے وقت کو بھی حالانکہ یہ ممکن نہیں ہے کہ جو وقت گزر چکا ہو اس کو نیکی سے بھرا جائے۔ جو وقت گزر گیا اب گزر گیا۔ اسکو واپس نہیں لایا جاسکتا۔ مگر قربان جاؤں صحابہ کرام کی سوچ پر انھوں نے گزرے ہوئے وقت بھی خالی نہیں رہنے دیا۔ بعد میں اسکو نیکی سے بھر دیا۔

اب آپ کو تعجب ہو رہا ہوگا کہ گزرا ہوا وقت تو گزر گیا اب اس کو نیکی کیسے دی جاسکتی ہے۔ اب دیکھنا کہ صحابہ کرام رضوان اللہ علیہم اجمعین نے جو اوقات کی مصروفیت کا شرعی توازن سرکار سے پڑھا تھا۔ رسول اکرم ﷺ نے صفہ پر اور مسجد نبوی شریف کے منبر پر اور اس مامول کے اندر جو تعلیم دی تھی۔ اس کا اثر دیکھنا۔ کیا عجیب منظر ہے۔ امام طحاوی رحمۃ اللہ علیہ نے معانی الآثار کی دوسری جلد میں اسکو روایت کیا ہے۔ حضرت عبداللہ بن سیار دمشقی اسکے راوی ہیں۔

سَاوَمَ أَبُو الدَّرْدَاءِ رَجُلًا بِفَرَسٍ

حضرت ابو درداء رضی اللہ عنہ ایک شخص کے ساتھ صبح صبح سودا کرنے کے لیے نکل گئے گھوڑے کا معاملہ تھا۔ گھوڑا خریدنا تھا۔ جس وقت بات چیت ہوتی رہی طے ہوتا رہا۔ اور بحث ہوتی رہی تین گھنٹے گزر گئے۔ جب کافی ٹائم گزر گیا۔ تو اس شخص نے انکار کر دیا کہ میں بیچنا ہی نہیں چاہتا۔

اب حضرت ابو درداء رضی اللہ عنہ کو بڑا افسوس ہوا۔ ان کے کیا جذبات تھے کہنے لگے۔

إِنِّي لَمْ أَغْدِ الْيَوْمَ مَسْكِينًا مَرِيضًا

میں نے آج کے دن کسی مسکین مریض کی عیادت بھی نہیں کی۔ یہ وقت جو میرا گزرا ہے۔ اگر تمہارے پاس نہ آتا تم یہ گھوڑا بیچنے کی پیش کش نہ کرتے تو میں اس وقت کسی کی عیادت کر لیتا۔ اور بڑا ثواب مل جاتا۔

وَلَمْ أَطْعَمْ مَسْكِينًا

اگر میں ادھر نہ آتا تو کسی مسکین کو میں کھانا کھلا دیتا

وَلَمْ أَصَلِ الصُّحَى وَلَكِنِّي

اگر میں ادھر نہ آتا تو میں نماز چاشت پڑھتا۔ وَلَكِنِّي۔ دیکھو میں تمہارے۔

پاس آیا تھا۔ اگر یہ سودا ہو جاتا تو کسب حلال شمار ہوتا۔ اور بیع و شراء کی وجہ سے کسب حلال کی وجہ سے تمہیں بھی نیکی ملتی مجھے بھی نیکی ملتی۔ اب دو تین گھنٹے ضائع ہو گئے تو بتاؤ اسکا ذمہ دار کون ہوگا۔

میرے چاشت کے نوافل مریض کی عیادت اور مسکین کو کھانا کھلانا یہ میرے اس وقت کے اندر معمولات تھے جو سارے میں نے اس سودے کی وجہ سے جو کسب حلال کا تقاضا تھا میں نے وہ سارے چھوڑے ہیں۔ چونکہ کسب حلال ایک مستقل نیکی ہے۔ تو اسکے لیے نکل آیا تھا لیکن وہ کام تو ہوا ہی نہیں سرے سے تم نے انکار کر دیا ہے۔

کہ میں گھوڑا بیچنا ہی نہیں چاہتا تو اب وہ وقت نیکی سے کیسے بھرے گا۔ جو ماضی میں گذر گیا۔ کتنے گھنٹے گذر گئے ہیں۔ اب ان کو لوٹا کیسے سکتے ہیں۔ اور وہ وقت جو ماضی میں چلا گیا ہے اب وہ وقت اچھی مصروفیت والا کیسے شمار ہوگا۔ کہنے لگے مجھے پتہ ہے کہ اسکا بوجھ تجھ پہ آئے گا۔ کیوں کہ تم نے پہلے آفر کی تھی۔ اور اب انکار تم نے کیا ہے۔ میں نے تو تمہارے کہنے پر یہ ٹائم گزارا مجھے تو کار خیر کا ثواب مل جائے گا۔ لیکن مجھے یہ بھی پسند نہیں کہ تم پر بوجھ آجائے۔ میں ایسا طریقہ اپنانا چاہتا ہوں کہ جس کی وجہ سے تم پر بوجھ نہ آئے اور جو وقت گزرا ہے وہ سارا بندگی سے معمور ہو جائے۔

کیا انداز تھا اور کتنی نیکی کی تڑپ تھی۔ اور کتنا افسوس تھا کہ اگلے بندے کو بھی زیر بار نہیں کرنا گناہ کا تحفہ نہیں دینا۔ اپنی وجہ سے اسکو مجرم بنالینے سے بچا لیتا ہے۔ کیا خوب ان کی سوچ تھی۔ کیا بلند ان کے افکار کا کردار تھا کہنے لگے۔

لِکُنْیَ بَقِیَّةَ یَوْمِی صَائِمٌ

ایک کلیہ ہے ہماری شریعت میں کہ نفلی روزے کی نیت اگر نصف نہار سے پہلے کر لی جائے تو سارے دن کا روزہ شمار ہوتا ہے۔ تو میں نفلی روزے کی نیت کر لیتا ہوں۔ تاکہ بقیہ میرا دن اس طرح گزر جائے۔ کہ جو لمحات پہلے گزر چکے تھے جو ٹائم پہلے گزر چکا تھا۔ وہ سارے کا سارا بندگی سے مامور ہو جائے گا۔ اب اگر میں نیت نہیں کرتا اس روزے کی تو اس میں میرا چاشت کا وقت بھی ضائع ہوا مریض کی عیادت کا بھی اور مسکینوں کو کھانا کھلانے کا بھی اب وقت گزر چکا ہے۔

یہ صحابہ کرام رضوان اللہ علیہم اجمعین کے تقویٰ کی بلند مثال ہے کہ پیچھے سے وقت کو پکڑنے کا بھی انھوں نے سوچ لیا۔ اور اس شریعت نے یہ گنجائش دے رکھی ہے کہ اب نصف النہار سے پہلے پہلے روزہ کی نیت کر لو گے۔ اور کوئی چیز مانع بھی نہیں پائی گئی جو طلوع صبح صادق کے بعد روزے کے منافی بنتی ہو۔ یعنی انھوں نے ناشتہ

نہیں کیا ہوا تھا۔ انھوں نے طلوع صبح صادق کے بعد کھایا پیا نہیں تھا۔

حضرت ابو درداء کہنے لگے اب میں بقیہ دن روزے کی نیت کر لیتا ہوں تو کیا ہوگا نیکی سارے دن میں پھیل جائے گی جو ابھی باقی ہے وہ بھی نیکی سے بھر جائے گا۔ اور جو گزر چکا ہے وہ بھی نیکی سے بھر جائے گا۔ تاکہ میں بھی گناہ سے اور وقت کے ضیاع سے اور وقت کو ضائع کرنے سے محفوظ ہو جاؤں گا اور تم پر بھی کسی طرح کا کوئی بوجھ نہیں آسکے گا۔ کتنی واضح مثال ہے صحابہ کرام کے ہاں وقت کی مصروفیت کے لحاظ سے جو شرعی توازن اسلام نے دیا ہے کہ ایک لمحہ بھی ضائع نہیں ہونا چاہیے۔ تو انھوں نے گذرا ہوا وقت بھی ایسی ترکیب کے ساتھ آباد کیا۔ اسکا ایک لمحہ بھی ضائع نہیں ہونے دیا۔ اس وقت کو نیکی سے مامور کر لیا ہے۔

رسول اکرم ﷺ نے کیا خوب ارشاد فرمایا ہے۔ جامع ترمذی میں اور مشکوٰۃ شریف کے ص: ۴۴۱ میں ہے۔

اِغْتَنِمْ خَمْسًا قَبْلَ خَمْسٍ

پانچ چیزوں کو پانچ سے پہلے غنیمت سمجھو یہ ہمارے اُس موضوع کا خلاصہ ہے ”اوقات اور مصروفیات کا شرعی توازن“۔

رسول اکرم ﷺ نے دس اوقات کی شناخت کی اور ان دس اوقات میں پانچ کو مقدم اور پانچ کو موخر بیان کیا۔ پانچ کے آنے سے پہلے جو پانچ اوقات ان میں یہ احساس بیدار کیا۔ جب وہ پانچ اوقات آجائیں گے اس وقت سمجھنا مشکل ہوگا۔ پہلے سے ایسی پلاننگ کر لو کوئی لمحہ بھی تمھاری زندگی کا ضائع نہ ہونے پائے۔ پاک محبوب علیہ السلام ارشاد فرماتے ہیں۔

هَبَابِكَ قَبْلَ حَرَمِكَ

اپنی جوانی کو بڑھاپے سے پہلے غنیمت جانو۔

ایک ہے وقت بڑھا پا اور دوسرا ہے وقت شباب یہ دو اوقات ہیں ان میں سے رسول اکرم ﷺ نے امت کو یہ بیداری دی اپنے شباب کو بڑھا پے سے پہلے غنیمت جانو۔ آج یہ نہ کہو کہ ابھی تو جوان ہوں۔ نو خیز ہوں پھر داڑھی رکھ لوں اور پھر روزے رکھ لوں گا۔ پھر نمازیں پڑھ لوں گا۔ ابھی تو میں بٹھا ہوں گا پھر بڑھا پے کی طرف جاؤں گا۔ پھر نیک بن جاؤں گا۔ نہیں نہیں

میرے محبوب علیہ السلام اس کو فکر دینا چاہتے ہیں۔ تجھے کیا خبر ہے کہ تیری جوانی کل کے دن میں بھی داخل ہوگی یا اس سے پہلے لوٹ کے قبر میں چلی جائے گی۔ اس شباب کو بڑھا پے سے پہلے غنیمت جانو۔ کیا خبر ہے کہ یہ دو دن کا بھی وقت باقی رہے گا یا نہیں تو اس لئے فرمادیا۔

(۱) شَابُ نَشَأُ فِي عِبَادَةِ اللَّهِ

وہ نو جوان جس کی ابھرتی ہوئی جوانی تقویٰ کے سائے کے نیچے گزر رہی ہے۔ اللہ اسکو سایہ رحمت میں جگہ عطا فرمائے گا۔ اس واسطے کہ اس نے وقت کی قدر کر لی ہے۔ اور یہ اس انتظار میں نہیں رہا۔ کہ بعد میں جا کے نیک ہو جاؤں گا بعد میں دین پڑھ لوں گا بعد میں سمجھ لوں گا۔ بعد میں شروع کر لوں گا۔ نہیں نہیں

جو بعد بعد کرتا رہتا ہے اور جو موخر کرتا ہے وہ موخر ہو جاتا ہے۔ وہ دھکیل دیا جاتا ہے۔ اور پیچھے چھوڑ دیا جاتا ہے۔ جو وقت محسوس کرتا ہوا بیدار ہوتا ہے۔ اللہ تعالیٰ اس بیداری پر اس کو اجر عظیم عطا فرمادیتا ہے۔

(۲) صِحَّتْكَ قَبْلَ سَقَمِكَ

اپنی صحت بیماری سے پہلے غنیمت جانو

بیماری آجائے تو پھر یہ کہتے رہو کہ میں اتنے نوافل بھی پڑھتا تھا۔ اگر آج میری صحت ہوتی تو میں پڑھ لیتا آج اگر میں صبح ہوتا تو اتنے میں جہاد کر لیتا۔ آج

اگر میں صحیح ہوتا تو تہجدیں پڑھتا۔ آج اگر میں صحیح ہوتا تو اس قدر میں نیکی کے کام کرتا۔ اللہ تعالیٰ نے پہلے بیدار کرنے کے لیے محبوب علیہ السلام کو یہ روشنی دے دی ہے۔ اور سرکار اسکو پھیلا رہے ہیں۔ فرمایا اپنے مرض سے پہلے اپنی صحت کو غنیمت جانو کیا خبر کہ اگلے سال ایسا کوئی مرض آجائے جھکنا چاہو تو جھک نہ سکو اور سجدہ کرنا چاہو تو سر نیچے نہ جاسکے پھر کیا کر سکو گے۔ اور پھر کف افسوس ملتے رہو گے۔ کہ کاش مجھے یہ صلاحیت ملتی۔ جب ملی ہوئی ہے تو اب اس سے فائدہ اٹھانا چاہیے اسکو اپنی معرفت کا یوں حصہ بنا لو کہ ایک لمحہ بھی ضائع نہ ہونے پائے۔ اور اللہ تعالیٰ کی رضا کے مطابق زندگی کا ہر لمحہ گزرتا جائے گا۔

رسول اکرم ﷺ فرماتے ہیں تیسرے نمبر پر یہ ہے۔

(۳) غَنَاكَ قَبْلَ فَقْرِكَ

اپنی مال داری کو بھوکا ہو جانے سے پہلے غنیمت جانو

آج دولت ہو تو اس نشے میں دھت رہو کہ ہم کسی کو دیں گے نہیں۔ ہم اسلام کے لیے نکالیں گے نہیں اور کل جب تم فقیر ہو جاؤ تو کہہ دو کہ کاش آج میرے پاس دولت ہوتی تو میں فقراء کو دیتا۔ میں مساکین کو دیتا۔ میں مختلف محتاجوں کو دیتا۔ میں مختلف اداروں اور مدارس کو دیتا۔ میں سماج کی خدمت کرتا اس وقت یہ کہنے کا فائدہ کیا ہوگا۔ وقت جب ہے تو اس وقت کو غنیمت جانا چاہیے۔

اور بات کل پہ نہیں رکھنی چاہیے آج جس وقت وہ دولت موجود ہے۔ تو خالق کائنات جل جلالہ نے جو سوچ دی ہے اور رسول اکرم ﷺ نے جو فرمان امت کو عطا فرما دیا ہے۔ اپنی اوقات کے لحاظ سے بندے کو اس قدر محتاط ہونا چاہیے کہیں ایسا نہ ہو کہ تلواریں چل جائیں اور سر کٹا ہوا ہو۔

پھر کف افسوس ملتا رہے۔ نہیں نہیں اس کے چلنے سے پہلے اپنے آپ کو اتنا

بیدار کرے یہ زندگی کے جو اوقات گزر رہے ہیں۔ اس انداز میں گزریں کہ آج ہی جو کچھ کرنا چاہے کرنا جائے یہ خیال نہ رکھے کہ کل کر لوں گا۔ ہو سکتا ہے کل دینے کے لیے ایک پیسہ موجود نہ ہو اور آج گھر میں ایک کروڑ موجود ہو۔

تو میرے محبوب علیہ السلام فرماتے ہیں اپنی دولت کو اپنے نادار مفلس ہونے سے پہلے غنیمت جانو اور اس وقت کے احساس کو اجاگر کر لو اور اس کو بے قدری سے آگے نہ گزاری دو۔ یہ وقت جو تمہارا مال داری کے اندر گزر رہا ہے۔ آج اس سے فائدہ اٹھا کے جنت خرید لو۔

(۴) فَرَاغَكَ قَبْلَ شُغْلِكَ

اپنی فراغت کو اپنی مصروفیت سے پہلے غنیمت جانو

آج وقت ہے نماز پڑھ سکتے ہو۔ آج وقت ہے درس قرآن میں آتے ہو۔ آج مختلف کاموں کا وقت دینے کے لیے آج ٹائم ہے آج جب وقت ہے تو وہ سو کے گزار دیا جائے اور کل خدا جانے کیسے واقعات ہو جائیں اور کیسے حادثات ہو جائیں تم اکیلے ہو جاؤ اور کئی خاندانوں کا بوجھ تمہارے کندھوں پہ آجائے۔ اور ایک منٹ بھی تسخیر میسر نہ آئے۔ اس وقت پھر یہ کہو کہ کاش میرے پاس ٹائم ہوتا میں تہجد بھی پڑھتا۔ میں قرآن بھی پڑھتا اور میں درس قرآن بھی سنتا۔ میں اسلام کے لیے ٹائم بھی دیتا۔ لیکن کیا کروں وقت ہی نہیں رہا۔

اس واسطے کہ اتنے بوجھ میرے کندھوں پہ آگئے ہیں۔ میرے محبوب علیہ السلام فرماتے ہیں۔ اس وقت کے آنے سے پہلے جو وقت ہے وہ بیداری سے گزار لو اور آج کے ٹائم غنیمت جانو اس کی غنیمت سمجھتے ہوئے اور اس کو بہت بڑا سرمایہ سمجھتے ہوئے۔ اس محدود وقت کو قیمتی جان کے گزار لو۔ تاکہ چند لمحوں میں وہ سفر طے ہو جائے جو صدیوں کا ہے وہ گھنٹوں اور منٹوں میں نیت صالح کی وجہ سے طے ہو جائے اور اس

توازن کے لحاظ سے جو شریعت نے مصروفیات اور اوقات کا دیا ہے بندے کے لیے ہر لمحہ ایسی ذرخیزی کا بن جائے گا۔ کہ جسکی وجہ سے سالہا سال کی بندگی کے اثرات چند گھنٹوں کے اندر مرتب ہو جائیں گے۔

پانچویں نمبر پہ رسول اکرم ﷺ نے فرمایا

حَيَاتِكَ قَبْلَ مَوْتِكَ

اپنی زندگی کو موت سے پہلے غنیمت جانو

آج کہتے ہو کہ اگلے سال یوں کریں گے۔ اس سے اگلے سال یوں کر لیں گے۔ اس کے بعد یہ سوچ لیں گے۔ میرے محبوب علیہ السلام فرماتے ہیں۔ آج جو دن کا سورج طلوع ہوا اس میں کہتے ہو آج نہیں کل سے نماز شروع کریں گے۔ تو تمہارے پاس کیا گارنٹی ہے۔ کہ کہیں اس دن کا سورج غروب ہونے سے پہلے تمہاری زندگی کا سورج نہ غروب ہو جائے۔ زندگی کا سورج غروب ہو جائے پھر طلوع نہ ہونے پائے۔ تو اپنی حیات کو موت سے پہلے غنیمت جانو۔

یہ جو رمضان ہے اسکو غفلت سے کوئی یوں گزار دے کہ اگلے سال رکھ لیں گے۔ اگلے سال نماز تراویح بھی پڑھیں گے روزے بھی رکھ لیں گے اور بڑی بندگی کر لیں گے۔ رسول اکرم ﷺ فرماتے ہیں یہ میری امت کی شان نہیں۔ ہم نے جو وقت کا احساس دیا ہے اور جو وقت کی مصروفیت کے سبق پڑھائے ہیں اس کی خلاف ورزی ہے۔ میری امت اوقات کو یوں گزار دو کہ اس کو سمجھو کہ جو کچھ اب ہے پتہ نہیں اسکے بعد کچھ ہو گا یا نہیں اسکو تو غنیمت جانا جائے۔ اسکی قدر کو پہنچانا جائے۔

لہذا رسول اکرم ﷺ نے اغتم کے الفاظ کے ساتھ ان پانچ چیزوں کو بیان کیا۔ تو لفظ غنیمت کا بولنا ہی اس بات پر گواہی دے رہا تھا کہ اگر توجہ نہیں کرو گے تو یہ قیمتی چیز ایسے ہی رائیگاں چلی جائے گی لیکن اگر توجہ کر لو گے تو یہ غنیمت سے کم نہیں

بہت بڑا مال غنیمت ہے۔ یہ بہت بڑا سرمایہ ہے۔ اور بہت بڑی پاور ہے اور بہت بڑی طاقت ہے۔ اگر پہلے بیدار ہو جاؤ گے۔ ان پانچ اوقات کے آنے سے پہلے جو پانچ اوقات ہیں ان کے اندر شریعت مطہرہ کی روشنی میں اپنے شیڈول کو مرتب کر لو گے۔ تو محبوب علیہ السلام نے ان تمام لوگوں کے لیے جو بیداری کے ساتھ اپنے وقت کو گزارتے ہیں۔ ایسی عظمتوں کا اعلان کیا کہ رسول اکرم ﷺ نے اس انداز کے ساتھ اسکی وضاحت کی ہے کہ یہ شیڈول ہے نمازوں کا روزے کا حج کا زکوٰۃ کا یہ تو اپنی جگہ ہے یہاں تک زندگی گزارنے کے لیے جو اس کو لقمہ حلال کی ضرورت تھی اور اسکو جو مختلف کام کاج میں مصروفیت ہونے کے لیے کسب کی ضرورت تھی اس کی عظمت کو بھی اجاگر کر دیا۔

ہم نے تم پہ پہرہ نہیں لگایا کہ اپنا وقت تم ہر کام نہیں لگا سکتے۔ ہم نے تمہیں ایک نظام اوقات کی فرضیت کے لحاظ سے اور وجوب کے لحاظ سے دے دیا ہے اور یاد رکھو اگر اسلام کے زیر سایہ تم نماز پڑھ کر وقت دوکان کو بھی دیتے ہو اور نماز ضائع نہ کر کے وقت اپنے کھیت میں دیتے تو میرے محبوب علیہ السلام فرماتے ہیں ہم نے اس کو بھی تمہاری بہت بڑی بندگی قرار دے دیا ہے۔

یہاں تک کہ جب فرمایا تھا کہ کچھ گناہ ایسے ہیں۔ جو نہ نماز سے جھڑتے ہیں نہ روزے سے جھڑتے ہیں۔ پوچھا گیا وہ کیسے جھڑتے ہیں۔ تو آپ نے فرمایا
 اللَّهُمَّ فِی طَلَبِ الْمَعِيشَةِ

وہ اندیشے جو بندے کو اپنی روزی کے بارے میں لاحق ہو جاتے ہیں۔ ان سے وہ گناہ جھڑ جاتے ہیں مزدور گھر سے نکلا ٹوکری اٹھانے کے لیے یہ تشویش ہے کہ آج کوئی مزدوری پہ لگاتا ہے یا کہ نہیں لگاتا۔ بظاہر ٹوکری اٹھانے جا رہا تھا اور شریعت کے لحاظ سے اپنے گناہوں کی وہ گھڑیاں اتارنے جا رہا تھا۔ یہ جب غم اس کو لاحق

ہے۔ دوکاندار جا رہا ہے لیکن سودا کا پتہ نہیں بکلتا ہے یا کہ نہیں۔ کھیت میں کاشتکار بیج کاشت کر رہا ہے پتہ نہیں فصل پکتی ہے یا نہیں۔ جس وقت یہ تشویش اس کو لاحق ہوتی ہے اگرچہ یہ تشویش کوئی روزہ نہیں کوئی نماز نہیں کوئی تہجد نہیں لیکن جب وہ کاروبار اسلام کے دائرے میں کر رہا ہے تو اس مصروفیت کو بھی اسلام نے اپنے گلے لگالیا ہے اور اسکو وہ عظمت دے دی ہے کہ وہ گناہ تمھارے جھڑ جائیں گے۔ جو نماز سے نہیں جھڑتے رزق حلال کی تلاش سے وہ ہم دور کر دیں گے۔

اور رسول اکرم ﷺ نے واضح فرمادیا

الْجِهَادُ عَشْرَةُ أَجْزَاءٍ

آپ نے فرمایا کہ جہاد کے دس حصے ہیں۔

تِسْعَةٌ مِنْهَا طَلَبُ الْحَلَالِ

ان میں سے نو حصے حلال رزق تلاش کرنا ہے۔ نو حصے طلب حلال ہے۔

لِلْإِنْفَاقِ عَلَى الْعِيَالِ

اپنے اہل و عیال کو کھلانے کے لیے اس نیت سے جب وہ لقمہ حلال تلاش کر رہا ہے۔ رسول اکرم ﷺ فرماتے ہیں اس کو جہاد کا ثواب مل جائے گا۔ اب دیکھیے اسلام میں وسعت کیسی ہے۔ اور وقت کی پابندی اور وقت کی قدر و قیمت کا نظام کیسا ہے۔

شروع سے لیکر اب تک تم نے جو گفتگو سنی اگرچہ ہم نے جو وقت کے اہم شعبہ جات ہیں وہ اس وقت تنگی وقت کی وجہ سے بیان نہیں کیے۔ وہ جو قرآن مجید میں مختلف احکام اوقات کے لحاظ سے بیان کیے گئے ہیں۔

لیکن اس پورے سبق کے اندر یہ بات کتنی واضح ہو کے سامنے آگئی ہے کہ وقت ایسی چیز نہیں ہے کہ جس کو سستی سے غفلت سے گزار دیا جائے یہ قیمتی سرمایہ ہے اور سب سے قیمتی سرمایہ ہے اس کو اس وقت قیمتی بنایا جاسکتا ہے۔ جب اس کے لحاظ کو اس کی

جہات کو اللہ کی فرمان برداری کے کاموں سے مامور کر دیا جائے۔ اگر کوئی لمحہ غفلت میں گزر گیا یا کوئی ایسا وقت کہ جب اللہ کے دربار میں حاضری کا وقت تھا۔ انسان شیطان کے پاس حاضری دے رہا تھا۔ شیطان کی بیٹھک میں بیٹھا رہا۔ ادھر رحمان کی مسجد میں نماز ہو گئی تو یہ ایسی کوئی حرکت ہو جائے گی تو اللہ تعالیٰ کا جلال بر سنا شروع ہو جائے گا اور اس کے تم مختلف مناظر دیکھ رہے ہو۔ کیا صورتحال دن بدن بنتی جا رہی ہے۔

تقاضا یہ ہے کہ ہم وقت یوں گزاریں کہ وقت گزر رہا ہو اور اللہ تعالیٰ خوشی سے اپنے بندے پر رحمتوں کا نزول فرما رہا ہو۔ آمین۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



باب نمبر 25

اسلام کو درپیش چیلنجز کا ادراک اور ان کا حل

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

اسلام کو درپیش چیلنجز کا ادراک اور ان کا حل

الْحَمْدُ لِلَّهِ الَّذِي لَمْ يَزَلْ عَالِمًا حَيًّا قَيُّومًا سَمِيعًا بَصِيرًا وَالصَّلَاةُ
وَالسَّلَامُ عَلَى رَسُولِهِ أَرْسَلَهُ كَافَّةً بَشِيرًا وَنَذِيرًا وَعَلَى آلِهِ وَأَصْحَابِهِ
كَثِيرًا كَثِيرًا
أَمَّا بَعْدُ.

فَاعُوذُ بِاللَّهِ مِنَ الشَّيْطَانِ الرَّجِيمِ،

بِسْمِ اللَّهِ الرَّحْمَنِ الرَّحِيمِ

هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ
كُلِّهِ وَلَوْ كَرِهَ الْمُشْرِكُونَ.
صَدَقَ اللَّهُ الْعَظِيمُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا
عَلَيْهِ وَسَلِّمُوا تَسْلِيمًا.

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَى الْكَوَاكِبِ وَأَصْحَابِكَ يَا حَبِيبَ اللَّهِ
مَوْلَايَ صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ

اللہ تبارک و تعالیٰ جل جلالہ و عظم شأنہ و اتم برہانہ کی حمد و ثنا اور حضور پر نور شافع یوم النشور و شکیب جہاں نغم گسار زمان سید سرور اہل حامی بیکساں شافع محشر مالک کوثر محبوب دلبر احمد مجتبیٰ جناب محمد مصطفیٰ ﷺ کے دربار گوہر بار میں ہدیہ درود سلام عرض کرنے کے بعد۔

دار ثانی منبر و محراب ارباب فکر و دانش معزز محترم حضرات و خواتین رب ذوالجلال کے فضل اور توفیق سے ماہ رمضان المبارک کے آخری عشرے میں ادارہ صراط مستقیم کی طرف سے فہم دین کورس کے پچیسویں درس میں ہم سب کو شرکت کی سعادت حاصل ہو رہی ہے۔ میری دعا ہے راہ علم میں چلنے والے اس کارواں کو خالق کائنات جل جلالہ منزل پر پہنچنے کی توفیق عطا فرمائے۔

رب ذوالجلال عقیدت و محبت اور ذوق و شوق سے آنے والے تمام حضرات کو اور خواتین کو اپنی رحمتوں کے خصوصی تحائف عطا فرمائے۔

ہمارا آج کا موضوع بھی بہت اہم موضوع ہے۔

*** اسلام کو درپیش چیلنجز کا ادراک اور ان کا حل ***

میری دعا ہے خالق کائنات جل جلالہ ہم سب کو قرآن و سنت کا فہم عطا فرمائے۔ اور قرآن و سنت کے ابلاغ و تبلیغ اور اس پر عمل کی توفیق عطا فرمائے۔ میں نے قرآن مجید کی سورۃ القف کی آیت نمبر 9 کی تلاوت کی ہے۔ اللہ تعالیٰ ارشاد فرماتا ہے۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ

وہ اللہ وہ ہے جس نے اپنے رسول کو ہدایت اور دین حق کے ساتھ بھیجا۔

لِيُظْهِرَهُ عَلَى الدِّينِ كُلِّهِ

تاکہ دین کو باقی تمام ادیان پر غالب کر دے

وَلَوْ كَرِهَ الْمُشْرِكُونَ

اگرچہ مشرکین اس بات کو ناپسند کرتے رہیں۔

محتشم سامعین حضرات!

آج امت مسلمہ کا کاروان تاریخ کے جس نازک موڑ پر ہے۔ اور جس قدر کارواں کے ارد گرد خطرات اور مختلف قسم کی بے چینیوں کے سلسلے موجود ہیں۔ شاید پوری تاریخ میں اہل حق کو ایسی مشکلات کا سامنا نہ ہوا ہو۔ جس طرف بھی ہم توجہ کرتے ہیں۔ اور جہاں تک بھی دھیان جاتا ہے۔ ہر طرف اسلام کے خلاف پراپیگنڈے تدبیریں سازشیں اور حملے نظر آ رہے ہیں۔

مسلم اُمت کا خون بہہ رہا ہے۔ اور مختلف ظلم و ستم کے سلسلے اس امت کے وجود کو مٹانے کے لیے بڑی بے جگری سے اور بڑی بے دردی سے اپنے مذموم مقاصد کو حاصل کرنے کے لیے سرگرداں ہے۔

رواں ماہ رمضان المبارک کی رحمتوں، برکتوں، سعادتوں اور عظمتوں کے زیر سایہ آج ہم جس اجتماع میں بیٹھے ہیں۔ کچھ دیر اس بارے بھی سوچیں گے کہ آخر ایسا کیوں ہے۔ اور ہمیں کس طرح ان تمام خطرات سے بچ کر منزل تک پہنچنا ہے۔

کوئی ایک چیلنج نہیں کوئی ایک خطرہ نہیں ہر طرف دھندلکے ہیں۔ ہر طرف اندھیرے ہیں۔ راستے اجالوں کے ظلمتوں نے گھیرے ہیں جدھر دیکھتے ہیں۔ ایسے مناظر نظر آتے ہیں۔ کہ جن سے کلیجہ منہ کو آتا ہے۔ اور جگر پانی پانی ہو جاتا ہے۔ کائنات کی امانتوں کے سب سے بڑے امین اور اُمتوں کی تاریخ میں سیادت اور سرداری کا منصب پانے والے آج ان کے وجود پر جتنے زخم ہیں۔ اور آج ملت کا پیرا ہن جس قدر تار تار کیا جا رہا ہے۔ یہ کائنات کی امامت کے منصب پر فائز ہونے والے لوگ ایسے زخموں کے جھر مٹ میں کتنی مشکل سے اپنی زندگی بسر کر رہے ہیں وہ

فلسطین کی مقدس وادی جہاں سے کلمہ حق سر بلند کرنے والوں کو کلمہ حق کی آواز بلند کرنے والوں کو گھروں سے نکال دیا گیا جو خیموں میں زندگیاں بسر کر رہے ہیں۔

وہ عراق کی مقدس سرزمین جو اللہ کے پیغمبروں کی اماموں کی صحابہ کرام رضی اللہ تعالیٰ عنہم اور اولیا کرام کی سرزمین ہے۔ وہاں کب سے کشت و خون کا سلسلہ جاری ہے۔ ہمارے پڑوس میں افغانستان کی مردم خیز زمین کے اندر دشمن نے کس قدر اپنے ہتھیاروں کو آزمایا ہے۔ اور کابل و قندھار اور دشت لیل تک خون کا ایک بہتا ہوا دریا نظر آتا ہے۔ آج پاکستان کو زیرِ دام لانے کے ساتھ ساتھ شام اور ایران کو مٹانے کی دھمکیاں دی جا رہی ہیں۔ پوری کائنات میں مسلم کا خون ارزاں ہو گیا ہے۔

کشمیر کی سنگلاخ چٹانوں پر کشمیری اپنی آزادی کی جنگ لڑ رہا ہے۔ اور مسلسل وہ اپنی شہادتوں کا نذرانہ پیش کر رہے ہیں۔ اور اس کے ساتھ ہی ہمارے لئے کچھ تباہیوں بربادیوں کے وہ مناظر ہیں۔ کہ جس کا سلسلہ مختلف زلزلوں سے وابستہ ہو چکا ہے۔

ماہ رمضان المبارک کے ان لمحات کے اندر ہمیں پلٹ کے اپنی کتاب سے پوچھنا چاہیے۔ اپنے قرآن سے پوچھنا چاہیے۔ ہمارا اپنا رب اور اس کا فرمان ہماری رہنمائی کے لیے قیامت تک موجود ہے۔ کہ آخر وجہ کیا ہے۔ یہ دن ہمیں کیوں دیکھنے پڑ رہے ہیں۔

رب کعبہ کی قسم ہے اس قرآن میں آج بھی وہ تجلی موجود ہے کہ اگر ہم آنکھوں میں سرمہ اسکا لگالیں گے۔ دنیا کے اندھیرے ہمارا کچھ بھی نہیں بگاڑ سکیں گے۔ اور ان شاء اللہ امت کا کارواں سلامتی کے ساتھ اپنی منزل تک پہنچ جائیگا۔

محترم سامعین حضرات

اس میں تو کوئی شک نہیں کہ مسائل کتنے ہیں اور وہ گھمبیر کتنے ہیں

بد ن ہمہ تار تار شد
پنبہ کجا کجا نہم

سارا بدن ہی ملت کا زخمی ہے تو روئی کس کس مقام پہ رکھ کے ہم اس کے آرام کا انتظار کریں۔

رسول اکرم ﷺ نے ان حالات کا صدیوں قبل خود مشاہدہ کیا تھا۔ اور اس وقت جو ارشاد فرمایا تھا یہ چیلنجز اور خطرات جو آج پیدا ہو رہے ہیں۔ نگاہ نبوت ﷺ کے سامنے اس وقت موجود تھے۔ اور رسول اکرم ﷺ نے ان کو بیان بھی کیا تھا۔ اور ان کا حل بھی عطا فرمایا تھا۔

کتنی ہماری کم بختی ہوگی کہ جب سب کچھ ہمارے لئے وہ بیان کر کے گئے۔ ہم وہ پڑھ نہ سکیں سن نہ سکیں اور اگر سن لیں تو اس پر عمل نہ کر سکیں۔ تو یہ خود ہماری کوتاہی ہے۔ ہماری غفلت ہے۔ ورنہ میرے نبی علیہ الصلوٰۃ والسلام جو ختم نبوت کا تاج پہن کے آئے ہیں۔ اس کا حق بھی ادا کیا ہے۔ قیامت تک کے ہر خطرے کی نشاندہی بھی کی ہے اور قیامت تک ہر خطرے سے بچانے کے لیے اُمت کو حل بھی عطا فرمایا ہے۔

حضرت ثوبان اس حدیث کو روایت کرتے ہیں۔

یہ حدیث شریف ابوداؤد میں اور بیہقی نے دلائل النبوة میں ذکر کیا ہے۔ اور یہ مشکوٰۃ کے صفحہ نمبر 459 پر بھی موجود ہے۔ کہ رسول اکرم ﷺ نے ارشاد فرمایا تھا۔

يُوشِكُ الْأَمَمُ أَنْ تُدَاعِيَ عَلَيْكُمْ كَمَا تُدَاعِي الْأَكْلَةُ إِلَى قِصْعَتِهَا

فرمایا وہ وقت آ رہا ہے اور جلد آ جائے گا۔ کہ

جب سارا کفر متحد ہو جائیگا۔ ساری کفر کی طاقتیں یکجا ہو جائیں گی۔

أَنْ تُدَاعِيَ عَلَيْكُمْ

وہ سارے ملکر ایک دوسرے کو تمھارے بارے میں یوں بلائیں گے جس طرح

نُدَاعِي الْأَكْلَةَ إِلَى قُصْعَتِهَا

پلیٹ ایک ہو اور کھانے والے بہت سے ہوں اور آپس میں ان کا اتفاق بھی ہو تو سارے وہ ایک پلیٹ کی طرف سب کو بلارہے ہوتے ہیں۔ تو فرمایا ایسی صورتحال امت کے اندر ایک وقت پیدا ہو جائیگی۔ یہ تمام ملکر امت کو مٹانے کے درپے ہو جائیں گے۔ اور اتنی دلچسپی ہوگی۔ اور ان کو اتنی بھوک ہوگی اس پلیٹ کو کھانے کے لیے کہ ہر ایک دوسرے کو آواز دے گا۔ کہ آؤ تم بھی کھا لو آؤ تم بھی کھا لو۔ میری امت ایک پلیٹ کی طرح درمیان میں ہوگی اور دائیں بائیں چاروں طرف دشمن اتحاد کر کے آجائیں گے۔ اور ایک دوسرے کو دعوت دے رہے ہونگے آؤ تمہارا حصہ بھی ہے اور تمہارا حصہ بھی ہے۔

یہ رسول اکرم ﷺ کی آنکھ نے اس وقت دیکھا تھا۔ آج کے غیر مسلم اتحاد اور اقوام متحدہ کے زیر سایہ تمام قسم کے بد معاش لٹیرے حکمرانوں کے جوٹولے ہیں۔ ان کی یکجہتیاں اور ان کے مختلف اتحاد وہ تو بعد میں بنے ہیں۔ رسول اکرم ﷺ نے اس وقت خبر دی تھی۔ فرمایا تھا کہ جس طرح ایک پلیٹ کی طرف سارے جھپٹیں گے اس طرح میری امت کی طرف ساری فوجیں جھپٹ رہی ہوں گی۔

تم نے وہ منظر اپنی آنکھوں سے دیکھا ہے۔ وہ عراق کی پہلی ام المعارکہ مسئلہ ہو یا موجودہ جو دو سال کی صورتحال ہے یہ کاروائی ہو۔ وہ افغانستان میں بہتا ہوا خون کا دریا ہو یا بعد میں جو آگے سلسلے بھی نظر آرہے ہیں۔ اور جن کی دھمکیاں دی جا رہی ہیں۔ وہ سارے مسائل ہوں یا فلسطین کا مسئلہ ہو یا وہ کشمیر کا مسئلہ ہو۔ تم نے اس بات کو اپنے احساس سے دیکھا۔ اور محسوس کیا اور مشاہدہ کیا۔

کہ کس طرح امت مسلمہ پر ہر طرف سے بھیڑیے جھپٹ رہے ہیں۔ اور اس امت کے وجود کو پاش پاش کرنا چاہتے ہیں۔ اور تار تار کرنا چاہتے ہیں اور اس کو

کو وہ لہولہا کرنا چاہتے ہیں۔

میرے رسول علیہ الصلوٰۃ والسلام نے آج سے قبل ان خطرات کو بیان کر دیا تھا۔ ابھی جوابی لمحے میں جواب اور حل بھی بیان کریں گے۔ آج کی اس صورتحال کے اندر مسلمان وہ کیسا مسلمان ہو سکتا ہے۔ کہ جن کو کشمیر میں بہتا ہوا خون نظر نہ آئے۔ جس کو افغانستان کے حرا و حریت پسند لوگوں کے ان جذبات کے بارے میں کوئی بے چینی پیدا نہ ہو کہ جن کو پکڑ کے یوں جکڑا گیا۔ جس طرح کہ جانوروں کو پنجروں میں بند کر دیا جاتا ہے۔ اور دشت لیلیٰ کے اس صحرا کے اندر ہزاروں کو یوں تہ تیغ کیا گیا کہ جیسے یہ ماؤں کے بیٹے نہ ہوں کیکروں اور درختوں کے اوپر لگنے والا کوئی پھل ہو۔ جس کو بے دردی کے ساتھ توڑ دیا جائے۔

آج وہ مقدس سرزمین جو عراق کی سرزمین ہے۔ وہاں پر ابراہیم علیہ السلام کی نسل موجود ہے۔ اس زمین کو عقل العرب کہا جاتا ہے۔ اور جس کو روضۃ الصالحین کہا جاتا ہے۔ جس کو مہد الاولیاء کہا جاتا ہے۔ حجاز مقدس کے بعد جو سب سے زیادہ اسلام کے لیے مقدس سرزمین ہے۔ آثار کے لحاظ سے فنون اور علوم کی ترویج و اشاعت کے لحاظ سے وہاں خونخوار بھیڑیا ابھی تک وہ سیر نہیں ہوا۔

مسلسل مسلمانوں کا خون بہا رہا ہے۔ اور ان کو لقمے کی طرح چاٹ رہا ہے۔ اور نگل رہا ہے۔ یہ سب کچھ ہوتا رہے۔ اور کشمیر کے دیس میں خون بہتا رہے اور ہمیں اس کا احساس نہ ہو یہ ممکن نہیں جو مومن ہے وہ ضرور بڑپتا ہے۔ اسکے دل سے آپیں نکلتی ہیں۔ وہ ضرور سوچتا ہے اگر کر سکتا ہے۔ تو زور بازو سے بھی کرتا ہے۔ اگر کر سکتا ہے تو کلمہ حق بلند کرتا ہے۔ ورنہ دل میں بے چینی تو ضرور محسوس کرتا ہے۔ اس واسطے مسلمان ہونے کے نصاب کی یہ آخری شرط ہے۔ اس بے چینی کو محسوس کرنا ہمارے محبوب علیہ الصلوٰۃ والسلام نے تو یہ فرما دیا تھا۔

مَنْ لَمْ يَهْتَمَّ بِأُمُورِ الْمُسْلِمِينَ فَلَيْسَ مِنَّا

جس کو مسلم اُمہ کا درد محسوس نہیں ہوتا وہ میرا امتی ہی نہیں ہے۔ وہ ہم سے نہیں وہ ہمارا نہیں وہ میرا نہیں مسلمانوں کے حالات پر جس کو تکلیف نہیں ہوتی۔ جب مسلم اُمہ کو زوال آئے اور مختلف مسائل پیدا ہو جائیں وہ تدبر نہ کرے وہ سوچتا نہیں ہے وہ متوجہ نہیں ہوتا تو میرے محبوب علیہ الصلوٰۃ والسلام ارشاد فرماتے ہیں لیس منا وہ ہمارا نہیں۔ اگرچہ نمازی ہو روزے دار ہو حاجی ہو جو کچھ بھی کر رہا ہو فرمایا ادھر مسلم اُمہ پر قیامت گزر جائے اور اُس کو کبھی ایسا کردار ادا کرنے کیلئے تڑپ ہی پیدا نہ ہوئی ہو۔

فرمایا میری امت کا فرد وہ ہے جو اپنے بھائی کے درد میں تڑپتا ہے۔ جس طرح بدن کے ایک عضو پر کچھ درد کا حملہ ہوتا ہے وہ بیمار ہوتا ہے تو سارا بدن ہی رات جاگ کے گزار دیتا ہے۔ اور سارے بدن کو ہی چین نہیں آتا ایسے ہی امت کا ایک حصہ کٹ رہا ہو۔ اُن پہ تیل چھڑک کے اُن کو جلایا جا رہا ہو۔ اُن کو بڑی بڑی ابو غریب جیسی جیلوں کے اندر بند کر کے کتوں سے اُن کا گوشت کٹوایا جا رہا ہو۔

اور دوسرا حصہ ادھر کان ہی نہ دھرے اور اُس آواز پر لبیک ہی نہ کرے اور اُن مسائل کو اپنا موضوعِ سخن ہی نہ بنائے۔ اور اُن کو ایک تاکِ نسیان کا حظ بنا کے چھوڑ دے نہیں نہیں۔ ایسا ہرگز مسلم اُمہ سے نہیں ہو سکتا۔ ایمان کی حرارت نام ہی اسکا ہے کہ جس وقت ایک جگہ پر کوئی ایسا مسئلہ پیدا ہوتا ہے تو تمام امت مسلمہ اُس درد کو محسوس کرتی ہے۔ اور محسوس کرنے کے ساتھ اُس حالت کو بدلنے کیلئے اپنا کردار ادا کرنے کی پلاننگ کر لیتی ہے۔

آج کے جو خطرات ہیں اگر گنتے بیٹھیں تو اس گھٹنہ میں وہ گنتے گنتے ہی صرف نام لیتے ہوئے وقت گزر جائے گا۔ صرف ایک دو باتیں جو بڑی ہی اہم اُن کو

پیش کرتے ہوئے اپنی گفتگو کو آگے بڑھاتے ہیں۔ ایک ہے خطرہ امت مسلمہ کے بدن اور وجود کو اور ایک ہے خطرہ امت مسلمہ کی سوچ کو اور نظر و فکر کو کچھ حملے وہ ہیں جو امت مسلمہ کے وجود پر ہیں اور کچھ حملے وہ ہیں جو مسلم اُمہ کی سوچ پر ہیں۔ جو مسلمانوں کی فکر پر ہیں۔ جو مسلمانوں کے دماغ پر ہیں۔ آج صورتحال بہت بدتر اور ابتر ہوتی جا رہی ہے۔ جو حملہ مسلم اُمہ کے بدن پر ہے۔ اگرچہ وہ بھی ایک گھاؤنی سازش ہے۔ جو کعبۃ اللہ سے خون مقدس ہو اُس خون کو گلیوں میں بہا دیا جائے۔ لیکن اس سے بڑا حملہ اور اس سے بڑا جرم اُن لوگوں کا ہے۔

جو مسلم اُمہ کی سوچ پر حملہ کر رہے ہیں۔

مسلم اُمہ کے دماغ کو معطل کر رہے ہیں۔ مسلم اُمہ کے دماغ کو بدل رہے ہیں۔ مسلم اُمہ کے دماغ کو تبدیل کر رہے ہیں۔ یہ بڑا حملہ اس واسطے ہے کہ جس کے بدن پہ حملہ ہو رہا ہے وہ حریت کی جنگ لڑ رہے ہیں۔ وہ دفاع کر رہے ہیں روزانہ شہادتوں کا جام نوش کر کے کافروں کو بھی واصل جہنم کر رہے ہیں۔ اور وہ اپنے ایمان کے زور پر ٹیکنا لوجی کا منہ توڑ جواب دے رہے ہیں۔

لیکن جو حملہ فکر پر ہوتا ہے۔ اُس میں قباحت اور بربادی یہ ہے۔ کہ حملہ ہو رہا ہے اُس بیچارے کو پتہ ہی نہیں چلتا۔ وہ چپ کر کے سہتا ہے۔ اور بدلتے بدلتے بدل جاتا ہے۔ جس زخم پہ اُسے درد ہوتا تھا۔ اُس زخم کا درد اُسکو محسوس ہی نہیں ہوتا۔ جو بیماری تھی اُس کو وہ شفا سمجھتا ہے۔ اور جو ہر تھا اُس کو وہ تریاق سمجھتا ہے اور نتیجہ بڑی ہلاکت کا ہو جاتا ہے۔

وہ پہلا حملہ چونکہ اُسکی مزاحمت کا ایک جذبہ اور شوق ہوتا ہے۔ اُس کو روکنے کی تدابیر بھی ہوتی ہیں۔ اور کامیابیاں بھی ہوتی ہیں۔ یہ دوسرا حملہ ایسا ہے۔ کہ بیٹھا بیٹھا مسلمان اُس کا دماغ یہودی بنتا ہے۔ اُس کا دماغ عیسائی بن جاتا ہے۔ اُس کا دماغ

ہندو کا دماغ بن جاتا ہے۔ وہ بیٹا مسلمان کا تھا۔ باتیں یہودیوں والی کرتا ہے۔ وہ فرزند تو اسلام کا تھا مگر وہ باتیں عیسائیوں والی کرتا ہے۔ اُس نے آنکھ تو ایک اسلامی خاتون کی گود میں کھولی تھی۔ لیکن جب بولتا ہے تو جہنمیوں والی باتیں کرتا ہے۔

سب کیوں! اس کی سوچ کو معاشرے نے بدل دیا۔ اس کی سوچ کو اغیار نے بدل دیا اس کی سوچ کو یہودی و نصاریٰ کے پراپیگنڈہ نے بدل دیا۔ اُس کی سوچ کو معاذ اللہ اُس روشن خیالی نے بدل دیا کہ جس کی روشنی جہنم کے شعلوں کی تو ہو سکتی ہے۔ مگر وہ روشنی فرودس کے بالا خانوں کی نہیں ہو سکتی یہ تبدیلی کیسے آتی ہے۔ اور یہ کیسے ہوتا ہے۔ اسکی مثال سمجھنے کیلئے دور نہیں جانا پڑے گا۔ یہ تمھارے گھر میں جو ٹیپ ریکارڈر ہے اس میں جیسی کیسٹ ڈالتے ہو ویسی ہی آواز آتی ہے۔ جو ڈالتے ہو وہی سنائی دیتا ہے۔ وہ کیسٹ اگر پہلے اپنی تھی تو اپنی آواز آتی تھی۔ اگر وہ کیسٹ بدل گیا تو غیروں کی آواز آئے گی۔ جب وہ کیسٹ بدلا ہے تو آواز بدل گئی ہے۔

اگرچہ وہ ٹیپ تمھاری ہے وہی اسکا حلیہ ہے۔ وہی اسکا وجود ہے۔ وہی تمھارے گھر میں پڑی ہے۔ لیکن سب کچھ بدل کس طرح گیا۔ وہ کیسٹ بدلنے سے آواز بدلی پیغام بدلا۔ پہلے قرآن کی تلاوت تھی پھر اس میں فحاشی کے گانے آ گئے۔ پہلے قرآن کا پیغام تھا۔ پھر شیطان کی آگ آ گئی۔ پہلے اس میں نغمہ جبرائیل کی تلاوت کی جارہی تھی۔ پھر اس میں رسوائیوں کے سبق آ گئے۔ کیسٹ بدلی ہے ٹیپ نہیں بدلی وہ ٹیپ کیا ہے آپکی اسی طرح ہے۔ وہی شکل ہے وہی اس کی حیثیت ہے۔ وہی اس کی کیفیت ہے چھوٹی سی چیز اندر سے بدلی سارا نظام بدل گیا۔

آج وہ بچہ جو مغرب زدہ ہوا جو یہودیوں کے جال میں آ گیا وہ مسلم امہ کا سپوت کہ جس کے دماغ کی کیسٹ عیسائیوں نے بدل دی۔ سنتے ہو تو تعجب ہوتا ہے کہ یہ مسلمانوں کا بیٹا ہے۔ اس کی زبان سے یہودیوں کی تعریف نکل رہی ہے۔

عیسائیوں کی تعریف نکل رہی ہے۔ ہندوؤں کا ہم نوا بن گیا ہے۔

جب کبھی تنقید کرتا ہے تو اسلام پہ کرتا ہے۔ جب بھی تعریف کرتا ہے تو یہودیت اور عیسائیت کی کرتا ہے یہ کیسے ممکن ہو اوہ کافی دیر اندر سے کیسٹ تبدیل کرنے کی کوشش کرتے رہے۔ مگر گھر والا باپ بے چارہ سادہ تھا۔ صرف وہ ٹیپ کو دیکھ رہا تھا۔ وہ کیسٹ کو نہیں دیکھ رہا تھا۔ وہ اپنے بیٹے کا چمکتا چہرہ تو دیکھتا تھا اور اس کا اسلام میں ہونا بظاہر اس کو دیکھتا تھا۔ اس کو یہ پتہ نہیں تھا کہ اس کی کیسٹ کو تبدیل کیا جا رہا ہے۔ جب کیسٹ بدلنا نتیجہ کیا نکلا ہر طرف وہی بچہ جب بولتا ہے وہی انسان بچہ کیا بڑے بھی اپنی کیسٹیں بدلو اچکے ہیں۔

وائے ناکامی متاع کاروان جاتا رہا

کارواں کے دل سے احساس زیاں جاتا رہا

جس دماغ نے ملامت کرنی تھی وہ دماغ ہی بدل گیا تو اب ملامت کون کرے گا۔ جس سوچ نے کہنا تھا کہ ہوش کر تو کیسے بولتا ہے اور تو کس کے ساتھ چلنے کی باتیں کرتا ہے۔ جب وہ سوچ ہی معطل ہو گئی اور نئی سوچ آگئی اب ان باتوں پر جو وہ کر رہا ہے اپنے آپ کو ملامت کرے تو کیسے کرے وہ نظام اس انداز میں کیسٹ کے بدلنے کے لحاظ سے بدلتا جا رہا ہے یہاں تک اس امت کے لوگ جو کرسیوں پر پہنچے۔ آگے مناصب پر پہنچے اب ایسی باتیں کرنا انھوں نے شروع کر دیں۔ کہ جس کو دیکھ کر ایک انسان کو شرم آتی ہے کہ کیا ایسے بھی مسلمان ہو سکتے ہیں کہ

جو کلمہ پڑھیں اور اسلام کو طعنہ بھی دیں کلمہ بھی پڑھیں اور اسلام کی معاذ اللہ ہر وقت تو ہین بھی کریں۔ یہ سلسلہ اس وقت سب سے خطرناک سلسلہ ہے اور یہ چیلنج اسلام کے لیے سب سے خطرناک چیلنج ہے۔ دوسری جگہ حملے ہو رہے ہیں ان کا ظلم اور قبا حیتیں اپنی جگہ لیکن وہاں بھی ایک تحریک ہے اور دفاع کیا جا رہا ہے اور جواب دیا

جار ہا ہے۔ لیکن یہ جو شعبہ ہے اس میں خاموشی چھائی ہوئی ہے۔ حملے مسلسل ہو رہے ہیں اور دفاع کی کوئی سوچی ہی نہیں جارہی۔ دفاع کرنے والوں کو مجبور کیا جا رہا ہے کہ تم منبر پر بھی نہیں بول سکتے تم مسجد میں بھی بول نہیں سکتے تم اجتماع میں بھی نہیں بول سکتے۔ تم قرآن و سنت کا پیغام نہیں دے سکتے۔ یہ جو سب سے بڑا خطرہ اور سب سے بڑا ہمارے لئے چیلنج ہے۔ اسکو محسوس کر کے ہم نے اسکا بھی کوئی حل نکالنا ہے۔ کہ ہم کس طرح اپنے دفاع کو بچا سکتے اور کیسے اپنی سوچ کو محفوظ رکھ سکتے ہیں۔

بدن انسان میں دماغ انگریزی چال انگریزی
ڈھال انگریزی جسم کا اک اک بال انگریزی
ہر چیز مسلم امہ کی لٹتی جا رہی ہے۔ اس کے نظریات و افکار کو ذہن سے نکال کر
نئے فیڈ کیے جا رہے ہیں۔ اس سلسلے میں آواز اٹھائی ہی نہیں جا رہی اور خود احساس ہی
پیدا نہیں ہو رہا۔

میرے بھائیو! دیکھو تو سہی رسول اکرم ﷺ نے کس قدر متوجہ کیا تھا۔ اللہ
تعالیٰ کے قرآن کی آیات نے ہمیں کس قدر سمجھایا تھا۔ اور کس قدر اس سلسلے کے اندر
محتاج کر دیا تھا۔

جب سورۃ الانعام کی آیت نمبر ۶۸ اتر رہی تھی تو کیا مفہوم تھا۔ اس کا مطلب
کیا تھا۔ اس کے الفاظ کیا تھے۔

اللہ تعالیٰ ارشاد فرما رہا تھا۔

لَا تَقْعُدُوا عَنْ الذِّكْرِ مَعَ الْقَوْمِ الظَّالِمِينَ سورۃ الانعام آیت نمبر ۶۸

یاد آ جانے کے بعد ظالموں کے پاس بالکل نہ بیٹھو۔ ظالموں کے پاس

بیٹھنا حرام کیا۔ جیسے شراب نوشی کو حرام کیا۔ ایسے ہی یہودی کے پاس بیٹھنے کو عیسائی کے

پاس بیٹھنے کو ہندوؤں کے پاس بیٹھنے کو بالخصوص جس وقت وہ ایسا ہے جو اسلام پہ تنقید

کرتا ہو۔ آیات کا مذاق اڑاتا ہو۔ اسلام پہ ہر وقت حملے کرتا ہو تو اللہ نے حرام کر دیا۔
فرمایا ہر جگہ بیٹھ سکتے ہو۔ ایسے منحوس لوگوں کے پاس نہیں بیٹھ سکتے۔

اس واسطے اگر بیٹھو گے تو تمہارے دماغ کا کیسٹ بدل جائے گا۔ نتیجہ بڑا
خطرناک نکلے گا۔ آج کیا ہو رہا ہے کچھ لوگ تو ویسے زبردست چلے گئے اور یقیناً کسب
حلال کے لیے کہیں جانا بھی جائز ہے۔ لیکن جو اپنے لقمے کی خاطر ان ممالک میں گئے
اور وہاں جا کر اپنا تحفظ نہ کر سکے۔ انہوں نے جرم کا ارتکاب کیا اور اگر کوئی وہاں جا کے
محفوظ رہتا ہے تو یقیناً اس کے لیے گنجائش بھی موجود ہے۔

ان آیات کو بہر حال اسے سامنے رکھنا ہوگا۔ میرے اللہ نے جب حرام کہا تھا تو
یہ کیسے وہاں پہ بیٹھتا ہے۔ سو اور خنزیر کی حلت کی دلیلیں ان سے سیکھتا ہے اور پھر اس
میں متذبذب ہو جاتا ہے۔ شراب کی حرمت کے بارے میں شک میں اتر آتا ہے۔
اگر چاہے تو ٹھوس نظریات کے ساتھ بدل سکتا ہے۔ تو ان میں سے کسی کو بدل دے
اپنے ایمان و یقین کی کیفیت کو کبھی نہ بدلنے پائے۔ دوسری طرف وہاں جاتا تو ہماری
تھوڑی سی کمیونیٹی ہے وہ کسب حلال کے لیے جو گئے حفاظت کریں ان کے لیے گنجائش
ہے لیکن یوں اپنا آپ پیش کر دے وہ حرام ہے۔

مسئلہ یہاں کا ہے۔ کہ آج ہمارے دین کیسے بدل رہے ہیں۔ مسلم امہ کے
لیے یہ ضروری تھا کہ یہ غیر کی بات ہی نہ سنتے ان کی بات سننے سے اسلام نے پابندی
لگائی تھی۔ کہ جو مسلمان ہے وہ نہ تو غیر کی بات کو سن سکتا ہے اور نہ اس پر توجہ دے سکتا
ہے۔ چہ جائیکہ غیروں کو ہمارے نصاب کا حصہ بنا دیا جائے۔

آغا خان بورڈ کی شکل میں حضرت طارق بن زیاد کی عظمتوں کے حوالے نکال
کر وہاں پریکس کی باتیں لکھ دی جائیں۔ سیدۃ فاطمہ الزہرہ کا مقدس کردار نکال
کر بلیکس ایڈھی جیسی خواتین کے تذکرے شامل کر دیئے جائیں اور ایسا نصاب بنایا

جائے جس میں یہ بار بار کہا جائے کہ نظریہ پاکستان ہندو تنظیموں کا پیدا کردہ تھا۔ اس کا کسی مستحکم سوچ کے ساتھ کوئی تعلق نہیں تھا۔ جس وقت ہم اپنے نو نہالوں کو پڑھنے کے لیے ایسی کتابیں دیں گے۔ تو کیا پڑھ کے وہ اسلام کے علمبردار بنیں گے۔ نہیں نہیں۔ نفرتوں کی کتاب پڑھ کر محبتوں کا نصاب لکھنا بڑا کشن ہے خزاں کے ما۔ تھے پادستان گلاب لکھنا جو یہ پڑھیں گے تو یہی بن جائیں گے۔

آگے اس سے پہلے جو پڑھتے رہے وہ مغرب کی دوکانوں کے کھلونے تو بن گئے ہیں۔ مگر اسلام کا وہ ماڈل انسان نہیں بن سکے۔ اگر رہی سہی کسر بھی اس آغا خان بورڈ کی شکل میں یوں نکال دی گئی تو پھر اسلام یوں دیکھتا رہے گا۔ کہ میرا جانے والا کون ہے اور میرا ماننے والا کون ہے اور وہ تو ہے صرف تلوار کے لیے لیکن یہاں تو پلاننگ ہیں۔ پوری قوم کا ذہن اچک لینے کی اور اس کے دماغ کو بالکل معطل کر دینے کی جتنے بھی چینل ہیں یہودیوں کے چل رہے ہیں۔ عیسائیوں کے چل رہے ہیں۔ مرزائیوں کے چل رہے ہیں۔ ہندوؤں کے چل رہے ہیں۔

اس پاکستان کی سرزمین پر حرام تھا کہ ان میں سے ایک کی آواز بھی یہاں پر سنائی دیتی۔ اس ملک کی حکومت کا سب سے پہلا منصب یہ ہے کہ وہ اپنے مواصلاتی نظام کو اتنا مستحکم بنا دے۔ کہ کوئی باہر سے بیٹھ کر ان کو کوئی سنانا چاہے تو یہ اس کو روکیں۔ جو اسلام کو پسند ہو وہ تو قوم تک آنے دیں۔ اور جو اسلام کو نا پسند ہو وہ بات ہرگز اس دائرے کے اندر داخل نہ ہونے دیں۔

جو اسلامی سلطنت ہو اسلامی ملک ہو اور تمام تر مسلم امہ کے قبضے میں ممالک ہیں سب سے بڑا پہرہ مواصلات اور ذرائع ابلاغ کے لحاظ سے ہے۔ وہ الیکٹرانک میڈیا ہو یا پرنٹنگ میڈیا ہو سب سے پہلا فرض ہے امت کے ارباب بسط و کشاد کا کہ وہ اپنی امت کو ان حملوں سے بچائے۔ اسلام نے ذرائع ابلاغ کے بارے میں باقاعدہ

سبق پڑھائے ہیں اور اس بات کو لازم کر دیا جائے کہ یہ چھوٹا سا منصب نہیں کوئی خبر سننے اور آگے بیان کر دے نہیں نہیں۔

اس کے لئے امت میں اس وقت جو لوگ سب سے زیادہ متقی پرہیزگار ہوں جن کا بیرونی اور بین الاقوامی مطالعہ سب سے زیادہ ہو وہ بیٹھ کر فیصلہ کریں اس کے بعد اگر خبر پاس ہوتی ہے تو وہ مسلم امہ کے افراد کو سنائی دینی چاہیے۔ اگر نہیں ہوتی تو ہرگز اس کا پھیلا نا حرام ہوگا۔

اور کہاں یہ کہ ہم خود فیصلہ کر کے اچھی صورتحال سے لوگوں کو مطلع کرتے اور جو ناجائز تھی ان سے روکتے۔ ہمارے بس میں ہی نہیں رہا۔ ہمارے گھر میں کہیں یہودی بول رہا ہے۔ کہیں عیسائی بول رہا ہے۔ ہماری فضاؤں میں ان کی آواز کی امواج موجود ہیں۔ جو چاہتا ہے کوئی قادیانی بکھوڑا باہر سے بیٹھا ہوا چینل پہ بولتا ہے۔ یہاں کا سپوت سنتا ہے۔ کوئی عیسائی لونڈا بولتا ہے اور کوئی یہودی بولتا ہے اور کوئی ہندو بولتا ہے۔ ہمارے گھر میں بیٹھا ایک مسلمان ان کے افکار کو سن رہا ہے۔

اور بالخصوص اس وقت جب وہ اسلام پہ تنقید کر رہے ہیں۔ تو اس کو تو اللہ نے حرام فرمایا تھا۔ یہ اس کا مباحہ سننا اس کا سمینا سننا ان کی تقریر سننا یہ تو بڑی دور کی بات ہے میرے رب نے ایسی خبر کے اجراء پر حرمت کا حکم نازل فرما دیا تھا۔

قرآن مجید ایک زندہ کتاب۔ یہ ساری باتیں سامنے تھیں اس واسطے اللہ تعالیٰ کا سورۃ النساء کی آیت نمبر ۸۳ میں ارشاد موجود ہے۔

اللہ تعالیٰ نے ارشاد فرمایا۔

إِذَا جَاءَهُمْ أَمْرٌ مِنَ الْأَمْنِ أَوِ الْخَوْفِ إِذَا عُوَا بِهِ وَلَوْ رَدُّوهُ إِلَى
الرَّسُولِ وَإِلَى أُولَى الْأَمْرِ مِنْهُمْ لَعِلِمَهُ الَّذِينَ يَسْتَبْطُونَهُ مِنْهُمْ
یہ آیت صحافت کا سب سے بڑا سبق ہے۔

اسلامی ذرائع ابلاغ کی سب سے بڑی درسگاہ یہ آیت ہے اس میں اللہ تعالیٰ نے منافقوں کا رد کرتے ہوئے اور کمزور مسلمانوں کا جواب بھی نئے نئے تھے ان کا رد کرتے ہوئے۔ ان کے ایک کردار کی مذمت کی۔ فرمایا۔ جب اس کے کوئی خبر آتی ہے امن کی یا خوف کی تو وہ اس خبر کو پھیلا دیتے ہیں۔ خبر آگئی کہ فلاں مسلمان فوج کو فتح حاصل ہوگئی تو وہ کیا کرتے ہیں کہ فوراً وہ خبر پھیلاتے ہیں۔ یا یہ آگئی کہ وہاں پہ شکست ہوگئی تو وہ فوراً پھیلاتے ہیں۔

اب آج کا مزاج یہ سمجھے گا کہ یہ تو کوئی جرم نہیں۔ ہم تو جو آتا ہے آگے بیان کر دیتے ہیں۔ حالانکہ رسول علیہ السلام کا فرمان ہے۔

كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ (مشکوٰۃ ص ۲۸)

بندے کو جھوٹا ہونے کیلئے یہ کافی ہے کہ جو سنے وہی آگے سنا دے۔ جو بات سنے وہ بات بیان کر دے۔ یہ اس کے جھوٹا ہونے کے لیے کافی ہے۔ تو خبر جیسے بھی ہم آگے پھیلانے میں آج کوئی حرج محسوس نہیں کرتے جبکہ اللہ تعالیٰ نے آیت نازل فرمادی اور ان لوگوں کی مذمت کی۔

کہ جب مدینہ شریف میں ایک خبر پہنچی ہے۔ تو انھوں نے کیا کیا خبر کو سنا اور خود خبر کے ناشر بن گئے خبر کو پھیلا دیا۔

إِذَا غَوَّابِهِ

وہ خبر کو نشر کر دیتے ہیں۔ اے اللہ انھیں کیا کرنا چاہیے تھا تو ان سے ناراض کیوں ہو رہا ہے۔ انھوں نے خبر دی تو کیا جرم کیا۔ رب کائنات فرماتا ہے اگرچہ کرنا ہی چاہیے تھا۔

وَلَوْ رُدُّوْهُ اِلَى الرَّسُوْلِ وَاِلَى اُولٰٓئِی الْاَمْرِ مِنْهُمْ

جب خبر مدینہ شریف میں ان لوگوں کے پاس پہنچی تھی تو ان کا یہ حق نہیں کہ خبر میان کریں۔ ان کا یہ حق تھا کہ فوراً دربار نبوی ﷺ میں حاضر ہو جاتے۔ رسول اکرم

ﷺ کے پاس پہنچیں اور اگر سرکار صلی اللہ علیہ وسلم اس وقت میسر نہیں آئے۔

وَالَّذِي أُولَى الْأَمْرِ مِنْهُمْ

تو سیدنا صدیق اکبر رضی اللہ عنہ کے پاس چلے جائیں۔ سیدنا فاروق اعظم رضی اللہ عنہ کے پاس چلے جائیں سیدنا عثمان غنی حضرت شیر خدا رضی اللہ عنہما عشرہ مبشرہ ایسے کبار صحابہ کرام جو کہ اولی امر ہیں۔ ان کے پاس جا کے بتائیں۔ کہ یہ افواہ پھیل گئی ہے۔ یہ خبر آگئی ہے۔ ایسی اطلاع ملی ہے۔ تو اسکو کیا کرنا چاہیے۔ خبر پھیلا نا یہ عام انسان کا کام ہی نہیں یہ کام ہے امت کے منتخب بورڈ کا۔ کہ وہ اس پر پوری طرح سارے پہلو دیکھ کر پھر فیصلہ کریں۔ کہ اس خبر کی بندوں کو اطلاع ہونی چاہیے یا نہیں ہونی چاہیے۔

اللہ تعالیٰ فرماتا ہے۔

لَعَلِمَهُ الَّذِينَ يَسْتَنْبِطُونَهُ مِنْهُمْ

اگر میرے محبوب علیہ الصلوٰۃ والسلام کے پاس خبر پہنچے گی اور ان کے جو اولو الامر صحابہ ہیں ان کے پاس تو وہ استنباط کریں۔ وہ مسئلے کا استخراج کریں گے۔ اور وہ بتائیں گے کہ یہ آگے پھیلائی جائے گی یا نہیں پھیلائی جائے گی۔ ہو سکتا ہے ایک مسلم امہ کے شہروں کو شکست ہوئی ہے لیکن اب خبر مدینہ میں جب پہنچی تو فرمایا تم نہ پھیلاؤ۔ یہ ان کو دو اور یہ منصب ان کا ہے۔ یہ جانتے ہوئے کہ اب جب باقی لوگوں کو یہ خبر پہنچے گی تو ان کے حوصلے پست ہو جائیں گے۔ دوسرے محاذ پر ناکامی ہو جائے گی۔ اور دوسرے محاذ پر ہماری صورتحال خراب ہو جائے گی۔ تو خبر پھیلانے سے پہلے عسکری ماہرین بین الاقوامی وسعت مطالعہ کے لوگ اور عدالت و تقویٰ کے جو بلند مینا رہیں۔ ان سب کی مشترکہ میٹنگ کے بعد مسلم ائمہ کے سپوت طے کریں گے کہ یہ خبر شائع ہونی چاہیے یا نہیں ہونی چاہیے اس منصب کو قرآن مجید نے بیان کر دیا کہ

جس طرح نماز روزہ لازم کیا تھا خبر کی تحقیق کو بھی لازم کر دیا ہے۔ اور خبر دینے کے منصب کو بھی واضح فرما رہا ہے۔

آج جو امت مسلمہ میں انتشار آیا ہے۔ آج لوگوں کی کیٹیں بدل رہی ہیں۔ تو اسی لئے کہ چند احمق ایسی ایسی ایجنسیوں میں بیٹھے ہوئے ہیں۔ جو آتا ہے آگے اگل دیتے ہیں اور پھر امت میں فتنہ پیدا ہو جاتا ہے فساد پیدا ہو جاتا ہے۔ مسلم اُمہ کی فوجوں کے مورال پست ہو جاتے ہیں۔

مسلم اُمہ کے مختلف لشکر اپنے مقاصد میں ناکام ہو جاتے ہیں۔ وجہ یہ ہوتی ہے کہ پیچھے سے خبر کا تقدس پامال کر دیا گیا ہے اور جتنا پہرہ چاہیے تھا۔ جس قدر حساس اور محتاط طریقے سے راز کو رکھنا چاہیے تھا وہ مہیا ہی نہیں کیا گیا۔ اب بتاؤ جس قرآن نے خبر کی تصدیق پر اور خبر کی تشہیر پر اتنی پابندی لگائی ہو وہ یہ کیسے چاہ سکتا ہے کہ غیروں کی پوری تقریریں اپنے T.V پر کرادی جائیں یا ان کو بلا کے اپنے کالجز میں سٹوڈنٹس کو لیکچر دلوائے جائیں۔ ان کو بلا کے ان کے افکار کی نمائش کر کے اپنی قوم کو اس کے یوں بنادیا جائے کہ ان کے رال ٹپکنا شروع ہو جائیں۔

یہ افکار ہیں اور یہ لوگ ہیں جو منتخب قسم کے ہیں اور ان کی سوچ بڑی اعلیٰ ہے۔ یہ تمام فتنے جو ہیں ان کو روکنے کے لیے اس سورۃ کے اندر آیت کو نازل کر دیا گیا تھا۔ فرمایا یہ ہر بندے کا کام نہیں جو سنے وہ سنا دے۔ اب جو سنے یہ ذرائع بھی بند ہونے چاہیں۔ ان تک آواز آنی نہیں چاہیے اگر آجاوے تو پھر اس کو بند کر دینا چاہیے خاص لوگوں تک اگر چاہیں تو خبر اخبار میں چھپے۔ چاہیں تو T.V اور ریڈیو پہ آئے۔ ورنہ اس خبر کا آگے پھیلا نا حرام ہے۔

تو یہ تب ہو سکے گا جب فضاؤں پہ کنٹرول ہوگا۔ اگر خود نہ پھیلائیں اور اپنے سے پہلے چار گھنٹے دوسرے پھیلا جائیں۔ تو پھر اپنے روکنے کا فائدہ کیا ہوگا۔ تو قرآن

کی اس آیت کا تقاضا یہ ہے کہ امت مسلمہ کا نیٹ ورک اتنا تیز ہونا چاہیے اور ان کی خبر رساں ایجنسیاں اتنی شفاف ہونی چاہیں اور اپنی فضاؤں پر ان کا ایسا کنٹرول ہونا چاہیے۔ اگر مسلم حکمران یہ نہیں چاہتا کہ فلاں خبر میری قوم کو نہ ملے تو پوری فضا کو جام کر کے دوسروں کے پیغام بند کر دے۔

اپنی قوم تک صرف اپنی بات پہنچائے جو قرآن کے زیر سایہ ہو اور جو محبوب علیہ الصلوٰۃ والسلام کے فرمان کے زیر سایہ ہو۔ آج تو وہی حساب بن گیا جو چاہتا ہے ہمارے کانوں میں اپنا گند گھول دیتا ہے۔ لوگ سادہ ہیں آخر ان کا قصور کیا ہے۔ وہ سنتے ہیں اور پھر بدلنا شروع ہو جاتے ہیں۔ وہ صورتحال بنی ہوئی ہے پلیٹ ایک ہے۔ ہر ایک اپنی ہوس کو پورا کرنا چاہتا ہے۔

اور ہر ایک اپنی خواہش کو مٹانا چاہتا ہے۔ تو یہ سب سے پہلا جو ہمارے لیے چیلنج ہے اس معاملے کا ہے کہ ہماری سوچ پر فکر پر اور دماغ پر جو غیر مسلم حملہ کر رہے ہیں وہ ڈائیلاگ تیار کرتے ہیں۔ اگرچہ وہ ڈائیلاگ کسی طرح کا ہو اس کے پس پردہ اسلام پہ حملہ ہے۔ اس کے پس پردہ منصب نبوت صلی اللہ علیہ وسلم پر تنقید ہے۔ اس کے پس پردہ مسلمانوں کو زبوں حالی کا احساس دیا جا رہا ہے۔ کہ چھوڑو اس مذہب کو اور دوسری طرف آ جاؤ۔ وہ ساری فلمیں جو ویسے ہی عریانی کی وجہ سے حرام ہیں۔ لیکن اس مقصد کے پیش نظر بھی ان میں ایک زہر بھرا ہوا ہے وہ فلم جس کے اندر حواس باختہ مناظر ہیں۔ وہ تو سارا سلسلہ ویسے تباہیوں کا ہے۔

لیکن ان تباہیوں کے ساتھ ساتھ یہ تباہی بھی ہے کہ وہ بندے کو پھنسا کے فحاشی کے منظر میں اس کی کیسٹ بھی ساتھ ہی بدل دینا چاہتے ہیں۔ کہ اس کے بعد اس کا احساس ہی نہ ہو کہ میں نے کتنا برا کام کیا ہے۔ اور میری زندگی کیسی برائی کے اندر گزر رہی ہے۔ اب دیکھو اگر ہم قرآن مجید کے اس حکم کو نہیں پھیلائیں گے اور قرآن مجید کا یہ

جو مواصلاتی نظام اور صحافت کے لحاظ سے ہمارے لئے سبق ہے۔ اسکو پس پشت ڈالیں گے تو کیا ہوگا۔ ہمارے ہر گھر میں غیر کا جاسوس ہے۔ ہمارا بیٹا غیر کا جاسوس بن جائے گا۔ ہمارا بھائی غیر کا جاسوس بن جائے گا۔ یہ اسلام تو ایک راز اور ایک حقیقت ہے۔ اور یہ ایک سوز تھا جس کے لحاظ سے اتنا پہرہ ہونا چاہیے تھا۔ کہ پوری سلطنت میں کوئی ایک انسان بھی ایسا نہ ہو جو غیروں کا آلہ کار بن کے باتیں کرتا پھرے۔ نتیجہ کیا بن گیا ہے۔ ہر محلے میں غیروں کے آلہ کار پیدا ہو گئے ہیں۔ بات چینل سے سنتے ہیں پھر آگے سنا دیتے ہیں کہ فلاں یہودی کی تقریر تھی۔ فلاں عیسائی یہ ریسرچ کر رہا تھا۔ فلاں یہ کہہ رہا تھا یہ وقت ہے سنبھلنے کا۔

نہ سمجھو گے تو مٹ جاؤ گے اے غافل مسلمانو

تمہاری داستان تک بھی نہ ہو گی داستانوں میں

اگر آج اس پہرہ نہ لگایا گیا۔ تو پھر بات بہت بگڑ جائے گی اور یہ صرف ہماری حکومت تک نہیں تمام مسلم حکمرانوں کو اس سلسلے میں توجہ کرنی چاہیے۔ آخر اللہ کے قرآن کی اس آیت کے ساتھ ایسا سلوک کیوں کیا جا رہا ہے؟ اس کا کیا پس منظر سامنے رکھ کے کس لحاظ سے اس پہ عمل کر رہے ہیں؟ یہ آیت خاموش ہے اور لوگ اپنی من مانیوں کر رہے ہیں۔ گمراہ ہوتے جا رہے ہیں۔ لہذا سب سے پہلے امت مسلمہ کا جو حکمران ہے اس پہ لازم ہے۔ ایک تو وہ خود اسلام کے تابع ہو اور دوسرا غیروں کی جو سازشیں اور جو زہر دماغوں کو پاگل کرنے والا ہے۔ اس کو روک دیا جائے اپنی صلاحیتیں ملک کے سرمائے کو محفوظ کرنے کے لیے لگا دیا جائے اور اپنے وقار کو بحال کیا جائے خود اپنے قرآن کی طرف دیکھیں اور قرآن سے اپنی زندگی کے راستے تلاش کرتے چلے جائیں۔

محتشم سامعین حضرات!

اس سلسلہ میں ہمارے لیے جو بات اہم تھی آج ہی نہیں اس سے پہلے لوگوں

نے بھی اس کو محسوس کیا۔ علامہ اقبال نے اپنی ابلیس کی مجلس شوریٰ والی نظم لکھی تھی اس میں بھی اسی بات کو پیش کیا تھا۔ کہ ابلیس کی جب میٹنگ ہوئی اور پارلیمنٹ کا جب اجلاس ہو رہا تھا اور سارے شتو نگڑے بیٹھے ہوئے تھے۔ تو ابلیس نے ایک ایجنڈہ سامنے رکھا تھا۔ کہنے لگا۔

یہ فاقہ کش موت سے ڈرتا نہیں ذرا

روح محمد ﷺ اس کے بدن سے نکال دو

فکرِ عرب کو دے کر فرنگی تخیلات

اسلام کو حجاز و یمن سے نکال دو

یہ ابلیس کا ایجنڈہ تھا جس پہ آج عمل ہو رہا ہے اور مسلسل ہمیں بھی کچھ روشن خیال اس قسم کی روشن خیالی کے جام پلانا چاہتے ہیں۔ کہ اسلام کو حجاز و یمن سے نکال دو۔ وہ سرمہ ہماری آنکھ میں ڈال کے ہمیں اس طرف لے جانا چاہتے ہیں۔ نہیں نہیں ہم اس بات کا عزم کیے ہوئے ہیں اور پوری قوم اس غیرت کی پوری طرح علمبردار ہے۔ ہمارے لیے یہ وہی کافی ہے جو خاکِ مدینہ نے اپنے منگتوں کو عطا فرما رکھا ہے۔

محتشم سامعین حضرات!

مادی زبوں حالی کا چیلنج

میں رسول اکرم ﷺ کے فرامین کا جائزہ لیتے ہوئے اور قرآن

وہ حالات کو سامنے رکھتے ہوئے جو دوسرا بڑا حملہ ہے وہ ہے

میں کہ مسلسل یہ باور کرایا جا رہا ہے کہ مسلمان تو غریب ہوتا

امان کے پاس کچھ نہیں ہوتا۔ سارا ورلڈ بینک دیکھ لو۔

سرمایہ کاروں کے مختلف نظام دیکھ لو۔ یہ ایک لقمہ

جاتا ہے۔ ایسی صورتحال میں بھی قرآن نے

اقتضیٰ

اس سلسلے

آیات اور موجو

بوں حالی کی آڑ

نقیر ہوتا ہے۔ مسد

اور ایجنسیاں اور

کے لیے پیش کیا

ہمیں تنہا نہیں چھوڑا۔ آج سے صدیوں قبل اس کو بیان کر کے ارشاد فرمادیا تھا۔

سورۃ توبہ کی آیت نمبر 28 ہے۔

اللہ تعالیٰ ارشاد فرماتا ہے۔

إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا
مشرک پلید ہیں۔ اسی سال کے بعد ہی نو ہجری کے بعد یہ مسجد حرام کے قریب
نہیں آسکتے جب یہ اس وقت پابندی لگائی گئی تھی آج تو جتنے ہماری پاس ظاہری وسائل
ہیں۔ اس وقت نہیں تھے۔ آج جتنا سرمایہ ہے جتنا کھانے کا سامان ہمارے پاس ہے۔
وہاں وہ جس وقت روزانہ جہاد کو نکلے ہوئے ہیں اور گھر پیسے سے خالی ہیں اور
گھر روزانہ کھانے کے لیے پکتا ہی نہیں۔ ایک ایک کھجور پہ ہفتہ ہفتہ گزارہ کرتے
ہیں۔ جب فوراً اس معاشرے میں یہ بات سامنے آئی اگر ہم بائیکاٹ کریں گے تو زندہ
کیسے رہیں۔ تجارت بند ہو جائے گی مشرکین سے بائیکاٹ کے بعد ہمارا اقتصادی
ڈھانچہ تباہ ہو جائے گا۔ جس وقت یہ سوچ کچھ لوگوں میں ابھر رہی تھی پکے لوگوں نے
ہرگز اس کو قریب نہیں آنے دیا۔ لیکن جو نو مسلم تھے ان کے لحاظ سے یا منافقین کے لحاظ
سے ایسی سوچ جب ابھر رہی تھی۔ اللہ نے اس آیت کا نزول فرمادیا۔ اگر سنو تو لگے گا
جیسے اللہ نے آج اس آیت کا نزول فرمادیا ہو۔

اللہ تعالیٰ ارشاد فرماتا ہے۔

وَإِنْ خِفْتُمْ عَيْلَةً

اگر تمہیں بھوکے کا خطرہ ہے۔ اگر تمہیں محتاجی کا خطرہ ہے کہ ہم نے فلاں
سے دوستی کا ہاتھ نہ ملایا تو ہم بھوکے مرجائیں گے۔ وہ ہمیں کھانے کو کچھ نہیں دیگا۔
ہمارے پاس کچھ نہیں ہوگا۔ ہم اگر اسرائیل سے تعلقات نہیں بڑھاتے تو بھوکے
ہو جائیں گے۔ انڈیا کے ساتھ نہیں بناتے تو بھوکے ہو جائیں گے۔ یہود و نصاریٰ کے

ساتھ دوستی کی پیٹنگیں ہم نہیں بڑھاتے تو ہم بھوکے ہو جائیں گے۔

اللہ تعالیٰ فرماتا ہے۔

إِنْ خِفْتُمْ عَيْلَةً

اگر تمہیں بھوک اور احتیاجی کا خطرہ ہے۔ تو مومنو! جان رکھو ہم نے خزانے اپنے پاس رکھے ہیں۔ غیروں کو عطا نہیں کیے۔ مومن کی شان کیا ہے۔ قرآن اس کو سمجھاتا ہے۔

إِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِنْ شَاءَ

اگر تمہیں بھوک کا خطرہ ہے تو اللہ تعالیٰ تمہیں اپنے فضل سے بے نیاز کر دے گا اگر اللہ نے چاہا کسی کے ورلڈ بینک کو دیکھنے کی ضرورت نہیں اور وائٹ ہاؤس کی طرف للچائی نگاہیں پھیرنے کی ضرورت نہیں پڑے گی۔ ساتھ قید لگادی ”ان شاء“ اگر اس نے چاہا تو وہ تمہیں مالدار بنا دے گا۔ تو تمہیں کام کرنا چاہیے باقی اللہ کی مشیت یہ چھوڑ دینا چاہیے۔ اگر وہ ہمیں بھوکا دیکھنا چاہتا ہے تو ہمیں بھوک میں خوشی ہے اور اگر ہمیں مالدار دیکھنا چاہتا ہو تو ہمیں مالداری میں خوشی ہے۔ لیکن ہم وہ مال نہیں لینا چاہتے کہ جس سے بینک بیلنس تو بڑھ جائے اور ایمان کا بیلنس کم ہو جائے وہ مال مرد مومن کے لیے زوال ہے اور اس کے لیے ہلاکت ہے اور خسران ہے۔ اس واسطے خالق کائنات نے فرمادیا۔

إِنْ خِفْتُمْ عَيْلَةً

سارا جو کائنات میں حال بنتا ہے وہ پیدا تمہارے رب نے کیا اور تقسیم تمہارے محبوب علیہ الصلوٰۃ والسلام فرما رہے ہیں۔ تو یہ آزمائش کے دن گذر جائیں گے اس کی وجہ سے اپنا قبلہ نہ بدل دو۔ اپنی جگہ ڈٹ کے قائم رہو۔ اللہ نے چاہا تو تمہیں یہیں گھر بیٹھے مالدار بنا دے گا۔ تم ہاتھ پہ ہاتھ دھر کے محنت نہ چھوڑو

رزق میں مصروف رہو۔ تمہیں غیر سے جا کے مانگنے کی کوئی ضرورت نہیں ہے۔
 ”فَسَوْفَ يُغْنِيكُمُ اللَّهُ“ اللہ تمہیں غنی کر دے گا۔ یہ وعدہ اُس وقت بھی
 پورا ہوا۔ چند سال گزرے فتوحات کا دروازہ کھل گیا۔ وہ قیصر و کسریٰ کے خزانے
 اونٹوں پہ لاد کے مسجد نبوی میں لا کے ڈھیر کیا جا رہا تھا۔ تو یہ آیت بول رہی تھی کہ کل
 تمہیں گھر سے نکالا گیا تھا مگر تم نے جو مشرکوں سے بایکاٹ کیا اس پر پکے رہے
 ہو۔ دیکھو وہ مال چل کے تمہارے قدموں میں آ گیا ہے۔

تو یہ قرآن ہمیشہ کیلئے اعلان کر رہا ہے۔ کہ کبھی اپنی پالیسیوں کو بناتے ہوئے
 اقتصادیات کے زیرِ دام آ کے اپنا قبلہ نہ بدلو اور ایمان کا سودا نہ کر لو۔ رب پوری
 کائنات میں جو رزق تقسیم کر رہا ہے وہ رب ہے ہی ہمارا جب چاہے گا خزانوں کے
 منہ ہمارے لئے کھول دے گا۔

یہود و نصاریٰ کے ڈر سے اُن کی دوستی

تیسرا بڑا فتنہ وہ ہے غیروں کی ٹیکنالوجی کی پاور اور اُن کا اسلحہ اس سے مرعوب
 ہو کے ہم اُن کی کسی بات کو رد نہ کریں۔ صرف اس خطرے سے اگر ہم نے اُن کی بات
 نہ مانی تو وہ ہمیں مار دیں گے۔ ہمیں جیتا نہیں چھوڑیں گے۔ ہمیں مار دیں گے۔
 میرے رب کا قرآن بول رہا ہے۔ اے امت مسلمہ کے شیر کبھی بھی کسی کے
 اسلحہ سے ڈر کر کسی کی پاور سے مرعوب ہو کر اپنی بات کو بیان کرنا چھوڑ نہ دو۔ اپنے دین
 کے بارے میں گونگے نہ بن جاؤ۔ اپنا پیغام پیش کرتے رہو۔ اس زندگی سے ہزار بار
 موت افضل ہے۔ جو کلمہ حق کو بلند کرتے ہوئے آجائے۔ اسلام کی حقانیت اور غیرت
 کا پیغام دیتے ہوئے۔ موت آجائے۔ اس سے بڑی اور سعادت کیا ہوگی اور اس سے
 بڑی اور شہادت کیا ہوگی۔

اب دیکھو قرآن مجید نے اس فتنے کو خود بیان کر کے اس کا اسی وقت حل بھی پیش

فرمادیا تھا۔ قرآن مجید کی یہ بھی حقانیت ہے کہ اس وقت جو باتیں بتائی تھیں وہ بالکل سامنے ہیں اور آج یہ ہماری ذمہ داری ہے کہ ہم وہ سیکھ لیں اور بغیر کسی الجھن کے غیر کو دیکھ کے سینہ تنگ نہیں ہونا چاہیے۔ قرآن پڑھ کے بھوکے رہ کے بھی سینہ کھلا ہونا چاہیے۔ میرے رب کا کیا فرمان ہے۔ جب یہ آیات نازل ہو رہی تھیں۔

لَا تَتَّخِذُوا الْيَهُودَ وَالنَّصَارَىٰ أَوْلِيَاءَ

یہود و نصاریٰ کو دوست نہ بناؤ۔ اس وقت یہ آیات نازل ہوئی تھیں۔ جب مسلمان تھوڑے سے تھے۔ تو دوستی کی ضرورت زیادہ تھی۔ آج کروڑوں ہیں مگر پھر بھی کہہ رہے ہیں کہ ہمارا گزارہ نہیں ہوتا۔ اگر گزارے کی بات ہے تو یہ اس وقت ضروری تھا۔ لیکن اصل میں معاملہ گزارا ہونے یا نہ ہونے کا نہیں ہے۔ اللہ نے لازم کر دیا ہے کہ ایمان تب برقرار رہے گا جب تم میرا حکم مانو گے نہ تم یہودی کو دوست بنا سکتے نہ عیسائی کو

بَعْضُهُمْ أَوْلِيَاءُ بَعْضٍ

وہ ایک دوسرے میں آپس میں دوست ہیں وہ تمہارے کبھی بھی دوست نہیں ہو سکتے آج کا فتنہ ہے ان کے لیے نرم گوشہ دلوں میں پیدا کرنا۔ یہ کہنا کہ وہ بھی اہل کتاب ہیں ہم بھی اہل کتاب ہیں اب دیکھو ان کے بھی حقوق ہیں ہمارے بھی حقوق ہیں۔ ہم کیوں لڑتے رہیں ان سے کیوں الجھتے رہیں ان سے ہم کیوں ایسا کریں۔ اس طرح آہستہ آہستہ وہ بھی تو آخر اہل کتاب تھے ان کے لیے بھی کتاب آئی اور ان کے لیے بھی نبی آئے۔ تو یہ تم نے پکا دیر لگا رکھا ہے کہ ہم نے ہر سلسلہ میں ان کی مخالفت ہی کرنی ہے۔ ہر وقت یہی سوچتے رہتے ہو۔

جس میں بھی پیچھے بڑے سلسلے ہیں کئی تدبیروں کے اور سازشوں کے ہم جس وقت اس بات کو سنتے ہیں۔ تو ہمارا قرآن ہمیں جواب دیتا ہے۔ اے مسلمانو تم اپنے

منہ سے نہیں مجھے تلاوت کر کے انھیں شیشہ دکھا دو۔ تلاوت قرآن پر تو کسی کو اعتراض نہیں ہوگا۔ مفتی کے فتوے پر عتاب ہوگا کہ تم نے یہ فتویٰ کیوں دیا۔ مفکر کی فکر قابل اعتراض ہو سکتی ہے۔ کہ تم نے صحیح سوچ کے یہ بات نہیں کی۔ لیکن بتاؤ قرآن مجید کے سب فیصلے تو اٹل ہیں اس نے واضح کہہ دیا ہے۔

لَنْ تَرْضَىٰ عَنْكَ الْيَهُودُ وَالنَّصَارَىٰ حَتَّىٰ تَتَّبِعَ مِلَّتَهُمْ

مسلمانو یہ کبھی بھی نہ سمجھو کہ ہم تھوڑا سا مانیں گے تو وہ ہمیں چھوڑ دیں گے فرمایا جس وقت اول سے لیکر آخر تک سارے اسلام کو چھوڑ کر تم یہودی نہیں بن جاؤ گے اس وقت تک وہ تمہارا پیچھا کریں گے۔ تعاقب کریں گے۔ تم سمجھتے ہو کہ ایک دو نصاب میں تبدیلیاں کر لیں جہاد کی آیات نکال دیں تو وہ ہمیں چھوڑ دیں گے۔

لَنْ تَرْضَىٰ

ہرگز وہ راضی نہیں ہوں گے۔ ”حتیٰ تتبع ملتہم“ یہاں تک تم ان کی ملت کی پیروی شروع کر دو۔ اور فرمایا

قَالَتِ الْيَهُودُ يَذَّالِلِلَّهِ مَغْلُولَةٌ

یہ قرآن بولتا ہے کہ یہودیوں نے کہا کہ اللہ کے ہاتھ جکڑے ہوئے ہیں۔ تو اللہ فرماتا ہے۔

غُلَّتْ أَيْدِيهِمْ

میرے نہیں ان کے ہاتھ جکڑے ہوئے ہیں۔ میرے تو دن رات ہاتھ سخاوت کر رہے ہیں۔ بخشش کر رہے ہیں۔ اب ہم یہ قرآن پڑھیں تو ہمیں کوئی کہے کہ تم یہودیوں کو گالیاں دے رہے ہو سوچ کے بولو۔ خطرہ بڑا ہے مار دیں گے۔ تو ہم ایسی زندگی نہیں چاہتے۔ جو قرآن سے خاموش ہو کے ہمیں زندگی گزارنی پڑے ایسی زندگی ہی مومن کی شان ہے جب قرآن نے ان کو گالی دی ہے۔ تو ہم بھی پڑھ کے ضرور یہ حق ادا کریں۔ کہ

جس شخص نے اللہ کے ہاتھوں پر تنقید کی ہے کہ اللہ کے ہاتھ معاذ اللہ باندھے جا چکے ہیں۔
ہم اللہ کا فرمان سنائیں گے کہ یہودیو ہم نہیں ہمارا رب تمہیں یہ فرما رہا ہے۔

اس واسطے رسول اکرم ﷺ نے یہ موقف پیش کیا۔

تو یہ آیات بھی ساتھ موجود تھیں اور آج کا پورا منظر آیت میں موجود ہے۔
میرے رب کا کیا خوبصورت فرمان ہے۔

اللہ تعالیٰ المائدہ کی آیت نمبر ۵۲ میں ارشاد فرماتا ہے۔

فَتَرَى الَّذِينَ فِي قُلُوبِهِمْ مَرَضٌ

تم ان لوگوں کو دیکھو گے جن کے دلوں میں بیماری ہے۔

يَسَارِعُونَ فِيهِمْ

وہ یہود و نصاریٰ سے دوستی میں بڑی تیزی کریں گے۔

جن کے دلوں میں بیماری ہے ان کو تم دیکھو گے وہ دوستی میں بڑی تیزی
کر رہے ہیں اور اس سلسلے میں بڑے بے چین ہیں۔ کہ کب یہودی ہم سے معانقہ
کرے اور کب ہمیں ملنے آجائے۔ عیسائی کے ساتھ ملنے میں بڑی تیزی دکھا رہے
ہیں۔ اللہ تعالیٰ فرماتا ہے یہ عذر پیش کریں گے۔

يَقُولُونَ نَخْشَىٰ أَنْ تُصِيبَنَا دَائِرَةٌ

وہ کہیں گے ہم ان پر نرم پالیسی اس لئے اپنا رہے ہیں۔ اگر ہم نے نہ بنائی
تو وہ ہمیں مار دیں گے۔ نخشی ہم ڈرتے ہیں ان تُصِيبَنَا دَائِرَةٌ کہ ہم پہ حملہ ہو جائے
گا ایٹم چل جائے گا۔ ہم تباہ برباد ہو جائیں گے۔

اے قرآن تیری صداقتوں کو سلام کرتا ہوں۔ آج سے صدیوں قبل جو تو نے باتیں
بتائیں تھیں آج کے بہت سے نام نہاد امت کے لوگ یہی آج بہانہ بنا رہے تھے۔ ان کو پتہ
نہیں قرآن نے یہ چوری پہلے پکڑ لی تھی اور اسکی اطلاع بھی امت کو عطا کر دی تھی۔

ہم اس واسطے نرم رویہ رکھتے ہیں یہود و نصاریٰ سے دوستی چاہتے ہیں۔ کہ ہم نے دوستی نہ کی تو ہمیں خطرہ ہے ہم پہ حملہ ہو جائے گا اور ملک سارا لٹ جائے گا اور ہماری ساری صلاحیتیں رائیگاں چلی جائیں گی اور ہمارا سارا ڈھانچہ تباہ ہو جائے گا۔ جس وقت یہ بات سامنے آرہی تھی تو اللہ تعالیٰ نے اس وقت بیان کر کے فرمادیا۔

فَعَسَى اللَّهُ أَنْ يَأْتِيَهُمْ بِالْفَتْحِ

فرمایا میرے بندو ڈرنے کی کوئی بات نہیں وہ تمہیں کھا نہیں جائیں گے۔ قریب ہے اللہ تمہیں فتح عطا فرمادے گا۔

فَعَسَى اللَّهُ أَنْ يَأْتِيَهُمْ بِالْفَتْحِ

قریب ہے اللہ فتح لے آئے

أَوْ أَمْرٌ مِنْ عِنْدِهِ

یا اس کے علاوہ کوئی اپنا حکم لے آئے۔

فَيُضْبِحُوا عَلَى مَا أَسْرُوا أَنَا دِمِينَ

پھر وہ لوگ منہ چھپائیں گے جو آج کہتے ہیں اگر ہم نے یہ دوستی نہ کی تو ہم پر حملہ ہو جائے گا۔ فرمایا جب اسلام پھرے ہوئے شیر کی طرح نکلے گا۔ تو پھر یہ لوگ جو آج ناکام فلسفے گھڑ رہے ہیں۔ منہ چھپا رہے ہونگے اور اسلام کے شیر سراٹھا کے گردن ہٹا رہے ہونگے اور بتا رہے ہونگے کہ ہم نے اپنا قبلہ نہیں بدلا۔ اللہ نے ہمارے لئے زمانہ بدل دیا ہے اور یہ دن اللہ کے فضل سے ان شاء اللہ ضرور آئے گا۔ ہم نے یہ چھوٹی چھوٹی من گھڑت موٹکافیاں کے پیچھے پڑ کے قرآن چھوڑ سکتے ہیں۔ نہیں نہیں اس قرآن نے ہمارے سارے فیصلے مکمل کیے ہوئے ہیں ان کو سامنے رکھتے ہوئے ہمیں ان تمام چیلنجز کا اپنے زور یقین کیساتھ جواب دینا ہے۔

میرے محبوب علیہ الصلوٰۃ والسلام نے یہی واضح فرمادیا تھا۔ جو نیکی کی حدیث جو شروع میں میں نے پیش کی ہے۔ جب رسول اکرم ﷺ نے فرمایا کہ وہ وقت آجائے گا

کہ میری امت پلیٹ کی طرح ہوگی اور سارے کھانے کیلئے جھپٹ رہے ہوں گے۔ ایک پلیٹ کے لیے سارے اکٹھے ہوں گے تو صحابہ کرام نے پوچھا اور یہ بھی سعادت ہمیں کہ پوچھتے وقت انکا جو عقیدہ تھا، آج ہمارا بھی وہی عقیدہ ہے صحابہ اکرام رضی اللہ تعالیٰ عنہم نے ایک غیب کی بات پوچھ لی۔ یا رسول اللہ صلی اللہ علیہ وسلم اس وقت ایسے حالات پیدا کیوں ہو جائیں گے۔ کیا خوبصورت سوال تھا کہنے لگے یا رسول اللہ ﷺ

وَمِنْ قَلِيلٍ نَحْنُ يَوْمَئِذٍ

کیا اس وقت ہم تھوڑے ہو جائیں گے۔ یعنی اس زمانے میں آپ صلی اللہ علیہ وآلہ وسلم کے کلمہ گو بہت تھوڑے ہونگے۔ کہ جہاں ان کو پلیٹ سمجھا جائے گا۔ کیا مسلم امت کی کیونٹی تھوڑی ہوگی۔ میرے محبوب علیہ الصلوٰۃ والسلام کا مشاہدہ دیکھو رسول اکرم ﷺ نے کیا جواب دیا۔ فرمایا

بَلْ أَنْتُمْ يَوْمَئِذٍ كَثِيرٌ

میرے صحابہ تم تھوڑے نہیں ہو گے اس وقت میری امت اب سے بھی بڑی ہوگی۔ جتنے صحابہ تم ہو تم سے کہیں زیادہ اس وقت کروڑوں اربوں کی تعداد میں میری امت کے لوگ موجود ہونگے۔

پوچھایا رسول اللہ ﷺ اتنے ہوتے ہوئے پلیٹ بن جائیں گے کیوں ایسا ہوگا۔ پہلا غیب کا معاملہ بتا دیا۔ غیب کی خبر دے دی۔ جب دوسرا سوال ہوا کہ ایسا پھر ہوگا کیوں۔ اتنے کروڑوں کی تعداد میں ہو کے پلیٹ کی طرح سامنے پڑے ہونگے اور دشمن ان کو چاٹ رہے ہونگے۔ تم مشاہدہ اپنی آنکھوں سے کر رہے ہوئی دی کی سکرین پر جو عراقیوں سے کیا جا رہا ہے اور جو افغانستان میں ہو رہا ہے اور جو کشمیر میں ہو رہا ہے کیسے پلیٹ کی طرح چاٹنے کی کوشش کی جا رہی ہے۔

جس وقت رسول اکرم ﷺ سے پوچھا گیا تو آپ ﷺ نے فرمایا ہوں گے تو بہت زیادہ مگر جھاگ کی طرح بن چکے ہونگے

”لَکِنِّکُمْ غَفَاءٌ کَفَّأَ السَّیْلُ“ فرمایا اے صحابہ وہ تمہارے جیسے شیر نہیں ہونگے وہ انسان تو ہونگے مگر جھاگ جیسے ہونگے جیسے سیلاب کی جھاگ ہوتی ہے ایسی امت بن جائے گی۔ ہائے افسوس یہ سوچنے کا مقام ہے کہ وہ وقت آگیا کہ ہم جھاگ بن گئے اور اس وقت سے نشاندہی کر دی گئی۔ پلیٹ کی طرح غیروں کے سامنے پڑے ہیں اور ہماری فوجیں بھی ہیں ہمارے حکمران بھی ہیں اتنی کیونٹی ہمارے پاس موجود ہے اور اس کے باوجود ہماری یہ صورتحال ہے۔

رسول اکرم ﷺ نے صحابہ سے فرمادیا کہ وہ جھاگ کی طرح ہونگے اگرچہ بہت زیادہ ہونگے مگر پکے نہیں ہونگے۔ صحابہ تم تو تھوڑے بھی ہزاروں پہ غالب آجاتے ہو۔ وہ جھاگ کی طرح ہونگے اور کیسی صورتحال ہوگی۔

وَيَنْزِعُ اللَّهُ مِنْ صُدُورِ غُلُوِّكُمْ الْمَهَابَةَ

فرمایا فرق اتار دے گا۔ اللہ تعالیٰ اس وقت کے مسلمانوں کا رعب دشمنوں کے دلوں سے نکال دے گا اور مسلمانوں کے دلوں میں دشمن کا رعب ڈال دے گا۔ صورتحال دیکھ لو چشم کشا تبصرے۔

رسول اکرم ﷺ نے وہ بات کتنی پہلے بیان کی۔ جو ہم تمہید سے بیان کر کے آئے ہیں کہ کیسٹ بدل جائے گی۔ وہ دل کا کیسٹ کہ جس میں جو دشمن ہے ان کے دلوں میں جو اسلام کی دھاک بیٹھی ہوئی تھی۔ وہ خوف ان کے دلوں سے نکل جائے گا اور مسلم اُمت پر خوف طاری ہو جائے گا۔

فرمایا کروڑوں ہو کے جب جھاگ ہونگے تو پھر پلیٹ ہی بن جائیں گے میرے صحابہ بہت سے لوگ موجود ہونگے آپ ﷺ نے فرمایا وہ بن آجائے گا وہ بن سب سے بڑا خطرہ ہو گا وہ بن کا مرض لگ جائے گا۔ اے میرے صحابہ میرے غلاموں کو یہ پیغام پہنچا دو کہ قیامت آجائے لیکن وہ بن کو نہ آنے دیں وہ بن کو دور رکھیں۔ یہ وہ بن وہ مرکزی سپرنگ ہے جس پر آج کی صورتحال کا مدار ہے کہ سرکار فرما رہے ہیں دشمن

وہن بالکل قریب نہ آنے دو۔ پوچھا گیا یا رسول اللہ ﷺ

وَمَا الْوَهْنُ

وہ وہن کیا چیز ہے کہ آپ فرما رہے ہیں وہ وہن سے جھاگ بن جائیں گے اور وہن سے کمزور ہو جائیں گے وہن کیا چیز ہے۔ تو میرے محبوب علیہ الصلوٰۃ والسلام فرما رہے تھے۔

حُبُّ الدُّنْيَا وَكَرَاهِيَةُ الْمَوْتِ

وہن یہ ہے کہ میری امت کے لوگ دنیا سے پیار کریں گے اور موت سے نفرت کریں گے۔

صحابہ آج تمہیں موت پیاری لگتی ہے اسلام کے لیے اس وقت جس وقت طلحہ اسدی کے خلاف جنگ ہو رہی تھی رسول اکرم ﷺ کے وصال کے فوراً بعد جنگ ہو رہی تھی۔ اس کے ساتھ مسلسل مارے جا رہے تھے۔ صحابہ اس جھوٹے مدعی نبوت کے ساتھیوں کو تہ تیغ کر رہے تھے۔ اس نے اجلاس بلا لیا آخر وجہ کیا ہے۔ یہ تھوڑے سے آئے ہوئے تمہیں مار رہے ہیں تو اس کے ایک جھوٹے امتی نے کہا بات صرف اتنی ہے کہ ہم میں ہر شخص یہ چاہتا ہے کہ میرا بھائی مرے میری باری بعد میں آئے۔ لیکن جو ہمیں مارنے آئے ہوئے ہیں ان کا کمال شوق ہے ہر ایک چاہتا ہے۔ میری باری پہلے آئے میرے دوست کی باری بعد میں آئے۔ یہ جذبہ ان لوگوں میں موجود تھا۔

آج اس کی کمی ہو گئی ہے۔ یہ وہن آگیا ہے لہذا ہمیں ان چیلنجز کا جواب دینے کے لیے وہن کو دور کرنا ہے اور وہن کو دور رکھنا ہے۔ جس وقت وہن دور ہو جائے گا سارے مسائل حل ہو جائیں گے۔

ہمارا مسئلہ کوئی اقتصادیات کا نہیں۔ ہمارا مسئلہ ورلڈ بینک کا نہیں ہمارا مسئلہ محض ایٹم کا نہیں۔ محض ٹیکنالوجی کا نہیں ہم اسے جانتے ہیں۔ اس کی حیثیت ہے مگر خدا کی قسم ایمان کے مقابلے میں اسے کچھ بھی نہیں مانتے۔ یہ ایمان کا ضمنی شعبہ ہے ایمان کے تابع ہے۔ ہمیں اس میدان میں بھی ترقی کرنی چاہیے غیروں کی بھیک نہیں مانگنی

چاہیے مگر ایسی طاقت لینے اور ٹیکنالوجی کے حصول کے لیے اگر ایمان دینا پڑ جائے تو ہمیں ایسی ٹیکنالوجی کی ہرگز کوئی ضرورت نہیں ہے۔ یہ تھا انسان بغیر کسی اسلحے کے بھی اپنا کردار ادا کر سکتا ہے۔ لیکن جب اسلحہ چاہیے تو پھر ٹیکنالوجی کے شعبے میں بھی ترقی ضرور چاہیے، ٹیکنالوجی کے سر پر جھنڈا اسلام کا لہراتا ہوا نظر آنا چاہیے۔

آج کی گفتگو میں ابھی تمہیدی مراحل تھے ہمارا محدود وقت ختم ہوتا جا رہا ہے۔

میں اپنی گفتگو کو اس امید پر ختم کر رہا ہوں میرے رب کا قرآن میں فرمان ہے

فَإِنَّمَا الذَّبْدُ قَيْذُ جُفَاءٍ وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ

فرمایا ایک حق پرست ہیں جو نیچے آرام سے پانی کی طرح بہہ رہے ہیں اور یہ

جو اوپر تم کو نظر آ رہا ہے یہ امریکہ کا جھاگ ہے۔ یہ دوسری قسم کا جھاگ کہ جس وقت

مسلمان اپنے جھاگ کا علاج کر لیں گے تو وہ حقیقت بن جائیں گے یہ جھاگ ہے

اس کی برتری نہ مان لو اہم کا کلمہ نہ پڑھ لو اس کے چکر نہ لگاؤ اس کے ترانے نہ گاؤ وہ

جھاگ ہے بھاگ جائے گا۔ بالیقین بالآخر ان شاء اللہ یہ نیچے خاموشی سے بہنے والا

پانی ہی زمین کا وارث بن جائے۔ (انشاء اللہ)

آسمان ہو گا سحر کے نور سے آئینہ پوش

پھر ظلمت رات کی سیماب پا ہو جائے گی

پھر دلوں کو یاد آ جائے گا پیغام سجود

پھر جبیں خاک حرم سے آشنا ہو جائے گی

شب گریزاں ہوگی آخر جلوہ خورشید سے

یہ چمن معمور ہوگا نغمہ توحید سے

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

☆☆☆

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ

أَمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

وَالْعَصْرِ إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا وَعَمِلُوا الصَّالِحَاتِ
وَتَوَاصَوْا بِالْحَقِّ وَتَوَاصَوْا بِالصَّبْرِ

صَدَقَ اللَّهُ الْعَظِيمُ
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ
يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

الصلوة والسلام عليك يا رسول الله
وعلى آلك وأصحابك يا حبيب الله
مولاي صلى وسلم دائماً أبداً
على حبيبك خير الخلق كلهم

باب نمبر 26

مؤمن کا

مقصدِ حیات

از افادات

ڈاکٹر محمد اشرف آصف جلالی صاحب

اویسی بک سٹال

جامع مسجد رضائے مجتبیٰ پیپلز کالونی گوجرانوالہ

توحید و رسالت کا نعرہ دنیا میں لگانے نکلے ہیں
 فاران کی چوٹی کا نغمہ گھر گھر میں سنانے نکلے ہیں
 قرآن کی دولت سینوں میں سنت کا پھریرا ہاتھوں میں
 گلہائے صداقت کی خوشبو دل دل میں بسانے نکلے ہیں
 یہ علم تو میرے آقا کی بارش کی برستی بوندیں ہیں
 تسنیم نبوت کے کاسے بس پینے پلانے نکلے ہیں
 سجدہ تو صرف اللہ کو کریں تعظیم ہے اللہ والوں کی
 گلدان عقیدہ میں ہم تو یہ پھول سجانے نکلے ہیں
 جنہیں آتا کرنا فرق نہیں اللہ کے اپنوں غیروں میں
 ایسی فاسق فاجر سوچوں کو سولی پہ چڑھانے نکلے ہیں
 جب کوچ کا موسم آجائے ہر دل یہ گواہی دیتا ہو
 لو کام تو کافی کر بیٹھے اب جنت جانے نکلے ہیں
 اپنا تو یہ جذبہ ہے آصف ہر سانس میں سعی پیہم ہو
 نہ تھکنے تھکانے نکلے ہیں نہ سونے سلانے نکلے ہیں

اللہ تبارک و تعالیٰ جل جلالہ و عم نوالہ و اعظم شانہ و اتم برہانہ کی حمد و ثنا اور حضور
 اکرم نور مجسم شفیع معظم ختم الرسل مولا کل دنیگر جہاں غمگسار زمان احمد مجتبیٰ جناب محمد
 مصطفیٰ ﷺ کی بارگاہ میں ہدیۂ درود و سلام عرض کرنے کے بعد
 وارثان منبر و محراب ارباب فکر و دانش اصحاب محبت و مودت حاملین عقیدہ اہل

حق اہل سنت۔

مختتم معزز حضرات و خواتین

رب ذوالجلال کے فضل اور توفیق سے ماہ رمضان المبارک کے سعادت افروز لمحات میں آج ہم کو ادارہ صراط مستقیم کی طرف سے فہم دین کورس کے چھبیسویں سبق میں شرکت کی سعادت حاصل ہو رہی ہے۔

میری دعا ہے کہ خالق کائنات جل جلالہ ہمارا یہ سفر اپنے دربار میں قبول فرمائے۔ اور اللہ تعالیٰ سب کی حاضری منظور و قبول فرمائے۔

آج ہم اپنے رب کا جتنا بھی شکر ادا کریں کم ہے کہ اس نے ہمیں کیسی توفیق دی کہ رمضان المبارک کے ان نورانی لمحات کے اندر صحت و عافیت کے ساتھ روزانہ ہمیں روحانی غذا کے اس دسترخواں پر حاضری کی توفیق ملتی رہی۔ اور اس کی توفیق کے بغیر ایک دن ایک لمحہ بھی ہم ایسے پروگرام کا انعقاد نہیں کر سکتے تھے۔

ابھی کل کی بات ہے کہ جب یکم رمضان المبارک کی نورانی سحر میں عقیدتوں، الفتوں کے کارواں بھٹی میرج ہال کی طرف سفر شروع کر رہے تھے۔ ملت کے بیدار معزز حضرات اور عظمتوں سے سرشار عظیم خواتین نے راہ علم میں اپنے قدم اٹھائے۔ اور عظمت کے کارواں چلتے چلتے یہاں پہنچنا شروع ہوئے۔ دیکھتے ہی دیکھتے گلستان آباد ہو گیا۔ اور سارے ماحول میں وہ چمک بدستور باقی رہی جس کی نشاندہی بریلی کے تاجدار حضرت امام احمد رضا خان بریلوی رحمۃ اللہ علیہ نے کی تھی۔

کیا مدینہ سے صبا آئی ہے کہ پھولوں میں ہے آج

کچھ نئی بو بھینی بھینی پیاری پیاری واہ واہ

وہ وقت جسے لوگ نیند کا وقت قرار دیتے تھے۔ اس صبا کی وجہ سے اس بیداری

کے مناظر نظر آئے لوگوں کو یہ کہتے سنا گیا کہ ہم تورات اس انتظار میں گزارتے ہیں۔

کہ کب فجر طوع ہوگی اور ہم فہم دین کو رس میں شرکت کے لیے بھٹی میرج ہال میں پہنچیں گے۔

اس پروگرام نے ہمارے حوصلے بلند کیے اور ہمیں یہ کہنا میسر آیا۔

ذرا غم ہو تو یہ مٹی بڑی زرخیز ہے ساقی

خالق کائنات جل جلالہ اس زرخیزی کو برقرار رکھے اور اللہ تعالیٰ ہمتوں عظیموں، عادتوں، الفتوں، چاہتوں اور برکتوں کے اس کارواں کو مزید اہم منازل تک پہنچنے کی توفیق عطا فرمائے۔

مختتم سامعین حضرات

رسول اکرم ﷺ کی بارگاہ کے ساتھ اپنی نسبت خاص کی وجہ سے ہر پروگرام میں ہمیں جو ایک چاشنی میسر آرہی ہے۔ وہ یقیناً ہر دل محسوس کرتا رہا ہوگا۔ لفظ بولنا کوئی مشکل کام نہیں مسلسل گفتگو اور مسلسل فصاحت و بلاغت کے موتی بکھیرنا یہ کوئی مشکل نہیں۔ لیکن بارگاہ نبوت کی تجلی اور رسول اکرم ﷺ کے دربار سے تصدیق کی جو چاندنی ہوتی ہے۔ اسکا نظارہ کچھ نیا ہی ہوتا ہے۔ اور ہم نے ہر دور میں اور ہمارے اسلاف نے صفہ سے لیکر آج تک ہمیشہ باقی ساری چیزوں کو ٹھکراتے ہوئے اس بات کا جھنڈا بلند کیا۔

ماہ ، مدینہ ، اپنی تجلی عطا کرے

یہ ڈھلتی چاندنی تو چہر دوپہر کی ہے

حقیقت میں وہی نور ہے۔ جو اللہ تعالیٰ نے رسول اکرم ﷺ کے مقدس اور

منور دل اطہر کی برکت سے عطا فرمایا ہے۔ جب اسی وساطت سے اس قرآن کو پڑھا جاتا

ہے اور اس حدیث کا بیان کیا جاتا ہے تو اللہ تعالیٰ صرف لفظوں کو معنی ہی نہیں بلکہ لفظوں کو زندگی بھی عطا فرمادیتا ہے۔ اور جس وقت وہ کانوں میں داخل ہوتے ہیں تو صرف وہ کانوں کی لذت کو پورا نہیں کرتے بلکہ مکن دل میں چراغاں بھی کر دیتے ہیں۔

یہ رب کا فضل ہے رب کا شکر ہے اس کی توفیق ہے کہ آج ہم اس پروگرام کو اپنے اختتام کی طرف لے جا رہے ہیں۔ یہ کبھی ہمارے مخلص دوست شیخ محمد سرور صاحب کا ایک محض خیال تھا اللہ تعالیٰ نے توفیق بخشی ہے احباب ملتے گئے۔ اور ادارہ صراطِ مستقیم نے اس ذوق کا جواہتمام کیا۔ آج وہ بڑی حسن و خوبی کیساتھ تکمیل کے مراحل میں داخل ہو رہا ہے۔ میری دعا ہے خالق کائنات ہر اس شخص کو جس نے ایک دن بھی حاضری دی اور ہر اس سعادت مند خاتون کو جس نے ایک بھی سبق سنا۔ اللہ انہیں ایک ایک حرف سننے پر کروڑوں کروڑوں نیکیاں عطا فرمائے۔ اور جتنے لوگوں نے مسلسل اسکو وظیفہ بنائے رکھا اور اسمیں مسلسل شرکت کی اور دور دراز سے پیدل اس میں شریک ہوتے رہے اللہ اس سفر کی وجہ سے جنت کا سفر آسان فرمادے۔ اللہ دونوں جہان میں بلندیاں عطا فرمائے۔

محترم سامعین حضرات

آج کا موضوع بڑا اہم موضوع ہے

مومن کا مقصد حیات

کچھ مقاصد اور اہداف آج انسانی سوچ نے وضع کر لئے ہیں اور اس کو معیار بنا لیا ہے کہ فلاں شخص ناکام ہے اور فلاں کامیاب ہے لیکن کچھ وہ معیار ہیں۔ جو ہمارے خالق نے ہمیں عطا فرمائے ہیں۔ اور ہم بحیثیت مومن اس معیار کو سب سے بڑا معیار

سمجھتے ہیں۔ جو پروردگار نے ہمیں عطا فرمایا ہے۔

میں سُورۃ العصر کی تلاوت آپکے سامنے کی ہے

اللہ تعالیٰ ارشاد فرما رہا ہے

وَالْعَصْرِ

اس زمانہ محبوب کی قسم

إِنَّ الْإِنْسَانَ لَفِي خُسْرٍ

بے شک تمام انسان خسارے میں ہیں اور نقصان میں ہیں۔

إِلَّا الَّذِينَ آمَنُوا وَعَمِلُوا الصَّالِحَاتِ

لیکن وہ لوگ خسارے میں نہیں ہیں جو ایمان لے آئے اور انھوں نے نیک

کام کیے۔

وَاتَّوَصَّوْا بِالْحَقِّ وَتَوَاصَوْا بِالصَّبْرِ

اور ایک دوسرے کو حق کی تاکید کرتے رہے اور ایک دوسرے کو صبر کی وصیت

کرتے رہے۔

قرآن مجید کی یہ سورۃ معانی و مفاہیم کے لحاظ سے اسمیں پورے قرآن مجید کا

خلاصہ اور سمری موجود ہے۔ اللہ تعالیٰ نے سب سے پہلے والعصر سے ایک قسم کا آغاز کیا۔

اسمیں معنی کے لحاظ سے چار بڑے معانی کو پیش نظر رکھا گیا ہے۔

(۱) العصر کا پہلا معنی

عصر سے مراد دھڑ ہے۔ اور مطلقاً وقت۔ اسکی بات کی جارہی ہے۔

(۲) دوسرا معنی

عصر سے مراد اخذ طر فی النهار ہے

عصر سے مراد دن کا پچھلا پہر ہے

تیسرا معنی

عصر سے مراد صلوٰۃ العصر ہے۔

چوتھا معنی جو کہ لذیذ معنی ہے

عصر سے مراد رسول اکرم ﷺ کا زمانہ مقدس ہے

اب اس معنی میں مناسبت یہ ہے کہ ایک ہے زمان اور ایک ہے مکان تو جب اللہ تعالیٰ فرماتا ہے۔

لَا أُقْسِمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ

کہ اس مکان کی قسم میں اس لیے اٹھا رہا ہوں کہ تم اس مکان میں جلوہ گر ہو رہے۔ اس شہر میں اس جگہ میں اس زمین میں تو جس طرح مکان کے اندر آ کی جلوہ گری کی وجہ سے مکان کی قسم اٹھائی گئی تو ایسے زمان کے اندر جلوہ گری کی وجہ سے زمان کی قسم اٹھادی گئی۔ میں اس زمان کی قسم اٹھاتا ہوں اس واسطے کہ میرے محبوب اس زمان کے اندر تم جلوہ گر ہو نیوالے ہو۔

اللہ تعالیٰ اسکے بعد اپنی گفتگو کو یوں آگے بڑھاتا ہے۔

إِنَّ الْإِنْسَانَ لَفِي خُسْرٍ

بے شک سارے انسان خسارے میں ہیں۔ اور گھائٹے میں ہیں مگر ان میں سے جن کی آگے شان بیان کی جا رہی ہے۔ وہ گھائٹے میں نہیں ان کی چار صفات

بیان کی گئی ہیں۔ چار کی چار صفات کلام میں ہونا ضروری ہے۔ چاروں مشترکہ ہو جائیں گی پھر کسی طرح کا کوئی خسارہ ان کو نہیں ہوگا۔ اور چاروں صفات سے جو متصف ہو جائے گا چاروں پھولوں کی خوشبو جس کی سیرت سے آرہی ہوگی۔ اور چاروں پھولوں کا گلہستہ جس کے کردار میں موجود ہوگا۔ اللہ تعالیٰ فرماتا ہے میں نے اسکو خسارے والے انسانوں کے ٹھنڈے اور گروہ سے اور اس جماعت اور طبقے سے نکال کر ان کو ممتاز کر دیا ہے۔ دنیا میں بھی ان کے چہروں پر اجالے ہوئے اور قیامت میں بھی آنکھیں چمک رہی ہوں گی۔

جلوس میں نور کے ساتھ رواں ہوئے اور فردوس کے بالا خانوں میں ان لوگوں کو بلند مقام عطا فرماؤں گا۔ اس مقام پر اللہ تعالیٰ نے سب سے پہلے اس بات کا ذکر کیا حقیقت میں جس کی کلیدی حیثیت ہے اور وہ ایمان ہے۔ اگر ایمان موجود ہے تو پھر اعمال کا فائدہ ہے۔ اگر ایمان نہیں ہے تو اعمال سے کسی طرح بندے کو افادیت نہیں تو سب سے پہلے فرمایا:

إِلَّا الَّذِينَ آمَنُوا

نقصان پانے والے لوگوں سے جدا ان کو کر رہا ہوں اور انکو نقصان سے بری قرار دے رہا ہوں کہ جو ایمان لے آئے جن کے دل نور ایمان سے چمک اٹھے۔ اور جن کے دلوں میں ایمان کی تجلی روشن ہوگئی۔ ایمان کو چراغاں ہو گیا۔ یہ وہ لوگ ہیں جن کو خسارہ نہیں ہے۔ اور جن کو اللہ تعالیٰ کی رحمت کا نظارہ دیا گیا ہے اس مقام پر ایمان کی جو حیثیت ہے اس کو سمجھنے کے لیے کہ مومن ہونا کتنا بڑا منصب ہے۔ اور کتنی بڑی شان ہے۔ قرآن مجید کی صرف چند آیات بطور خلاصہ پڑھتا ہوں کہ اللہ تعالیٰ

نے مومن کو کس طرح اپنے عظیم مقاصد اور مرتب کے لحاظ سے تذکرے میں بھی باقی سب سے ممتاز کر دیا ہے۔ اور بلند و بالا ذوات کے ساتھ رب کائنات نے بار بار مومن کا تذکرہ کیا ہے۔ مثلاً

(۱) مراقبہ کے لحاظ سے

مراقبہ کے لحاظ سے اللہ تعالیٰ نے مومن کو اپنے اور اپنے رسول علیہ السلام کے ساتھ ذکر کیا ہے۔ رب ذوالجلال کا سورۃ توبہ کی آیت نمبر 105 میں فرمان ہے۔

وَقُلْ اَعْمَلُوا فَسَيَرَى اللّٰهُ عَمَلَكُمْ وَرَسُولُهُ وَالْمُؤْمِنُونَ

اے محبوب علیہ السلام آپ فرمادیں اے لوگو تم عمل کرو تمہارے عمل کو اللہ بھی دیکھے گا اور تمہارے عمل کو اللہ تعالیٰ کے نبی علیہ السلام بھی دیکھیں گے تمہارے عمل کو مومن بھی دیکھیں گے۔ مراقبہ نگرانی اور اس اعزاز کے لحاظ سے اللہ تعالیٰ جب دعوت عمل دے رہا ہے اور پھر شوق پیدا کرنا چاہتا ہے کہ اچھا عمل کرو کہ تمہیں کچھ ذاتیں دیکھ رہی ہیں۔ اور وہ ذاتیں کون کونسی ہیں جو تمہارے عمل کو دیکھ رہی ہیں۔ اللہ تعالیٰ فرماتا ہے میں بھی دیکھوں گا میں بھی دیکھتا ہوں میرے محبوب علیہ السلام بھی دیکھتے ہیں اور مومنین بھی دیکھتے ہیں۔

اللہ تعالیٰ نے اس مراقبہ کی شان میں اپنے ساتھ اور اپنے محبوب علیہ السلام کے ساتھ ان مومنین کی عظمت کا تذکرہ بھی فرمادیا ہے۔

(۲) ولایت کے لحاظ سے

ولایت کے لحاظ سے اللہ تعالیٰ نے مومنین کا بلند منصب پر ان کا ذکر کیا

اللہ تعالیٰ سورۃ المائدہ کی آیت نمبر ۵۸ میں ارشاد فرماتا ہے۔

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا

اللہ تعالیٰ ارشاد فرماتا ہے کہ بے شک تمہارا ولی اللہ بھی ہے اور تمہارے ولی

رسول علیہ السلام بھی ہیں والذین امنوا اور ایمان والے بھی تمہارے ولی ہیں۔ ایمان

والا ہونا کتنا بڑا منصب ہے۔ کہ تیسرے نمبر پر مسلسل اسکا ذکر آ رہا ہے۔ اللہ تعالیٰ اپنا

نام لیکر اپنے محبوب علیہ السلام کا نام لیکر تیسرے نمبر پر ان کی حیثیت کو اجاگر کر رہا

ہے۔ اب ولی کا جو معنی بھی کرو گے عظمت نکھر کے آئے گی۔ ولی بمعنی ناصر لے لو ولی

بمعنی مددگار لے لو ولی بمعنی قریبی ولی بمعنی نگران ولی بمعنی دوست اور ولی بمعنی محبت اور

ولی بمعنی محبوب جس لحاظ سے بھی دیکھو گے ایک چمکتا ہوا معنی سامنے آ جائے گا۔

عام انسانوں میں سے جو کارِ ذلت میں گرے ہوئے تھے ایمان والوں کو ایمان

نے کہاں کہاں تک پہنچا دیا۔ کہ اللہ تعالیٰ تیسرے نمبر پر انھیں کا تذکرہ فرما رہا ہے۔

(۳) موالات کے لحاظ سے

موالات کے لحاظ سے اللہ تعالیٰ نے مومنین کو اپنے ساتھ ذکر کیا۔ سورۃ التحریم

کی آیت نمبر ۴ میں اللہ تعالیٰ ارشاد فرماتا ہے۔

فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ

میرے محبوب علیہ السلام کے لیے کیا حیثیت ہے فرمایا میں بھی مولا ہوں اور

جبرائیل بھی اور صالح مومن بھی۔

سب سے پہلے اپنا تذکرہ کیا دوسرے نمبر پر جبرائیل علیہ السلام کا تذکرہ کیا اور

پھر تیسرے نمبر پر صالح مومنین کا ذکر کر دیا اور لفظ مولیٰ کا اللہ تعالیٰ نے اپنے سوا جبرائیل علیہ السلام پر بھی اطلاق کر دیا اور جبرائیل علیہ السلام کے علاوہ رسول اللہ صلی اللہ علیہ وسلم کے غلاموں پر جو خاکی غلام ہیں۔ ان پر بھی اطلاق کر دیا۔ اور اب مولا کا معنی اللہ کے لحاظ سے یقیناً اور ہوگا اور بندوں کے لحاظ سے یقیناً اکمیں فرق ہوگا۔ اللہ اور لحاظ سے مولا ہے اور بندوں کو اور لحاظ سے مولا قرار دے رہا ہے کہ میں محبوب علیہ السلام کا مولیٰ ہوں۔ اب وہ مولیٰ بمعنی خالق ہے مولیٰ بھی جانتا ہے کہ اس نے پیدا کیا ہے اور جبرائیل بھی مولیٰ ہے مولیٰ بمعنی خادم ہے اور صحابہ بھی مولیٰ ہیں کہ حضور صلی اللہ علیہ وسلم کی غلامی کے تاج انھوں نے پہنے ہوئے ہیں اور دن رات جھنڈے لیکر راہ حق میں نکلے ہوئے ہیں۔ اور اللہ تعالیٰ فرماتا ہے کہ ہم نے ان کو لفظ مولیٰ کا تاج پہنا دیا ہے۔

(۴) صلوات کے لحاظ سے

خالق کائنات جل جلالہ نے اپنے محبوب علیہ السلام کے اس منصب کا ذکر کیا کہ ان کی زندگی مبارک کا ہر لمحہ مجھے اتنا پیارا لگتا ہے کہ میں دیکھتا ہوں تو ان کو سلام کہتا ہوں۔ میں دیکھتا ہوں تو ان پہ درود بھیجتا ہوں۔ اور صلوٰۃ کہتا ہوں اب اللہ تعالیٰ اپنی جب اس چاہت کا ذکر کر رہا تھا تو صرف اپنا ہی نہیں ذکر کیا ساتھ حاملین عرش کا بھی ذکر کر دیا جو اللہ کا عرش اٹھائے ہوئے اور اس کے جو سارے فرشتے ہیں ان کا بھی اور صرف ان کا ہی نہیں پھر ان خاکی بندوں کا بھی ذکر فرما دیا اللہ تعالیٰ سورۃ الاحزاب کی آیت نمبر ۵۶ میں ارشاد فرماتا ہے۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا

عَلَيْهِ وَسَلَّمَ وَأَقْسَلِيْمًا

بے شک اللہ اور اس کے فرشتے رسول اکرم ﷺ پر مسلسل ہر لمحہ صلوٰۃ بھیج رہے ہیں۔
اے مومنو تمہیں بھی اس شرف سے نوازا جاتا ہوں کہ جو سوغات میں بھیجتا
ہوں اپنی حیثیت کی تم بھی بھیجا کرو، تو خالق کائنات نے اس مقام پر بھی جو بڑا اہم
مرتبہ تھا مومن کی شان کو اجاگر کر دیا۔

فرشتوں کے بعد رب ذوالجلال نے ان مومنین کا تذکرہ فرما دیا۔

(۵) عزت کے لحاظ سے

اللہ تعالیٰ نے جب عزت کا ذکر کیا تو اللہ تعالیٰ نے مومن کو اپنے ساتھ بیان کیا
کس انداز میں سورۃ المنافقون کی آیت نمبر ۱۰۸ میں اللہ تعالیٰ ارشاد فرماتا ہے۔

وَلِلّٰهِ الْعِزَّةُ وَلِرَسُولِهِ وَلِلْمُؤْمِنِيْنَ

عزت اللہ کیلئے اور عزت اللہ تعالیٰ کے رسول علیہ السلام کیلئے ہے اور عزت
مومنین کیلئے ہے اب دیکھو اللہ تعالیٰ نے کیا مرتبہ دے دیا ایک شخص اگر یہی اس کا خالی
پیکر ہے لیکن اس کو ایمان حاصل نہیں تو وہ حیوانوں سے بھی برا ہے۔ یہی قرآن کہتا ہے
بَلْ هُمْ أَضَلُّ دَهُ تَوَدُّ نَكَرُوْنَ سے بھی بدتر ہے اور جس وقت یہ ایمان جلوہ گر ہوتا ہے تو
اللہ تعالیٰ کتنی عظمت دے رہا ہے

لِلّٰهِ الْعِزَّةُ وَلِرَسُولِهِ وَلِلْمُؤْمِنِيْنَ

عزت میری بھی ہے اور میرے محبوب علیہ السلام کی بھی اور ان کے ماننے
والوں کی بھی ہے حالانکہ دوسرے مقام پر واضح کہہ رہا تھا وَلِلّٰهِ الْعِزَّةُ جَمِيْعًا عزت

تو ساری اللہ کی ہے لیکن یہاں تقسیم کر دی تاکہ لوگوں کو پتہ چل جائے جو میرے بندوں کی عزت میری وجہ سے ہے اس کو غیروں کی عزت نہ بناؤ اُن کی عزت سے کوئی میری عزت کم نہیں ہو جاتی بلکہ اُن کی عزت میری ہی عزت قرار پاتی ہے۔ حالانکہ جب واضح فرما دیا ہے قرآن مجید کی تین چار آیات میں کہ ساری عزت میری ہے تو یہاں تقسیم کر دیا تو پتہ چلا کہ یہ وہم بھی نکال دو جب میں خود دیتا ہوں اس سے کوئی شرک نہیں بنتا میں بھی عزت والا ہوں میرے نبی علیہ السلام بھی عزت والے ہیں اور ان کا کلمہ پڑھنے والے بے عزت نہیں وہ بھی عزت والے ہیں۔ اب عزت کے اندر بھی مومنین کو اللہ تعالیٰ نے اپنے ساتھ بیان کیا اور یہ شرف ظاہر کر دیا کہ کتنا اونچا مرتبہ ہے تمہارا کہ تم نے کلمہ پڑھا ہم نے تمہیں عزتوں کے تاج پہنا دیے ہیں۔

(۶) اطاعت کے لحاظ سے

اللہ تعالیٰ نے اطاعت کے لحاظ سے ان کو سیٹ عطا فرمادی۔ اللہ تعالیٰ سورۃ النساء کی آیت نمبر ۵۹ میں ارشاد فرماتا ہے:

وَأَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ

اطاعت کرو اللہ تعالیٰ کی اور اطاعت کرو رسول اکرم صلی اللہ علیہ وآلہ وسلم کی اور جو تم میں مجتہد بن جائے اور اس منصب پر فائز ہو جائے۔ اولی الامر بن جائے اُس کی بھی اطاعت کرو۔

اب اولی الامر نہ تو اللہ ہے اور نہ ہی اس کے رسول اللہ صلی اللہ علیہ وآلہ وسلم ہیں چونکہ پہلے اُن کا باقاعدہ ذکر آچکا ہے اطيعوا اللہ اللہ تبارک و تعالیٰ کی اطاعت

و اطيعوا الرسول رسول الله صلى الله عليه وآله وسلم کی اطاعت و اُولٰٓئِی الْأَمْرِ مِنْكُمْ
اے کلمہ پڑھنے والو تم میں سے ہم نے یہ سیٹ بھی بعض کو دے دی ہے جو منصب اجتماع
د پر فائز ہو جاتے ہیں اُن کی بات مانو گے اللہ کی اطاعت کا ثواب تم کو مل جائے گا۔

اب مومن کوئی اللہ نہیں ہے یہ شان اللہ تعالیٰ نے بڑھا کر اس انداز میں دے
دی کہ یہاں اطاعت کے اندر بھی اُسکو جو اللہ کی وجہ سے اسکی اطاعت کی جائے گی یہ
اسکی اپنی اطاعت نہیں ہوگی یہ سمٹ کے اللہ کے دربار کی طرف چلی جائے گی

(۷) شہادۃ کے لحاظ سے

اللہ تعالیٰ نے قرآن مجید میں جہاں شہادت اور گواہی کا ذکر کیا۔ یعنی اللہ کے
ایک ہونے پر گواہی تو اللہ تعالیٰ نے وہاں بھی مومنین کا ذکر فرما دیا۔ اللہ تعالیٰ سورۃ آل
عمران کی آیت نمبر ۱۸ میں ارشاد فرماتا ہے۔

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ

اللہ کے ایک ہونے پر گواہی کس نے دی سب سے پہلے خود اللہ نے دی شہد
اللہ اللہ گواہ ہو گیا اور پھر ملائکہ گواہ ہو گئے اور فرمایا پھر اُولُوا الْعِلْمِ جن کو تم میں علم آ گیا اللہ
نے اُن کی گواہی کو بھی ساتھ شامل فرما دیا تو یہ رب ذوالجلال کی طرف سے ایسا انداز
ہے کہ ایمان کی حالت میں ایک بندہ جس وقت کامل بن جاتا ہے تو اللہ تعالیٰ اُس سے
صرف خسارے کو ہی دور نہیں کر رہا بلکہ اُس کی عظمتوں کو اجاگر بھی کر رہا ہے۔

اقتصار سے سات ایسی چیزیں میں نے بیان کی ہیں اس کے علاوہ متعدد ایسے
منصب ہیں اور شعبہ جات ہیں کہ اللہ تعالیٰ نے اپنا ذکر کرنے کے بعد نبی علیہ السلام

کے غلاموں کا تذکرہ اُسی لائن میں فرمادیا۔

وَالْعَصْرِ إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا

محبوب تمہارے زمانہ نبوت کی قسم سارے انسان گھائے میں ہیں مگر جنہوں نے تمہارا اور میرا کلمہ پڑھ لیا ہے وہ گھائے میں نہیں ہم نے اُن سے خسارے دور کر دیئے ہیں۔ خسارے دور کر کے اُن کو یہ نظارے عطا کر دیئے ہیں۔

مختتم سامعین حضرات

یہ اسلام کی جو عظمت ہے اور کلمہ گو ہونا اس کا جو منصب ہے یہ کوئی معمولی سی چیز ہے؟ نہیں نہیں آج کسی مسلمان کو دوسرے کی طرف للچائی نظروں سے نہیں دیکھنا چاہیے۔ رب کعبہ کی قسم ہے امریکہ جیسی کروڑ حکومتیں مل جائیں ایک فقیر مومن کے ایمان کی ویلو کا اندازہ نہیں لگا سکتیں اُس کی قیمت کا بندوبست نہیں کر سکتیں ایک مومن جس نے

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

پڑھ لیا ہے تو یہ کلمہ اُس کو کہاں تک پہنچاتا ہے اور کہاں تک لے جاتا ہے۔

ترمذی شریف جلد نمبر ۲ صفحہ نمبر ۵۲ پر یہ حدیث شریف موجود ہے۔

رسول اکرم صلی اللہ علیہ وآلہ وسلم ارشاد فرماتے ہیں اور یہ بھی ہمارے عقیدہ کا گلشن ہے دنیا میں رہتے ہوئے محشر کے واقعات کو یوں بیان کیا جیسے ہاتھ کی ہتھیلی پہ رائی کا دانہ ہوتا ہے

میرے رسول علیہ السلام ارشاد فرمانے لگے

إِنَّ اللَّهَ سَيَخْلِصُ رَجُلًا مِنْ أُمَّتِي عَلَى رُؤْسِ الْخَلَائِقِ

حشر کا میدان ہوگا کروڑوں انسان ہونگے بہت بڑے سٹیج پر میرا ایک امتی اللہ کے دربار میں پیش ہو جائے گا اور اُس کا فیصلہ ہونا شروع ہو جائے گا ساری انسانیت دیکھ رہی ہوگی کہ اس کے ساتھ کیا بنتا ہے۔ رسول علیہ السلام ارشاد فرماتے ہیں اُس کے دفتر کھولے جائیں گے تو اُن کی تعداد ننانوے ہوگی۔

وَكُلُّ سَجِّلٍ مِثْلُ مَدِّ الْبَصَرِ

اور ہر رجسٹر اتنا بڑا ہے کہ جہاں تک انسان کی نگاہ جاتی ہے وہاں تک وہ رجسٹر پھیلا ہوا ہے اتنا موٹا رجسٹر اور ایسے ننانوے رجسٹر اس امتی کے گناہوں کے ہیں جو اللہ کے دربار میں پیش ہو گئے ہیں اب ساری مخلوق دیکھ رہی ہے کہ اب اس بندے کا حشر کیا ہوتا ہے اللہ تعالیٰ اس کو کس انداز میں جہنم میں بھیجتا ہے۔

رسول اکرم صلی اللہ علیہ وآلہ وسلم ارشاد فرماتے ہیں رب کائنات اُس کو سامنے کھڑا کر کے پوچھے گا

اَتُنْكِرُ مِنْ هَذَا شَيْئًا

سب کچھ ہوتا تو بعد میں ہے مگر نگاہ نبوت کا کمال یہ ہے کہ سب کچھ بیان پہلے کر دیا ہے۔

اَتُنْكِرُ مِنْ هَذَا شَيْئًا

اللہ فرمائے گا اے بندے کیا اس میں سے تو کسی کا انکار کرتا ہے کہ کوئی ان رجسٹروں میں ایک کام بھی غلط رپورٹنگ کی وجہ سے تمہارا لکھا گیا ہو۔ تم نے غلطی نہ کی ہو اور فرشتوں نے لکھ دی ہو۔ ایک بھی کام تمہارا ایسا ہے جس پر تم معذرت کرنا چاہتے ہو۔ کہو کہ یہ غلط لکھا گیا ہے؟

اللہ تعالیٰ فرمائے گا۔

أَظْلَمَكَ كُفِّي الْحَافِظُونَ

کہیں میرے کرانا کاتبین نے تجھ پہ ظلم تو نہیں کیا کہ تو نے کام نہ کیا ہو لیکن انھوں نے لکھ دیا ہو؟

يَقُولُ لَا يَارَبِّ

وہ بندہ کہے گا نہیں یارب انھوں نے کوئی غلطی نہیں کی یہ سارا میرا کیا دھرا ہے۔ اتنا میں برا تھا دن رات گناہوں میں ڈوبا ہوا تھا۔ مکار تھا اور تیرا واقعی سرکش تھا۔ کلمہ پڑھنے کے بعد مجھ سے کوئی اچھا کام ہو نہیں سکا اور اس طرح میری زندگی بسر ہوتی رہی ہے کہ اتنے ننانوے رجسٹر میرے کرتوتوں سے بھرے ہوئے۔ میں اس میں سے کسی چیز کا بھی انکار نہیں کرتا۔

تو اللہ تعالیٰ دوسرے نمبر پر فرمائے گا۔

أَفْلَكَ عُذْرُ

اگر انکار نہیں کرتے مانتے ہو کہ سب کچھ کیا ہے تو کیا کوئی معذرت کرنا چاہتے ہو کہ تم یہ کہو کہ یہ ہو گیا تھا۔ بہانہ یہ تھا مجھے پتہ نہیں چلا تو ایسے ہو گیا کوئی عذر کرنا چاہتے ہو تو عذر کر لو کسی کام کی وجہ سے معذرت کر لو کہ کوئی ایسی صورتحال تھی جس سے ایسا کام ہو گیا ایک کام بھی کوئی ایسا بتا دو۔

تو یہ شخص کہے گا۔

لَا يَارَبِّ

میرے رب کوئی عذر نہیں جان بوجھ کے سارے کیے کوئی معذرت نہیں۔ میں

کیا کہہ سکتا ہوں مجھے پتہ تھا سب کچھ میں جانتا تھا۔ اس کے باوجود میں یہ برائیاں کرتا رہا۔ میرا کوئی عذر نہیں تھا جو آج میں پیش کر سکوں۔

اب جس وقت یہ بات سارا میدان محشر سن رہا ہوگا۔ اللہ تعالیٰ فرمائے گا بندے تجھے تو یاد نہیں۔

إِنَّ لَكَ عِنْدَنَا حَسَنَةً

ہماری بینک میں تمہاری نیکی جمع ہے

وَأِنَّهُ لَا ظُلْمَ عَلَيْكَ الْيَوْمَ

اور میری طرف سے تو کسی پر ظلم ہوتا ہی نہیں۔ اور آج تجھ پہ کوئی ظلم نہیں کیا جائے گا۔ اٹھو اور چل کے دیکھو ترازو کے پاس چل کے کھڑے ہو جاؤ۔ تمہارے اعمال کو تو لیتے ہیں اور دیکھو کہ کیا بنتا ہے۔ جس وقت اس کو کہا گیا کہ اٹھو اور دیکھو

أُخْضِرْ وَزُنْكَ

اپنا وزن تو دیکھو تو وہ بے چارہ اتنا شرمندہ ہے کہتا ہے یا رب

مَا هَذِهِ الْبَطَاقَةُ؟

اللہ تعالیٰ کی طرف سے کہا جائے گا کہ تیرا میرے پاس ایک چھوٹا سا کارڈ ہے

بطاقہ ایک چھوٹا سا پرزہ تیرا میرے پاس موجود ہے۔ اور اس میں ایک تحریر

لکھی ہوئی ہے۔

فِيهَا أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

اس میں یہ تحریر لکھی ہوئی ہے۔ اب چلو اپنا وزن تو دیکھو۔

ایک طرف یہ ننانوے رجسٹر رکھیں دوسری طرف یہ کاغذ کا پرزہ رکھیں گے دیکھو

تو صحیح بنتا کیا ہے۔ یہ شخص اتنا خوصلہ ہار چکا ہے۔ کہتا ہے یا رب

مَا هَذِهِ الْبَطَاقَةُ مَعَ هَذِهِ السَّجَلَاتِ

اتنے رجسٹروں کے مقابلے میں اس چھوٹے سے پرزے کی کیا حیثیت ہے۔
یہ تو ایک رجسٹر کے کروڑوں حصے سے بھی چھوٹا ہے۔ مدبھرتک ایک رجسٹر ہے جبکہ
بدیوں کے ننانوے رجسٹر ہیں ادھر یہ ایک چھوٹا سا پرزہ ہے۔ میں کیا دیکھوگا جا کے
یہیں سے مجھے جہنم میں بھیج دے۔ یہ اس کا انداز ہوگا۔

اب وہ یہ سوچتا ہے کہ میرا تو اب کچھ بن ہی نہیں لگا۔ اتنے زیادہ گناہ ہیں نیکی ہے
کوئی نہیں اللہ تعالیٰ پھر فرماتا ہے چلو تو سہی ظلم تم پر نہیں کیا جائے گا۔ اب لوگ دیکھ رہے ہیں۔
فَتَوَضَعَ السَّجَلَاتُ فِي كِفَّةٍ

ترازو کے ایک پلڑے میں ننانوے رجسٹر رکھے جائیں گے۔ اور وہ ترازو اس
نوعیت کا ہوگا کہ اتنے بڑے رجسٹر اس میں آسکتے ہیں۔ ایک طرف وہ رکھ دیا جائیگا۔
وَالْبَطَاقَةُ فِي كِفَّةٍ

دوسرے پلڑے میں وہ کاغذ رکھا جائے گا جس میں وہ کلمہ لکھا ہے جو روزانہ صبح
شام پڑھتے ہو۔ رسول اکرم ﷺ ارشاد فرماتے ہیں۔ جو نبی رجسٹروں کے مقابلے
میں دوسرے پلڑے میں وہ کاغذ رکھا گیا تو کیا ہوا؟

طَاشَتِ السَّجَلَاتُ

وہ سارے رجسٹر ہلکے پڑ گئے اور پرزے والا پلڑا ابھاری ہو گیا۔

تو اللہ نے اس وقت یہ فیصلہ کر دیا اور فرمایا کہ اللہ کا نام ایسا ہے بھلا اس کے
وزن کی کیا چیز ہو سکتی ہے۔ میرے بندے تو گھبرا یا ہوا تھا لیکن تیرے سینے میں یہ بات

موجود تھی۔ اس انداز سے حشر کے دن اللہ تعالیٰ اس عظمت کو واضح کرے گا۔ لہذا یہ کلمہ جو ہمیں میسر ہے اسکو پڑھ کے پھر اسکے تقاضے پورے کرنے کا سوچنا چاہیے۔ کبھی یہ مومن کی شان نہیں کہ وہ یہ سوچے کہ میرے پاس تو ہے کچھ نہیں۔ ساری دنیا تو دنیا والے لے گئے ہیں میں بالکل نادار رہ گیا ہوں۔ نہیں نہیں اسے کون نادار کہتا ہے اسکے سینے میں وہ کچھ ہے۔ جو ننانوے رجسٹروں سے بھی بھاری وزن رکھنے والا ہے۔

اب اس مرحلے نے جس وقت انسان آگے گذرتا ہے۔ چونکہ اگر ایمان کے عمل نہیں ہے تو یہ رب کی شان ہے چاہے تو معاف کر دے لیکن قانون کے مطابق اگر چاہے تو اس کو جہنم میں بھیج دے اور کلمہ کا اثر پھر بھی رہے گا۔ جس نے نہیں پڑھا وہ دائمی جہنمی ہے۔ جس نے کلمہ پڑھا وہ گناہوں کی سزائے کر بالا آخر جنت میں داخل ہو جائے گا۔ لیکن جہنم میں جانا ہی نہ پڑے اسکے لئے آگے نصاب دے دیا۔

إِلَّا الَّذِينَ آمَنُوا وَعَمِلُوا الصَّالِحَاتِ

فرمایا جنہوں نے ایمان کے بعد نیک کام کیے ان کو اللہ تعالیٰ دوسرے نمبر پر بڑی کامیابی عطا فرمائے گا۔ مجموعی طور پر ساری صفات جمع ہونگی۔ اب عمل صالح کی حیثیت کو دیکھو۔

رسول اکرم صلی اللہ علیہ وسلم نے ارشاد فرمایا اسکو امام احمد بن حنبل نے اپنی مسند میں روایت کیا ہے۔ جس وقت انسان اپنی قبر میں پہنچے گا۔ اور سوالات کا مرحلہ گذرا جائے گا۔ میرے محبوب علیہ السلام کی قبر میں جلوہ گری ہو چکی ہوگی۔ اور یہ بندہ مومن پہچان چکا ہوگا۔ جب فرشتے پوچھ رہے تھے تم ان کے بارے میں کیا کہتے ہو تو بول رہا تھا۔

غم ہجر میں موت کا منتظر تھا
سنا تھا قبر میں دیدار ہوگا

میں نے تو زندگی کے دن اس ملاقات کے لیے گزارے تھے۔ اور اب پوچھتے
ہو مجھ سے کہ یہ کون ہیں۔ زندگی بھران کا نام لیتا رہا رب کی ربوبیت کا بھی بیان ہو گیا
دین کی عظمت کا بھی بیان ہو گیا۔ محبوب علیہ السلام کی پہچان کا بھی تذکرہ ہو گیا۔
میرے محبوب علیہ السلام ارشاد فرماتے ہیں۔

پھر قبر کے اندر ایک انسان جلوہ گر ہو جائے گا۔

يَا تَبَّهٖ زَجُلٌ

ایک ر جل آجائے گا۔ یہ غیب نہیں تو اور کیا ہے۔ قبر خود غیب ہے اور یہ ہزاروں
کا معاملہ ہے۔ میرے محبوب علیہ السلام فرماتے ہیں قبر میں يَا تَبَّهٖ زَجُلٌ " ایک ر جل
آئے گا اور وہ قبر میں پہنچے گا تو اس کا تعارف کیا ہوگا اس کی چاہت کیا ہوگی؟

أَحْسَنُ الْوَجْهِ

نہایت ہی خوبصورت ہوگا۔

حَسَنُ الْفِيَابِ

بڑے خوبصورت کپڑوں والا بڑے خوبصورت چہرے والا

طَيِّبُ الرَّيْحِ

سور اچھی خوشبو والا اچانک قبر میں رونما ہو جائے گا۔ قبر والا دیکھ کے بڑا تعجب
کرے گا۔ اور کل اٹھے گا اور کہے گا۔

مَنْ أَنْتَ؟

تم کون ہو۔ یہ کہے گا۔

أَبَشِّرْ بِالذِّیْ یَسْرُکْ

خوش ہو جا اے قبر والے میں تمہیں یہ بشارت دینے آیا ہوں۔

هَذَا یَوْمُکَ الذِّیْ کُنْتَ تُوعَدُ

یہ وہ دن ہے کہ جس کے وعدے قرآن نے کیے تھے۔ جو نیکی کرے گا قبر میں اس کے لیے جنت کے دروازے کھل جائیں گے۔ اب میں تجھے بشارت دینے کے لیے آگیا ہوں۔ یہ پھر پوچھتا ہے بتاؤ تو سہی تم ہو کون؟ یہاں تو کوئی آہی نہیں سکتا یہ دیوار ہی ایسی ہے جہاں سے بھائی بھی پیچھے پلٹتے ہیں اور بیٹے بھی پیچھے چلے جاتے ہیں۔ جگری دوست اس دیوار کو کراس نہیں کر سکتے۔ بڑے بڑے رشتوں کے آہنی بند اس موت کی گرمی سے پکھل جاتے ہیں۔ اور بڑی پکی دوستیوں کے پیوند ڈھیلے ہو جاتے ہیں۔

ہائے غافل وہ کیا جگہ ہے جہاں

پانچ جاتے ہیں چار پھرتے ہیں

وہ اٹھا کے لے جاتے ہیں اور چھوڑ کے آ جاتے ہیں۔ اب قبر کا مکین پوچھتا

ہے۔ یہاں تو کوئی آہی نہیں سکتا۔ صرف میرے دل کے محبوب آ سکتے تھے انکی تو جلوہ

گری ہوگی تم بتاؤ تم کون ہو اور کیسے آ گئے ہو۔ تمہارا چہرہ دیکھنے سے لگ رہا ہے کہ تم

اچھی نیت سے آئے ہو۔ مگر تم یہ تو بتاؤ کہ تم کون ہو۔

جس وقت قبر کا مکین یہ پوچھے گا تو آگے سے جواب ملے گا۔

بڑا قیمتی جواب ہے اور آج یہ دل کی تختی پر لکھنے والا جواب ہے۔

میرے محبوب علیہ السلام فرماتے ہیں وہ انسان جو قبر میں نوری پیکر ہے۔

خوبصورت ہے وہ قبر کے مکین کو کہے گا۔

أَنَا عَمَلُكَ الصَّالِحِ

اے بندے میں تیرا نیک عمل بن کے آیا ہوں

میں تیرا نیک عمل ہوں وہ دنیا کی تیری نیکی وہ دنیا کی تیری پرہیزگاری وہ دنیا کا تیرا تقویٰ وہ تیری سحر گاہی وہ اللہ کے دربار میں سجدے وہ تیرے ہاتھوں کا صدقہ خیرات وہ تیرا میدان جہاد میں کفار کو بچھاڑنا اور وہ تیرا حج اور وہ تیرے لب کا درود سلا م وہ تیری آنکھوں کا آنسو وہ تیرا قرآن مجید کا مطالعہ وہ تیرا فہم دین کو رس اور وہ تیری بندگی کے سارے ضابطے

إِنَّا عَمَلُكَ الصَّالِحِ

اے بندے گھبرا نہیں میں تیری نیکی حوں تجھ سے ملنے آئی ہوں

إِلَّا الَّذِينَ آمَنُوا وَعَمِلُوا الصَّالِحَاتِ

جو ایمان لے آئے اور انھوں نے نیک کام کیے۔ عمل صالح کتاب بڑا ذریعہ ہے عمل صالح کتاب بڑا سہارا ہے۔ اور عمل صالح کا کتاب بڑا فائدہ ہے۔ جہاں اور کوئی نہیں جاسکتا تھا۔ وہاں بھی پہنچے جاتا ہے۔ پیچھے پہنچتا ہے۔ محبوب علیہ السلام نے غیب کا مسئلہ بیان کیا ہے۔ ہمارا تو سو فیصد یقین ہے کہ بالکل سچ بیان فرماتے ہیں۔ اور جب ایک وحی یوحی کی تار نہیں ملتی اس وقت تک تو میرے محبوب علیہ السلام کی زبان نہیں کھلتی۔ اس زبان سے یہ اعلان کر رہے ہیں۔

وہ رمل یقیناً قبر میں آتا ہے۔ آکے بتاتا ہے۔ اب آج ہم اپنے دوستوں کے ساتھ گیس لگاتے ہوئے۔ دن گزار دیتے ہیں۔ رات گزار دیتے ہیں۔ یہ تو بے وفائی

کی دوستی ہے۔ قبر پر جا کے ٹوٹ جائے گی۔ اگر پہلے نہ بھی ٹوٹی قبر تک جا کر ختم ہو جائے گی۔ مگر عمل صالح کی دوستی وہ ہے جو قبر میں بھی ساتھ رہے گی۔

تو آج رمضان المبارک کا یہ وقت فہم دین کو رس کا یہ افتتاحی سیشن اس میں یہ نتیجہ کرنا ہے کہ مومن کا مقصد حیات کیا ہے۔ سب سے پہلے ایمان اس کو میسر ہے۔ پھر عمل صالح کے لیے دن رات گزار دینا۔ اسی چاہت میں رہنا ہر وقت یہ سوچنا کہ کون کون سے کام ہیں۔ جو کروں گا تو رب مسکرائے گا اور راضی ہو جائے گا۔ ہر وقت اسی تڑپ میں رہتا ہے۔ اور اسی تلاش میں رہتا ہے تو اللہ تعالیٰ اتنا پسند کر لیتا ہے کہ اب اس ماحول میں جہاں کسی کے لیے کوئی پرسان حال نہیں اللہ نے عمل کو اچھی صورت دیکر بھیجا ہے۔

اے تہجد اپنے بندے کے پاس جا جو تجھے پڑھتا تھا۔ اس کو جا کے دلا سا دے۔ تلاوت قرآن مجید اچھے کپڑے پہن لے اور خوبصورت بن کے قبر میں پہنچ جا۔ یہ انسان میں رکعت تراویح میں پڑھتا تھا تجھے سنتا تھا اس نے زندگی بھر تجھے پڑھنے میں پڑھانے میں گزاری تھی۔ قرآن جا کے اس کو ایک پیغام دے دو۔

أَنَا عَمَلُكَ الصَّالِحِ

قبر کے اس ماحول میں بندے کا نیک عمل اس کی ملاقات بھی کرے گا اور خوشخبری بھی سنائے گا۔

یہاں ضمناً یہ بات بھی عرض کر دوں کچھ لوگوں کے چھوٹے چھوٹے ضابطے ہیں۔

جب رسول اکرم ﷺ کو رمل کہا جائے۔ رمل عربی زبان میں مرد کو کہتے ہیں۔ تو وہ فوراً بول اٹھتے ہیں اگر نور ہوتے تو رمل کیوں کہا جاتا۔ نور ہوتے تو لفظ رمل

کیوں بولا جاتا۔

حدیث دیکھو نماز نور ہے لیکن لفظ کیا ہے یا چیرِ مجل قبر میں ایک رجل آتا ہے۔ تو پتہ چلا رجل کبھی مٹی کا بھی ہوتا اور رجل کبھی نور کا بھی ہوتا ہے۔ اور اس انداز میں اسکا ظہور ہوتا ہے کہ وہ آتا ہے اور مشکلیں حل بھی کر دیتا ہے۔

أَبَشِرُ بِاللَّيْلِ يَسْرُكُ

قبر والے خوش ہو جائیں تجھے خوشی کا پیغام دینے آیا ہوں۔

مختتم سامعین حضرات

جس وقت انسان کو یہ صورتحال مل صالح کی میسر ہے۔ اس کی وجہ سے اس کی زندگی میں بہار ہے اور انقلاب ہے اور انہیں اگر کسی طرح کی کوتاہی ہوگئی تو پھر اس کو جو غمیا زہ بھگتنا پڑے گا۔ اس کا انداز بیان بھی اس طرح کا ہے رو گئے کھڑے ہو جاتے ہیں۔ جس وقت انسان مل صالح کی حیثیت کو بھول جاتا ہے۔ اس وقت حلاکتیں دنیا میں بھی ہیں مقبی میں بھی ہیں۔ اور حقیقی مومن کو اللہ تعالیٰ دنیا میں بھی بہار دیتا ہے برزخ کا ماحول بھی ایک علیحدہ زندگی کا ہوتا ہے۔ اٹھتا ہے تو فردوس کے بالا خانے اس کے قدم چومنے کا انتظار کر رہے ہوتے ہیں۔

الردا ج ۱ جلد نمبر ۲ صفحہ نمبر ۸۵ پر رسول اکرم ﷺ کا فرمان موجود ہے۔

آج ہمارے سامنے جو مختلف مسائل ہیں۔ وہ اس وجہ سے ہیں کہ ایمان کی کمزوری ہے۔ ایمان کی کمزوری نہ رہے تو کوئی کمزوری باقی نہیں رہے گی۔ اس واسطے کہ جو حبیب قلوب ہیں۔ اور طیب قلوب ہیں۔ انہوں نے اس وقت چیک اپ کر کے بتا دیا تھا۔ کہ کیا کیا ہو جائے گا کیسے عمل کی کی آجائے گی۔ اور اس عمل کی کی کی

کی دوستی ہے۔ قبر پر جا کے ٹوٹ جائے گی۔ اگر پہلے نہ بھی ٹوٹی قبر تک جا کر ختم ہو جائے گی۔ مگر عمل صالح کی دوستی وہ ہے جو قبر میں بھی ساتھ رہے گی۔

تو آج رمضان المبارک کا یہ وقت فہم دین کو رس کا یہ افتتاحی سیشن اسمیں ہمیں یہ تحیہ کرنا ہے کہ مومن کا مقصد حیات کیا ہے۔ سب سے پہلے ایمان اس کو میسر ہے۔ پھر عمل صالح کے لیے دن رات گزار دینا۔ اسی چاہت میں رہنا ہر وقت یہ سوچنا کہ کون کونسے کام ہیں۔ جو کروں گا تو رب مسکرائے گا اور راضی ہو جائے گا۔ ہر وقت اسی تڑپ میں رہتا ہے۔ اور اسی تلاش میں رہتا ہے تو اللہ تعالیٰ اتنا پسند کر لیتا ہے کہ اب اس ماحول میں جہاں کسی کے لیے کوئی پرسان حال نہیں اللہ نے عمل کو اچھی صورت دیکر بھیجا ہے۔

اے تہجد اپنے بندے کے پاس جا جو تجھے پڑھتا تھا۔ اس کو جا کے دلا سا دے۔ تلاوت قرآن مجید اچھے کپڑے پہن لے اور خوبصورت بن کے قبر میں پہنچ جا۔ یہ انسان بیس رکعت تراویح میں پڑھتا تھا تجھے سنتا تھا اس نے زندگی بھر تجھے پڑھنے میں پڑھانے میں گذاری تھی۔ قرآن جا کے اس کو ایک پیغام دے دو۔

أَنَا عَمَلُكَ الصَّالِحِ

قبر کے اس ماحول میں بندے کا نیک عمل اس کی ملاقات بھی کرے گا اور خوشخبری بھی سنائے گا۔

یہاں ضمنا یہ بات بھی عرض کر دوں کچھ لوگوں کے چھوٹے چھوٹے ضابطے

ہیں۔

جب رسول اکرم ﷺ کو رمل کہا جائے۔ رمل عربی زبان میں مرد کو کہتے

ہیں۔ تو وہ فوراً بول اٹھتے ہیں اگر نور ہوتے تو رمل کیوں کہا جاتا۔ نور ہوتے تو لفظ رمل

کیوں بولا جاتا۔

حدیث دیکھو نماز نور ہے لیکن لفظ کیا ہے یا بچہ رُجل قبر میں ایک رُجل آتا ہے۔ تو پتہ چلا رُجل کبھی مٹی کا بھی ہوتا اور رُجل کبھی نور کا بھی ہوتا ہے۔ اور اس انداز میں اسکا ظہور ہوتا ہے کہ وہ آتا ہے اور مشکلیں حل بھی کر دیتا ہے۔

أَبَشِرُ بِاللَّيْلِ يَسْرُكُ

قبر والے خوش ہو جا میں تجھے خوشی کا پیغام دینے آیا ہوں۔

مختتم سامعین حضرات

جس وقت انسان کو یہ صورتحال عمل صالح کی میسر ہے۔ اس کی وجہ سے اس کی زندگی میں بہار ہے اور انقلاب ہے اور اکمل اگر کسی طرح کی کوتاہی ہوگئی تو پھر اس کو جو غمیا زہ بھگتنا پڑے گا۔ اس کا انداز بیان بھی اس طرح کا ہے رو گئے کھڑے ہو جاتے ہیں۔ جس وقت انسان عمل صالح کی حیثیت کو بھول جاتا ہے۔ اس وقت حلاکتیں دنیا میں بھی ہیں مقبی میں بھی ہیں۔ اور حقیقی مومن کو اللہ تعالیٰ دنیا میں بھی بہار دیتا ہے برزخ کا ماحول بھی ایک علیحدہ زندگی کا ہوتا ہے۔ اٹھتا ہے تو فردوس کے بالا خانے اس کے قدم چومنے کا انتظار کر رہے ہوتے ہیں۔

الرواجر کی جلد نمبر ۲ صفحہ نمبر ۱۸۵ پر رسول اکرم ﷺ کا فرمان موجود ہے۔

آج ہمارے سامنے جو مختلف مسائل ہیں۔ وہ اس وجہ سے ہیں کہ ایمان کی کمزوری ہے۔ ایمان کی کمزوری نہ رہے تو کوئی کمزوری باقی نہیں رہے گی۔ اس واسطے کہ جو حبیب قلوب ہیں۔ اور طیب قلوب ہیں۔ انھوں نے اس وقت چیک اپ کر کے بتا دیا تھا۔ کہ کیا کیا ہو جائے گا کیسے عمل کی کمی آجائے گی۔ اور اس عمل کی کمی کی

وجہ سے کیسے خسارے ہونگے جو انسان کامیاب زندگی گزارنا چاہتا ہے۔ اپنے مقصد
حیات کو پانا چاہتا ہے۔

محبوب علیہ السلام فرما رہے ہیں جو ہم نے نشاندہی کی ہے ان وادیوں سے بچ
کے رہو گے تو زندگی کا مقصد مکمل ہو جائے گا۔

کیا حکمت بھرا جملہ ہے۔ بیہقی نے اسکو دلائل میں اور حاکم نے اس کو اپنی
مستدرک میں ذکر کیا ہے۔

قَالَ رَسُولُ اللَّهِ ﷺ مَا ظَهَرَ ثِ الْفَاحِشَةُ فِي قَوْمٍ قَطُّ يَعْمَلُ بِهَا
فِيهِمْ إِلَّا ظَهَرَ فِيهِمُ الطَّاعُونَ وَالْأَوْجَاعُ الَّتِي لَمْ تَكُنْ فِي أَسْلَافِهِمْ.
کتنا روشن جملہ ہے۔

میرے محبوب علیہ السلام ارشاد فرماتے ہیں کہ جس قوم کے اندر فحاشی آئے گی اس قوم
میں بندوں کو وہ درد ہونگے جن کا کبھی نام بھی نہیں سنا گیا تھا۔ لَمْ تَكُنْ فِي أَسْلَافِهِمْ۔
باپ دادا کو وہ مرض کبھی لگا ہی نہیں تھا۔ انسان اس بیماری کا نام ہی نہیں جانتا۔
کب پیدا ہوگی فرمایا جب فحاشی آئے گی عریانی آئے گی بے حیائی آجائے گی۔ عورتیں
ننگے سر پھریں گے، بے حجاب رہیں گی۔ اس وقت نہ چہرے کا پردہ ہوگا نہ بالوں کا پردہ
ہوگا جس وقت معاشرے کے اندر انسان کی آنکھ صاف نہیں رہے گی اور فحاشی کا لاوا
پھٹ جائے گا تو میرے محبوب علیہ السلام ارشاد فرماتے ہیں عمل صالح کی نفی کی وجہ
سے کیا ہوگا وہ درد ہونگے جن کا کبھی نام بھی نہیں سنا ہوگا۔

طاعون کا مرض آسکتا ہے۔ درد آسکتے ہیں۔ آج تم خود مشاہدہ کر رہے ہو ایسی
ایسی بیماریاں جنم لے رہی ہیں آج سے پہلے کا انسان جب سائنس کے نام کی کوئی چیز نہ

تھی وہ بیماریوں سے محفوظ تھا۔ آج ترقی بھی ہو گئی لیکن مسلسل ایسی بیماریاں آرہی ہیں۔ تو حلاکت اس وجہ سے آگئی ہے کہ عمل صالح میں کمی کی وجہ یہ سزا کا ایک سلسلہ ہے جو اللہ تعالیٰ کی طرف سے مختلف نئی بیماریوں کی شکل میں سامنے آ جاتا ہے۔

دوسرے نمبر پر میرے محبوب علیہ السلام نے ارشاد فرمایا۔

مَامْنَعُ قَوْمٌ أَصْدِقَاءَ إِلَّا مَنَعَ الْمَطْرَمِنَ السَّمَاءِ

جو قوم زکوٰۃ دینے سے انکار کر دیتی ہے۔ اللہ تعالیٰ بارشیں برسانے سے انکار کر دیتا ہے۔

لَوْلَا الْبَهَائِمُ لَمْ يُمْطَرُوا

اگر زمین پر چوپائے نہ ہوتے تو اللہ کبھی بھی بارش نہ برساتا اب جو کچھ آتی ہے تو ان حیوانوں کی وجہ سے یا زکوٰۃ دینے والے انسانوں کی وجہ سے باقی کا بھی گزارہ ہو رہا ہے ورنہ یہ عمل ایسا ہے جس وقت کثرت سے لوگ ادائیگی زکوٰۃ سے پیچھے ہٹ جاتے ہیں۔ تو اللہ تعالیٰ اپنی رحمتوں کے دروازے بند کر دیتا ہے۔ اور اس قوم کو آزمائش اور ابتلا میں مبتلا فرما دیتا ہے۔

عمل صالح کی نفی کیسے ہوتی ہے فرمایا۔

مَا بَخَسَ قَوْمٌ الْمِكْيَالَ وَالْمِيزَانَ إِلَّا أُخْذُوا بِالسِّنِينَ

آج اقتصادی معاملہ ہے لوگ اور تو سوچتے ہیں کہ کہیں وہ ہم سے ناراض ہو گیا ہے اس واسطے ہماری معیشت تنگ ہو گئی ہے۔ اب ہمیں ورلڈ بینک سے کچھ نہیں مل رہا۔

مومن کی یہ شان ہے کہ وہ بندوں کی نافرمانی کا نہیں اللہ کی ناراضگی کا کھوج لگاتا ہے۔ ایسا تو نہیں ہوا کہ ہم سے کوئی ایسی غلطی ہو گئی ہے۔ جس سے رزق کی برکت اٹھ گئی ہے کروڑوں کی حیثیت ہزاروں میں بھی نہیں آرہی۔ آخر وجہ کیا ہے میرے

محبوب علیہ السلام ارشاد فرماتے ہیں۔

مَا بَخَسَ قَوْمٌ الْمَكْيَالَ وَالْمِيزَانَ إِلَّا أَخَذُوا بِالسِّنِينَ

جس قوم کے اندر کم تو لا جاتا کم ناپا جاتا ہے تو اس قوم پر قحط مسلط کر دیا جاتا ہے۔ جس وقت عمل صالح کی یہ شق معاملات میں امانت اور عدالت فوت ہو جائیگی پھر خود مسائل بھوک کے آجائیں گے۔ اقتصادی حالت کے معیشت اور معاشرت کے مسائل سامنے آجائیں گے۔

ہمارا بحیثیت مومن سب سے پہلا یہ فرض بنتا ہے کہ ہم پہلے ان اسباق کو دیکھیں کہ جن کو سرکار پہلے بیان کر چکے ہیں۔ اگر چاہتے ہو کہ قحط سے بچ جائیں۔ اگر چاہتے ہو کہ نحوستوں سے محفوظ ہو جائیں۔ اگر چاہتے ہو کہ نئی نئی بیماریوں سے محفوظ ہو جائیں۔ تو پھر وہ کام کرو جو علاج سرکار نے بیان کیے ہیں۔ معاشرہ امن و آشتی کا گہوارہ کب بنے گا جب طہارت ہوگی تقویٰ ہوگا بے حیائی نہیں ہوگی۔ عریانی فحاشی کا دور دورہ نہیں ہوگا۔ جب ناپ تول کے پیمانے مکمل ہوں گے۔ بھوٹی قسمیں اٹھا کے سودے نہیں بیچے جائیں گے۔ جب تاجر صادق اور صدوق ہوگا تو میرے محبوب علیہ السلام ارشاد فرماتے ہیں۔ اللہ گلی گلی محلے محلے رحمتوں کے جلوس نازل فرما دے گا۔

مختتم سامعین حضرات

اس سے اگلا مسئلہ اس سے بھی بڑا سخت ہے۔

میرے محبوب علیہ السلام فرماتے ہیں کہ اسی بنیاد پر ایک قحط پڑتا ہے دوسرا جور سلطان۔ جب قوم خائن ہو جاتی ہے اسے اپنے بادشاہوں کے ظلم کا سامنا کرنا پڑتا ہے۔ وہ اپنے اقتدار والے لوگوں کے جبر و تشدد کا مشق ستم بن جاتے ہیں۔ اس بنیاد پر

کہ خود انہوں نے اس بنیاد پر اپنے آپ کو یوں بگاڑ لیا ہے۔ اور یہ کام انہوں نے شروع کر دیے ہیں۔ اور پھر میرے محبوب علیہ السلام فرماتے ہیں۔

وَلَا حَكَمَ أَمْرَاءُ هُمْ بِغَيْرِ مَا أَنْزَلَ اللَّهُ إِلَّا سَلَطَ اللَّهُ عَلَيْهِمْ عَذْوَهُمْ
یہ سب سے زیادہ چشم کشا معاملہ ہے ہمارے لئے اور آج کے اجتماعی مسائل کو سرفہرست سمجھنا چاہیے۔ میرے نبی علیہ السلام فرماتے ہیں۔ جس وقت میری امت کے بادشاہ میرے قانون کو چھوڑ کر اپنے فیصلے لاگو کریں گے اور اللہ کے اتارے ہوئے قانون قرآن کو بند کر کے عدالتوں کچھریوں میں تھانوں میں ملک میں اپنی باتیں منوالیں گے تو کیا ہوگا؟ میرے محبوب علیہ السلام فرماتے ہیں۔

سَلَطَ اللَّهُ عَلَيْهِمْ عَذْوَهُمْ

ان مسلمانوں پر اللہ دشمن کو مسلط کر دے گا۔

مسلمانوں پر دشمن راج کرنے آجائے گا۔ دشمن مسلط ہو جائیں گے کب؟ فرمایا جب مسلم امہ کے حکمران مَآئِزِلَ اللہ کو پس پشت ڈال دیں گے۔ قرآن کے فیصلے جب نہیں ہونگے۔ قرآن مسجد کی الماریوں میں بند ہو کے رہ جائیگا۔ اس وقت کیا ہوگا فرمایا اس وقت اللہ دشمن کو مسلط کر دے گا۔ کیا کسی ایک بات کا بھی کوئی انکار کر سکتا ہے۔

یہ میرے محبوب علیہ السلام کا وہ خطبہ ہے۔ جو صفا کی چوٹیوں سے صفہ کی فضاؤں سے امت کے دلوں میں آج بھی اپنے اثر کو مرتب کر رہا ہے اور یہ ہی فہم دین کا تقاضا ہے۔ اور یہ ہی مومن کا مقصد حیات ہے کہ اپنی زندگی سے ہر اس کانٹے کو کاٹ کے جڑیں نکال دے جس سے سرکار نے منع کیا ہے اور ہر وہ پھول جسکو دل کے آئینے میں لٹکانے کا نبی علیہ السلام نے حکم فرمایا ہے۔

میرے محبوب علیہ السلام نے اس کی حیثیت کو بیان کرتے ہوئے۔ ارشاد فرمایا
 آج جو کچھ ہمارے سامنے ہے اس نگاہ نبوت نے کب سے دیکھا فرمایا ایک
 دن امت مسلمہ پر دشمن مسلط ہو جائیگا۔ دوسرا

فَاسْتَنْقِذُوا بَعْضَ مَا فِي أَيْدِيهِمْ

وہ اتنا مسلط ہو جائے گا کہ وہ ان سے لقمہ بھی چھین کے لے جائے گا۔

آج جو عراق کے تیل کے ساتھ سلوک ہو رہا ہے۔ مسلم امہ کے سرمائے اور
 وسائل کے ساتھ جو کچھ کیا جا رہا ہے۔ اور میرے محبوب علیہ السلام کے یہ جملے دیکھو
 اور پھر اس مرض کو دور کرنے کا سوچو کہ میرے محبوب علیہ السلام فرماتے ہیں۔ جب
 ہمارے نظام سے بغاوت کرو گے اور اسکو چھوڑ دو گے تو پھر یہ ہوگا کہ دشمن آجائے گا۔
 اور تو اور رہا گھروں میں جو پڑا ہے وہ لوٹ کے لے جائے گا۔ وہ تو دور کی بات ہے
 جو لقمہ منہ میں لے کے تم کھانے کو تیار بیٹھے ہو وہ بھی چھین کے لے جائیں گے۔ اور تم
 دیکھتے اور تکتے رہ جاؤ گے یہ صورتحال تم دیکھ رہے ہو کیا ہو رہا ہے۔

إِلَّا الَّذِينَ آمَنُوا وَعَمِلُوا الصَّالِحَاتِ

اگر تم چاہتے ہو کہ خسارے سے بچ جاؤ دنیا میں بھی اور آخرت میں بھی تو پھر
 ایمان کے ساتھ عمل صالح بھی کرو عمل صالح کرو گے تو دوسرا کامیابی کا ثبوت آجائے گا۔
 مختتم سامعین حضرات!

اسکا آخری جملہ یہ تھا

مَعْطَلُوا كِتَابَ اللَّهِ وَسُنَّةَ نَبِيِّهِ إِلَّا جَعَلَ اللَّهُ بَأْسَهُمْ بَيْنَهُمْ

جس وقت میری امت میں قرآن و سنت کو معطل کر دیا جائے گا۔ قرآن کو محض

قسمیں اٹھانے کے لیے بنا لیا جائے گا۔ ان سے مسئلہ نہیں پوچھا جائے گا۔ ان سے فیصلہ نہیں کروایا جائے گا۔ فیصلہ عنبر کے قانون سے کروائے جائیں گے تو کیا ہوگا، میرے محبوب علیہ السلام فرماتے ہیں۔

إِلَّا جَعَلَ اللَّهُ بَاسَهُمْ بَيْنَهُمْ

مسلمانوں میں خانہ جنگی شروع ہو جائیگی۔ آپس میں لڑائی شروع ہو جائے گی۔ تو یہ سارے امراض اور انکا علاج بیان کر دیا گیا ہے۔ وہ مریض کتنا بے وقوف ہے کہ جس کی بیماری کا بھی ذکر کر دیا جائے اور علاج بھی بتا دیا جائے اور پھر بھی وہ بیمار ہوتا رہے اور اپنی صحت کا نہ سوچے اس سے کیا گزرا اور کون انسان ہو سکتا ہے۔ یہ فہم دین کو رس ہمارے دل کی دھرتی پر دستک دے رہا ہے کہ ہم نے ان ساری بیماریوں سے اللہ کے فضل سے بچنا ہے اور کچھ لوگ بچے ہوئے ہیں لیکن ابھی بہت سا کام باقی ہے۔ تو یہ ہمارے نبی علیہ السلام کا فرمان ہے جو ہمارے ایمان کی جان ہے۔ اور اس نے ہمیں واضح کر دیا ہے۔ اگر تم چاہتے ہو تو پھر

إِلَّا الَّذِينَ آمَنُوا وَعَمِلُوا الصَّالِحَاتِ

باقی تو انسان خسارے میں ہے لیکن ایمان کے ساتھ جس وقت عمل صالح کی طرف آ جاؤ گے تو اللہ تعالیٰ اس قدر نواز دے گا کہ اس کی وجہ سے ہر لمحہ برکت کی خوشبو کا بن جائے گا۔ اور ہر طرف اللہ تعالیٰ بہار ہی بہار عطا فرما دے گا۔

مختتم سامعین حضرات:

اس مجموعی صورتحال کے لحاظ سے اب دو لفظ اس کے باقی رہ گئے۔ لیکن بحث بڑی طویل ہے میں اس وقت اس کو مختصر کرنا چاہتا ہوں۔

إِلَّا الَّذِينَ آمَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ.

وہ کامیاب ہیں جو ایمان بھی لے آئیں اور متقی بھی بن جائیں مگر صرف خود ہی نہیں اوروں کو بھی متقی بنائیں۔

خود سراپا نور بن جانے سے کب بنتا ہے کام
تجھ کو اس ظلمت کدے میں نور پھیلانا بھی ہے
حق نے کردیں دھری دھری خدمتیں تیرے سپرد
خود تڑپنا ہی نہیں اوروں کو تڑپانا بھی ہے
اے عظیم لوگوں یہ بات سن رہے ہو۔ اے عظیم پردے کی حامل خواتین اے
مسلم امہ کی دختران یہ بات تمہارے لئے بھی پوری زندگی کا ایک نصاب ہے۔ اے
عظیم رجال یہ ہمارے ہر وقت کا نصاب ہے۔

رسول اللہ ﷺ اور اللہ کے قرآن نے لازم کر دیا ہے۔

وَتَوَاصَوْا بِالْحَقِّ وَتَوَاصَوْا بِالصَّبْرِ

لوگوں کو بچانے کے لیے کردار ادا بھی کرو ڈوبنے والے ڈوبتے رہیں تم اپنا
مصلحتی سمیٹ کے کسی کو نے میں بیٹھے رہو تو اللہ تعالیٰ ایسے تقویٰ کو پسند نہیں کرتا وہ تب
پسند کرتا ہے جب تم برسر میدان آ جاؤ۔ اور گندگی و نحوست کے میدان میں کھڑے ہو کر
اللہ کا پیغام سناؤ کوئی مانتا ہے مان جائے نہیں مانتا نہ مانے موزن کا کام آذان پڑھنا
ہے۔ نمازی آئے پھر بھی بھلا ہے نہ آئے پھر بھی تو اس نے حق ہوا کر دیا اس واسطے حق کا
علمبردار بن کے جو سنا سمجھا ہے اس کو یاد کر کے آگے آپ نے کردار بھی ادا کرنا ہے کہ
جس کی وجہ سے اللہ تعالیٰ ہماری نیکی کو جو کر سکے ہیں محفوظ کر دے گا۔ اے عظیم

دے گا ترقی ہوگی۔ اور اسکی وجہ سے اوروں کی زندگی بھی سنور جائے گی۔

اس سلسلہ میں رسول اکرم ﷺ نے مثال دیکر سمجھا دیا۔

مَثَلُ الْمُدْهِنِ فِي حُدُودِ اللَّهِ وَالْوَاقِعُ فِيهَا مَثَلٌ قَوْمٌ اسْتَهْمُوا سَفِينَةً

مشکوٰۃ شریف صفحہ نمبر ۴۳۶ رواہ البخاری

کچھ لوگ ہیں جو گناہ میں ڈوبے ہوئے ہیں کچھ وہ ہیں جو پارسا ہیں کنارے پہ کھڑے دیکھ رہے ہیں۔ ان کی مثال کیا ہے فرمایا جس طرح کہ ایک بحری جہاز ہوتا ہے۔ اسکے دو طبقے ہیں ایک نیچے پانی میں اور دوسرا اوپر ہے۔ اب دونوں نے اپنا اپنا حصہ ہے۔ یہ ہماری پالیسی کا جملہ ہے۔ اپنے گھر میں چھج بجائے یا چھانتی ہم کوئی دخل نہیں دیں گے۔

یہ اسلام کا جملہ نہیں ہے۔ یہ دین کا پیغام نہیں ہے۔ یہ کس طرح ہمیں سوچنا ہوگا میرے محبوب علیہ السلام فرماتے ہیں سوسائٹی میں دو طبقے ہیں ایک نیکوں کا ہے دوسرا بُروں کا ہے اور یہ مثال ہے کہ جس طرح بحری جہاز سمندر میں چل رہا ہے۔ ایک حصہ نچلا ہے دوسرا اوپر والا ہے نچلے لوگوں کو پانی کی ضرورت پڑتی ہے اوپر جاتے ہیں ڈول لٹکاتے ہیں۔ پانی لیکے آ جاتے ہیں۔ اوپر والوں کو تکلیف ہوتی ہے کہ بار بار آرہے ہیں۔ نچلے بھی تنگ آ گئے چلو ٹھیک ہے اوپر والے پانی نہیں لینے دیتے تو ہم یہاں سے ہی سوراخ کر لیتے ہیں۔ آخر یہ ہمارا حصہ ہے۔ جو چاہیں کریں۔

میرے محبوب علیہ السلام فرماتے ہیں۔ کیا ہوا

فَاخَذَ فَاَسَاءَ

نچلے طبقے میں ایک شخص نے کلہاڑا پکڑ لیا

فَجَعَلَ يَنْقُرًا سَفْلَ سَفِينَةٍ

اس نے کشتی کے اندر سوراخ کرنا شروع کر دیا جس وقت سوراخ شروع ہوا تو اوپر والوں کا امتحان آ گیا۔ جب انہوں نے دیکھا کہ وہ تو سوراخ کر رہا ہے۔ اب اگر یہ پالیسی ہو کہ چھج بجائے یا چھانی ہم یہاں بیٹھے رہیں گے تو کیا ہوگا سوراخ کر لے گا۔ پانی داخل ہوگا۔ صرف نچلے ہی نہیں اوپر والے بھی ڈوبیں گے۔ سب ڈوب جائیں گے۔ سب فنا اور تباہ و برباد ہو جائیں گے۔ میرے محبوب علیہ السلام فرماتے ہیں اگر وہ اوپر والے آگئے اور أَخَذُوا اَعْلٰی يَدَيْهِ اس کے ہاتھوں کو پکڑ لیا کہ ہوش کر بھائی یہ کیا کرنے لگا ہے۔ ہمیں بھی ڈوب دے گا خود بھی ڈوب جائے گا۔ پانی اوپر آ کے لے لیا کرو یہ سوراخ نہ کرو۔ فرمایا

اِنْ أَخَذُوا اَعْلٰی يَدَيْهِ اَنْجُوْهُ وَ نَجَّوْا اَنْفُسَهُمْ

اگر وہ ہاتھ پکڑ لیں گے خود بھی بچ جائیں گے اگر نہیں پکڑیں گے تو وہ بھی مر جائے گا یہ بھی مر جائیں گے۔ اب یہ حدیث گھنٹوں بحث کی مستحق ہے۔ یہ میرے محبوب علیہ السلام کا ایک ایک جملہ کہ جس میں معنی کے کئی سمندر موجود ہیں۔ اور یہ سارا سمٹ کے ایک مثال میں مسئلہ سامنے آ گیا۔

زمانے میں جو متقی پرہیزگار ہے اس کا تقویٰ بھی تب برقرار رہے گا اور ثواب بھی ملے گا۔ جب وہ بروں کو سمجھانے کے لیے کردار ادا کرے گا۔ اگر کہے کہ وہ برا ہے تو اپنے گھر میں چلے مجھے کیا ہے۔ نہیں نہیں پھر جب ماحول ڈوبے گا تو سب کو لے ڈوبے گا۔ اس سلسلے میں جو لوگ اس امت کے بحری جہاز میں دن رات سوراخ کر رہے ہیں عریانی کے ساتھ فحاشی کے ساتھ حرام خوری کیساتھ بد اعتقادی کے

ساتھ اور امریکہ نوازی کے ساتھ اور مختلف معاملات کے ساتھ اگر اس سوراخ کو نہ روکا گیا۔ تو کیا ہوگا پانی داخل ہوگا۔ پانی داخل ہوا تو سارا جہاز بھر جائے گا۔ جب بھرے گا تو سب ڈوب جائیں گے۔

پھر دیکھ لیا سلسلہ تم آج کہتے ہو کہ بچے چھوٹے چھوٹے سکولوں میں تھے وہ کیسے چلے گئے۔ پانی بھرتا ہے تو سب ڈوب جاتے ہیں۔ قبل اس کے کہ سوراخ ہو جائے۔ اپنا کردار ادا کرو اور وہ ظالم جو سوراخ کر رہے ہیں ان کے ہاتھ پکڑ کے ان سے درخواست کرو کہ اپنا اپنا حق اپنی جگہ سے وصول کرتے رہو۔ لیکن وہ کام نہ کرو جس سے پوری امت کے تباہ و برباد ہونے کا خطرہ پیدا ہو جائے۔

محترم سامعین حضرات

یہ پیغام رب ذوالجلال کا اور یہ پیغام آمنہ کے لال حضرت محمد ﷺ کا ہے ہم نے ان کا کلمہ پڑھ کے یہ اقرار کیا ہے یہ عہد کیا ہے کہ اے محبوب جو تمہارا فرمان ہوگا۔ وہ ہمارا ایمان ہوگا۔ اس پر رہیں گے اس پر چلیں گے۔ آج وقت امتحان آیا ہے مختلف قسم کی جو دلکش چیزیں آرہی ہیں مومن کا جی بھی کبھی لپچاتا ہے لیکن حقیقی مومن ادھر نہیں دیکھتا۔ جب بھی دیکھتا ہے تو کعبہ کے نور کی طرف گنبد خضراء کی ہریالی کی طرف دیکھتا ہے آج اس گفتگو میں یہ بات بھی بڑی قابل غور ہے۔ ہم اب اس کورس کو ختم کر رہے ہیں۔ چھوٹا سا کورس تھا یہ سوچو تو سہی کہ ان چھبیس دنوں میں جو لذتیں آپ نے لوٹیں ان لوگوں کا حال دیکھو جو دس دس سال یہ پڑھتے ہیں۔ اور درس نظامی کو مکمل کرتے ہیں۔ اور پھر آخری سانس تک ہی پڑھاتے رہتے ہیں۔

تو میری آپ سے یہ درخواست بھی ہے کہ اس امت کا آپ پر یہ حق ہے کہ اپنا

ایک ایک بیٹا تو دین کا پیشوا بنا دو۔ دین کے سپیشلسٹ ختم ہو گئے باقی سپیشلسٹ کی بھی ضرورت ہے لیکن یہ دین تو مقدم ہے۔ اس کے سپیشلسٹ کہاں گئے۔ چھوٹے چھوٹے کورس آج لوگ پڑھا کے تیار ہوتے ہیں۔ تو ذائقہ وہی ہوتا ہے۔ جو برائیلر مرغ کا ہوتا ہے۔ کوئی علم میں ذائقہ نہیں اور کوئی بات میں لذت ہی نہیں۔ لیکن جس وقت تفصیل کے ساتھ وقت گزارا جائے گا۔ پھر علم سے نور چمکے گا۔ اس واسطے ہم نے اس سلسلہ کا مستقل پلیٹ فارم لاہور میں قائم کر رکھا ہے۔ جامعہ جلالیہ کے نام سے اور اب ایک اور صراطِ مستقیم کے نام سے ایک جامعہ کا آغاز کر دیا گیا ہے۔ اپنے بچوں کو ہمارے حوالے کر دو ان شاء اللہ تمہاری امانت میں خیانت نہیں ہوگی دس سال تک جب پڑھ کے نکلیں گے تو وہ جب بولیں گے تو لگے گا رازی غزالی بول رہے ہیں۔ اللہ کے فضل سے یہ سوز بٹے گا۔ تو ایک تو یہ بات بڑی قابلِ غور ہے۔ اور ماؤں بہنوں کو بھی اس سلسلے میں ضرور سوچنا چاہیے۔ ٹھیک ہے کسی کو پائیلٹ بنا دو لیکن ایک کو تو دین کا بھی جہاز ران بنا دو جو امت کی کشتی کی نگرانی کرتا پھرے اور اس میں امانت کے لحاظ سے اپنا فریضہ سرانجام دیتا رہے۔

دوسری گفتگو یہ ہے کہ

اس وقت اس کورس میں جتنے لوگوں نے شرکت کی ان سے یہ پیغام بھی قابلِ غور ہے کہ تم یہ پڑھا سنا سمجھا اس کے بعد اب آپ پہ بوجھ آ گیا ہے۔ اللہ تعالیٰ فرماتا ہے

وَمِمَّا رَزَقْنَاهُمْ يُنْفِقُونَ

اللہ فرماتا ہے میں ان لوگوں کی تعریف کر رہا ہوں جو متقی ہیں سب کچھ کرتے

ہیں اور جو کچھ ہم نے دیا اس سے خرچ بھی کرتے ہیں۔ تو امام بیضاوی کہتے ہیں۔
 مِمَّا رَزَقْنَاهُمْ رِزْقًا سَرِيًّا سے مراد علم دین بھی ہے کہ جو ہم جس کو رزق دیں وہ اس کو
 سنبھال کے بیٹھ نہ جائے۔ کہ اب اس کو ہوا نہیں لگنے دوں گا۔ اس پر اس کی زکوٰۃ فرض
 ہو گئی ہے۔ اب بولے جہاں بیٹھا ہے جو آتا ہے وہ بیان کرے اب بیان کرنا لازم
 ہو گیا ہے۔ یہ علم تم نے سیکھا اب اس کی زکوٰۃ بھی نکالتے رہا کرو۔ روزانہ جہاں بیٹھتے
 ہو دفتر میں دکان میں کھیت میں کھلیان میں گلی مکان میں جہاں بھی بیٹھتے ہو۔ اب اس
 کی زکوٰۃ فرض ہے۔ جتنے دروس تم پڑھ لیے ہیں اسکی ساری ذمہ داری آپ پر ہے۔
 اس میں ایک ایک کیسٹ کو سنیں اور یاد کر کے اسکا درس دینا ہے۔ اگر آپ نے زکوٰۃ نہ
 نکالی تو اس پر بھی مواخذہ ہوگا۔ محاسبہ ہوگا کہ تمہارے علم میں تھا۔ تم نے پڑھا بھی تھا
 اور پھر تم آگے چپ کر کے بیٹھ گئے۔ اس لیے یہ زکوٰۃ دو گے تو فائدہ کیا ہوگا۔ زکوٰۃ
 جب دی جاتی ہے۔

يَمْحَقُ اللَّهُ الرِّبَا وَيُزِيلُ الصَّدَقَاتِ

اللہ خود پروان چڑھاتا ہے۔ اگر آج تمہیں سو مسائل آتے ہیں آگے پڑھاؤ
 گے تو دو سو ہو جائیں گے۔ اور بڑھاؤ گے تو ہزار ہو جائیں گے۔ علم میں ترقی ہوگی۔
 آپ دیکھیں ایک کنواں جس میں دس فٹ پانی ہے اس سے کوئی پانی نکالتا ہی
 نہیں تو دو سالوں کے بعد گندہ ہو جاتا ہے اور دوسرے میں دس فٹ ہی تھا لیکن
 روزانہ نکلتا ہے تو کیا ہوا آگے کھیت سیراب بھی ہوتے ہیں۔ پانی اچھا بھی رہتا ہے۔
 تو اس واسطے جو دل کے کنویں میں سوز آ گیا ہے اب اس کو گندہ نہیں ہوئے دینا اس کو
 باسی نہیں ہونے دینا اس کا ذائقہ بدلنے نہیں دینا یہ رمضان المبارک کا خصوصی فیض

ہے کہ اس کو آپ نے آگے آگے تقسیم کرنا ہے۔ اللہ تعالیٰ نے وعدہ فرما رکھا جتنا تقسیم کرو اتنا زیادہ اور نیا پانی کنویں میں آجائے گا۔

بالخصوص یہ معاملہ میرا دست بستہ ہے مجھے بالکل چھوٹا سا اور حقیر سمجھتے ہوئے اسکو میرے نبی علیہ السلام کے وکیل کی حیثیت سے قبول کر لینا ہے اور علیحدہ بیٹھ کے بھی سوچنا۔ اس وقت امت پر جو فتنے ہیں ان کی کوئی انتہا نہیں۔ گمراہ کرنے والوں نے وہ حیلے اپنائے کہ ہم سوچ بھی نہیں سکتے۔

سب سے بڑی گمراہی اس وقت قرآن مجید کی آڑ میں پھیلائی جا رہی ہے۔ درس قرآن کے نام دیکر لوگوں کو گمراہ کیا جا رہا ہے۔

میرے محبوب علیہ السلام کا فرمان ابن کثیر میں موجود ہے۔ آپ نے فرمایا تھا کہ اے میری امت مجھے تم پر قرآن کا خطرہ ہے۔ صحابہ نے پوچھا یا رسول اللہ ﷺ قرآن تو خطرے مٹانے آیا ہے اب کیا خطرہ باقی رہ گیا ہے۔ فرمایا

يَتَعَلَّمُهُ الْمُنَافِقُونَ فَيَجَادِلُونَ بِهِ الْمُؤْمِنِينَ

خطرہ یہ ہے کہ درس قرآن پر پابندی نہیں ہو سکے گی کہ یہ صرف مومن ہی دے میرے قرآن کا درس منافق بھی دے گا۔ وہ بھی عالم بن جائے گا فتنہ کیا ہو گا فرمایا درس دے کر چپ نہیں کرے گا۔

يُجَادِلُونَ بِهِ الْمُؤْمِنِينَ

قرآن میرا پڑھے گا اور جھگڑا میرے غلاموں سے کرے گا۔

تیرا کھائیں تیرے غلاموں سے الجھیں
ہے مگر عجب کھانے غرانے والے

اس وقت سرکار نے اس فتنہ کو دیکھ لیا لہذا محض یہ نہ دیکھو کہ سامنے قرآن رکھا ہوا ہے۔ یہ بھی دیکھو کہ قرآن کی چمک کہاں سے آرہی ہے۔ ورنہ

يُضِلُّ بِهِ كَثِيرًا وَيَهْدِي بِهِ كَثِيرًا

لہذا آج کے بعد یہ رویہ کسی کا نہیں ہونا چاہیے کہ بغیر سوچے سمجھے کہ جہاں کوئی دسترخواں لگا ہو علمی خوراک لینے کے لیے بیٹھ جائے۔ حلال و حرام کے لحاظ سے بھی ایک امتیاز ہوتا ہے۔

فتنہ اور حق پرستی کے لحاظ سے بھی ایک امتیاز ہوتا ہے۔ لہذا آج کے بعد دھیان کرو کہ ایمان کا معاملہ اتنا کمزور نہیں کہ چار آنے کی ہنڈیا خریدنی ہو تو اس کو تو بار بار بجا کے دیکھا جائے اور ایمان کے معاملے میں بغیر دیکھے سب کچھ کر دیا جائے۔ نہیں نہیں سوچ سمجھ کے قدم رکھیں۔ سوچ سمجھ کے چلیں یہ سوز جو تمہیں ملا ہے۔ اس پر پہرہ دو بغیر سرکار مدینہ کی رجسٹریشن جگہ میں نہ بیٹھو اس واسطے کہ محبوب علیہ السلام کے رابطے سے یہ قرآن ملا ہے۔

یہ قرآن تو پہاڑ پر نازل نہیں ہو سکتا تھا۔ پہاڑ بھی ریزہ ریزہ ہو جاتا۔ آخر جس کے صدقے میں ملا اس دل کا بھی تو پاس کرنا ہے۔ تو محبوب علیہ السلام کے صدقے سے یہ قرآن ملا ورنہ ایک لفظ کون پڑھ سکتا تھا۔ یہ پہاڑ پہ نازل ہوتا تو وہ بھی ریزہ ہو جاتا تو ایک طالب علم پورا قرآن کیسے پڑھ سکتا۔ یہ میرے محبوب علیہ السلام کی مشکل کشائی ہے۔ قرآن کے جلال کو خود برداشت کیا جمال بنا کے ہمیں عطا فرما دیا ہے۔

اس واسطے شروع سے جب یہاں سے معاملہ کٹ جائے کہ وہ مشکل کشائی اللہ کے اذن سے کر ہی نہیں سکتے تو قرآن کہاں سے پڑھ سکیں گے۔ قرآن کیسے راضی ہوگا

قرآن کیسے ان کے ساتھ چلے گا۔ لفظ پڑھتے رہیں گے معنی ناراض ہو کے چلا جائے گا۔ اس واسطے اس بات کو بھی آپ نے لوح دل پر پکا لکھنا ہے اور اسکو ہمیشہ اپنی زندگی میں مشعل راہ سمجھنا ہے۔ اور اس کے ساتھ امت کو سمجھانے کے لیے امتیوں کی تین قسمیں بیان کی تھیں۔ آپ نے ان میں سے کوئی بھی قسم نہیں بننا آپ نے بھیڑ کے ساتھ مثال دی تھی۔

کوئی بندہ برانہ منائے میں یہ مثال نہیں دے رہا میرے محبوب علیہ السلام کی مثال ہے وہ چاہے کسی کو گدھا کہیں یا کسی کو گھوڑا کہیں کسی کو بھیڑ کہیں انکی اپنی مرضی ہے۔ لیکن ہماری یہ حالت ہونی چاہیے کہ مثال پڑھ کر بھیڑ بننے سے بچ کر محبوب علیہ السلام کا شیر بننے کی کوشش کریں۔

مسند احمد میں یہ حدیث شریف موجود ہے۔ مشکوٰۃ شریف کے صفحہ نمبر 31 پر بھی موجود ہے۔ حضرت معاذ بن جبل رضی اللہ عنہ اس حدیث کے راوی ہیں۔

قَالَ رَسُولُ اللَّهِ ﷺ إِنَّ الشَّيْطَانَ ذِئْبُ الْإِنْسَانِ كَذِئْبِ الْغَنَمِ
رسول اکرم ﷺ نے ارشاد فرمایا کہ جس طرح بکریوں بھیڑوں کا ایک بھیڑیا ہوتا ہے اسی طرح انسانوں کا بھی ایک بھیڑیا ہوتا ہے۔ بھیڑوں کا بھیڑیا اور ہے انسانوں کا بھیڑیا اور ہے۔ بھیڑوں کا بھیڑیا جو کہ مشہور ہے اور انسانوں کا بھیڑیا شیطان ہے۔

تو تین قسم کی بھیڑیں بھیڑیا اٹھاتا ہے۔ اور فرمایا تین قسم کے انسانوں کو شیطان اٹھا کے لے جاتا ہے۔ یہ آخری سبق ہے اس میں ہم نے کوشش کرنی ہے کہ ان تین قسموں میں کوئی نہیں بننا وہ بھیڑوں کی کیا کیا قسمیں ہیں۔ فرمایا

يَا خُذْ الشَّاذَّةَ وَالْقَاصِيَةَ وَالنَّاحِيَةَ

اور پھر یہ بطور خاص عظیم دختران اسلام سے بھی عرض کرتا ہوں۔ ان کو جو محلے کی خاتون کہتی ہے کہ چلو وہاں چلیں تو وہ سوچتی نہیں کہ کہاں جانا ہے اور کیا کرنا ہے، کیا سننا ہے اور کس سے سننا ہے۔

جس کا تعلق ہی بارگاہ نبوت سے نہیں ہے اس سے خوشبو کہاں سے آئے گی ایک محلے والی سب کو ہانک کے لے جاتی ہے۔ نہیں نہیں سوچ کے رسول اکرم ﷺ کی یہ حدیث سامنے رکھو۔

اس کے مطابق زندگی گزارو فرمایا بھیڑیا آتا ہے تین قسم کی بھیڑوں کو اٹھا کے لے جاتا ہے۔ ساری زندگی پھر بھیڑیے سے بری نہیں ہوتیں مر جاتی ہیں ٹکڑے ٹکڑے ہو جاتی ہیں۔

آپ نے فرمایا

يَا خُذُ الشَّاذَّةَ وَالْقَاصِيَةَ وَالنَّاجِيَةَ

شَاذَّةٌ:

وہ بھیڑیہ ہے جو کارواں کیساتھ نہیں چلتی پیچھے پیچھے رہتی ہے کیوں اس کو کارواں سے نفرت ہے۔ وہ کہتی ہے باقی بھیڑیں گندی ہیں میں بڑی ستھری ہوں وہ کارواں کے ساتھ نہیں رہتی تو جب کارواں سے وہ بھیڑ جدا ہوتی ہے کارواں تو اکٹھا تھا اجتماعیت کی برکت سے منزل تک پہنچ جاتا ہے۔ وہ بے چاری شیطان کے پنجے میں آتی ہے اور ماری جاتی ہے۔ اس واسطے کوئی بندہ ہم میں ایسا نہ ہو جو اپنے ہی کارواں پر تنقید کر کے نفرت کر رہا ہو اور نفرت کا وہ حامی بن چکا ہو۔ جس کو اپنی جماعت پسند نہیں اپنا عقیدہ پسند نہیں اپنے نظریات پسند نہیں اپنے معمولات پسند نہیں۔ یہ ایک فیشن بنتا

جارہا ہے۔ اسلام پہ تنقید کرنا سن لو میرے محبوب علیہ السلام فرما رہے ہیں جو اس طرح کرے کہ کارواں مسجد میں ہے اور وہ سینما میں بیٹھا ہوا ہے۔ کارواں روزے رکھ رہا ہے وہ دن کو کھانے کھا رہا ہے۔ کارواں نماز تراویح میں ہے وہ بازار میں گپیں لگا رہا ہے۔ کارواں اہم منصب پہ پہنچ چکا ہے۔ اور اس کو ان نیکی کے کاموں سے نفرت ہے۔ فرمایا بھیڑیا آئے گا اٹھا کر لیجائے گا۔ ساری زندگی اس کی قید میں ہی بسر کرتا رہے گا۔ دوسری بھیڑ کوئی ہے۔

الْقَاصِيَّةُ

قاصیہ وہ ہے جس کو کارواں سے نفرت نہیں لیکن وہ لالچن بھیڑ ہے اس نے ایک چراگاہ دیکھی ہوئی ہے۔ وہ کہتی ہے ساری چلی جاتیں میں اکیلی وہاں جاؤں گی۔ اگر یہ ساتھ ہونگی تو میرے حصے میں تو کچھ نہیں آئیگا۔ میں اکیلی جاؤنگی اب ساری اپنی منزل پر چلی گئیں یہ لالچ کے مارے پیچھے رہی کہ ابھی جا کے میں کسی کے ڈالر پہ پلتی ہوں اور ابھی کسی کے ریال لیتی ہوں اور ابھی کسی کے نظارے لیتی ہوں جس وقت یہ بھیڑ کارواں سے جدا ہوئی تو آقا فرماتے ہیں بھیڑیا آگیا اسکو اٹھا کر لے گیا۔ نہ لالچ ملا نہ وصال صنم بھیڑیا اٹھا کے لے گیا۔

نہ خدا ہی ملا نہ وصال صنم

نہ ادھر کے رہے نہ ادھر کے رہے

یہ بھیڑ بھی ماری جائے گی۔ تو فرمایا میری امت کا کوئی بندہ غیروں کے رزق کو

دیکھ کر ان کے پیسوں کو دیکھ کر اور غیروں کی چمک کو دیکھ کر کارواں کو چھوڑ کے نہ

جائے۔ لالچی نہ بنے کارواں بھوکا بھی منزل پہ پہنچ جائے گا وہ لالچ کے مارے ماری

جائے گی۔ اور پھر کبھی بھی اپنی زندگی کو بچا نہیں سکے گی۔ بعض لوگ کسی مجلس کی ایک چاول کی پلیٹ پر بک جاتے ہیں۔ اور چلے جاتے ہیں کہ وہاں یہ ہو رہا ہے اور مل جائے گا۔ آج تو آئیں کریم کے اور مختلف قسم کے چاولوں کے سلسلے نماز تراویح کے ساتھ شروع ہو چکے ہیں۔ تو ایسے میں اپنے آپ کو ہوشیار اور محتاط رکھنا لازم ہے۔ اور کہیں لالچی بھیڑ کی طرح ان کی طرف نہ دیکھو۔ کارواں کے ساتھ رہو کارواں بھوکا ہی سہی اللہ والا تو ہے اسکے ساتھ رہو گے بیڑے پار ہو جائیں گے۔

الناحية

یہ وہ بھیڑ ہے جو نہ لالچی ہے اور نہ ہی نفرت کرنے والی ہے کہ اس کو اپنے کپڑوں پہ زیادہ ناز ہو کہ میں بڑی نفیس ہوں اور دوسری نفیس نہیں وہ بھیڑ کیسی ہے فرمایا الناحیہ صرف سستی کی ماری ہوئی بھیڑ ہے۔ اس کا کوئی مرض اور نہیں بلکہ سستی میں ہے۔ اس کو پتہ ہی نہیں کہ کارواں کہاں ہے۔ دوکان میں مصروف ہے، کھیت میں مصروف ہے۔ فیکٹری میں مصروف ہے۔ اس کو پتہ ہی نہیں کتنے مسلمان شہید ہو گئے کتنے زلزلے میں آ گئے۔ کتنوں کے اوپر پتھر آ گئے۔ اور کتنے مسلمان بے گھر ہو گئے۔ یہ بس سستی کی ماری ہوئی بھیڑ ہے۔ کارواں کہیں چلا جاتا ہے یہ کہیں بیٹھی رہتی ہے۔ اس کو بھی بھیڑ یا اٹھا کے لے جاتا ہے۔

یہ تین بھیڑیں ہیں جن کے بارے میں یہ خطرہ ہے باقی کارواں سلامتی کے ساتھ منزل پہ پہنچتا ہے۔ مسلک حق اہلسنت و جماعت سے اور اسلام کی اس اہم تشریح کے ساتھ تعلق رکھنے والو صراط مستقیم پہ چلتے ہوئے ہم پہ لازم ہے۔ کہ ہم کبھی بھی دائیں بائیں کی وادیوں اور کھیتوں اور کھلیانوں کی طرف متوجہ ہو کر امت کے کارواں سے جدا نہ ہوں۔ اس امت کے کارواں سے تھوڑا سا بھی کوئی ہٹ جائے گا اپنی سوچ فکر اور

چاہت کے لحاظ سے جدا ہو جائے گا۔ تین بھیڑوں میں سے کسی کا کردار اپنا لے گا تو اس کا سب کچھ رائیگاں ہو جائے گا۔

إِنَّ الْإِنْسَانَ لَفِي خُسْرٍ

کا وہ مصداق بن جائے گا اور صراطِ مستقیم کا راہی وہی ہوگا۔ جو یہ شناخت پیدا کر کے منزل تک پہنچ جائے گا۔

محتشم سامعین حضرات

اس وقت یہ گفتگو کا آخری پیغام تھا اسکو پیش نظر رکھنا ہے اور اپنے علم کی زکوٰۃ نکالنی ہے۔ یہ پلیٹ فارم ادارہ صراطِ مستقیم کا دیکھا۔ اگرچہ اسکا کوئی تعارف اور مضابطہ آپ کے سامنے نہیں آیا لیکن جو کچھ آپ نے ان چھبیس دنوں میں دیکھا یہی اسکا تعارف ہے۔ اور اس مقصد کے لئے صراطِ مستقیم کا ادارہ بنایا گیا ہے۔ اسکی آپ نے رکنیت بھی حاصل کرنی ہے۔ تاکہ مضبوط پلیٹ فارم سے پوری کائنات میں ایک نور اور اجالے کی ایک تحریک چلا دی جائے۔ اور اس سوز کو آگے تقسیم کیا جائے۔

اس سلسلے میں بھی آپ نے بیدار مغز ہو کر اسکا کام کرنا ہے۔ اسکا کام کسی شخصیت کے لئے نہیں اللہ کی رضا کے لئے کرنا ہے۔ اور جو آپ کے پاس رابطہ فارم پہنچا ہے۔ اس کو فل کریں یہ ابتدائی رابطہ ہے۔ اس کے بعد اجلاس کی آپ مکمل رکنیت حاصل کریں اور اسمیں باقاعدہ شامل ہو کر اس پروگرام کو آگے بڑھائیں تاکہ حقانیت اسلام کو زندگی کے ہر شعبے کے اندر واضح کیا جاسکے۔

میری دعا ہے کہ اللہ آپ کو سلامت رکھے۔ آمین

وَاٰخِرُ دَعْوَانَا عَنِ الْحَمْدِ لِلّٰهِ رَبِّ الْعَالَمِينَ

فہرست کتب : صراط مستقیم پہلی کیشنز

مولانا ڈاکٹر محمد اشرف آصف جلالی صاحب (بانی ادارہ صراط مستقیم پاکستان)

نمبر شمار	کتاب کا نام	مصنف	قیمت
1	فہم دین (اول تا پنجم)	محمد اشرف آصف جلالی	فی جلد 260
2	عائیانہ جنازہ جائز نہیں	محمد اشرف آصف جلالی	220
3	مفہوم قرآن بدلنے کی واردات (جلد اول)	محمد اشرف آصف جلالی	140
4	محاسن اخلاق	محمد اشرف آصف جلالی	100
5	ختم نبوت قرآن وحدیث کی روشنی میں	محمد اشرف آصف جلالی	40
6	میرے لئے اللہ کافی ہے	محمد اشرف آصف جلالی	40
7	حق چار یار	محمد اشرف آصف جلالی	40
8	جنت کی خوشخبری پانے والے دس صحابہ کرام	محمد اشرف آصف جلالی	40
9	فکر آخرت	محمد اشرف آصف جلالی	40
10	ہاں ہم سنی ہیں	محمد اشرف آصف جلالی	40
11	سرکار غوث اعظم اور آپ کا آستانہ	محمد اشرف آصف جلالی	40
12	ایک نو مسلم کے سوالات کے جوابات	محمد اشرف آصف جلالی	40
13	شان رسالت سمجھنے کا ایمانی طریق	محمد اشرف آصف جلالی	40
14	توحید و شرک	محمد اشرف آصف جلالی	40
15	اتفاق حق (مناظرے)	محمد اشرف آصف جلالی	40
16	تخت ناموس رسالت ایک فرض ایک قرض	محمد اشرف آصف جلالی	40
17	چٹا گانگ میں چند روز	محمد اشرف آصف جلالی	30
18	تخت حدود اللہ اور ترمیمی بل	محمد اشرف آصف جلالی	30
19	ایصال ثواب اور گیارہویں شریف کی شرعی حیثیت	محمد اشرف آصف جلالی	30

20	محمد اشرف آصف جلالی	فقہ حنفی سنت نبوی کے آئینے میں
21	محمد اشرف آصف جلالی	دختران اسلام کے لیے آئیڈل کردار
22	محمد اشرف آصف جلالی	یورپ میں اسلام کے پھیلتے اثرات
23	محمد اشرف آصف جلالی	جادو کی مہمت
24	محمد اشرف آصف جلالی	اصلاح اور اُس کا اجر
25	محمد اشرف آصف جلالی	نورانیت مصطفیٰ ﷺ کا انکار کیوں؟
26	محمد اشرف آصف جلالی	شان ولایت قرآن و حدیث کی روشنی میں
27	محمد اشرف آصف جلالی	محبت ولی کی شرعی حیثیت
28	محمد اشرف آصف جلالی	صلوٰۃ و سلام پر اعتراض آخر کیوں؟
29	محمد اشرف آصف جلالی	فقہ حنفی پر چند اعتراضات کے جوابات
30	محمد اشرف آصف جلالی	رابطہ ملت اور اہلسنت کی ذمہ داریاں
31	محمد اشرف آصف جلالی	خاندانی منصوبہ بندی اور اسلام
32	محمد اشرف آصف جلالی	فحش گانوں کا عذاب
33	محمد اشرف آصف جلالی	رسول اللہ ﷺ کی نماز
34	محمد اشرف آصف جلالی	ترک تقلید کی تباہ کاریاں
35	محمد اشرف آصف جلالی	اسلام کو درپیش چیلنج کا ادراک اور اُن کا حل
36	محمد اشرف آصف جلالی	صراطِ مستقیم کی روشنی
37	محمد اشرف آصف جلالی	مقتدی فاتحہ کیوں پڑھے؟
38	محمد اشرف آصف جلالی	رسول اللہ ﷺ بحیثیت مبشر
39	محمد اشرف آصف جلالی	منصب نبوت اور عقیدہ مومن
40	محمد اشرف آصف جلالی	محبت الہی اور اسکی چاشنی
41	محمد اشرف آصف جلالی	فہم زکوٰۃ
42	محمد اشرف آصف جلالی	حل مشکلات اور عقیدہ صحابہ

43	توحید باری تعالیٰ	محمد اشرف آصف جلالی	20
44	قربانی صرف تین دن جائز ہے مع قربانی کے جانور	محمد اشرف آصف جلالی	
45	نماز تراویح 20 رکعت سنت ہے	محمد اشرف آصف جلالی	10
46	حضرت عمر کا علمی ذوق	محمد اشرف آصف جلالی	20
47	ظہور امام مہدی مع حضرت عیسیٰ علیہ السلام اور قادیانی	محمد اشرف آصف جلالی	10
48	حضرت امام اعظم ابوحنیفہ بحیثیت بانی فقہ	محمد اشرف آصف جلالی	20
49	تربیت اولاد	محمد اشرف آصف جلالی	30
50	رجم و الم سے نجات کا راستہ	محمد اشرف آصف جلالی	40
51	مسئلہ حاضر و ناظر	محمد اشرف آصف جلالی	40
52	إِنَّمَا آتَاكَ بِشَرِّ مَلَائِكَةٍ (کا قرآنی مفہوم)	محمد اشرف آصف جلالی	40

فہرست کتب (اویسی بک سٹال مع جلالیہ پبلی کیشنز)

نمبر شمار	کتاب کا نام	مصنف	قیمت
1	عرفان الہدیٰ	مفتی محمد اشرف جلالی	250
2	گوشہ خواتین	مفتی محمد اشرف جلالی	220
3	انوار حافظ الہدیٰ	محمد نعیم اللہ خاں قادری	180
4	آؤ میلاد مناہیں	غلام مرتضیٰ ساقی صاحب	220
5	دروس القرآن	غلام مرتضیٰ ساقی صاحب	170
6	مسئلہ رفع یدین	غلام مرتضیٰ ساقی صاحب	120
7	بد مذہب کے پیچھے نماز کا حکم	غلام مرتضیٰ ساقی صاحب	120
8	الہ جنت الہ سنت	غلام مرتضیٰ ساقی صاحب	120
9	اختلاف ختم ہو سکتا ہے	غلام مرتضیٰ ساقی صاحب	120
10	زیارت قبور	علامہ ارشد سعید کاظمی	40
11	تقدیر مغان المبارک	محمد نعیم اللہ خاں قادری	280

12	تحد شعبان المعظم	محمد نعیم اللہ خاں قادری	100
13	رسائل رمضان المبارک	محمد نعیم اللہ خاں قادری	120
14	ہماری دعائیں قبول کیوں نہیں ہوتیں	محمد نعیم اللہ خاں قادری	100
15	خلاصۃ القرآن	عمران معراج مایع القادری	40
16	قادیانی دھرم کا علمی محاسبہ	محمد نعیم اللہ خاں قادری	380
17	غیر مقلدین کو دعوت انصاف (اول تا چہلم)	محمد نعیم اللہ خاں قادری	450 فی جلد
18	غیر مقلدین کا علمی محاسبہ	محمد نعیم اللہ خاں قادری	450
19	سرور کونین کی نورانیت و بشریت	محمد نعیم اللہ خاں قادری	450
20	فیصلہ کن مناظرے	محمد نعیم اللہ خاں قادری	450
21	مجموعہ رسائل	محمد نعیم اللہ خاں قادری	150
22	مالک کل	محمد شریف القادری	30
23	مختصر شرح سلامہ رضا	محمد نعیم اللہ خاں قادری	70
24	عمدی نماز	محمد عبدالرشید نوری	
25	حرمت رسول پر سب کچھ قربان	نعیم اللہ خاں قادری	40
26	شاہراہ المسند	ابو کلیم محمد صدیق فانی	250
27	آئینہ المسند	ابو کلیم محمد صدیق فانی	250
28	مقالات جلالیہ	مفتی ظہور احمد جلالی	180
29	جراتوں کا قافلہ	ابو کلیم محمد صدیق فانی	20
30	آپ کے مسائل کا شرعی حل	مفتی اصغر علی رضوی جلالی	150
31	سنی جاگ	سید محمد عرفان شاہ مشہدی	15
32	زندہ نبی کے زعمہ صحابہ	مولانا محمد سرور گوندلوی	40
33	نماز کا سنت طریقہ	مولانا محمد سرور گوندلوی	20
34	میاں بھوی کے باہمی معاملات	قاری گلزار حسین چشتی	120
35	تحقیق مسئلہ ختم نبوت	محمد نواز بشیر جلالی	20

36	بھڑنا بھڑے	صوفی اللہ دہ	20
37	یزید علمائے اہلسنت کی نظر میں	صوفی اللہ دہ	20
38	الحق المسکین	علامہ سید احمد سعید کاظمی	40
39	میلا دالنبی	علامہ سید احمد سعید کاظمی	24
40	بارہ ماہ کے فضائل و مسائل	مفتی محمد اشرف رضا قادری	36
41	عقائد و مامولات اہلسنت	مفتی عبدالمسکین صاحب	30
42	سات قنارے مسائل اور اہلسنت کا موقف	مفتی محمد رضوان الرحمن	20
43	شفاء اور برکت	مولانا محمد انور رضوی	20
44	ہم زعمہ جاوید کا ماتم نہیں کرتے	سید زین العابدین شاہ	20
45	میں سنی کیوں ہوا؟	ڈاکٹر محمد سلیمان قادری	30
47	حقیقت ایصال ثواب	مولانا محمد رمضان اویسی	60
48	فیض الحجو	مولانا محمد رمضان اویسی	50
49	فیض الصرف	مولانا محمد رمضان اویسی	80
50	فضائل و درود شریف	محمد منور حسین عثمانی	20
51	ایصال ثواب کیوں اور کیسے؟		20
52	تبلیغی جماعت کے کارنامے	مفتی فیض احمد اویسی	20
53	بزرگان دین کا نعتیہ کلام (اول دوم سوم)	صلاح الدین سعیدی	30-36
54	والیان نجد و حجاز کا تاریخی جائزہ	یسین اختر مصباحی	30
55	منتخب حدیثیں تخریج شدہ	علامہ عبدالمصطفیٰ اعظمی	120
56	نماز کوثر	حافظ محمد اکرم	80
57	ذکر اویس	مفتی محمد فیض احمد اویسی	120
58	ذکر سیرانی	مفتی محمد فیض احمد اویسی	120
59	کالج اور لڑکی	مفتی محمد فیض احمد اویسی	90
60	غم ہل دینے	مفتی محمد فیض احمد اویسی	70

40	مفتی محمد فیض احمد اویسی	علم حضرت یعقوب علیہ السلام	61
30	مفتی محمد فیض احمد اویسی	بہشتی دروازہ	62
20	مفتی محمد فیض احمد اویسی	تبلیغی جماعت کے کارنامے	63
15	مفتی محمد فیض احمد اویسی	بسنت تہوار یا غضب کردگار	64
240 فی جلد	مولانا محمد حنیف اختر	گلدستہ تقاریر (اول دوم)	65
70	مولانا محمد حنیف اختر	شاہ شہیدان	66
20	مولانا محمد حنیف اختر	سو غلط مسائل	67
50		باپ کی نصیحت بیٹی کے نام	68
40	یسین اختر مصباحی	کامیاب شادی	69
170	صلاح الدین سعیدی محمد عبدالرشید نوری	محفل میلاد برائے خواتین	70
30	مولانا محمد عمران معراج	استحارہ	71
30	غزالہ سعید توصیف زمان	امام احمد رضا کے تعلیمی تصورات کا تحقیقی جائزہ	72
120	علامہ ارشد القادری، انڈیا	مقام مصطفیٰ ﷺ	73
200	امام جلال الدین سیوطی	انیس الجلیس	74
100	عبد سائیں غلام رسول قاسمی قادری	ضرب حیدری	75
80	علامہ پیر سید محمد عرفان شاہ	سیدنا امیر معاویہ رضی اللہ تعالیٰ عنہ (مناظرہ)	76
25	مفتی فیض احمد اویسی	ادھڑی کی کراہت	77
20	انجم سعید	مردے سنتے ہیں	78
140	ریاست علی مجددی	باعث تخلیق کائنات کی دھوم	79
40			80
50	حافظ محمد احسان الحق فیصل آباد	نعرہ رسالت پر اجماع امت (ج) پکارو یا رسول اللہ ﷺ	81
40	میاں محمد جمیل احمد شرقپوری	صدائے حق	82
140	غلام مرتضیٰ ساقی مجددی	اہلسنت کی پہچان	83





محمد ﷺ

مولانا ڈاکٹر محمد شرف اصف جلالی

کا اہم اور اچھوتے موضوعات پر لٹریچر

(آٹھ جلدیں)

• فہم دین اور ہماری ذمہ داریاں • محبت الہی اور اس کی چاشنی • منصب نبوت اور عقیدہ مومن • مجاہدین اور ان کی شہادت • رسول اللہ ﷺ کی نماز • گھر کا اسلامی ماحول • آداب زبان • تعارف احمد اربعہ • قادیانیت کا جائزہ • صراط مستقیم کی روشنی میں • نظام مصطفیٰ ﷺ کی بالادستی • حل مشکلات اور عقیدہ صحابہ

جلد اول

• اسلام میں دوستی کا معیار اور طریق کار • سود اور اسکی اقسام • ہم اور ہمارے عقائد • اسوہ حسنہ اور فیشن پرستی • مسئلہ حیات النبی ﷺ • ترک اور تقلید کی بناء کاریاں • مومن کا مقصد حیات • جہاد اور دہشت گردی میں فرق • تصوف اور اسلام • حواس نبوی ﷺ • اوقات اور مصروفیات کا شرعی توازن • جنتی آنکھ • اسلام کو درپیش چیلنجز کا ادراک اور ان کا حل

جلد دوم

• مفاہیم اسم اللہ تعالیٰ • مفاہیم اسم محمد ﷺ • روزہ کے اسرار و رموز • امتیازات نماز • شان رسالت سمجھنے کا ایمانی طریق • زندگی اور اس کی اقسام • خلفائے راشدین سے حضرت علیؓ کی عقیدت • ماں کی شان اور امتحان • بدعت کا معنی و مفہوم • امتیازات نماز

جلد سوم

• احادیث ختم نبوت • سماجی خدمت کا اسلامی فلسفہ • ہاں ہم سنی میں • درع و پرہیزگاری کے ماڈل • طلاق ثلاثہ کا شرعی حکم • نشیمن سے دھواں اٹھتا ہے تم کہتے ہو سادوں ہے • دختران اسلام کیلئے آئیڈل کردار • عہد شباب کا اسلامی نصاب • کاروباری شراکت کے اسلامی اصول • تحفظ ناموس رسالت ایک فرض اور قرض

جلد چہارم

• تربیت اولاد • تقلید سے متعلق شبہات کا ازالہ • اسلام بمقابلہ یہودیت و عیسائیت • اور دل نور ایمان سے جگمگا اٹھا • جنہیں دیکھ کر رب مسکرائے • قرآن اور فکر کائنات • تصوف عقیدہ توحید کی معرفت • رنج و الم سے نجات کا راستہ • مسئلہ حاضر و ناظر • اے غریب الوطن اسلام کے ہم وطنو!

جلد پنجم

• میرے رب سے مجھے محبت ہے • رسول اللہ ﷺ کی حیسانی نفاس • شان رسالت کی یکمائی • زکوٰۃ کے اسرار و رموز • عزت اور اسکے حصول کا طریقہ • جنتی اوقات اور زرخیز گنج • میوہ کرمین ایمان کے لئے چمکری قمیج جاریار

جلد ششم

• پاکستان اور اہلسنت کا باہمی رشتہ • انیس سو تیرہ کی تاریکیوں میں • ہندو نظاری اور ہمارا جداگانہ مستقبل • دین میں برائے اور تقلید کی نجاست • ختم نبوت اور قادیانیت کی کجی • استغاثہ ایمان میں • ناموس رسالت کے پھرنے داروں کے لئے • اسلام اور ایمان اور ایمان اور اسلام

جلد ہفتم

• خانقاہیں اور لذت اسرار • میراے مالے اللہ کا پیسے • اسلام اور اسلام کے حقائق • حرم خمرائے • اسلام اور اسلام کے حقائق • اسلام اور اسلام کے حقائق

جلد ہشتم

☆ نمایاں کی گئی کتابیں الگ کتابچوں کی صورت میں بھی دستیاب ہیں۔

صراط مستقیم پبلیکیشنز

65-سرگرمی والا ٹرسٹ، مٹا اور بار بار گیت، شیخ اشرفی، شریعت والا، لاہور

042-7115771, 0333-8173680, 0321-9407699